




17th Nov 1895

2. 1/2 lb of  
Lemon & Sugar  
Preserves





BIBLIOTHECA INDICA :  
A  
COLLECTION OF ORIENTAL WORKS

PUBLISHED BY THE  
ASIATIC SOCIETY OF BENGAL

NEW SERIES, No. 1230.



गृह्यासंग्रहः  
गोभिलपुत्रकृतः ।

GRIHYASANGRAHA  
AN APPENDIX TO THE GOBHILA GRIHYASUTRA  
WITH THE COMMENTARY BY THE EDITOR.

EDITED BY  
MAHĀMAHOPĀDHYĀYA CHANDRAKĀNTA TARKĀLANKĀRA

~~~~~  
SECOND EDITION.  
~~~~~

Calcutta:

PRINTED BY UPENDRA NATHA CHAKRAVARTI, AT THE SANSKRIT PRESS,  
5, Nandakumar Choudhury's 2nd Lane.

AND PUBLISHED BY THE  
ASIATIC SOCIETY, 57, PARK STREET.

1910.

# LIST OF BOOKS FOR SALE

## AT THE LIBRARY OF THE ASIATIC SOCIETY OF BENGAL.

No. 57, PARK STREET, CALCUTTA,

AND OBTAINABLE FROM

THE SOCIETY'S AGENTS, MR. BERNARD QUARITCH,

11, GRAFTON STREET, NEW BOND STREET, LONDON, W., AND MR. OTTO  
HARRASSOWITZ, BOOKSELLER, LEIPZIG, GERMANY.

*Complete copies of those works marked with an asterisk \* cannot be supplied.—some  
of the Fasciculi being out of stock.*

### BIBLIOTHECA INDICA.

#### Sanskrit Series

* Advaita Brahma Siddhi, Fasc. 2, 4 @ /10/ each ...	Rs.	1	4
Advaitachintā Kanstubha, Fasc. 1-3 @ /10/ each ...	..	1	14
* Agni Purāṇa, Fasc. 6-14 @ /10/ each ...	..	5	0
Aitarēya Brāhmaṇa, Vol. I, Fasc. 1-5; Vol. II, Fasc. 1-5; Vol. III, Fasc. 1-5, Vol. IV, Fasc. 1-8 @ /10/ each ...	..	14	6
Aitareya Lochana. ...	..	2	0
* Anu Bhāṣya, Fasc. 2-5 @ /10/ each ...	..	2	8
Aphorisms of Sāṅḍilya, (English) Fasc. 1 @ 1/- ...	..	1	0
Aṣṭasāhasrikā Prajñāpāramitā, Fasc. 1-6 @ /10/ each ...	..	3	12
* Atharvana Upanishad, Fasc. 4-5 @ /10/ each ...	..	1	4
Atmatattaviveka, Fasc. I. @ /10/ each ...	..	0	10
Aṅgavāidyaka, Fasc. 1-5 @ /10/ each ...	..	3	2
Avadāna Kalpalatā, (Sans. and Tibetan) Vol. I, Fasc. 1-6; Vol. II, Fasc. 1-5 @ 1/ each ...	..	11	0
Bālam Bhaṭṭi, Vol. I, Fasc. 1-2, Vol. 2, Fasc. 1 @ /10/ each ...	..	1	14
Baudhāyana Śrauta Sūtra, Fasc. 1-3 Vol. II, Fasc. 1-2 @ /10/ each ...	..	3	2
* Bhāmatī, Fasc. 4-8 @ /10/ each ...	..	3	2
Bhāṭṭa Dipikā Vol. I, Fasc. 1-6; Vol. 2, Fasc. 1, @ /10/ each ...	..	4	6
Baudhyostatrasangraha ...	..	2	0
Brahma Sūtra, Fasc. 1 @ /10/ each ...	..	0	10
Bṛhaddēvatā Fasc. 1-4 @ /10/ each ...	..	2	8
Bṛhadharma Purāṇa Fasc. 1-6 @ /10/ each ...	..	3	12
Bodhiheartvātāra of Āntideva, Fasc. 1-5 @ /10/ each ...	..	3	2
Crī Cantinātha Charita, Fasc. 1 ...	..	0	10
Qatadūṣaṇī, Fasc. 1-2 @ /10/ each ...	..	1	4
Catalogue of Sanskrit Books and MSS., Fasc. 1-4 @ 2/ each ...	..	8	0
Qatapatha Brāhmaṇa, Vol I, Fasc. 1-7, Vol II, Fasc. 1-5, Vol. III, Fasc. 1-7 Vol. 5, Fasc. 1-4 @ /10/ each ...	..	14	6
Ditto Vol. 6, Fasc. 1-3 @ 1/4/ each ...	..	3	2
Ditto Vol. VII, Fasc. 1-3 @ /10/ ...	..	1	14
Qatasāhasrikā Prajñāpāramitā Part. I, Fasc. 1-12 @ /10/ each ..	..	7	8
* Caturvarga Chintāmaṇi, Vol. II, Fasc. 1-25; Vol. III, Part I, Fasc. 1-18, Part II, Fasc. 1-10, Vol. IV, Fasc. 1-6 @ /10/ each ...	..	36	14
Ditto Vol. 4, Fasc. 7, @ /1/4/ each ...	..	1	4
Ditto Vol. IV, Fasc. 8, @ /10/ ...	..	0	10
Qlockavartikā, (English) Fasc. 1-7 @ 1/4/ each ...	..	8	12
* Qrāuta Sūtra of Āpastamba, Fasc. 12-17 @ /10/ each ...	..	3	12
Ditto Qāṅkhāyana, Vol. I, Fasc. 1-7; Vol. II, Fasc. 1-4, Vol. III, Fasc. 1-4; Vol. 4, Fasc. 1 @ /10/ each ...	..	10	0
Qrī Bhāṣyam, Fasc. 1-3 @ /10/ each ...	..	1	14
Dāna Kriyā kaumudī, Fasc. 1-2 @ /10/ each ...	..	1	4
Gadadhara Paddhati Kālasāra Vol. I, Fasc. 1-7 @ /10/ each ...	..	4	6
Ditto Āchārasāra Vol. II, Fasc. 1-4 @ /10/ each ...	..	3	2
Gobhiliya Gṛhya Sūtra, Vol. I. @ /10/ each ...	..	3	2
Ditto Vol. II, Fasc. -2 @ 1/4/ each ...	..	2	8
Haralata ...	..	1	14
Karmapradiph, Fasc. I ...	..	1	4
Kāla Viveka, Fasc. 1-7 @ /10/ each ...	..	4	6
Kātantra, Fasc. 1-6 @ /12/ each ...	..	4	8
Kathā Sarit Sāgara, (English) Fasc. 1-14 @ 1/4/ each ...	..	17	8
* Kūrma Purāṇa, Fasc. 3-9 @ /10/ each ...	..	4	6
Lalita-Vistara, (English) Fasc. 1-3 @ 1/- each ...	..	3	0
Madana Pārijāta, Fasc. 1-11 @ /10/ each ...	..	6	14
Mahā-Bhāṣya-pradipōdyōta, Vol. I, Fasc. 1-9; Vol. II, Fasc. 1-12 Vol. III, Fasc. 1-9 @ /10/ each ...	..	18	12



# GRIHYASANGRAHA

AN APPENDIX TO THE GOBHILA GRIHYASUTRA

WITH THE COMMENTARY BY THE EDITOR.

EDITED BY

MAHĀMAHOPĀDHYĀYA CHANDRAKĀNTA TARKĀLANKĀRA.

NEW SERIES, No. 1230.

---

*SECOND EDITION*

---

PRINTED BY UPENDRA NATHA CHAKRAVARTI, AT THE SANSKRIT PRESS

No. 5, Nandakumar Chaudhury's 2nd Lane,

AND

PUBLISHED BY THE

ASIATIC SOCIETY, 57, PARK STREET, CALCUTTA.

1910.

PK  
3157  
G73  
1910





गृह्यासंग्रहः

गोभिलपुत्रकृतः ।

महामहोपाध्याय-

चन्द्रकान्ततर्कालङ्कारभट्टाचार्यकृतभाष्यसहितः ।

तेनैव परिशोधितः ।

( द्वितीयसंस्करणम् । )

श्रील श्री-


वङ्गदेशीयाख्यातिकसमाजानामनुमत्या व्ययेन च

कलिकाता-राजधान्यां

श्रीउपेन्द्रनाथचक्रवर्तिना

संस्कृतयन्त्रे मुद्रितः ।

एसियाटीकसोसाइटीनाभिक्रया सभया प्रकाशितम् ।





## गृह्यासंग्रहः ।

( गोभिलगृह्यपरिशिष्टरूपः )

गोभिलपुत्रकृतः ।

प्रथमप्रपाठकः ।

ॐ नमः सामवेदाय ।

श्रीगणेशायनमः ।

नत्वा गुर्वीचाचार्यान् विचार्य बुद्ध्या वचांसि पूर्व्वेषाम् ।

गृह्यासंग्रहभाष्यं स्वल्पग्रन्थं करिष्यामः ॥

इह खलु तत्रभवान् गोभिलपुत्रः गोभिलगृह्यसूत्राण्यव्यक्तानि  
व्यक्तं व्याचिख्यासुर्गोभिलानुपदिष्टमपि किञ्चिदुपदिदिक्षुर्गोभिल-  
गृह्यपरिशिष्टरूपं गृह्यासंग्रहाख्यमिमं ग्रन्थं रचयाञ्चकार ।  
यस्यायमादिमः श्लोकः,—

अथातः संप्रवक्ष्यामि यदुक्तं पद्मयोनिना ।

ब्राह्मणानां हितार्थाय सः स्कारार्थे तु भाषितम् ॥१॥

तत्रायमथशब्द आनन्तर्यार्थः संबन्धकरणार्थश्च । उच्चार्यमाणश्च  
मङ्गलप्रयोजनो भवति । आनन्तर्यार्थस्तावत् । गोभिलगृह्य-  
सूत्राध्ययनानन्तरम् अनुद्भिन्नपदार्थगृह्यसूत्रार्थावधारणार्थं तदनुक्त-

विशेषप्रतिपत्त्यर्थञ्चैतत् शास्त्रमध्येतव्यमित्ययमर्थः । संबन्धकर-  
णार्थः खल्वपि । गोभिलगृह्यसूत्रशास्त्रेणास्य शास्त्रस्य संबन्धं  
करोति । प्रयोजनञ्चास्य,—गोभिलगृह्यसूत्रवदेतदपि शास्त्रं  
गोभिलीयधर्म्मोपदेशपरमेव,—इति प्रतिपत्तिः । अथशब्दो ग्रन्था-  
रम्भावद्योतको वा । आर्षेयस्य ग्रन्थस्य खल्वादावयमुपनिबध्यते ।

अतः शब्दो हेत्वर्थः । यस्मात् अग्निनामादीनि गोभिलेन  
नोक्तानि, यस्माच्च अनुद्भिन्नपदार्थं गोभिलगृह्यसूत्रम्, अतः—  
एतस्मात् कारणात्,—

गोभिलपुत्रोऽहं ब्राह्मणानां हितार्थाय सम्यक् प्रकर्षेण  
वक्ष्यामि । किम् ? पद्मयोनिना ब्रह्मणा यदुक्तमग्निनामादि-  
कम् । यच्छब्दस्योत्तरवाक्यगतत्वेनोपादानादिह तच्छब्दापेक्षा  
नास्ति । तु पुनः । संस्कारार्थे संस्काररूपप्रयोजने,—तत्  
सिद्धार्थमित्येतत् । ब्रह्मणा भाषितमिति प्राधान्यात् पुनरुपा-  
दानम् । किमतः ? गर्भाधानादिषु केषुचित् संस्कारेषु गोभिले-  
नाग्निर्नोपदिष्टः, तेष्वपि संस्कारप्रयोजनसिद्धार्थमस्मदुक्तनामा-  
ऽग्निर्भवति । एतदतः ।

अपर आह । “यस्मिन् कर्म्मणि गोभिलेनाग्निरुक्तस्तत्रै-  
वाग्निनाम ज्ञातव्यं नान्यत्र । ब्रह्मणा साधारण्येन सर्व्वकर्म्मसु  
अग्निनाम उक्तम्, तेन हेतुना गोभिलपुत्रेणापि सर्व्वकर्म्मसु  
अग्निनाम उक्तम् । ततश्च, गोभिलोक्ते गर्भाधानादौ अग्नि-  
नाम न भवति”—इति । तदसङ्गतम् । गोभिलपरिशिष्टरूप-  
त्वादेतस्य । न खलु गोभिलेन नोक्तमिति गोभिलपुत्रेणोक्तमपि

नोपादेयमिति किञ्चिदत्र कारणमुपलभामहे । तथात्वे वा गोभिलानुक्तानां बहूनामपि विशेषाणामत्रोक्तानां परिशिष्टान्तरोक्तानाञ्चानुपादेयतापत्तेः । उपादीयन्ते च । तस्मादसङ्गतैषा कल्पना,—गोभिलोक्ते गर्भाधानादौ अग्निनाम न भवति,— इति । गोभिलोऽप्यस्माकमुपदेष्टा, तत्पुत्रोऽपि । यत् खलु पित्रा नोपदिष्टं तदेव पुत्रेणोपदेष्टव्यम् । सन्दिग्धश्चार्थो निर्णेतव्यः । न हि गोभिलेनापि तत्र तत्राग्निर्निषिद्धः । न खल्वेतत् पारशाखिकं शास्त्रम् । न च गोभिलेन नोक्तमिति स्वशाखायामेव ग्रन्थान्तरोक्तमपि परित्यक्तव्यम् । परिशिष्टानामानर्थक्यप्रसङ्गात् । अनुक्तानां खल्वर्थानामुपदेशस्तेषु भूयसोपलभ्यते । अलमतिविस्तरेण ॥ १ ॥

एवं शास्त्रारम्भं प्रतिज्ञाय प्रथमन्तावदग्निनामान्यभिधीयन्ते नवभिः श्लोकैः,—

लौकिकः पावको ह्यग्निः प्रथमः परिकीर्तितः ।

अग्निस्तु\* मारुतो नाम गर्भाधाने विधीयते ॥२॥

हिशब्दो निश्चयार्थः । लौकिकोऽग्निः पावकः कथितः । रघुनन्दनस्तु,—“लौकिके”—इति पठित्वा, लौकिके—गृहप्रवेशे,—इति वर्णयाञ्चकार । गर्भाधाने पुनर्मारुतो नामाग्निर्विधीयते । यद्यपि, गोभिलेन तत्राग्निर्नोपदिष्टः, तथाप्यस्मा-

\* अग्नेस्तु,—इति पाठान्तरम् ।

भिस्तत्पुत्रैस्तदुपदिष्टार्थवेदिभिर्मारुतो नामाग्निस्तत्र विधीयते ।  
तस्मादस्ति गोभिलोक्तेऽपि गर्भाधानेऽग्निरिति बोद्धव्यम् ।  
विधीयते,—इति करणाच्चैवमवगच्छामः । यदि नाम केवलं  
ब्रह्मणा उक्त इति गर्भाधाने अग्निरुच्यते,—इत्यभिप्रायः, तदा  
परिकीर्तितः,—इत्येव कुर्यात्, न—विधीयते,—इति ॥ २ ॥

पुंसवने चान्द्रमसः शुद्धाकर्मणि शोभनः ।

सीमन्ते मङ्गलो नाम प्रागल्भो जातकर्मणि ॥ ३ ॥

पुंसवने चान्द्रमसो नामाग्निः । ‘चन्द्रनामा’—इति रघुनन्दनः  
पठति । “प्रागुदीचां दिशि न्यग्रोधशुङ्गामुभयतः फलामस्तामाम-  
कमिपरिभृतां त्रिःसप्तैर्यवैर्माषैर्वा परिक्रीयोत्थापयेत्”—इत्यादि-  
गृह्यसूत्रोक्ते शुद्धाकर्मणि शोभनो नामाग्निः । सीमन्ते सीमन्त-  
करणे । स्पष्टमन्यत् ॥ ३ ॥

नाम्नि स्यात्\* पार्थिवो ह्यग्निः प्राशने च शुचिस्तथा ।

सम्यनामाऽथ चूडे तु व्रतादेशे समुद्भवः ॥ ४ ॥

नामकरणे पार्थिवो नामाग्निः । अन्नप्राशने शुचिर्नामाग्निः ।  
चूडाकरणे सम्यो नामाग्निः । ‘सम्यनामा’—इति रघुनन्दनः  
पठति । व्रतानाम्—गोदाने विशेषस्य वक्ष्यमाणत्वात् सावित्र-  
व्रतव्रातिकव्रतादित्यव्रतमहानाम्निकव्रतौपनिषदव्रतज्येष्ठसामव्रता-  
नाम्, आदेशे उपदेशे, समुद्भवो नामाग्निः कथितः ॥ ४ ॥



गोदाने सूर्य्यनामा तु केशान्ते ह्यग्निरुच्यते ।

वैश्वानरो विसर्गे तु विवाहे योजकः स्मृतः ॥ ५ ॥

गोदाने गोदानिकव्रते सूर्य्यनामा अग्निः । गोदानाङ्गे गृह्याक्ते ,  
केशान्ते कर्मणि अग्निर्नामाग्निः । विसर्गे,—व्रतप्रस्तावात्  
व्रतानन्तरं करणीये मौञ्जीत्यागे समावर्त्तनापरनामधेये गृह्योक्ते  
आप्लावनाख्ये कर्मणि,—इत्येतत् । “मौञ्जीविसर्गे त्यागे वैश्वा-  
नरो नामाग्निः”—इति दीक्षितभाष्यम् । विसर्गे दाने,—इति  
केचित् । विवाहे योजको नामाग्निः ॥ ५ ॥

चतुर्थ्यान्तु शिखी नाम धृतिरग्निस्तथाऽपरे ।

आवसथ्ये भवो ज्ञियो वैश्वदेवे तु पावकः ॥ ६ ॥

चतुर्थ्याम्—गृह्योक्ते चतुर्थीकर्मणि शिखी नामाग्निः । ‘अपरे  
आचार्यास्तथा चतुर्थीकर्मणि धृतिनामानमग्निमाहुः’—इति  
दीक्षितरामकृष्णः । अपरे धृतिहोमादौ,—धृतिर्नामाग्निः,—इति  
रघुनन्दनः । तत्र ब्रूमः । धृतिहोमे धृतिर्नामाग्निर्युक्तः । कुतः ?  
शब्दसाम्यात् । धृतिनामा खल्वग्निर्धृतिहोमे आगच्छति हृदयम् ।  
आगच्छति चेत्, न युज्यते विना कारणमुत्सृष्टम् । एवञ्च,  
अग्निनाम्नां सप्तत्रिंशत्सङ्ख्याऽप्याञ्जस्येनोपपत्स्यते । मतान्तरत्वे  
खल्वेतस्य सा नातीव समञ्जसा स्यात् ।

आवसथ्ये गृह्योऽग्नौ भवो नामाग्निर्ज्ञातव्यः । गृह्यः,  
औपासनः, आवसथ्यः,—इति ह्यनर्थान्तरम् । वैश्वदेवे कर्मणि  
पुनः पावको नामाग्निः ॥ ६ ॥

ब्रह्मा वै गार्हपत्ये स्यादीश्वरो दक्षिणे तथा ।

विष्णुराहवनीये तु अग्निहोत्रे त्रयोऽग्नयः ॥ ७ ॥

गार्हपत्येऽग्नौ ब्रह्मा नामाग्निः स्यात् । एवमुत्तरत्रापि । दक्षिणे दक्षिणाग्नौ । श्रूते खल्वग्निहोत्रे एते त्रयोऽग्नयो भवन्ति ॥ ७ ॥

लक्षहोमे वर्ज्जिर्नाम\* कीटिहोमे हुताशनः ।

प्रायश्चित्ते विधिश्चैव पाकयज्ञे तु साहसः ॥ ८ ॥

प्रायश्चित्ते प्रायश्चित्तहोमे विधिर्नामाग्निः । ‘विधुः’,—इति रघुनन्दनः पठति । पाकयज्ञे साहसो नामाग्निः । श्लिष्टमन्यत् । आह । कः पुनः पाकयज्ञो नाम ? उच्यते । यः खल्वेकाग्निसाध्यः यज्ञः, तं पाकयज्ञमाचक्ष्महे । किं कारणम् ? “पाकयज्ञा इत्याचक्षते एकाग्नौ यज्ञान्”—इति लाढ्यायनसूत्रात् । द्राह्यायणोऽप्येतत् सूत्रयाञ्चकार । “पाकयज्ञा इत्याख्या यः कश्चैकाग्नौ”—इति च छन्दोगगृह्यान्तरम् । “आवण्याश्वयुज्याग्रहायण्यष्टकान्वष्टकैकाष्टकाः पाकयज्ञाः”,—इति दीक्षितरामकृष्णः । “पाकयज्ञे,—पाकाङ्गकयज्ञे वृषोत्सर्गदेवप्रतिष्ठाहोमादौ”—इति रघुनन्दनः । पाकयज्ञः प्रशस्तयज्ञः,—इति शाखान्तरीयगृह्यवृत्तिकृतः ॥ ८ ॥

देवानां हव्यवाहस्तु पितॄणां कव्यवाहनः ।

पूर्णाहुत्यां मृडो नाम शान्तिके वरदस्तथा ॥ ९ ॥

निगदव्याख्यातोऽयं श्लोकः ॥ ९ ॥

\* लक्षहोमे तु वर्ज्जिः स्यात्,—इति पाठान्तरम् ।

पौष्टिके बलदश्चैव क्रोधाग्नि\*श्चाभिचारके ।

वश्यार्थे कामदो नाम वनदाहे तु दूतकः ॥ १० ॥

पौष्टिके,—शरीरस्य धनस्य वा पुष्टिजनके कर्मणि, बलदो-  
नामाग्निः । पुष्टिरुपचयः । अभिचार एवाभिचारकः । तस्मिन्  
अभिचारके कर्मणि क्रोधाग्निः । अभिचरणमभिचारो मारणमित्ये-  
तत् । वश्यं वशीकरणम् । तदर्थे कर्मणि कामदो नामाग्निः ।  
वनदाहे दूतको नामाग्निः ॥ १० ॥

कोष्ठे तु जठराग्निश्च† क्रव्यादो मृतभक्षणे ।

समुद्रे वाङ्मोक्षे च यः क्षये संवर्त्तको भवेत् ॥ ११ ॥

कोष्ठे उदरे । मृतभक्षणे शवदाहे । क्षये,—सर्वेषां नाशे प्रलये,—  
इति यावत् । श्लिष्टमन्यत् ॥ ११ ॥

एवमग्निनामान्यभिधाय तेषां श्रावणं ज्ञानञ्चेदानीं विधत्ते,—

एतेऽग्नयः समाख्याताः श्रावयेद् ब्राह्मणः सदा ।

सप्तत्रिंशतिविख्याता ज्ञातव्याश्च द्विजेन तु ॥ १२ ॥

एते पूर्वोक्ता अग्नयः सम्यक् कथिताः । तानेतान् ब्राह्मणः सदा  
द्विजं श्रावयेत् । द्विजेन तु, सप्तत्रिंशतिविख्याताः । आर्षीऽयं  
प्रयोगः । सप्तविंशत्सङ्ख्याया विशेषेण कथिताः,—प्रसिद्धा वा,  
अग्नयोज्ञातव्याः । तदिदमर्थं कर्मस्वविनियुक्तानामप्यग्निनाम्नां  
पूर्वं परिकीर्त्तनमिति द्रष्टव्यम् ॥ १२ ॥

\* क्रोधाग्निः,—इति पाठान्तरम् ।

† जठरो नाम,—इति पाठान्तरम् ।

सप्त जिह्वाः स्फुरन्त्येता हुताशनमुखे स्थिताः ।

याभिर्हव्यं समश्नन्ति हुतं सम्यक् द्विजोत्तमैः ॥ १३ ॥

अग्निमुखे स्थिता एता वक्ष्यमाणाः सप्तजिह्वाः स्फुरन्ति । द्विजो-  
त्तमैः,—निषादस्थपतिवत् कर्मधारयसमासस्यैव युक्तत्वादविशेषाच्च  
उत्तमद्विजैः, सम्यक् हुतं हव्यं याभिर्जिह्वाभिः समश्नन्ति,—  
दिवौकसः,—इति वाक्यशेषः ॥ १३ ॥

काली कराली च मनोजवा च

मुलोहिता चैव सुधूम्रवर्णा ।

स्फुलिङ्गिनी चैव शुचिस्मिता च

लेलायमाना इति सप्त जिह्वाः ॥ १४ ॥

इत्येताः सप्त जिह्वाः नामतो निर्दिष्टाः । लेलायमानाः,—हव्यं  
भक्षितुमीप्सन्त्यः । लल ईप्सायाम् । लेलायमानाः चलन्त्यो-  
वा ॥ १४ ॥

तासां खल्वासां जिह्वानां मध्यात्,—

द्वे शान्तिके पौष्टिके द्वे च तिस्रोऽभिचारिण्यः ।

एताश्चोक्ता विशेषेण ज्ञातव्याश्च द्विजेन तु ॥ १५ ॥

शान्तिके कर्मणि द्वे जिह्वे । पौष्टिके च कर्मणि द्वे जिह्वे । तिस्र-  
श्चाभिचारकर्मण्युपयुक्ताः । एताश्चोक्ता जिह्वा द्विजेन विशेषतो-  
ज्ञातव्याः ॥ १५ ॥



आहूयैव तु\* होतव्यं यो यत्र विहितो विधिः ।

यत्र कर्मणि यो विधिरुक्तः, तत्र तेन विधिना होतव्यम् । किं कृत्वा ? विहितमग्निमाहूय । “यत्र यो विहितोऽनलः”—इति तत्त्वकारः पठति । तत्र च, यत्र योऽनलो विहितस्तत्र तमनलमाहूय होतव्यमिति व्यक्त एवार्थः ॥

अविदित्वा तु यो ह्यग्निं होमयेदविचक्षणः ॥ १६ ॥

न हुतं न च संस्कारो न च कर्मफलं लभेत् ।

यः खल्वविचक्षणोऽग्निमज्ञात्वा होमयेत्, तेन हुतं न भवति । हुतं होमः । भावे निष्ठा । कृतोऽपि होमो न सिध्यतीत्यर्थः । न च तेन होमेन शरीरस्य संस्कारो भवति । न चासौ कर्मफलं लभते ॥ १६ ॥

ज्ञात्वा स्वरूपमाग्नेयं योऽग्नेराराधनं चरेत् ॥ १७ ॥

ऐहिकामुष्मिकैः काम्यैः सारथिस्तस्य पावकः ।

निःसंशयकरैरर्थैः पुत्रशिष्यहितैषिणः ॥ १८ ॥

यः पुनरग्नेरिदमाग्नेयं स्वरूपं वक्ष्यमाणलक्षणं ज्ञात्वा अग्नेराराधनमाचरति, तस्य पुत्रशिष्यहितैषिणः,—इत्याग्नेयं स्वरूपं विदुषः पुत्रशिष्यहितैषित्वं वदन्—तदविदुषः पुत्रशिष्यानिष्टमपि द्योतयति । ‘निःसंशयकरैः’—निःसंशयं यथा भवति तथा क्रियमाणैः, ‘काम्यैः’—कमनीयैः अभिलषणीयैः, ‘ऐहिकामुष्मिकैः’—

\* आहूय चैव,—इति पाठान्तरम् ।

इहलोके परलोके च भवैः सौभाग्यस्वर्गादिभिः, 'अर्थैः'—  
 प्रयोजनैः फलैः,—इत्येतत् । 'पावकः' 'सारथिः'—सारथि-  
 वदनुकूलः तत्तत्फलनिर्वाहक इत्यर्थः । तथाविधैरर्थैः पुत्र-  
 शिष्यहितैषिणस्तस्य पावकः सारथिः—फलदाता, इति वा  
 वर्णनीयम् । तदनेन तस्य पुत्रशिष्याणामपि तत्तदर्थः सम्प-  
 द्यन्ते,—इत्युक्तं भवति ॥ १७ ॥ १८ ॥

न चात्र संशयः कर्त्तव्यः इत्याह,—

गोभिलाचार्यपुत्रेण कृतं शास्त्रं सुनिश्चितम् ।

पावकस्य मुखं वक्ष्ये यदुक्तं पद्मयोनिना ॥ १९ ॥

शास्त्रं पूर्वोक्तमग्निनामादिप्रतिपादकं गोभिलाचार्यपुत्रेण मया  
 सुनिश्चितं कृतमिति गोभिलानुक्तोऽपि मदुक्तोऽग्निर्गर्भाधाना-  
 दिष्वस्तीत्यभिप्रायः । उक्तस्यापि पुनरुक्तिः शिष्याणां दृढप्रत्ययार्था  
 आदरार्था वा । अपर आह । शास्त्रं गृह्यासंग्रहाख्यम्,—इति ।  
 अथेदानीमहमग्नेर्मुखं वक्ष्ये । व्याख्यातमन्यत् ॥ १९ ॥

सप्तजिह्वा-प्रमाणन्तु प्रादेशं परिकीर्तितम् ।

प्रमाणं चतुरस्रञ्च वर्तुलं मुखमण्डलम् ॥ २० ॥

पूर्वोक्तानां वक्ष्यमाणानाञ्च सप्तजिह्वानां प्रमाणं प्रादेशं विस्तृत-  
 तर्जन्यङ्गुष्ठरूपम् । अपर आह । बह्वृष्टिः करो रत्निः,  
 रत्नार्द्धं प्रादेशम्,—इति । प्रमाणं पूर्वोक्तप्रादेशप्रमाणं, चतुरस्रं  
 चतुष्कोणञ्चाग्निमुखं कथितम् । मुखमण्डलन्तु वर्तुलम् ॥ २० ॥

यदर्थं ह्यते वक्त्रौ तां जिह्वां परिकल्पयेत् ।

यत्कर्मार्थं ह्यते, तां तद्विहितां जिह्वामग्नौ परिकल्पयेत् चिन्त-  
येदावाहयेद्वा ॥

पूर्वोक्ताभ्यः सप्तभ्यो जिह्वाभ्योऽन्याः सप्त जिह्वा आह,—

कराली धूमिनी श्वेता लोहिता महालोहिता ॥२१॥

सुपर्णी पद्मरागी च सप्तैताः परिकीर्त्तिताः ।

सप्तैता जिह्वाः कथिताः । ऋज्वन्यत् ॥ २१ ॥

करालीं राक्षसाश्नन्ति धूमिनीमसुरास्तथा ॥२२॥

श्वेतां नागाः समश्नन्ति पिशाचा लोहितां तथा ।

महालोहितां गन्धर्वाः सुपर्णीञ्च यमस्तथा ॥२३॥

करालीं—कराल्या जिह्वया, करालीं जिह्वां प्राप्येति वा वर्णनी-  
यम् । एवमुत्तरत्रापि व्याख्येयम् । राक्षसाः अश्नन्ति । अत्र  
विसर्गलोपे सन्धिरार्षः ॥ २२ ॥ २३ ॥

पद्मरागी च विख्याता दिव्या जिह्वा हुताशने ।

तस्यान्तु होमयेन्नित्यं सुसमिद्धे हुताशने ॥ २४ ॥

यया देवाः समश्नन्ति, सा दिव्येत्युच्यते । हुताशने हुताशनस्य ।  
यथाश्रुतो वाऽर्थः । पद्मरागी हुताशनस्य जिह्वा दिव्या विख्याते-  
त्यर्थः । तस्यां दिव्यायां जिह्वायां पद्मराग्यामित्येतत् । सुसमिद्धे  
प्रज्वलिते । श्लिष्टमन्यत् ॥ २४ ॥

विधूमे लेलिहाने च होतव्यं तन्वसिद्धये ।

न धूमो न तथा ज्वाला विशुद्धो भुवि चक्षुषः ॥ २५ ॥

विधूमे धूमरहिते, लेलिहाने दीप्यमाने चाग्नौ, तन्वस्य कर्म-  
विस्तारस्य सिद्धये होतव्यम् । तत्र हेतुरुत्तरार्द्धेनोक्तः । न  
धूमः चक्षुषो विशुद्धः विशुद्धिहेतुः, अपि तु धूमश्चक्षुषोऽविशुद्धि-  
हेतुरित्यर्थः । तथेति धूमयुक्तेत्यर्थः । धूमयुक्ता ज्वालापि न  
चक्षुषो विशुद्धिहेतुः, अपि तु सापि चक्षुषोऽविशुद्धिहेतुरेव ।  
तदत्र धूमशब्देन केवलधूमस्य, ज्वालाशब्देन तु धूमयुक्तज्वालाया-  
अपि दोष उक्तः । ‘भुवि’—इत्यत्रापि ज्वालित्यनुषज्यते । भुवि  
ज्वाला न चक्षुषो विशुद्धिहेतुः,—इति भुवं लिहत्यग्नौ होमो-  
निन्द्यते । तथा च स्मर्यते ।

“क्षुत्-वृट्-क्रोध-त्वरा युक्तो हीनमन्त्रं जुहोति यः ।

अप्रवृद्धे सधूमे वा सोऽन्धः स्यादन्यजन्मति ॥

अल्पे रुद्धे सस्फुलिङ्गे वामावर्त्ते भयानके ।

आर्द्रकाष्ठैः सुसम्पन्ने फुत्कारवति पावके ॥

कृष्णार्चिषि सुदुर्गन्धे तथा लिहति मेदिनीम् ।

आहुतिं जुहुयाद् यस्तु तस्य नाशो भवेद् ध्रुवम्” ॥

इति । ‘तथाज्वालः’—इति पाठे, अज्वाल इति च्छेदः ।  
अज्वालो ज्वालाहरितोऽग्निर्न विशुद्ध इत्यर्थः । तथा च कर्म-  
प्रदीपः ।



“योऽनर्चिषि जुहोत्यग्नौ व्यङ्गारिणि च मानवः ।

मन्दान्निरामयावी च दरिद्रश्च स जायते” ॥

इति । ‘विशुद्धोष्णविचक्षुषा’—इति पाठे, “विशुद्धेन विगतोष्णेन, चक्षुषा यत्राग्नौ धूमो न दृष्टस्त्वत्र होतव्यम्”—इति दीक्षित-  
भाष्योक्तैव वर्णना ॥ २५ ॥

प्रभया भाति यत्रैव भगवांस्तत्र तिष्ठति ।

तत्र पूर्णाहुतिं दद्यात् सर्व्वकामप्रसिद्धये ॥ २६ ॥

यत्रैवाग्नौ प्रभया भाति ज्वालेत्यर्थः । तत्रैव भगवान् विष्णु-  
स्तिष्ठति । ‘तत्र पूर्णाहुतिं दद्यात्’;—सर्व्वेषां कामानामभि-  
लषितफलानां प्रकर्षेण सिद्धार्थम् । पूर्णाहुतिदानोपदेशेन  
होमोऽपि तत्रैव कर्त्तव्यः,—इत्यपि भङ्ग्यन्तरेणोपदिशति । अत्र  
च, यस्मिन् कर्मणि यः कामः शास्त्रेणानुशिष्टः, स एव कामस्तत्र  
सिध्यति, न पुनरन्योऽपीति द्रष्टव्यम् । तत् कस्य हेतोः ?  
“सर्व्वत्वमाधिकारिकम्”—इति सिद्धान्तात् ।

पूर्णाहुतिन्तु ऊर्द्धः सन् दद्यात्, नोपविष्टः । कुतः ?

“दद्यादुत्थाय पूर्णां वै नोपविश्य कदाचन” ।

इति भविष्यपुराणात् । एवमेके । गोभिलीयकर्मण्युपविष्ट एव  
पूर्णाहुतिं दद्यात्, न पुनरूर्द्धः सन् । कस्मात् ?

“आसीन ऊर्द्धः प्रह्वौ वा नियमो यत्र नेदृशः ।

तदासीनेन कर्त्तव्यं न प्रह्वेन न तिष्ठता” ॥

इति कर्मप्रदीपवचनात् । एवमपरे । तदत्र भगवन्तो भूमिदेवाः  
प्रमाणम् ॥ २६ ॥

अथेदानीं वर्जनीयाः समिध आह,—

मारणी राक्षसी रौद्री क्रव्यादी ब्रह्मराक्षसी ।

स्थूलजङ्घा कराली च वज्रहस्ता तथैव च ॥ २७ ॥

यमदूती च विज्ञेया इत्येताः समिधो नव ।

इत्येता नव समिधो नामतो विज्ञेयाः ॥ २७ ॥

यथाक्रममासां लक्षणं ब्रुवन् वर्जनीयत्वमाह,—

विशीर्णा विदला ह्रस्वा वक्रा स्थूला कृशा द्विधा ॥ २८ ॥

कुमिदष्टा च दीर्घा च वर्जनीयाः प्रयत्नतः ।

विशीर्णा लुटिता पाटितेत्येतत् । इयं मारणीत्युच्यते । विदला  
दलरहिता,—त्वचा वियुक्तेति यावत् । इयं राक्षसी । ह्रस्वा  
प्रादेशप्रमाणात् न्यूना । इयं रौद्री । वक्रा प्रसिद्धा । इयं क्रव्यादी ।  
स्थूला अङ्गुष्ठात् स्थूला । इयं ब्रह्मराक्षसी । कृशा । अङ्गुष्ठात्  
कृशा, अङ्गुष्ठस्थूल्यस्य विहितत्वात् । इयं स्थूलजङ्घा । द्विधा  
द्विशाखिका । इयं कराली । कुमिदष्टा कुमिभिर्दष्टा । इयं  
वज्रहस्ता । दीर्घा प्रादेशात् दीर्घा । इयं यमदूती । ता एताः  
समिधो यत्नतो वर्जनीयाः । तथाच कर्मप्रदीपः ।

“नाङ्गुष्ठादधिका ग्राह्या समित् स्थूलतया कचित् ।

न वियुक्ता त्वचा चैव न सकीटा न पाटिता ॥

प्रादेशान्नाधिका नोना न तथा स्याद् दिशाखिका ।

न सपर्णा न निर्वीर्या होमेषु च विजानता” ॥

इति ॥ २८ ॥

अथेदानीं विशीर्णादीनां वर्जनीयत्वे हेतुमुक्त्वा वर्जनममूषामुप-  
संहरति,—

विशीर्णाऽऽयुःक्षयं कुर्याद्विदला व्याधिसम्भवा ॥ २९ ॥

ऋखा मृत्युकरी रौद्री दुर्भगत्वन्तु वक्रया ।

विघ्नानि कुरुते स्थूला कृशा च रिपुवर्द्धिनी ॥ ३० ॥

द्विधा नाशयते ह्यर्थं भार्याञ्च प्रियवान्भवान् ।

कीटदष्टाऽतिभयदा दीर्घा चैव सुतान् हरेत् ॥ ३१ ॥

तस्मात् सर्वप्रयत्नेन वर्जनीयाश्च वर्जयेत् ।

व्याधिसम्भवा,—व्याधेः सम्भवो यया, सा तथाविधा । ऋखा  
रौद्रीति सामानाधिकरण्यम् । अस्मादप्यवगच्छामः,—विशीर्ण-  
त्वादीनि यथाक्रमं मारण्यादीनां लक्षणानि,—इति । वक्रया  
दुर्भगत्वं प्राप्नोति । विघ्नानि विघ्नान् । अतिभयदेतिच्छेदः ।  
निगदव्याख्यातमन्यत् । यस्मादेवं, तस्माद्वर्जनीया एताः समिधो-  
यत्नेन वर्जयेदिति विशीर्णादीनां वर्जनस्योपसंहारः ॥ २९ ॥ ३० ॥ ३१ ॥

अथेदानीं सर्वकामदाः समिध आह,—

अकृशा चैव न स्थूला अशाखा चापलाशिनी ॥ ३२ ॥

सक्षीरा नाधिकाऽन्यूनाः समिधः सर्वकामदाः ।

कृशादयो व्याख्याताः । तद्वैपरीत्येनाकृशादयो व्याख्यातव्याः ।  
 अशाखा,—एकमात्रशाखारहिता । दिशाखिकेत्यर्थः । अपलाशिनी,  
 न सपत्ना । सत्तीरा—न निर्वीर्या । क्षीरमत्र वृक्षदुग्धम् । न  
 अधिकाः नाधिकाः—अनधिका इत्यर्थः । निपातसमानार्थेन  
 नशब्देन समासः । न न्यूनाः अन्यूनाः । निपातेन समासः ।  
 नाधिकाश्च अन्यूनाश्च,—इति पश्चात् द्वन्द्वः । न,—इति भिन्नं  
 वा पदम् । न अधिकाः, न च न्यूनाः,—इत्यनुषङ्गेन व्याख्येयम् ।  
 एवंविधाः समिधः,—सर्वान् कामान् ददति इति सर्वकामदा-  
 उच्यन्ते ॥ ३२ ॥

गोभिलानुक्तं विशेषमभिधाय, अथेदानीं गोभिलोक्तेष्वपि केषुचित्  
 विशेषं विविक्तुः प्रतिजानीते,—

गृह्याकर्म्मसु सर्वेषु होत्रे प्रतिविधिं ध्रुवम् ॥ ३३ ॥

क्रमशः संप्रवक्ष्यामि यो यत्र विहितो विधिः ।

गृह्या गोभिलोक्तगृह्यशास्त्रम् । तदुक्तेषु सर्वेषु कर्म्मसु, होत्रे,  
 होतुः सुखार्थम्,—यस्मिन् कर्म्मणि यो विधिर्विहितः, तत्र प्रति-  
 विधिं प्रतिकर्म्म विधानं, क्रमशः सम्यक् प्रकर्षेणाहं वक्ष्यामि ॥ ३३ ॥  
 ननु स विधिराचार्येणैवोक्तः, किमपरं वक्तव्यमवशिष्यते, यदर्थोऽ-  
 यमुपक्रमोऽर्थवान् भवति,—इत्याशङ्कयामाह,—

अनुद्भिन्नपदार्थानि गृह्यावाक्यानि यानि तु ॥ ३४ ॥

तेषां वक्ष्यामि सिद्धार्थं श्लोकसंग्रहसंज्ञकैः ।

अनुद्भिन्नपदार्थानि यानि गृह्यावाक्यान्वाचार्येण पठितानि, तेषा-



मर्थोद्देशेदसिद्धार्थम्,—श्लोकसंग्रहसंज्ञकैरिति व्यत्यासेन प्रयुङ्क्ते ।  
 संग्रहसंज्ञकैः श्लोकैरित्यर्थः । गृह्यसंग्रहः—इति खल्वयं ग्रन्थोऽ-  
 भिधीयते । अहं वक्ष्यामि । तथा च, आचार्योक्तो विधिरनुद्भिन्न-  
 पदार्थ इति तदर्थोद्देशेदार्थमयमुपक्रमोऽर्थवानेवेति भावः । उद्भिन्नः  
 व्यक्तः । न उद्भिन्नः अनुद्भिन्नः । पदानामर्थाः पदार्थाः । अनुद्भिन्नाः  
 पदार्थाः येषु वाक्येषु, तानि अनुद्भिन्नपदार्थानि ॥ ३४ ॥

तत्र प्रथमन्तावत्,—“अथातो गृह्याकस्मात्पदेक्ष्यामः”—इति  
 गोभिलसूत्रस्थं गृह्यापदमनुद्भिन्नार्थं व्याकरोति द्वाभ्याम्,—

पत्न्याः पुत्राश्च कन्याश्च जनिष्याश्चापरे सुताः ॥ ३५ ॥

गृह्या इति समाख्याता यजमानस्य दायकाः ।

जनिष्या जनिष्यमाणाः । दायकाः दायहराः । निगदव्याख्यात-  
 मन्यत् ॥ ३५ ॥

तेषां संस्कारयोगेन शान्तिकर्मक्रियासु च ॥ ३६ ॥

आचार्यविहितः कल्पस्तस्माद् गृह्या इति स्थितिः ।

तेषां पत्न्यादीनां “संस्कारयोगेन,”—संस्कारलाभार्थमित्यर्थः ।  
 तदिदमर्थं या विवाहादिक्रियाः क्रियन्ते, तासु ;—शान्तिकर्मणां  
 शान्त्यर्थकर्मणामलक्ष्मीनिर्णोदादीनां क्रियासु करणेषु च, यः  
 कल्पः शास्त्रविधिरपेक्षितः, स खल्वाचार्यविहितः—आचार्येण  
 गोभिलेन विहितः । तदर्थं गृह्यसूत्रं कृतमित्यर्थः । यस्माद्गृह्यान-  
 धिकृत्य आचार्येण सूत्राणि रचितानि, तस्मात् कारणादाचार्य-

गृह्यसूत्राणां गृह्या इति स्थितिः । गृह्यसम्बन्धात् स्मृतिरपि गृह्येत्युच्यते । दण्डयोगादण्डः पुरुष इति यथा ॥ ३६ ॥

“अनुगुप्ता अप आहृत्य प्रागुदक्प्रवणं देशं समं वा परिसमूह्योपलिप्य”—इत्यादिगोभिलोक्तं क्रमं स्पष्टयति,—

भूमेः समूहनं कृत्वा गोमयेनोपलिप्य च ॥ ३७ ॥

द्रव्याण्युत्तरतः स्थाप्य वृषीं कुर्यादुदङ्मुखीम् ।

यागार्थं भूमेः समूहनं कुशैर्मार्जनं कृत्वा, गोमयोदकेनोपलिप्य द्रव्याण्युदकादीनि प्रयोजनोपयोगीनि उपलिप्तायां भूमौ तस्या-  
एव वोत्तरतः स्थापयित्वा, वृषीम्—ऋषीणामासनम्—विहित-  
मासनमित्येतत् । उपवेशापरपर्याय आसनविशेषो वृषी, इति नारायणोपाध्यायाः । उदङ्मुखीमुदगग्रं कुर्यात् । मुखमग्रम् । तदिदानीं प्रयोजनोपयोगिद्रव्यासादनमस्माकं न ब्रह्मस्थापनाद्य-  
नन्तरमिति द्रष्टव्यम् । कात्यायनस्तु कर्मप्रदीपे अग्नेरुत्तरतो-  
द्रव्याणामासादनमाह । तथाच कर्मप्रदीपः ।

“प्राञ्चं प्राञ्चमुदगग्नेरुदगग्रं समीपतः ।

तत्तथाऽऽसादयेद् द्रव्यं यद् यथा विनियुज्यते” ॥

इति । अत्र च फलतो न विरोधः । उपलिप्तायां भूमौ तस्या-  
वोत्तरतः द्रव्याणामासादनेऽपि तत् खल्वासादनमग्नेरुत्तरतएव  
भवतीति सुधीभिर्विभावनीयम् । यद्यप्यग्निरिदानीं न स्थापितः,  
तथापि भविष्यतैवाग्निना ‘उदक्’—इत्यस्य संबन्धो बोद्धव्यः ।

“पुरोडाशकपालेन तुषानुपववति”—इति भविष्यता पुरोडाशेन कपालस्य संबन्धो यथा ॥ ३७ ॥

यज्ञादौ स्थानपरिमाणादिकमाह,—

गोचर्ममात्रं कुर्वीत चतुरस्रमनूपरे ॥ ३८ ॥

सर्वतोरत्निमात्रं स्यात् सायं प्रातस्तु होमयोः ।

ऊपरमिति बालुकामयं स्थानमुच्यते । तत् न भवतीत्यनूपरम् । तस्मिन् प्रदेशे, “चतुरस्रं” चतुष्कोणं “गोचर्ममात्रं” गोचर्मपरिमाणं स्थानं कुर्वीत । सायंप्रातर्होमयोः पुनः सर्वतो दिक्षु “रत्निमात्रं” अरत्निमात्रं वा स्थानं स्यात् । उभयत्र परिमाणे मात्रच् । बद्धमुष्टिः करो रत्निः । निष्कनिष्ठः करोऽरत्निः । सार्धद्वाविंशत्यङ्गुलीऽरत्निः,—इति केचित् ॥ ३८ ॥

अप्रसिद्धत्वात् स्वयमेव गोचर्मपरिमाणं व्याकरोति,—

ऋषभैकशतं यत्र गवां तिष्ठति संवृतम् ॥ ३९ ॥

बालवत्सप्रसूतानां गोचर्म इति तं विदुः ।

ऋषभो वृषभः । तेन समभैकशतं बालवत्सप्रसूतानाम्—बालाः वत्साः प्रसूताः यासां सद्यःप्रसूतवत्सानामित्यर्थः । विशेषण-सामर्थ्यात् बालवत्ससहितानां गवामेकशतमेकेन वृषभेन सह यत्र प्रदेशे संवृतम्—सम्यगसङ्कोचेन वर्त्तमानं, तिष्ठति, तं प्रदेशं गोचर्म इति विदुर्जानन्त्याचार्याः । अपर आह । यस्मिन् स्थाने ऋषमानां शतं बालवत्सप्रसूतानां गवाञ्च शतं संवृतमेकी-

भूतं तिष्ठति, तत् स्थानं गोचर्म,—इति । तदसङ्गतम् । कुतः ?  
समासान्तर्निविष्टस्य शतशब्दस्यानुषङ्गकल्पनायां मानाभावात् ।

“गवां शतं वृषश्चैको यत्र तिष्ठेदयन्वितः ।

एतन्नोचर्ममात्रन्तु प्राहुर्वेदविदो जनाः” ॥

इति स्मृत्यन्तरदर्शनाच्च ॥ ३८ ॥

षट् पञ्च चतुरो वाऽपि त्रयो द्वौ वा शफौ स्मृतौ ॥ ४० ॥

गोचर्म इति शब्दोऽयं विधियोगे निपात्यते ।

चतुरः,—इति व्यत्यासेन प्रयुङ्क्ते । चत्वारः,—इत्यर्थः । वा-  
ऽपि,—इत्यपि व्यत्यासेन प्रयुङ्क्ते । अपि वा,—इत्यर्थः । तदय-  
मर्थः । षट् शफाः, पञ्च वा चत्वारो वा त्रयो वा शफाः गोचर्म  
इति स्मृताः, द्वौ वा शफौ गोचर्म इति स्मृतौ । योग्यत्वादुप-  
स्थितत्वाच्च शफवतीनां गवामेव ग्रहणं वर्णनीयम् ।

तदेवं गोचर्मस्थानानामनियतपरिमाणत्वादाह,—विधि-  
योगे,—इति । पूर्वोक्तेषु परिमाणेषु विधियोगे विधानयोगे सति,  
गोचर्म इत्ययं शब्दो निपात्यते । यत्र विहिते कर्मणि यावत् स्थान-  
मपेक्षितं, तत्र तावत्परिमितमेव स्थानं ग्राह्यमित्यभिप्रायः ॥ ४० ॥

प्राङ्नीचं ब्रह्मवर्चस्यमुदङ्नीचं यशोत्तमम् ॥ ४१ ॥

पितॄं दक्षिणतोनीचं प्रतिष्ठालम्भकसमम् ।

पूर्वतो निम्नं स्थानं ब्रह्मवर्चस्यं ब्रह्मवर्चसविषये साधु भवति ।  
ब्रह्मवर्चसमध्ययनप्रकर्षजं तेजः । उत्तरतोनीचं यशोत्तमम् ।



उत्तमं यशो यस्मात् इति तथाविधम् । राजदन्तादिवत् पर-  
निपातः । ‘सान्ता अप्यदन्ताः’—इत्युक्तेर्यशोत्तममिति निर्देशः  
साधुः । ‘पिण्डं दद्याद् गयाशिरे’—इतिवत् । आर्षो वा विसर्ग-  
लोपे सन्धिः । पितॄं स्थानं दक्षिणतो नीचं भवति । समं  
पुनः प्रतिष्ठाया लभ्यकं प्रापकम् । तदनेन, “प्रागुदक्प्रवणं  
देशं समं वा”—इति गोभिलसूत्रं व्याख्यातम् । तत्त्वकरोऽप्येव-  
मेव श्लोकमिमं पपाठ । प्रागुदक्प्रवणं देशम्—इत्येतद्विवरण-  
परतयैव चेमं ग्रन्थं वर्णयाञ्चकार । एवमेव पितॄं कर्मणि  
दक्षिणाप्लवनदेशत्वं कर्मप्रदीपाद्यनुशिष्टमनुगृह्यते । केचित्तु,—

“प्राग्ग्रीवं ब्रह्मवर्चस्यमुदग्रीवं यशोत्तमम् ।

पितॄं दक्षिणतो नीचं प्रतिष्ठालभ्यकं समम्” ॥

इत्यन्यथा श्लोकमिमं पठन्तः,—‘ब्रह्मवर्चसकामस्य प्राग्ग्रीवं  
प्राङ्मस्तकमासनं कर्त्तव्यम्, यशस्कामस्य उदङ्मस्तकम्,  
पितॄमासनं दक्षिणतो नीचं कर्त्तव्यम्, प्रतिष्ठाकामस्य लभ्यकं  
सुन्दरं समम्,—इत्यासनपरतया वर्णयन्ति । तदसमीचीनमिति  
लक्ष्यते । कुतः ? अनुद्भिन्नपदार्थगृह्यसूत्रार्थकथनपरत्वाद्ग्रन्थस्य ।  
स्थानप्रस्तावाच्चानुपस्थितासनपरतया वर्णनस्यान्याय्यत्वात् । अन्यथा,  
वृषीं कुर्यादुदङ्मुखीम्—इत्यस्मिन्नेव प्रक्रमे इदमपि कुर्यात् ।  
वर्णनाऽपि तेषां न शब्दमनुसरतीत्यलं विस्तरेण ॥ ४१ ॥

वरं गान्तु विजानीयाच्चतुर्वर्षामिति स्थितिः ॥ ४२ ॥

दक्षिणानां विशिष्टं वै वरं तमपरं विदुः ।

चतुर्वर्षां गां वरं जानीयादिति शास्त्रमर्थ्यादा । दक्षिणानां मध्ये विशिष्टं श्रेष्ठं, तं गाम्, अपरं पूर्वोक्तादन्यं वरं जानन्त्याचार्याः । तम्,—इति विधेयप्राधान्यविवक्षया पुंसा निर्देशः, लिङ्गव्यत्यादा । नात्र कल्पे वर्षनियम इत्यभिप्रायः । तथा चोक्तम् ।

“गौर्विशिष्टतमा लोके शास्त्रेऽपि च निगद्यते ।

न ततोऽन्यद्वरं किञ्चित् तस्माद्गौर्वरमुच्यते” ॥

इति । तदनेन,—“अनङ्गान् कंसो वासो वर इति दक्षिणाः”—इति सूत्रस्थोऽनुद्भिन्नपदार्थो वरशब्दो व्याख्यातः ॥ ४२ ॥

“पूर्णपात्रो दक्षिणा”—इति सूत्रस्थं पूर्णपात्रपदं व्याकरोति,—

चतुर्मुष्टिर्भवेत् किञ्चित् पुष्कलं तच्चतुर्गुणम् ॥ ४३ ॥

पुष्कलानि च चत्वारि पूर्णपात्रं विधीयते ।

चतुर्मुष्टिः ‘किञ्चित्’ भवेत् । किञ्चित्चतुर्गुणं—षोडशमुष्टिः पुष्कलं भवेत् । चत्वारि पुष्कलानि—चतुःषष्टिमुष्टिः पूर्णपात्रमिति दीक्षितभाष्यम् ।

‘अष्टमुष्टिर्भवेत् कुञ्चिः कुञ्चयोऽष्टौ च पुष्कलम्’ ।

इति नारायणोपाध्यायादयः पठन्ति । अत्र च, “कंसं चमसं वाऽन्नस्य पूरयित्वा कृतस्य वाऽकृतस्य वाऽपिवा फलानामेवैतं पूर्णपात्रमित्याचक्षते”—इत्याचार्यसूत्रोक्तस्य एतस्य च पूर्णपात्रस्य सम्भवासम्भाव्यां व्यवस्था बोद्धव्या । अत्यन्तासम्भवे तु,—

“यावता बहुभोक्तुश्च तृप्तिः पूर्णेन जायते ।

नावराद्धं ततः कुर्यात् पूर्णपात्रमिति स्थितिः” ॥

इति कर्मप्रदीपोक्तं द्रष्टव्यम् ॥ ४३ ॥

यज्ञद्रव्यसमाहारे भोजनाचमने तथा ॥ ४४ ॥

जपे वा होमकाले वा दक्षिणं बाहुमुद्धरेत् ।

यज्ञद्रव्याणां सुवादीनां समाहरणे ग्रहणे इत्यर्थः । जपे जपकाले ।  
स्पष्टमन्यत् । एषु दक्षिणं बाहुं यथासम्भवमूर्ध्वं कुर्यात् । वस्त्रादहिः  
कुर्यादिति वाऽर्थः । वाशब्दौ समुच्चयार्थौ ॥ ४४ ॥

होमः प्रतिग्रहो दानं भोजनाचमनानि च ॥ ४५ ॥

अवहिर्जानु कर्माणि साङ्गष्ठान्येवमाचरेत् ।

आरम्भः सर्वहोमानामाहुयज्ञविदो जनाः ॥ ४६ ॥

अवहिर्जानु यथा भवति, तथैतान्याचरेदिति क्रियाविशेषणमेतत् ।  
'कर्माणि' सभ्यावन्दनादीनि । होमादेर्विशेषतः कथनमादरार्थम् ।  
अवहिर्जानु,—इति अन्तर्जानु इत्यर्थः । जानुनोर्मध्ये हस्तौ  
कृत्वेत्येतत् ।

“अन्तर्जानु शुचौ देशे उपविष्ट उदङ्मुखः” ।

इति । “अन्तरूर्वोररत्नी कृत्वा”—इति चैवमादिस्मृत्यन्तरेषु तथा  
दर्शनात् । जानुमध्ये दक्षिणं बाहुं कृत्वा,—इति केचित् । ‘साङ्ग-  
ष्ठानि’ अङ्गुष्ठाङ्गुलिसहितानि चैतानि कर्माण्याचरेत् । सर्व-  
होमानामारम्भोऽप्येवमेव करणीय इति यज्ञविदो जनाः कथयन्ति ।  
होमः इति वचनादारम्भे नियमो न स्यादिति वा ; आदरातिश-  
यार्थं वा ; ‘आरम्भः सर्वहोमानाम्’—इति पुनराह ॥ ४५ ॥ ४६ ॥

“मध्यतः प्राचीं रेखामुल्लिख्योदीचीञ्च संहतां पश्चात्”—इत्यादि-  
सूत्रेण स्थण्डिले रेखादिकरणमभिधाय, “लक्षणावृद्धेः सर्व्वत्र”—  
इति सूत्रेण तेषां लक्षणत्वमुक्तं गोभिलेन । तदिदं विशेषतो-  
विवक्षुः प्रतिजानीते,—

लक्षणं तत् प्रवक्ष्यामि प्रमाणं दैवतञ्च यत् ।

गोभिलेन रेखाकरणादिरूपं लक्षणमुक्तं, तदहं प्रकर्षेण वक्ष्यामि ।  
रेखाणां यत् प्रमाणं, यच्च दैवतं देवता, तत् सर्व्वं प्रवक्ष्यामि ॥

न नखेन न काष्ठेन नाश्मना मृन्मयेन वा ॥४७॥

प्रोल्लिखेल्लक्षणं विप्रः सिद्धिकामस्तु यो भवेत् ।

अश्मना पाषाणेन । लक्षणं रेखाम् । निगदव्याख्यातमन्यत् ॥४७॥  
नखादिना रेखाकरणे दोषमाह,—

नखेन कुनखी चैव काष्ठेन व्याधिमृच्छति ॥४८॥

अश्मना धननाशः स्यात् मृन्मयेन कलिध्रुवम् ।

मृच्छति गच्छति प्राप्नोति,—इत्येतत् । कलिः कलहः । अति-  
रोहितार्थमन्यत् ॥ ४८ ॥

नखादिना रेखाकरणे दोषमभिधाय, अथेदानीं फलादिना  
रेखाकरणे गुणमाह,—

फलेन फलनी चैव पुष्पेण श्रियमृच्छति ॥ ४९ ॥

पर्णेन धनलाभः स्यात् दीर्घमायुः कुशेन तु ।

फलेन लक्षणं लिखन् फलनी स्यात् । फलनं फलम् । तद्विद्यतेऽ-



स्येति फलनी फलवान् इत्यर्थः । फलिनी,—इति पाठे, फलेन लिखिता रेखा फलिनी फलप्रदा स्यादिति व्याख्येयम् । पर्णेन पत्रेण । सुगममन्यत् ॥ ४८ ॥

यस्मादेवम्,—

तस्मात् फलेन पुष्पेण पर्णेनाथ कुशेन वा ॥ ५० ॥

प्रोल्लिखेल्लक्षणं विप्रः सिद्धिकामस्तु कर्मसु ।

ऋज्वर्थः श्लोकः ॥ ५० ॥

सव्यं भूमौ प्रतिष्ठाप्य प्रोल्लिखेदक्षिणेन तु ॥ ५१ ॥

तावन्नोत्थापयेत् पाणिं यावदग्निं निधापयेत् ।

सव्यं वामं पाणिं भूमौ प्रतिष्ठाप्य दक्षिणेन पाणिना लक्षणं प्रोल्लिखेत् । यावदग्निं स्थण्डिले स्थापयेत्, तावद् वामं पाणिं नोत्थापयेत्—भूमावेव स्थापयेदित्यर्थः ॥ ५१ ॥

अथेदानीं रेखानां देवतामाह,—

प्राक्कृता\*पार्थिवी रेखा†आग्नेयी चाप्युदक् स्मृता‡॥५२॥

प्राजापत्या च ऐन्द्री च ‡‡ सौमी च प्राक्कृता स्मृता ।

पार्थिवी पृथिवीदेवताका रेखा प्राक्संस्था आचार्येण कृता । आचार्येण प्राक् संस्था या रेखा प्रथममभिहिता सेयं पार्थिवी,—इति वक्तव्ये—प्राक् कृता पार्थिवी रेखा,—इति भङ्ग्यन्तरेणाह ।

\* प्राग्गता,—इति पाठान्तरम् ।

† ज्ञेया,—इति पाठान्तरम् ।

‡ गता,—इति पाठान्तरम् । ‡‡ प्राजापत्या तथा चैन्द्री,—इति पाठान्तरम् ।

अनेनैव श्लोकशेषो व्याख्यातः । आसाञ्च रेखानां पाठक्रमेणैवो-  
ल्लेखनक्रमो बोद्धव्यः । तदनेन, “मध्यतः प्राचीं लेखामुल्लिख्योदीचीञ्च  
संहतां पश्चान्मध्ये प्राचीस्तिस्र उल्लिख्याभ्युक्षेत्”—इति सूत्रोक्तानां  
रेखाणां दैवतमुक्तम् ॥ ५२ ॥

उत्करं गृह्य रेखाभ्योऽरत्निमात्रे निधापयेत् ॥ ५३ ॥

द्वारमेवन्तु द्रव्याणां प्रागुदीच्यां दिशि स्मृतम् ।

रेखाभ्यः पूर्वोक्ताभ्यः, उत्करं गृह्य गृहीत्वा, अरत्निमात्रे देशे  
निधापयेत् स्थापयेत् । उद्धृत्य कीर्यते विक्षिप्यते इत्युत्करो रेखो-  
त्कीर्णमृत्तिका भण्यते । कस्यां दिशि निधापयेत् ? उच्यते ।  
प्रागुदीच्यामैशान्यां दिशि पुनर्द्रव्याणामुत्कराणामेवं द्वारं निधा-  
पनद्वारं मुनिभिः स्मृतम् । द्वारमेतत् पदार्थनाम्,—इति तत्त्व-  
कारपाठेऽपि तथैवार्थः । ‘एवमैशान्यां दिशि होमद्रव्याणामानय-  
यनार्थं द्वारं स्मृतम्’—इति तु दीक्षितरामकृष्णः ॥ ५३ ॥

रेखाणां मानमाह,—

पार्थिवी चैव सौमी च लेखे द्वे द्वादशाङ्गुले ॥ ५४ ॥

एकविंशतिराग्नेयी प्रादेशिन्ये उभे स्मृते ।

पृथिवीदेवताका सोमदेवताका चेति द्वे रेखे द्वादशाङ्गुलपरिमिते ।  
अग्निदेवताका रेखा एकविंशत्यङ्गुलपरिमिता । उभे अवशिष्टे  
प्राजापत्येन्द्रीरेखे प्रादेशिन्ये प्रादेशपरिमिते स्मृते । एतदुक्तं भवति ।  
प्रथमं प्राक्संस्थां द्वादशाङ्गुलपरिमितां पार्थिवीं रेखामुल्लिखेत् ।

तत उदक्संस्थामेकविंशत्यङ्गुलामाग्नेयीं रेखामुल्लिखेत् । ततः प्राक्संस्थां प्रादेशपरिमितां प्राजापत्यामैन्द्रीञ्च रेखामुल्लिखेत् । ततः पुनरपि प्राक्संस्थां द्वादशाङ्गुलपरिमितां सौमीं रेखामुल्लिखेत्,—इति । कात्यायनस्तु कर्मप्रदीपे,—

“लक्षणे प्रागतायास्तु प्रमाणं द्वादशाङ्गुलम् ।

तन्मूललग्ना योदीची तस्या एवं नवोत्तरम् ॥

उदग्गतायाः संलग्नास्तिस्रः प्रादेशमात्रिकाः ।

सप्तसप्ताङ्गुलांस्त्यक्त्वा कुशेनैव समुल्लिखेत्” ॥

इति प्रकारान्तरं स्मरति । तदनयोः प्रकारयोर्विकल्पो बोद्धव्यः ।

कुतः ? द्वयोरेव स्वशास्त्रोक्तत्वात् ॥ ५४ ॥

आग्नेयीलग्नानां रेखाणामन्तरपरिमाणमुल्लिखनप्रकारश्चाह,—

षडङ्गुलान्तराः कार्य्या आग्नेयीसंहितास्तु ताः ॥५५॥

पार्थिवायास्तु रेखायास्तिस्रस्ता उत्तरोत्तराः ।

आग्नेय्यामुदक्संस्थायामेकविंशत्यङ्गुलपरिमितरेखायां संहिताः

संलग्नाः, ताश्चतस्रो रेखाः प्रत्येकं षडङ्गुलव्यवहिताः कर्त्तव्याः ।

“सप्त सप्ताङ्गुलांस्त्यक्त्वा कुशेनैव समुल्लिखेत्” ।

इति कर्मप्रदीपोक्तमन्तरं तदुक्तकल्पे बोद्धव्यम् । पार्थिवायाः

पार्थिव्या रेखाया अन्या यास्तिस्रो रेखाः, ता उत्तरोत्तराः

कार्य्याः । सा खल्वियं पार्थिवी रेखा स्थण्डिलस्य दक्षिणतः

स्यात् । कथं ज्ञायते ? अन्यासां तिमूणां रेखानामुत्तरोत्तरत्व-

षडङ्गुलान्तरत्वयोरनुरोधत् ॥ ५५ ॥

रेखाणां वर्णमाह,—

शुक्लवर्णा पार्थिवी स्यादाग्नेयी लोहिता भवेत् ॥५६॥

प्राजापत्या भवेत् कृष्णा नीलामैन्द्रीं विनिर्दिशेत् ।

पीतवर्णेन सौमी स्याद्रेखाणां वर्णलक्षणम् ॥ ५७ ॥

पीतवर्णेन,—इति इत्यभावे तृतीया । पीतवर्णेन विशिष्टा स्यादित्यर्थः । श्लिष्टमन्यत् । तदित्यमेनं सार्द्धश्लोकं दीक्षित-  
रामकृष्णः पपाठ व्याचष्टे च । रघुनन्दनस्वन्यथेमं ग्रन्थं पठति ।  
तदुच्यते,—

“पार्थिवी पीतवर्णा स्यादाग्नेयी लोहिता भवेत् ।

प्राजापत्या भवेत् कृष्णा नीला चैन्द्री प्रकीर्तिता ।

श्वेतवर्णा च सौमी स्याद्रेखाणां वर्णलक्षणम्” ॥

इति । भवदेवभट्टोऽप्येवमेव पद्धतौ लिलेख । पीतं रूपं पृथिव्याः,  
श्वेतं सोमस्य,—इति तन्त्रान्तरेऽपि दृश्यते । तदत्र भगवन्तो-  
भूमिदेवाः प्रमाणम् ॥ ५६ ॥ ५७ ॥

एष लेखविधिः प्रोक्तो गृह्याकर्मसु सर्व्वसु ।

सूक्ष्मास्ता ऋजवः कार्य्या लेखास्ताः सुसमाहिताः ॥५८॥

लेखविधिः,—रेखाणामुल्लेखनविधिः । अथवा । लिख्यते,—  
इति लेखो रेखा भण्यते । तासां विधिरित्यर्थः । सर्व्वसु,—  
इति एत्वाभावश्छान्दसः । ताः पूर्व्वोक्ता रेखाः, सूक्ष्मा न  
स्थूलाः, ऋजवो न वक्राः, कर्त्तव्याः । ताः खल्विमा रेखाः



सुसमाहिताः,—शोभनं सम्यक्—यथोक्तप्रकारेणाहिताः कर-  
णीयाः,—इत्यादरार्थमुक्तम् ॥ ५८ ॥

एतानि तत्त्वतो ज्ञात्वा गृह्याकर्मणि कारयेत् ।

एतानि परिसमूहनादीनि तत्त्वतो ज्ञात्वा, गृह्याकर्मणि कर्त्तव्ये-  
कारयेत् । एतानि,—इत्येव । गृह्याकर्मणि,—इति पाठे,  
एतानि ज्ञात्वा गृह्याकर्मणि कारयेदिति व्यक्त एवार्थः ॥

“प्रागुदक्प्रवणं देशं समं वा परिसमूह्योपलिप्य”—इति सूत्रेण  
भूमेरुपलेपनं गोभिलेनोक्तम् । ‘गोमयेनोपलिप्य च’—इत्यनेन  
स्वयमप्येतदनुशिष्टम् । तत्र पृच्छति,—

विष्णुपादपरिक्रान्ता वाराहेणोद्धृता च या ॥५९॥

शुचिर्मेध्या च पूता च किमर्थमुपलिप्यते ?

येयं भूमिर्विष्णुपादेन परिक्रान्ता कृतपरिक्रमणा, वाराहेण  
वराहरूपिणा भगवता प्रलयार्णवादुद्धृता च, सेयं शुचिरनुपहता,  
मेध्या यज्ञार्हा च । मेधो यज्ञ इत्यर्थान्तरम् । पूता पवित्रा च ।  
अथ वा । शुचिर्मेध्या पवित्रेति पर्यायशब्दानां कथनभङ्गा  
पवित्रत्वातिशयो भूमेरभिप्रेयते । सा खल्वियं किमर्थं पुनरु-  
पलिप्यते गोमयेन ? ॥ ५९ ॥

अतोत्तरमाह,—

इन्द्रेण वज्राभिहतः पुरा दृढो महासुरः ॥ ६० ॥

मैदसा तस्य संक्लिन्ना तदर्थमुपलिप्यते ।

पुरा पूर्वस्मिन् काले वृत्रो नाम कश्चिन्महासुरः इन्द्रेण कर्त्रा  
वज्रेण करणेनाभिहतः, तस्य वृत्रस्य मेदसा धातुविशेषेण संक्लिन्ना  
आर्द्रा ( क्लिद्रू आर्द्रभावे ) इयं पृथिवी, एतस्मात् कारणादुपलि-  
प्यते गोमयेन ॥ ६० ॥

ननु कस्मिंश्चिदतीते काले वृत्रस्य मेदसा संक्लिन्ना भूमिरासीत्,  
तदपि मेदः पूर्वमेवोद्धृतं, तत् किमिदानीमुपलेपनेन ?—  
इत्याशङ्कयामाह,—

मेदमुद्भियमाणस्य शेषं यत् किञ्च तिष्ठति ॥६१॥

अन्तर्धानं मृदा चैव दीयते वेदनिश्चयः ।

‘उद्भियमाणस्य’ उद्धृतस्य मेदसः, ‘शेषम्’ अवशिष्टम्, ‘यत्’  
‘किञ्च’ किमपि, ‘मेदम्’ मेदः, ‘तिष्ठति’ अस्मात्, ‘मृदा’ ‘एव’  
‘तस्य’ ‘अन्तर्धानम्’ ‘दीयते’ दत्तम् । उभयत्र कालसामान्ये  
लट् । अथ वा । उद्धृतस्य मेदसोऽवशिष्टं किञ्चिन्मेदोऽद्यापि  
तिष्ठत्येव । तिष्ठति चेत्, कथं न दृश्यते ? तत्राह । मृदैव  
तस्यान्तर्धानमद्यापि दीयते । अतो न दृश्यते,—इति भावः ।  
इत्ययं ‘वेदस्य’ ‘निश्चयः’ । एतस्मात् कारणादिदानीमप्युपलि-  
प्यते,—इत्यभिप्रायः ।

दौक्षितस्वन्यथेमं ग्रन्थं वर्णयाञ्चकार,—मेदमुद्भियमाणस्य,—  
इत्यादिम् । “वृत्रस्य मेदं रुधिरमुद्भियमाणस्योद्धृतस्य यत् शेषं  
किञ्च तिष्ठति, तन्मृदैव मृत्तिकया अन्तर्धानं दीयते—स्थण्डिलं  
क्रियते इत्यर्थः”—इति ॥ ६१ ॥

द्यूते च व्यवहारे च प्रवृत्ते यज्ञकर्मणि ॥ ६२ ॥

यानि पश्यत्युदासीनः \* कर्त्ता तानि न पश्यति ।

द्यूते,—

“अप्राणिभिर्यत् क्रियते तल्लोके द्यूतमुच्यते” ।

इत्युक्तलक्षणे । व्यवहारे,—

“वि नानाऽर्थे, ऽव सन्देहे, हरणं हार उच्यते ।

नानासन्देह-हरणाद्व्यवहार इति स्मृतः” ।

इत्याद्युक्तलक्षणे विवादनिर्णये, यज्ञकर्मणि च प्रवृत्ते, यान्युदासीनः पश्यति, द्यूतादिकर्त्ता तानि न पश्यति । ‘प्रवृत्ते’—इत्यत्र ‘प्रव्रते’—इति रघुनन्दनः पठति । ‘प्रव्रते प्रकृष्टव्रते’—इति व्याकरोति च ॥ ६२ ॥

यस्मादेवं, तस्मात्,—

एकः कर्मणि युक्तः स्यात् द्वितीयस्तन्वधारकः ॥ ६३ ॥

तृतीयः प्रश्नं प्रब्रूयात्† ततः कर्म समाचरेत्‡ ।

एकः पुरुषः कर्मणि युक्तः नियुक्तः स्यात् । कर्मनियुक्त इति दन्त्यपाठे व्यक्तोऽर्थः । द्वितीयः पुरुषः, तन्वस्य कर्मविस्तारस्य शुद्धाशुद्धकर्मणो धारको धर्त्ता स्यात्,—इति दीक्षितभाष्यम् । स खल्वयं पुरुषः सब्रह्मके कर्मणि ब्रह्मैव स्यात् । कथं ज्ञायते ?

\* पश्यत्युदासीनाः,—इति पाठान्तरम् ।

† प्रश्नं ब्रूयात्,—इति पाठान्तरम् ।

‡ समाचरेत्—इति पाठान्तरम् ।

“भाषेत यज्ञसंसिद्धिम्”—इति गोभिलसूत्रस्वरसात् । अब्रह्मके पुनरन्योऽपि । तन्त्रधारकः पुस्तकवाचकः,—इति रघुनन्दनः । तृतीयः पुरुषः कर्मणः शुद्धाशुद्धिविषयकं प्रश्नं प्रब्रूयात् प्रकर्षेण शास्त्रादिना ब्रूयात् कथयेत्—निर्णयेदित्यर्थः । स खल्वयं सदस्यो भण्यते ॥ ६३ ॥

अथेदानीं “भूर्भुवः स्वरित्यभिमुखमग्निं प्रणयन्ति”—इति सूत्रोक्त-मग्निप्रणयनं व्याकुरुते सार्द्धैश्चतुर्भिः,—

कपालैर्भिन्नपात्रैर्वा न त्वामैर्गोमयेन वा ॥ ६४ ॥

अग्निप्रणयनं कार्य्यं यजमान-भयावहम् ।

कपालैर्घटखण्डैः,—

“कपालं मृन्मयं पात्रं चक्राघटितमुच्यते” ।

इत्युक्तलक्षणैर्वा । भिन्नपात्रैः—भग्नपात्रैर्वा । आसैरपक्वपात्रैर्वा । तुशब्दो वाशब्दार्थः । गोमयेन वा, अग्निप्रणयनं न कर्त्तव्यम् । कपालादिपात्रैः कृतं खल्वग्निप्रणयनं यजमानस्य भयमावहति ॥ ६४ ॥

अल्पः प्रणीतो विच्छिन्नोऽसमिद्धश्चापरिश्रुतः ॥ ६५ ॥

त्वरया पुनरानीतो यजमान-भयावहः ।

अल्पः । विच्छिन्नोऽन्तरा च्छेदसहितः—विच्छिन्न इति यावत् । असमिद्धोऽप्रदीप्तः । अपरिश्रुतः शास्त्रोक्तेतिकर्त्तव्यतारहितः । श्रुतं शास्त्रमिति ह्यनर्थान्तरम् । त्वरया चानीतः प्रणीतोऽग्निर्यजमा-नस्य भयमावहति । पुनः—शब्दश्चशब्दार्थः ॥ ६५ ॥



यस्मादेवम्,—

तस्माच्छुभेन पात्रेण अविच्छिन्नाकृतं बहु ॥ ६६ ॥

अग्निप्रणयनं कुर्याद् यजमान-सुखावहम् ।

अविच्छिन्नम्, अकृतं—समिद्धम्, बहु—नाल्यं यथा भवति, तथा  
अग्निप्रणयनं कुर्यात् ॥ ६६ ॥

शुभं पात्रन्तु कर्त्तव्यं यजमान-सुखावहम् ॥ ६७ ॥

शुभं पात्रमित्यादरार्थं पुनरुपादानम् ॥ ६७ ॥

शुभं पात्रमाह,—

शुभं पात्रन्तु कांस्यं स्यात्तेनाग्निं प्रणयेद्बुधः ।

तस्याभावे शरावेण नवेनाभिमुखञ्च तम् ॥ ६८ ॥

तस्य कांस्यस्याभावे नवेन शरावेणाग्निं प्रणयेदिति गतेन संबन्धः ।  
अभिमुखं यथा भवति, तथा 'तम्' अग्निं प्रणयेदिति कल्पद्वयेऽपि  
संबध्यते । यश्च,—

“शरावे भिन्नपात्रे वा कपाले वोल्मुकेऽपि वा ।

नाग्निप्रणयनं कुर्याद् व्याधिहानिभयावहम्” ।

इति शरावनिषेधः । स पुरातनशरावविषयः, कांस्यपात्रसंज्ञाव-  
विषयः, गोभिलीयव्यतिरिक्तविषयो वा ॥ ६८ ॥

अग्नेः स्वरूपमाह,—

सर्व्वतः पाणिपादान्तः सर्व्वतोऽक्षिशिरोमुखः ।

विश्वरूपो महानग्निः प्रणीतः सर्व्वकर्मसु ॥ ६९ ॥

अन्तशब्दः स्वरूपार्थः । सर्वतः पाणिपादस्वरूपं यस्य, स तथा । सर्वतोऽक्षीणि--चक्षूंषि, शिरांसि, मुखानि च, यस्य, स तथोक्तः । स खल्वयं विश्वरूपो महानग्निः सर्वकर्मसु प्रणीतो भवति । “ज्ञात्वा स्वरूपमाग्नेयम्”—इत्यग्नेः स्वरूपं विदुषः फलवादः पुरस्तादभिहितः । तदेव खल्वग्नेः स्वरूपमनेन श्लोकेनोक्तमिति बोद्धव्यम् । रघुनन्दनसु,—विशेषतोनामाज्ञाने सर्वत्र विश्वरूपो-नामाग्निर्भवति,—इति कल्पयाञ्चकार । अग्निप्रणयनानन्तरं पठनीयोमन्त्रोऽयम्,—इति चाचचक्षे ॥ ६८ ॥

न वस्त्रेण धमेदग्निं न सूर्पेण न पाणिना ।

मुखेनोपधमेदग्निं मुखाद्दोषोऽध्यजायत ॥ ७० ॥

वस्त्रेण सूर्पेण पाणिना वा, अग्निं न धमेत् नोद्दीपयेत् । किन्तु मुखेनाग्निमुपधमेत् । तत्र हेतुः । हि यस्माद्दोषोऽग्निः प्रजापते-र्मुखादध्यजायत उत्पन्नः । मुखादुपजातस्य मुखेनोपधमनं युक्त-मिति भावः । मुखादुत्पत्तिश्चाग्नेस्ताण्डे ब्राह्मणे समान्नायते । “सोऽकामयत--यज्ञं सृजेयेति, स मुखत एव त्रिवृतमसृजत, तं गायत्री च्छन्दोऽन्वसृज्यताग्निर्देवता ब्राह्मणो मनुष्यो वसन्त ऋतु-स्तस्मात् त्रिवृत् स्तोमानां मुखं, गायत्री च्छन्दसा, मग्निर्देवतानां, ब्राह्मणो मनुष्याणां, वसन्त ऋतूनां, तस्माद् ब्राह्मणो मुखेन वीर्यं करोति, मुखतो हि सृष्टः”—इति । “मुखादग्निश्च वायुश्च”---इति च पुरुषसूक्ते । रघुनन्दनस्त्रेतदजानानः—‘मुखात् मुखपाठ्य-मन्त्रात्,—इति यदृच्छयैव कल्पयाञ्चकार । तदनादरणीयम् ।

तदिदं मुखेनाग्नेरुपधमनं लोकिकाग्निव्यतिरिक्तविषयम् ।  
तथाच, कर्मप्रदीपः ।

“जुह्वंश्च हुते चैव पाणि-सूर्प-स्फा दारुभिः ।  
न कुर्यादग्निधमनं कुर्याद् वा व्यजनादिना ॥  
मुखेनैके धमन्त्यग्निं सुखाद्दोषोऽध्यजायत ।  
नाग्निं मुखेनेति च यज्ञौकिके योजयन्ति तत्” ।

इति ॥ ७० ॥

वस्त्रादिना अग्निधमने दोषम्, मुखेन धमने फलञ्चाह,—

वस्त्रेण तु भवेद् व्याधिः सूर्पेण धननाशनम् ।

पाणिना मृत्युमादत्ते मुखेन सिद्धिभाग्भवेत् ॥ ७१ ॥

मृत्युमादत्ते गृह्णाति,—अचिरान् म्रियते, इत्यर्थः । अति-  
रोहितार्थमन्यत् ॥ ७१ ॥

अथेदानीं त्रिधा प्रातर्होमकालमाह,—

उदितेऽनुदिते चैव समयाध्युषिते तथा ।

सर्वथा वर्तते यज्ञ इतीयं वैदिकी श्रुतिः ॥ ७२ ॥

ऋज्वर्थः श्लोकः ॥ ७२ ॥

वस्तुक्रमानुरोधादुद्देशक्रममुल्लङ्घ्य प्रथममनुदितं कालं लक्षयति,—

रात्रेः षोडशमे भागे ग्रहनक्षत्रभूषिते ।

अनुदयं विजानीयाद्भोमन्तत्र प्रकल्पयेत् ॥ ७३ ॥

रात्रेः—षोडशधा विभक्तायाः, षोडशमे भागे । स खल्वयं कालो-

ऽन्तिममुहूर्त्तादपि किञ्चिन्नूनो भवति । तमिमं कालं विशिनष्टि । ग्रहनक्षत्रैर्भूषिते अलङ्कृते । यावद्ग्रहनक्षत्राणि दीप्यन्ते, तावदित्यर्थः । तमिमं कालमनुदयं जानीयात् । तत्रानुदयकाले होमं कुर्यात् ॥ ७३ ॥

समयाध्युषितं कालमाह,—

ततः प्रभातसमये नष्टे नक्षत्रमण्डले ।

रविविम्बं न दृश्येत समयाध्युषितं स्मृतम् ॥७४॥

ततः—तदनन्तरं, प्रभातसमये,—भातं दीप्तिः ; “भा दीप्तौ”—इति स्मरणात्, रविकिरणानां प्रदीप्तिसमये इत्यर्थः । अतएव नक्षत्रमण्डले नष्टे विलीने विरले इत्येतत् । पुनर्विशिनष्टि । रविविम्बं सूर्यमण्डलं यावन्नदृश्यते, तावदित्यर्थः । स खल्वयं कालः समयाध्युषितं स्मृतमाचार्यैः । विधेयप्राधान्यविवक्षया नपुंसकनिर्देशः ॥ ७४ ॥

उदयकालमाह,—

रेखामात्रन्तु दृश्येत रश्मिभिश्च समन्वितम् ।

उदयं तं विजानीयाद्धोमं कुर्याद्विचक्षणः ॥ ७५ ॥

रश्मिभिः किरणैर्युक्तं सूर्यमण्डलस्य रेखामात्रं यदा दृश्यते, तं कालमुदयं जानीयात् । पुरस्तात्तावत् ‘रविविम्बं न दृश्येत’—इत्युक्तम् । तदत्र, रविविम्बस्यैव रेखामात्रं दृश्यते,—इत्यर्थमवगच्छामः । स खल्वयमुदयकालस्यारम्भः । उत्तरावधिस्त्वस्य,—



“हस्तादूर्ध्वं रविर्यावन्निरिं हित्वा न गच्छति ।

तावद्धोमविधिः पुण्यो नान्योऽभ्युदितहोमिनाम्” ॥

इति कर्मप्रदीपे कात्यायनेनोक्तः । तस्मात्,—‘स्थण्डिलबृहदे-  
खाया एकविंशत्यङ्गुलपरिमाणदर्शनात् रेखामात्रमेकविंशत्यङ्गुल-  
मात्रं रवेरुदयं दृश्येत’—इत्यसङ्गतैषा कल्पना दीक्षितस्य ।

ननु “पुरोदयात् प्रातः प्रादुष्कृत्योदितेऽनुदिते वा प्रातराहुतिं  
जुहुयात्”—इति सूत्रयता गोभिलेन प्रातर्होमस्य कालद्वयमुक्तम्,  
अनेन तु कालत्रयमुच्यते । तदनयोः पितापुत्रवचसोर्विरोधः  
कथं समाधेयः । उच्यते । नैषदोषः । अभिप्रायभेदात् । गोभिलः  
खल्वाचार्यः उदयात् पूर्वमेवानुदयकालमभिप्रयन् समयाध्युषित-  
स्यापि कालस्य तत्रैवान्तर्भावं मन्यमानः ‘उदितेऽनुदिते वा’—  
इति कालद्वयं सूत्रयाञ्चकार । अनेन तु “उदिते जुहोति,  
अनुदिते जुहोति, समयाध्युषिते जुहोति”—इति श्रुतिमनुसरता  
एकस्यैवोदयपूर्वकालस्यानुदयसमयाध्युषितत्वेन द्वैविध्यमभिप्रेत्य  
कालत्रयमुपदिष्टम् । तस्मादभिप्रायभेदात् द्वयोरविरोधः ॥ ७५ ॥

अथेदानीमग्न्याधानस्य कालानाहं,—

आधानस्य तु चत्वार उक्ताः कालाः पृथक् पृथक् ।

अन्त्या समिद्विवाहश्च विभागः परमेष्ठिनः ॥ ७६ ॥

अग्न्याधानस्य पुनः पृथक् पृथक् चत्वारः काला आचार्यैरुक्ताः ।  
तान् कालान् गणयति,—अन्त्या समिदित्यादिना । विभागो-  
ऽंशविभागः ।

अत्र किञ्चिद्वक्तव्यमस्ति । तत्र तावत्,—“ब्रह्मचारी वेदमधी-  
त्यान्त्यां समिधमभ्याधास्यन्”—इति सूत्रेण यः आधानकाल उक्तः,  
स इहान्त्यसमिद्योगादन्या समिदिति निर्दिश्यते । “जायाया-  
वा पाणिं जिघृक्षन्”—इति सूत्रेण य आधानकाल उक्तः, स इह  
विवाह इत्युच्यते । यः पुनः परमेष्ठिनोऽग्नेराधानकालः—“प्रेते  
वा गृहपतौ परमेष्ठिकरणम्”,—इत्यनेन सूत्रेणोपदिष्टः ; स इह  
परमेष्ठिन इत्यभिधीयते । विभागकालः पुनर्गोभिलेन नोपदिष्टः,  
तत् कथमाधानस्य चत्वारः काला उक्ता इत्युच्यते ? उच्यते । एते  
चत्वारः कालाः गोभिलेनोक्ताः,—इत्येतदिह नोच्यते । किन्तु हि ?  
आचार्यैरुक्ताः,—इति । गौतमः खल्वाचार्यः,—“भार्यादिरग्नि-  
र्दायादिर्वा”—इति सूत्रयाञ्चकार । सोऽपि किल छन्दोग-  
एव । गोभिलीयगौतमीये सूत्रे छन्दोगैरेव परिगृहीते,—इति  
तन्त्रवार्तिकेऽभिहितम् । तत्र, तावत्. एक एव भार्यादि-  
रग्निः,—‘अन्त्यां समिधमभ्याधास्यन्’—इति, ‘पाणिं जिघृ-  
क्षन्’—इति च कालद्वयाहितो भवतीत्याचार्येण दर्शितः ।  
एकः खल्वपि दायादिरग्निः,—गृहपतेर्मरणं, दायविभागश्चेति  
कालद्वयाहितो भवति,—इत्याचार्यसूत्रादाचार्यपुत्रवाक्याच्चाव-  
गच्छामः । तस्मात्,—चत्वारः कालाः,—इति उपपन्नतरम् ।

“प्रेते वा गृहपतौ”—इति सूत्रयता गोभिलेन गृहपतौ प्रेते  
यदाधानमुक्तं, तत् ज्येष्ठस्यैव भ्रातुर्न कनिष्ठस्य । कथं ज्ञायते ?

“ज्येष्ठः कुर्यात्तथाऽऽधानं कनीयांश्च विवर्जयेत्” ।

इति कर्मप्रदीपवचनात् । कनिष्ठस्य तु विभागकाल एव दायादि-

रग्निर्भवति । तस्मात्,—आचार्यीं ज्वेष्ठं प्रधानमभिप्रेत्य “प्रेते वा गृहपतौ”—इति सूत्रयाञ्चकार, आचार्यपुत्रस्तु कनिष्ठाभिप्रायेण ‘विभागः’—इत्याह,—इति श्लिष्यते । तदिदं गोभिलानुक्तविशेषाभिधानपरं वचनम् । ननु, “तथा तिथिनक्षत्रपर्व्वसमवाये” “दर्शे वा पौर्णमासे वाऽग्निसमाधानं कुर्व्वीत”—इति सूत्राभ्यामन्येऽप्याधानकाला गोभिलेनोक्ताः, तत् कथमाधानस्य ‘चत्वारः कालाः’—इत्युच्यते । उच्यते । सत्यमुक्ता अन्येऽप्याधानकालाः, परन्तु गृह्यकर्मणां योऽग्नि, स्तत्रैते चत्वार एव कालाः सन्निकृष्यन्ते नेतरे । कुतः ? इतरेषां कालानामाश्रमान्तरसाधारण्यात् । श्रौताग्निसाधारण्याच्च । चत्वारः खल्वमी कालाः गृह्यकर्मणामग्नेरसाधारणाभवन्ति । कस्मात् ? यस्मादन्यसमिदाधानात् विवाहाच्चासौ गृहस्थो भवति । पूर्वं खल्वयं ब्रह्मचारी आसीत् ।

सत्यपि गार्हस्थ्ये पितरि जीवति न स्वातन्त्र्यं गृह्यकर्मभिः पुत्राणामिष्यते । “पितरि जीवति पुत्राणामर्थादानविसर्गाक्षेपेषु न स्वातन्त्र्यम्”—इत्यादिस्मरणात् । तेषामपि गृह्यतया पितृकृतैरेव गृह्यकर्मभिः फलवत्ताया न्याय्यत्वाच्च । अतएव गृहपतौ प्रेते गृह्यकर्मणामग्नेराधानं ज्येष्ठस्य । जीवति ज्येष्ठे कनीयसामप्यविभक्तानामस्वातन्त्र्यं मुनयः स्मरन्ति । तथाच मनुः ।

“पितेव पालयेत् पुत्रान् ज्येष्ठो भ्रातृन् यवीयसः ।

पुत्रवच्चापि वर्त्तेरन् ज्येष्ठे भ्रातरि धर्मतः” ॥

इति । अतएवांशविभागकालोऽमीषामाधानकालः । अतएव मनुः ।

“एवं सहवसेयुर्वा पृथग्वा धर्मकाम्यया” ।

इति विभागे धर्मकास्यां हेतुतया निर्दिशति । गौतमोऽप्याह ।  
 “विभागे तु धर्मवृद्धिः”—इति । यस्मात्,—परिते गृहपतावग्ने-  
 राधानं ज्येष्ठस्यैव, कनीयसान्तु विभागकाल एव, तस्मादविभक्ताना-  
 नामेकमेव गृह्यकर्मणादिकं विभक्तानान्तु पृथक् पृथक्,—इति  
 स्मर्त्तारः स्मरन्ति । तथाच बृहस्पतिः ।

“एकपाकेन वसतां पितृदेवद्विजार्चनम् ।

एकं भवेद्विभक्तानां तदेव स्याद्गृहे गृहे” ॥

इति । नारदः ।

“भ्रातृणां विभक्तानामेको धर्मः प्रवर्त्तते ।

विभागे सति धर्मोऽपि भवेत् तेषां पृथक् पृथक्” ॥

इति । तस्मात्,—गृह्यकर्मणामग्नेरसाधारणाश्चत्वारः कालाः,—  
 इति तथोक्तम् । तथाच गौतमः । “भार्यादिरग्निर्दायादिर्वा,  
 तस्मिन् गृह्याणि”—इति । एतत्सूत्रोक्तस्यैव खल्वग्नेश्चत्वार-  
 इमे आधानकालाः भवन्ति,—इत्यवोचाम ॥ ७६ ॥

भार्यादेस्तावदग्नेः प्रथमप्रातराहुतिप्रकारः,—“तेन चैवास्य  
 प्रातराहुतिर्हुता भवति”—इति सूत्रेणोक्तः । दायादेरग्नेः  
 प्रथमप्रातराहुतिप्रकारमाह,—

परमेष्ठी विभक्तश्च जुहुयादक्षतान् सकृत् ।

प्रातस्तूष्णीं घृतं वाऽपि प्रातराहुत्युपक्रमः ॥ ७७ ॥

येन परमेष्ठिनोऽग्नेराधानं कृतं, स इह परमेष्ठी भण्यते । येन  
 च विभागकाले कृतमग्नेराधानं, स विभक्त इत्युच्यते । स खल्वयं



परमेष्ठी विभक्तश्च, अक्षतान्—‘अक्षतास्तु यवाः प्रोक्ताः’—इति वचनात् यवान्, घृतम् वा सकृदेकवारं तूष्णीममन्त्रकं प्रातर्जुहुयात् । सेयं दायादेरग्नेः प्रथमा प्रातराहुतिर्भवति । अपरस्तु सकृत् पदमनर्थकं कुर्वन्नाह,—‘द्वितीयामपि तूष्णीं जुहुयात्,’—इति ।

तदनयोः परमेष्ठिविभक्तयोरग्न्योः प्रातराहुतिभ्यामुपक्रमः प्रारम्भः । तदनेन, “सायमाहुत्युपक्रम एवात ऊर्ध्वं गृह्येऽग्नौ होमोविधीयते”—इति गोभिलसूत्रं दायादाग्न्यतिरिक्तविषयं व्याख्यातम् ॥ ७७ ॥

“अपिवाऽन्यं मथित्वाऽभ्यादध्यात्”—इति सूत्रेणारण्येयोऽग्निरूप-दिष्टः । तत्वारणिस्वरूपादिकमाह,—

आश्वत्थीन्तु शमीगर्भामरणिं कुर्वीत सोत्तराम् ।

उरोर्दीर्घां रत्निदीर्घां चतुर्विंशङ्गुलां तथा ॥ ७८ ॥

चतुरङ्गुलोच्छ्रितां कुर्यात् पृथुत्वेन षडङ्गुलाम् ।

आश्वत्थीमश्वत्थसंबन्धिनीम् । शमीगर्भां शमीगर्भसंबन्धिनीम् । तत्संबन्धात्ताच्छब्दम् । शमीगर्भश्च,—

“संसक्तमूलो यः शम्याः स शमीगर्भ उच्यते” ।

इति कर्मप्रदीपोक्तलक्षणः । मुख्योऽयं पक्षः । असम्भवे आश्वत्थी-मेव कुर्यात् ।

“अलाभे त्वशमीगर्भादुद्धरेदविलम्बितः” ।

इति कर्मप्रदीपवचनात् । सोत्तरामुत्तरारणिसहितामरणिं

कुर्वीत । कीदृशीं कुर्वीत ? उच्यते । उरोः सक्थिनो-  
दीर्घाम् । रत्निव्याख्याता । तत्परिमाणदीर्घाम् । चतुर्विंशाङ्गुल-  
दीर्घाम् । तथेति दैर्घ्यपरामर्शः । “खादिरे बध्नाति, पालाशे  
बध्नाति, रोहितके बध्नाति”—इतिवदमीषां परिमाणानां  
विकल्पो बोद्धव्यः । चतुरङ्गुलोच्छ्रितां चतुरङ्गुलोच्चाम्, पृथुत्वेन  
विस्तारेण षडङ्गुलां कुर्यात् । अत्र, चतुर्विंशाङ्गुलादिपरिमाण-  
मङ्गुलाङ्गुलाभिप्रायेण । अविशेषाच्च द्वयोरप्यरण्योरेतत् परिमाणं  
बोद्धव्यम् । तथाच कर्मप्रदीपः ।

“चतुर्विंशतिरङ्गुला दैर्घ्यं षडपि पार्थवम् ।

चत्वार उच्छ्रये मानमरण्योः परिकीर्तितम्” ॥

इति । अन्योऽपि विशेषः,—“तस्य या प्राङ्मुखी शाखा”—  
इत्यादिकः कर्मप्रदीपादुपलब्धव्यः ॥ ७८ ॥

प्रमन्यचात्रोबिलीनां परिमाणमाह,—

अष्टाङ्गुलः प्रमन्यः स्याच्चात्रं स्यात् द्वादशाङ्गुलम् ॥ ७९ ॥

ओबिलौ द्वादशैव स्यादेतन्मन्यनयन्त्वकम् ।

चात्रगर्भस्थो मन्यनार्थः काष्ठविशेषः प्रमन्यः । सोऽयं प्रमन्यो-  
ऽष्टाङ्गुलः स्यात् । स खल्वयं प्रमन्यः उत्तरारणेः काष्ठशकल-  
मुद्धृत्य कर्त्तव्यः ।

“उत्तरारणिनिष्पन्नः प्रमन्यः सर्व्वदा भवेत्” ।

इति कर्मप्रदीपवचनात् । “चात्रम्”—मन्यनदण्डरूपं द्वादशाङ्गुल-  
परिमितं स्यात् । ओबिलौ च—चात्रोर्दक्षलौहशङ्कुशिरोनिबद्ध-

काष्ठविशेषरूपा द्वादशाङ्गुलैव स्यात् । एतत् सर्वं यथाविधि  
विन्यस्तं मन्यनयन्त्रमित्युच्यते । चात्रमोबिली च सारवहारुणा  
निर्मातव्यम् ।

“सारवहारवं चात्रमोबिली च प्रशस्यते” ।

इति कर्मप्रदीपवचनात् । विन्यासप्रकारस्त्वमीषां कर्मप्रदीपादु-  
पलब्धयः ॥ ७८ ॥

अथेदानीं देवयोनिसंज्ञकं मन्यनस्थानमाह,—

मूलादष्टाङ्गुलमुत्सृज्य त्रीणि त्रीणि च पार्श्वयोः ॥ ८० ॥

देवयोनिः स विज्ञेयस्तत्र मथ्यो हुताशनः ।

अरण्या मूलदेशादष्टाङ्गुलं त्यक्त्वा, पार्श्वयोश्च त्रीणि त्रीण्यङ्गुलानि  
त्यक्त्वा यः सन्धिप्रदेशो लभ्यते, स खल्वयं देवयोनिर्विज्ञेयः ।  
तत्राग्निर्मथ्यः ॥ ८० ॥

प्रकारान्तरमाह,—

मूलादष्टाङ्गुलं त्यक्त्वा अग्रात्तु द्वादशाङ्गुलम् ॥ ८१ ॥

देवयोनिः स विज्ञेयस्तत्र मथ्यो हुताशनः ।

ऋज्वर्थः श्लोकः । प्रकारान्तरं मन्यनप्रकारश्च कर्मप्रदीपादुप-  
लब्धव्यम् ॥ ८१ ॥

स्रुवस्वरूपमाह,—

खादिरोऽरत्निदीर्घः स्यात् स्रुवोऽङ्गुष्ठपर्व्ववृत्तः ॥ ८२ ॥

खदिरकाष्ठनिर्मितोऽरत्निदीर्घः स्रुवः स्यात् । अरत्निर्द्दिवितस्ति-

रिति दीक्षितभाष्यम् । अङ्गुष्ठपर्वपरिमाणेन वृत्तोवर्तुलः । सुवस्य  
धारणदण्डः खल्वयममङ्गुष्ठपर्ववृत्तः स्यात् । अग्रे पुनरस्य नाशा-  
रन्ध्रवत् मध्यस्थितमर्यादमङ्गुष्ठद्वयपरिमाणं वर्तुलं बिलं कर्त्तव्यम् ।  
तदाह कर्मप्रदीपः ।

“खादिरो वाऽथ पालाशो द्विवितस्तिः सुवः स्मृतः ।

सुग्वाहुमात्रा विज्ञेया वृत्तसु प्रग्रहस्तयोः ॥

सुवाग्रे घ्राणवत् खातं द्वाङ्गुष्ठपरिमण्डलम् ।

जुह्वाः शराववत् खातं सनिर्बाहं षडङ्गुलम्” ॥

इति । अग्रभागे अङ्गुष्ठपर्वभ्यां वृत्तोवर्तुलः,— इति वा वर्ण-  
नीयम् ॥ ८२ ॥

सुचः स्वरूपमाह,—

पार्णीं सुचं बाहुमात्रीं पाणितलाकारपुष्कलाम् ।

त्वग्विलां त्वग्रे कुर्वीत मेक्षणं सुक्सुवादिवत् ॥ ८३ ॥

पर्णः पलाशः—इत्यनर्थान्तरम् । पार्णीं पलाशसंबन्धिनीम्, बाहु-  
मात्रीं बाहुपरिमिताम्, अग्रे अग्रदेशावच्छेदेन,—पाणितलाकार-  
पुष्कलां—पाणितलस्याकारेण पुष्कलां विस्तीर्णाम्, त्वग्विलां—  
त्वक्पर्यन्तखातां त्वचि खातां वा । एतेन त्वचा युक्तमेवास्या अग्रं  
स्यादित्यर्थादवगम्यते । तदेवभूतां सुचं कुर्वीत । इयमेव जुहुरि-  
त्युच्यते । अत्रापि विशेषः कर्मप्रदीपादुपलब्धयः । मेक्षणमपि  
सुक्सुवादिवत् काष्ठनिर्मितम् । विशेषसु कर्मप्रदीपे ।



“इधज्जातीयमिधार्द्धप्रमाणं मेक्षणं भवेत् ।

वृत्तं चाङ्गुष्ठपृथ्व्यग्रमवदानक्रियाक्षमम् ॥

एषैव दर्वी यस्तत्र विशेषस्तमहं ब्रुवे ।

दर्वी द्वाङ्गुलपृथ्व्या तुरीयोऽनन्तु मेक्षणम्” ॥

इति ॥ ८३ ॥

शङ्कुश्चैवोपवेशश्च द्वादशाङ्गुल इष्यते ।

अन्वष्टक्यादिकर्मणि कर्षूणां खननार्थः शङ्कुर्भवति, ‘वृषीं चोपद-  
ध्यात्,’—इति सूत्रोक्तो वृष्यपरपर्याय उपवेशः,—इति नाराय-  
णोपाध्यायाः । ‘उपवेशो हस्ताप्रतिरूपकः,’—इति दीक्षितभाष्यम् ।

स खल्वयं शङ्कुरुपवेशश्च द्वादशाङ्गुल इष्यते आचार्यैः । अत्रापि,—

“शङ्कुश्च खादिरः प्रोक्तो रजतेन विभूषितः” ।

इति कर्मप्रदीपोक्तोविशेषो द्रष्टव्यः ॥

नवैः शोभनैरगर्भं पवित्रन्तु कुशाग्रजम् ॥ ८४ ॥

ललाटाच्चिवुकं प्राहुर्बाहुमात्राः परिधयः ।

नवैर्न पुनरास्तृतैरित्यर्थः । शोभनैः कुशैः पवित्रं प्राहुराचार्याः ।

बहुवचनं व्यक्तिभेदाभिप्रायम् । कथं ज्ञायते ?

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित्” ॥

इति कर्मप्रदीपे द्विदलस्योक्तत्वात् । अपर आह,

“चतुर्भिर्दर्भपत्रैश्च त्रिभिर्द्वाभ्यामथापि वा ।

पवित्रं कारयेन्नित्यं प्रशस्तं सर्वकर्मसु” ॥

इति ।

“पवित्रन्तु द्विजः कुर्यात् कुशपत्रद्वयेन वा ।

पत्रत्रयेण वा कार्यं नैकपत्रेण कुत्रचित्” ॥

इति चैवमादिस्मृत्यन्तरदर्शनात् बहुभिरपि कुशैः पवित्रं भवतीति किं व्यक्तिभेदाभिप्रायेण बहुवचनवर्णनया,—इति । सङ्केतित-विशिष्टद्विदलासम्भवे अवस्थाविशेषशून्यैस्त्रिभिश्चतुर्भिर्वा कुशैः पवित्रं भवतीति किल वदन्ति साम्प्रदायिकाः । तदभिप्रायकत्वे तु नवैरगर्भैरित्याद्युपादानं नातीव समञ्जसं स्यादिति सुधीभिरवधेयम् । पवित्रं विशिनष्टि, अगर्भं गर्भशून्यम् । कुशाग्रजं सायकुशेन जातम् । ललाटात् ललाटमारभ्य, त्ववलोपे पञ्चमी । चिबुकं चिबुकपर्यन्तम्—ललाटावधि चिबुकपर्यन्तपरिमाणमित्यर्थः । तदनेन,—“तत एव वह्निषः प्रादेशमात्रे पवित्रे कुरुते”—इत्यादिसूत्रोक्तं पवित्रं व्याख्यातम् । “ललाटप्रमाणेन चिबुकं सन्दंशं प्राहुराचार्याः”—इति दीक्षितभाष्यम् ।

“परिधीनप्येके कुर्वन्ति शमीलान् पाणान् वा”—इति सूत्रोक्तान् परिधीन् व्याचष्टे । परिधयो बाहुमात्रा भवन्ति । विशेषस्तु कर्मप्रदीपे ।

“बाहुमात्राः परिधयो ऋजवः सत्वचोऽव्रणाः ।

त्रयो भवन्त्यशीर्णाग्रा एकेषान्तु चतुर्दिशम्” ॥

इति ॥ ८४ ॥

दीप्ताग्नौ विस्फुलिङ्गेऽत्र वने दग्धेषु दारुषु ॥ ८५ ॥

न च संस्कारदोषोऽस्ति तथा चरु-कपालयोः ।

‘विक्षिप्ते दीप्ताग्नौ’—इति दीक्षितभाष्यम् । विस्फुलिङ्गे अग्निकणे, वने दवाग्निना दग्धेषु काष्ठेषु, चरौ च मार्जारादिदृष्ट्याद्य-  
ल्योपघाते, कपाले च, संस्कारे प्रोक्षणादौ कृते सति दोषो-  
नास्ति ॥ ८५ ॥

अथेदानीं कर्मक्रममाह,—

लेखनाभ्युक्षणे कृत्वा निहितेऽग्नौ समिद्धदत् ॥ ८६ ॥

ततो भूमिग्रहं कृत्वा कुर्यात् परिसमूहनम् ।

समिदित्यार्षो विभक्तिलोपः । दददिति शत्रन्तम् । तदयमर्थः ।  
रेखोल्लेखनमभ्युक्षणञ्च कृत्वा निहिते स्थापितेऽग्नौ समिधं दद्यात् ।  
ततः,—“पश्चादग्नेर्भूमौ न्यञ्चौ पाणी प्रतिष्ठाप्येदं भूमेर्भजामह-  
इति”—इतिसूत्रोक्तं भूमिग्रहं कृत्वा, “इमं स्तोममितितृचेन  
परिसमूहेत्”—इतिसूत्रोक्तं परिसमूहनं कुर्यात् ॥ ८६ ॥

ब्रह्माणसुपसंकल्पा चरुश्रपणमारभेत् ॥ ८७ ॥

ब्रह्माणं स्तरणं विद्याच्चरुर्यत्र न कल्पितः ।

ततो ब्रह्माणसुपसंकल्पा,—अग्निसमीपे सम्यक् गृह्योक्तप्रकारेण  
स्थापयित्वा, चरुश्रपणमारभेत् । तस्मात्,—भूमिजपादेः पूर्वं  
ब्रह्मस्थापनमित्यसङ्गतं वचनम् । यत्र कर्मणि चरुर्न कल्पितस्तत्र  
ब्रह्माणमेव स्तरणं जानीयात् । न तत्र गृह्योक्तं स्तरणं  
कुर्यादित्यर्थः ॥ ८७ ॥

ब्रह्मविष्टरयोः\*आपि सन्देहे समुपस्थिते ॥ ८८ ॥

ऊर्ध्वकेशो भवेद्ब्रह्मा लम्बकेशस्तु विष्टरः ।

ब्रह्मविष्टरयोः स्वरूपसन्देहे निर्णयमाह,—ऊर्ध्वकेशो ब्रह्मा भवेत् ।  
अधोलम्बितकेशो विष्टरो भवेत् । केशोऽयम् ॥ ८८ ॥

कतिभिस्तु भवेद्ब्रह्मा ? कतिभिर्विष्टरः स्मृतः ? ॥ ८९ ॥

पञ्चाशद्भिः कुशैर्ब्रह्मा तदर्धेन तु विष्टरः ।

ऋजुरक्षरार्थः । आभ्यां श्लोकाभ्यां गोभिलोक्तौ दर्भवटुविष्टरौ  
व्याख्यातौ । कर्मप्रदीपे तु,—

“यज्ञवासुनि मुध्याञ्च स्तम्बे दर्भवटौ तथा ।

दर्भसंख्या न विहिता विष्टरास्तरणेष्वपि” ॥

इति दर्भवटौ विष्टरे च दर्भसंख्या निषिद्धा । तदनयोर्विकल्पः,—  
पञ्चाशद्भिर्वा कुशैर्भवति, अपरिमितैर्वा कुशैः,—इति । कुतः ?  
द्वयोरप्यस्मच्छास्त्रेऽभिधानात् । ‘सम्भवे पञ्चाशद्भिः कुशैरसम्भवे  
अपरिमितैरिति व्यवस्थितोऽयं विकल्पः’—इति नारायणो-  
पाध्यायाः । रघुनन्दनस्तु च्छन्दोगोऽपि, आचार्य्यपुत्रस्यैतद्वचन-  
मित्यजानानः,—शाख्यन्तरीयमेतत् संख्यावचनम्,—इति कल्पया-  
ञ्चकार ॥ ८९ ॥

उदग्धारामविच्छिन्नानामग्न्यमारभ्य दक्षिणाम् ॥ ९० ॥

दद्याद्ब्रह्मासनस्थाने सर्व्वकर्मसु नित्यशः ।



अग्नेरिदं आग्न्यं स्थण्डिलमारभ्य दक्षिणां दक्षिणाग्रामिति-  
दीक्षितभाष्यम् । अग्निमारभ्य,—इति तत्त्वकारः पठति । तदेवं  
ब्रह्मासनस्य स्थाने अविच्छिन्नामुदकस्य धारां दद्यात् । तद-  
नेन,—“दक्षिणतोऽग्नेर्ब्रह्मासनमास्तीर्य”—इति सूत्रोक्तं ब्रह्मा-  
सनास्तरणम्,—तत्स्थाने इत्यमुदकधारां दत्त्वा करणीयमिति  
व्याख्यातम् । प्रागग्रवारिधारादानम्—इति केचित् ॥ ६० ॥

एकाग्नौ\* पितृयज्ञे च ब्रह्माणं नोपकल्पयेत् ॥ ६१ ॥

सायं प्रातश्च होमेषु तथैव बलिकर्मसु ।

एकोऽग्निर्यस्मिन्, तस्मिन्नेकाग्नौ पितृयज्ञे,—इति सामानाधि-  
करण्येन संबन्धः, श्रौतस्य बह्वग्निसाध्यस्य पिण्डपितृयज्ञस्य  
निरासार्थः । चकारः पुनरर्थः । एकाग्नौ पितृयज्ञे पुनर्ब्रह्माणं  
नोपकल्पयेत् । पितृयज्ञे अन्वष्टक्यकर्मणि पिण्डपितृयज्ञे च,—  
इति दीक्षितभाष्यम् । एकाग्नौ, पितृयज्ञे च,—इत्युभयत्र  
ब्रह्माणं नेच्छन्त्ये । तदसङ्गतम् । एकाग्न्योरपि दर्शपौर्ण-  
मासयोर्ब्रह्मोपवेशनस्याचार्येण गृह्ये अभिधानात् । अपिच, एवं  
खल्वेकाग्निसाध्ये गृह्योक्तकर्ममात्र एव विवाह-होमादौ ब्रह्मा न  
स्यात् । इष्यते च । लिङ्गञ्च विवाहहोमे ब्रह्मणः पश्यामः ।  
तथाच वक्ष्यति ।

“प्राजग्राहमुदग्राहं ब्रह्माणमृत्विजं तथा ।

एतानि वाह्यतः कृत्वा शेषाणान्तु प्रदक्षिणम्” ॥

\* एकाग्नौ,—इति परिशिष्टप्रकाशष्टतः पाठः ।

इति । तस्माद् यथोक्तमेवासु । ‘राकाग्नौ’—इति पाठे, राकायां पौर्णमास्यां योऽग्निः, तत्र ब्रह्माणं न कल्पयेदित्यर्थः । तथाच गोभिलसूत्रम् । “पौर्णमास्यां रात्रौ खदिरशङ्कुशतं जुहुयादायुः-कामः”—इति ।

सायं प्रातर्होमेषु, चशब्दादन्येष्वपि क्षिप्रहोमेषु, बलिकर्मसु-चेत्यहोमकेष्वित्यर्थः । तदेतेषु ब्रह्माणं नोपकल्पयेत् । तथाच गृह्यान्तरम् ।

“एकसाध्येष्वर्वाहिःषु न स्यात् परिसमूहनम् ।

नोदगासादनञ्चैव क्षिप्रहोमा हि ते स्मृताः” ॥

इत्येकसाध्यत्वम्—होदमात्रसाध्यत्वं क्षिप्रहोमानामाह ॥ ८१ ॥

“अथ हविष्यस्यान्नस्याग्नौ जुहुयात् कृतस्य वाऽकृतस्य वा”—इत्यादिसूत्रोक्तं कृतादिपदं व्याचष्टे,—

यवव्रीह्यकृतं ज्ञेयं तण्डुलादि कृताकृतम् ॥ ८२ ॥

ओदनन्तु कृतं विद्यात् न तस्य करणं पुनः ।

ऋजुरक्षरार्थः । यवव्रीहिः,—इति द्वन्द्वैकवद्भावः । तच्च गोधूमादीनामप्युपलक्षणम् । तण्डुलादि,—इत्यादिपदात् माष-मुद्गादिवैदलादीनां ग्रहणम् । ओदनपदम्—मोदकपिष्टकादीनामप्युपलक्षणम् । ‘तण्डुलादि,—इत्यादिपदात् सक्तुग्रहणम्,—’इत्यसङ्गतैषा कल्पना दीक्षितस्य । कुतः ? तस्य कृतत्वात् । कथं ज्ञायते ? यद्यमोदनस्य कृतत्वे ‘न तस्य करणं पुनः’—

इति हेतुतया निर्दिशति । अविशिष्टं खल्वेतत् सक्तौ । न हि तस्यापि पुनः करणमस्ति । तथाच कर्मप्रदीपः ।

“कृतमोदनसक्तादि तण्डुलादि कृताकृतम् ।

त्रौह्यादि चाकृतं प्रोक्तमिति हव्यं त्रिधा मतम्” ॥

इति ॥ ८२ ॥

सीमन्ते दर्भपिञ्जूल्यस्त्रिस्तम्भस्त्रिरुन्नयेत् ॥ ८३ ॥

त्रिभिः श्वेतैश्च शलली, प्रोक्तो वीरतरः शरः ।

सीमन्तकरणे कर्मणि तिस्रो दर्भपिञ्जूल्यो भवन्ति । ताभिस्त्रिस्तम्भैरेव वारत्रयं सीमन्तमुन्नयेत् । तदनेन,—“अथ सीमन्तमूर्ध्वमुन्नयति भूरिति दर्भपिञ्जूल्यैरेव प्रथमं भुवरिति द्वितीयं स्वरिति तृतीयम्”—इति सूत्रोक्ता दर्भपिञ्जूल्य उन्नयनञ्च व्याख्यातम् । भवदेवमदृष्ट्वेतदजानानः, नव दर्भपिञ्जूल्यैराह । दर्भपिञ्जूल्यानां त्रित्वमभ्युपगच्छन्नपि भट्टनारायणः—एकैकया पिञ्जूल्या एकैकमुन्नयनं वदन्ननादेयवचन एव ।

त्रिभिः स्थानत्रये स्थितैः श्वेतैः—अन्तरा वर्णान्तरसम्भिन्नैरित्यर्थः । इत्यभावे तृतीया । तदेवभूतैः श्वेतैः,—“त्रिश्चेतया च शलल्या”—इति सूत्रोक्ता शलली व्याख्याता । “अथ वीरतरेण”—इति सूत्रोक्तो वीरतरः शरः प्रोक्तः ॥ ८३ ॥

दिशाञ्च विदिशाञ्चैव यत्र नोक्ता विचारणा ॥ ८४ ॥

“सर्व्वतः” तत्र शब्दोऽयं विधियोगे निपात्यते ।

यत्र विधियोगे—विधानयोगे, दिशां पूर्व्वादीनां विदिशामाग्ने-

य्यादीनाञ्च विचारणा, नोक्ता नाभिप्रेता, तत्र 'सर्व्वतः,'—  
इत्ययं शब्दो निपात्यते क्रियते । तथाच गोभिलसूत्रम् । “यत्र  
श्वभ्राः स्वयं खाताः सर्व्वतोऽभिमुखाः स्युस्तत्रावसानं प्राग्द्वारं  
यशस्कामो बलकामः कुर्व्वीत”—इति । दीक्षितः पुनः—“एवं  
दक्षिणैवं प्रतीचेवमुदीची”—इति सूत्रमत्रोदाजहार ॥ ८४ ॥

विहितप्रतिषिद्धाञ्च प्रणीतां नोपकल्पयेत् ॥ ८५ ॥

पूर्व्वं विहिता पश्चात् प्रतिषिद्धा या प्रणीता,—सेयं विहितप्रति-  
षिद्धा । तामिमां प्रणीतां नोपकल्पयेत्,—‘गृह्याकर्मसु’—इति  
पराचीनमनुषज्य संबन्धनीयम् । आह । केयं विहितप्रतिषिद्धा  
नाम ? उच्यते । महतः पात्रान्तरस्य सद्भावे अपां पूर्णः सुवः ।  
तथाच गोभिलसूत्रम् । “उत्तरतोऽपां पूर्णः सुवः प्रणीता, भावे  
न वा स्यादित्येके”—इति ॥ ८५ ॥

वैरूपाक्षं जपेन्मन्त्रं प्रपदञ्चैव यज्ञवित् ।

परिधींस्तु न कुर्व्वीत गृह्याकर्मसु याज्ञिकः ॥ ८६ ॥

उदकाञ्जलयस्तिस्त्रस्ते वै परिधयः स्मृताः ।

“वैरूपाक्षः पुरस्ताद्धोमानाम्”—इति सूत्रोक्तं वैरूपाक्षं मन्त्रम्,  
प्रपदञ्च,—“तपश्च तेजश्चेति जपित्वा”—इति सूत्रोक्तम्,—गृह्या-  
कर्मसु जपेदन्यत्र क्षिप्रहोमेभ्यः । तथाच कर्मप्रदीपः ।

“न कुर्यात् क्षिप्रहोमेषु द्विजः परिसमूहनम् ।

वैरूपाक्षञ्च न जपेत् प्रपदञ्च विवर्जयेत्” ॥

इति । “पूर्व्वेषु चैके”—इत्युपक्रम्य वैरूपाक्षादीनामुक्तत्वात्



प्रणीतावद्विहितप्रतिषिद्धतया एतान्यपि गृह्याकर्म्मसु न कर्त्तव्या-  
नीति मा प्रशाङ्गीदिति खल्वाचार्य्यपुत्रः,—वैरूपाक्षं जपेत्,—  
इत्याह । परिधींस्तु,—“परिधीनप्येके कुर्वन्ति”—इति सूत्रो-  
क्तान्, गृह्याकर्म्मसु न कुर्वीत । तत्र हेतुः । अदितेऽनु,—  
इत्यादि मन्त्रैर्ये त्रयः,—‘तिस्रः’—इति व्यत्ययेन स्त्रीत्वम्, त्रय-  
इत्यर्थः । उदकाञ्जलयः, तएव परिधयोऽस्माकमाचार्य्यैः स्मृताः ।  
तस्मात्, यत्रापि परिस्तरणं नास्ति, तत्रापि परिधीन् न  
कुर्वीत ॥ ८६ ॥

सर्वेषामेव होमानां समिदादौ विधीयते ॥ ८७ ॥

कर्मान्ते चैवमेव स्यात् स्वाहां तत्र न कारयेत् ।

सर्वेषामेव होमानामाद्यन्तयोः समिदग्नी दातव्या । तत्रच  
स्वाहां न कुर्यात् । स्वाहापदं मन्त्रोपलक्षणम् । दैवतमप्यस्या-  
नास्ति । तथाच कर्मप्रदीपः ।

“समिदादिषु होमेषु मन्त्रदैवतवर्जिता ।

पुरस्ताच्चोपरिष्टाच्च इन्धनार्थं समिद्भवेत्” ॥

इति ॥ ८७ ॥

“अथेधानुपकल्पयते खादिरान् पालाशान् वा”—इति सूत्रोक्ता-  
निधान् व्याकुरुते,—

इधमष्टादश दारु प्रवदन्ति विचक्षणाः ॥ ८८ ॥

दर्शे च पौर्णमासे च, क्रियाखन्यासु विंशतिः ।

दर्शपौर्णमासयोरष्टादशसंख्यकं दारु इधं वदन्ति पण्डिताः ।  
अपरासु क्रियासु विंशतिरिधा भवन्ति । अन्यत्राङ्गहोमादिभ्यः ।  
तथाच कर्मप्रदीपः ।

“अङ्गहोमसमित्तन्वसोष्यन्याख्येषु कर्मसु ।

येषाञ्चैतदुपर्युक्तं तेषु तत्सदृशेषु च ॥

अक्षभङ्गादिविपदि जलहोमादिकर्मणि ।

सोमाहुतिषु सर्व्वासु नैतेष्विधो विधीयते” ॥

इति ॥ ८८ ॥

प्रादेशमात्रं कुर्वीत मेक्षणं समिधस्तथा ॥ ८९ ॥

इधः समानवृक्षाणां द्विप्रादेशप्रमाणतः ।

मेक्षणं समिधश्च प्रादेशमात्रं कुर्यात् । इधस्तु द्विप्रादेशप्रमाणतः  
कर्त्तव्यः । स चायमिधः—समानजातीयानां वृक्षाणां, संबन्ध-  
लक्षणा षष्ठी, करणीयः । न पुनः कतिचिदिधाः खादिराः  
कतिचिच्च पालाशाः कर्त्तव्याः ॥ ८९ ॥

प्रागग्राः समिधोदेयास्ताश्च काम्येष्वपाटिताः ॥ ९० ॥

शान्त्यर्थेषु सशक्ताऽऽर्द्रा विपरीता जिघांसति ।

समिधः प्रागग्राः कृत्वा अग्नौ देयाः । ताश्च समिधः काम्येषु  
कर्मस्वपाटिताः कर्त्तव्याः । शान्त्यर्थेषु कर्मसु, सशक्ता,—शक्तं  
शक्तिः, ( भावे निष्ठा ) तथा सह वर्त्तमानाः—समर्थाः सवीर्या  
इति यावत्, आर्द्रा च समित् कर्त्तव्या । जिघांसति हन्तु

मिच्छति कर्मणि—अभिचारकर्मणीत्येतत् । एतद्विपरीता समित् कर्त्तव्या निर्वीर्या शुष्का चेत्यर्थः । एतद्विपरीता समित् कर्त्री कर्मकर्त्तारं हन्तुमिच्छति,—इति वा वर्णनीयम् ॥ १०० ॥

इध्मः सन्नहनादानं चरुश्रपणमेव च ॥ १०१ ॥

तूष्णीमेतानि कुर्वीत समस्तञ्चेधमाददेत् ।

इध्मः पूर्वोक्तः । सन्नहनम्—“कंसमपां पूरयित्वा सर्वौषधीः कृत्वा हस्ताववधाय प्रदक्षिणमाचार्योऽहतेन वसनेन परिणह्येत्”—इति सूत्रोक्तं परिणहनमित्यर्थः । कुतः ? तत्रापि सन्नहनपदप्रयोगात् । तथाच, ‘अक्षिसन्नहनत्यागः’—इति तदेव परिणहनं निर्दिशति । सन्नहनं बन्धनरज्जुः—“तन्तीं प्रसार्यमाणाम्”—इत्यादिसूत्रोक्ता,—इति केचित् । आदानं हविषां ग्रहणम् । चरुश्रपणञ्च । उपलक्षणञ्चेतत् । अन्यस्यापि हविषः श्रपणं बोद्धव्यम् । एतानि तूष्णीं कुर्यात् । समस्तञ्चेधमग्नौ दद्यात् ॥ १०१ ॥

आचार्यानुमतं वाक्यमेकीयं गृह्यते क्वचित् ॥ १०२ ॥

शेषाणि चैव वाक्यानि आचार्यो न प्रशंसति ।

यत्र क्वचिदुच्चावचानि वाक्यान्वाचार्येण गोभिलेन पठितानि, तत्र यद्वाक्यमेकीयमेकीभूतम्—यन्मतं बहूनामभिन्नमित्येतत् । तदाचार्यानुमतं गृह्यते—तदेवाचार्यस्यानुमतमिति ज्ञायते इत्यर्थः । शेषाण्येकीयमतविरुद्धानि वाक्यानि क्वचिदप्याचार्यो न प्रशंसति ।

अत्रायमर्थः । “चतुरष्टकोहेमन्तः ताः सर्वाः समांसाश्चिकीर्षे-  
दितिकौत्सः”--इत्याचार्येण चतुरष्टकपक्षः सूत्रितः । “त्र्यष्टक-  
इत्यौद्गाहमानिः” “तथा गौतमवार्कखण्डी”--इत्यनेन त्र्यष्टक-  
पक्षोऽपि सूत्रितः । न च किमत्र स्वमतमित्येतत् कण्ठत उक्तम् ।  
तत्र, त्र्यष्टकपक्षएवानुमत आचार्यस्य,--इति प्रतिपद्यामहे ।  
कस्मात् कारणात् ? तत्रैव बहूनामैकमत्यात् । अतएव, परतः  
कर्त्तव्योपदेशादिभिस्त्र्यष्टकपक्षएवाचार्येणानुगृहीतः, न चतु-  
रष्टकपक्षः । चतसृष्वष्टकास्वाचार्येण कर्मानुपदेशात् । मध्य-  
माष्टकायामेवान्वष्टक्यकर्म्मविधानाच्च । चतुरष्टकपक्षे हि सर्वत्रैव  
मांससङ्गावात् सर्वत्रैवान्वष्टक्यं भवितुमर्हति । कथं ज्ञायते ?  
अष्टकासंज्ञपितपशुसाध्यत्वात्तस्य । तदिदमुक्तम्—शेषाणि वाक्यानि  
क्वचिदप्याचार्यो न प्रशंसति,—इति । तथाच कर्म्मप्रदीपः ।

“अन्वष्टक्यं मध्यमायामिति गोभिलगौतमौ ।

वार्कखण्डिश्च सर्वासु कौत्सोमेनेऽष्टकासु च” ॥

इति ।

एवं वा,—

एकीयं एके इति कृत्वा पठितं वाक्यं क्वचिदाचार्यस्यानुमतं  
ज्ञायते । तत्र व्यतिरेकेण हेतुवचनमुत्तरार्द्धम् । यस्मात् आचार्यः  
शेषाणि स्वस्यानुमतान्येकीयवाक्यानि न प्रशंसति तदुचितकर्त्त-  
व्योपदेशादिना न प्रकर्षेण स्तौति । तस्मादेकीयं मतं क्वचिदेवा-  
चार्यस्यानुमतं न सर्वत्र । तथाच, यदेकीयं मतमुपन्यस्य तदु-  
चितकर्त्तव्योपदेशादिना तत् प्रशंसति, तदेकीयं मतमाचार्यस्या-



नुमतम् । यत् पुनरेकीयं मतमाचार्यः केवलमुपन्यस्तवान्, न तु तदुचितकर्त्तव्योपदेशादिना तत् प्रशंसितवान्, तदेकीयं मतं नाचार्यस्यानुमतमित्यर्थः । तत्रोदाहरणम् । “द्वादश महानान्निकाः संवत्सरा नव षट् त्रय इति विकल्पः”—इति सूत्रेण स्वमतेन महानान्निकव्रतकालमुपदिश्य “संवत्सरमध्येके” इति सूत्रेण एकीयं मतमुपन्यस्य “व्रतन्तु भूयः” इत्यादिभिः सूत्रैः तदेव एकीयं मतं तदुचितकर्त्तव्योपदेशादिना आचार्यः प्रशंसितवान् । तस्मात् तदेकीयं मतमाचार्यस्यानुमतमिति ज्ञायते । अपर आह । यानि एकीयमतानि आचार्येणोक्तानि तानि सर्व्वाण्येव कस्याञ्चिदवस्थायामाचार्यस्यानुमतानि । यानि पुनरेकीयमतान्याचार्यः प्रकर्षेण न कथितवान्—नैवोक्तवानित्यर्थः । तान्येकीयमतानि नाचार्यस्यानुमतानि,—इति ॥ १०२ ॥

द्रव्याणामुपलृप्तानां होमीयानां यथाविधि ॥ १०३ ॥

प्रसिञ्चन् \* वीक्षणं कुर्यादङ्गिरभ्युक्षणमेव च † ।

यथाविधि,—

“प्राञ्चं प्राञ्चमुदगग्नैरुदगग्रं समीपतः ।

तत्तथाऽऽसादयेद्द्रव्यं यद्यथा विनियुज्यते” ॥

इति कर्मप्रदीपोक्तविध्यनुसारेण, उपलृप्तानाम्, समासादितानामित्यर्थः । होमीयानां होमसम्बन्धिनां द्रव्याणाम् । षष्ठी चेयं वीक्षणाभ्युक्षणसंबन्धापेक्षया द्रष्टव्या । तथा चोक्तम् ।

\* सादयन्,—इति तत्त्वकारदृष्टपाठः ।

† तथा,—इति पाठान्तरम् ।

“प्रधानशक्त्यभिधाने गुणशक्तिरभिहितवत् प्रकाशते”—इति ।

अग्निः प्रसिञ्चन्, वीक्षणं दर्शनं, अभ्युक्षणञ्च,—

“उत्तानेनैव हस्तेन प्रोक्षणं समुदाहृतम् ।

न्यञ्चताऽभ्युक्षणं प्रोक्तं तिरश्चावीक्षणं मतम्” ॥

इत्युक्तलक्षणं कुर्यात् । “एव च,”—इति निपातसमुदायः समु-  
च्चयवाची ॥ १०३ ॥

गोभिलोक्तं सम्पूयनं व्याकुरुते,—

पवित्रमन्तरे\* कृत्वा स्थाल्यामाज्यं समावपेत् ॥ १०४ ॥

एतत् सम्पूयनं नाम पश्चादुत्पवनं स्मृतम् ।

अन्तरे मध्ये, पवित्रम्—

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुतचित् ॥

एतदेव हि पिञ्चूल्या लक्षणं समुदाहृतम् ।

आज्यस्योत्पवनार्थं यत् तदप्येतावदेव तु” ॥

इति कर्मप्रदीपोक्तलक्षणं, कृत्वा संस्थाप्य, आज्यस्थाल्यामाज्यं  
प्रक्षिपेत् । तदेतत् सम्पूयनं नाम स्मृतम् । एतदनन्तरमुत्पव-  
नम् । तथाच गोभिलसूत्रम् । “सम्पूयोत्पुनात्युदगग्राभ्यां पवित्रा-  
भ्याम्”—इति ॥ १०४ ॥

“आज्यं संस्कुरुते”—इति सूत्रोक्तमाज्यं व्याकरोति,—

अग्निना चैव मन्त्रेण पवित्रेण च चक्षुषा ॥ १०५ ॥

चतुर्भिरेव यत् पूतं तदाज्यमितरद्वृतम् ।

अग्निना अधिश्रयणं, मन्त्रेण—देवस्य त्वा,—इत्यादिना, पवित्रेण च यथोक्तलक्षणेनोत्पन्नं, चक्षुषा वीक्षणम् । एभिश्चतुर्भिर्यत् पूतं तदाज्यमित्युच्यते । एतदन्यदसंस्कृतं यत्, तद्वृतम् । “आज्यं संस्कुरुते”—इति सूत्रे त्वाज्यशब्दे “उद्वहेत द्विजो भार्याम्”—इत्यादिवद्भाविनि भूतवदुपचारो बोद्धव्यः ॥ १०४ ॥

घृतं वा यदि वा तैलं पयो वा दधि यावकम् ॥ १०६ ॥

आज्यस्थाने नियुक्तानामाज्यशब्दो विधीयते ।

पयोदुग्धम् । यावकं यवागूः । आज्यस्याभावे आज्यस्थाने नियुक्तानामेषामाज्यशब्दो विधीयते । तदनेन “आज्यं संस्कुरुते सर्पिस्तैलं दधि पयो यवागूं वा”—इति गोभिलसूत्रं व्याख्यातम् ॥ १०६ ॥

आज्यानां सर्पिरादीनां संस्कारे विधिचोदिते ॥ १०७ ॥

अनधिश्रयणं दध्नः शेषाणां श्रयणं स्मृतम् ।

विधिचोदिते संस्कारे,—तद्विषये इत्यर्थः । दध्नोऽधिश्रयणं नास्ति, शेषाणामधिश्रयणं स्मृतमाचार्यैः । श्लिष्टमन्यत् ।

एवं वा—

विधिचोदिते संस्कारे कृते सति आज्यशब्दो विधीयते,—इति गतेन संबन्धः । तत्र विशेषमाह अनधिश्रयणम्—इत्यादि । पूर्ववद्भाष्यानम् ॥ १०७ ॥

यथा सीमन्तिका\* नारी पूर्वगर्भेण संस्कृता ॥ १०८ ॥

एवमाज्यस्य संस्कारः संस्कारे विधिनोदिते ।

यथा सीमन्तिका नारी पूर्वगर्भेण—प्रथमगर्भेण संस्कृता भवति ;—द्वितीयादिगर्भे न पुनः सीमन्तकरणसंस्कारो यथेत्यर्थः । तथाच गोभिलसूत्रम् । “अथ सीमन्तकरणं प्रथमगर्भे”—इति । विधिना उक्ते संस्कारे—तद्विषये इत्येतत् । आज्यस्य संस्कारोऽप्येवमेव भवति । संस्कारविधिचोदितः,—इति पाठे, संस्कार-विध्युक्त आज्यस्य संस्कारोऽप्येवमिति व्याख्येयम् । एतदनेनोक्तं भवति । सीमन्तकरणसंस्कारो गर्भस्य पात्रस्य च,—इति सकृत् संस्कृतपात्रजातानां सर्वेषां गर्भाणां संस्कृतत्ववत् आज्यसंस्कारोऽप्याज्यस्य तत्पात्रस्य च,—इति सकृत् संस्कृताज्यपात्रे यान्याज्यानि निःक्षिप्यन्ते तानि सर्वाणि संस्कृतानि भवन्ति, न पुनरमीषां पृथक् संस्कारः करणीयः,—इति । तथाच आश्वलायन-गृह्यपरिशिष्टम् । “सीमन्तोन्नयनं प्रथमे गर्भे, सीमन्तोन्नयन-संस्कारो गार्भपात्रसंस्कारः”—इति ॥ १०८ ॥

एतदेवाह,—

आज्यस्य हविषां चैव आज्ये पूर्वक्रियाविधिः ॥ १०९ ॥

तस्य संपवनं पूर्वं चरोः पर्युक्षणं परम् ।

यस्मात् आज्ये आज्यविषये आज्य-संस्कारविषये इत्येतत् । आज्यस्य आज्यस्थाने गृहीतानां हविषाञ्च मध्ये, पूर्वं प्रथममेव



क्रियायाः संस्कारस्य विधिर्विधानम्, तस्मात् तस्य पूर्वं प्रथममेव संपवनं पवित्रीकरणं संस्कारः,—इति यावत् ; न पुनः पश्चाद्गृहीतस्यापीत्यर्थः । चरोस्तु परं केवलं परि सर्व्वतोभावेन उक्षणं प्रोक्षणमेव संस्कारः इत्यर्थः ।

एवं वा—

पूर्व्वमेव तस्य संपवनं सम्पूयनादि विधिचोदितः संस्कारः । चरोः,—उपलक्षणत्वात् यश्चाद्गृहीतस्य हविषः, पर्य्युक्षणमेव परं संस्कारः । पश्चाद्ग्राह्यं हविः—संप्रोक्ष्य ग्रहीतव्यमित्यर्थः । दीक्षित-स्वाह । चरोः देवसवितः—इति पर्य्युक्षणं परं पश्चात्,—इति ॥ १०८ ॥

अथेदानीम्—“पर्य्युक्ष्य स्थालीपाक आज्यमानीय मेक्षणेनोपघातं होतुमेवोपक्रमते”—इति सूत्रोक्तमुपघातं व्याकुरुते,—

पाणिना मेक्षणेनाथ सुवेणैव तु यद्विः ॥ ११० ॥

ह्रयते चानुपस्तीर्य्य उपघातः स उच्यते ।

पाणिना मेक्षणेन वा सुवेणैव वा यत् हविर्ह्रयते, स खल्वयं होम-उपघात उच्यते । यत्,—इति होमक्रियाविशेषणम् । किं कृत्वा ह्रयते ? अनुपस्तीर्य्य । उपस्तरणमभिघारणञ्चाकृत्वा । सुवेण सुचि प्रथमं यदाज्यं दीयते तदुपस्तरणम्, यत् पुनराज्यं चरुमवदाय अनन्तरं दीयते तदभिघारितम्,—इत्याचक्षते याज्ञिकाः । आचार्य्य-पुत्रस्तु पूर्व्वापरकालकृतमवान्तरभेदमनादृत्य उपस्तरणमभिघारण-ञ्चोभयमेवोपस्तरणं मन्यमानः—‘अनुपस्तीर्य्य’ इत्याह ॥ ११० ॥

यद्युपघातं जुहुयाच्चरावाज्यं समावपेत् ॥ १११ ॥

मेक्षणेन तु होतव्यं नाज्यभागौ न स्विष्टकृत् ।

यदि उपघातं जुहुयात्, तदा स्थालीपाके चरौ आज्यं प्रक्षिपेत् ।  
मेक्षणेन होतव्यम् । तुशब्दश्चशब्दार्थः समुच्चये, पूर्वोक्तपाण्या-  
दिकमपि समुच्चिनोति । तत्र च आज्यभागौ न होतव्यौ, न च  
स्विष्टकृत् होतव्यः ।

स खल्वयमुपघातहोमः समशनीयचरुपितृयज्ञचर्वीः, अन्य-  
त्रापि बहुदैवत्ये चरौ, अन्वष्टक्यचरौ च भवति । तथाच कर्म-  
प्रदीपः ।

“चरौ समशनीये तु पितृयज्ञचरौ तथा ।

होतव्यं मेक्षणेनान्यदुपस्तीर्याभिघारितम्” ॥

इति ।

“चरौ तु बहुदैवत्ये होमस्तस्योपघातवत्” ।

इति च परिशिष्टप्रकाशादौ स्मृत्यन्तरम् । तथा अन्वष्टक्यकर्मणि  
गोभिलसूत्रम् । “कंसे चरु समवदाय मेक्षणेनोपघातं जुहु-  
यात्”—इति । वृषोत्सर्गहोमस्य तु बहुदैवतत्वेऽपि नोपघातत्वम् ।  
तदाह कर्मप्रदीपः ।

“एतेभ्य एव जुहुयान्मेक्षणेनावदाय च ।

सुच्याहुतीश्चरौः पृथक् सिञ्चेदाज्याभिघारितम्” ॥

इति । यत्रापि गोभिलेन “स्थालीपाकावृताऽन्यत्”—इति सूत्रि-  
तम्, तत्रापि होमस्य नोपघातत्वमिति वक्ष्यामः ॥ १११ ॥

हुत्वाऽऽज्यं परिशेषेण यत् द्रव्यमुपकल्पितम् ॥ ११२ ॥

सुवेणैव तु तत् स्पृष्टं सम्पातं चैव तं विदुः ।

आज्यं हुत्वा होमावशिष्टं यदाज्यद्रव्यं उप समीपे पात्रान्तरे कल्पितं स्थापितं, तत् सम्पातं विदुः । आज्यं हुत्वा होमावशिष्टं यदाज्यं सुवेण बध्वा मस्तके स्पृष्टं, तदपि सम्पातं विदुः । तथाच चतुर्थीकर्मणि गोभिलसूत्रम् । “आहुतेराहुतेसु सम्पातमुदपात्रेऽवनयेत्”—इति । तथोत्तरविवाहे । “आहुतेराहुतेसु सम्पातं मूर्ध्नि बध्वा अवनयेत्”—इति ॥ ११२ ॥

स्थालीपाकावृताऽन्यत्तु यत्र संज्ञा निपात्यते ॥ ११३ ॥

तत्राज्यभागौ हुत्वैव सुचमास्तीर्यावद्यति ।

इति गृह्यासंग्रहे प्रथमः प्रपाठकः ॥

यत्र यत्र गोभिलेन, “स्थालीपाकावृतान्यत्”—इतीयं संज्ञा निपात्यते,—अयंशब्दः प्रयुज्यते इत्यर्थः । तत्राज्यभागौ हुत्वा सुचमास्तीर्य आज्येनोपस्तीर्य, अवद्यति अवदानं गृह्णाति । न पुनस्तत्रोपघातहोमः इत्यर्थः । यथा, आवण्यां प्रदोषे चरोर्बहुदैवतत्वेऽपि, ‘स्थालीपाकावृताऽन्यत्’—इति सूत्रणात् तत्रोपघातहोमो न भवति । एवमन्यत्राप्यनुसन्धेयम् ॥ ११३ ॥

इति महामहोपाध्यायराधाकान्तसिद्धान्तवागीशभट्टाचार्यात्मजस्य

ब्रह्ममयीसूनोः श्रीचन्द्रकान्ततर्कालङ्कारभट्टाचार्यस्य कृतौ

गृह्यासंग्रहभाष्ये प्रथमः प्रपाठकः ॥ ० ॥

श्लोकाः—११३ ॥

## गृह्यासंग्रहः ।

द्वितीयः प्रपाठकः ।

यज्ञवास्तुकस्मणि गोभिलेन “तत एव वर्हिषः कुशमुष्टिमादाय”—  
इति सूत्रितम् । तत्र, ‘तत एव वर्हिषः’—इत्येतदनुद्भिन्नपदार्थं  
वाक्यं व्याकुरुते,—

स्तृतेभ्यो न प्रचिन्वीयात् यातयामं स्तृतं स्मृतम् ।

स्तृतशेषात्ततो गृह्य यज्ञवास्तुक्रिया तथा ॥ १ ॥

यज्ञवास्त्वर्थं स्तृतेभ्यः कुशेभ्यः कुशं न चिनुयात् । कस्मात् ?  
यस्मात् स्तृतं वर्हिर्यातयामं निर्वीर्यं स्मृतमाचार्यैः । स्मरन्ति च ।

“स्तरणासनपिण्डेषु षट् कुशान् परिवर्जयेत्” ।

इति । यस्मादेवं, तस्मात् स्तृतशेषाद्वर्हिषः कुशमुष्टिं गृहीत्वा,  
तथा—गोभिलोक्तेन प्रकारेण, यज्ञवास्तुक्रिया कर्त्तव्या । स च  
प्रकारो गृह्यसूत्रादुपलब्धव्यः । अपरे पुनरेतविद्वांसः, स्तृतादेव  
वर्हिषः कुशमुष्टिमादाय यज्ञवास्तुक्रियां कुर्वन्ति । तदशास्त्रम् ॥ १ ॥

यज्ञवास्तुक्रियां कृत्वा विधिदृष्टेन कर्मणा ।

आज्यधारामविच्छिन्नां जुहुयात् सार्व्वकामिकीम् ॥ २ ॥

विधिदृष्टेन कर्मणा यज्ञवास्तुक्रियां कृत्वा, अविच्छिन्नां सन्ततां



सार्वकामिकीं सर्वकामप्रदामाज्यधारां जुहुयात् । विधिदृष्टेन कर्मणा सार्वकामिकीमाज्यधारां जुहुयात्—इति वा वर्णनीयम् । तदनेन गोभिलानुक्ताऽपि पूर्णाहुतिर्विधीयते । कथं ज्ञायते ? सार्वकामिकीम्,—इतिवचनात् । “पूर्णाहुत्या सर्वान् कामानाप्नोति”—इति हि ब्राह्मणम् । सेयं पूर्णाहुतिः,—“वसुभ्यः स्वाहा,”—इति मन्त्रेण होतव्या,—इति दीक्षितभाष्यम् । “पूर्णहोमं यशसे जुहोमि”—इत्यादिमन्त्रेण,—इति भवदेवभट्ट-प्रभृतयः ॥ २ ॥

सायंप्रातर्वैश्वदेवे पितृयज्ञे तथैव च ।

कंबूके गोमये नित्यं व्रतानां समिधासु च ॥ ३ ॥

चैत्ये यूपे ब्रीहियवे भूमावप्सु च याज्ञिकैः ।

व्याहृतीर्न प्रयोक्तव्या यज्ञवास्तुक्रिया तथा ॥ ४ ॥

सायंप्रातर्होमे, वैश्वदेवहोमे, पितृयज्ञे—अन्वष्टक्यकर्मणि पिण्ड-पितृयज्ञे च, कंबूके—“वृत्त्यविच्छित्तिकामः कंबूकान् सायंप्रातर्जुहुयात्”—इति सूत्रोक्ते कंबूकहोमे । कंबूकाश्च,—

“कंबूकाश्च कणाश्चैव फलीकरणककुशाः” ।

इत्युक्तलक्षणाः । गोमये—“वृत्त्यविच्छित्तिकामो हरितगोमयान् सायंप्रातर्जुहुयात्”—इति सूत्रोक्ते गोमयहोमे, व्रतानां वेदव्रतानां समिधासु समिद्धोमेषु, ( हलन्तलक्षणः टाप्प्रत्ययः ) चैत्ये चिता-कर्मणि, यूपे यूपकर्मणि, ब्रीहियवे—नवयज्ञोक्ते, “वशङ्गमी

शङ्खश्चेति पृथगाहुती व्रीहियवहोमौ प्रयुञ्जीत”—इत्यादिसूत्रोक्ते वा व्रीहियवहोमे, भूमौ—“वृक्ष इवेति पञ्चर्चः तस्मिन् प्रथमं पार्थिवं कर्म”—इति सूत्रोक्ते पार्थिवकर्मणि, भूम्यां होमे वा, अप्सु च—“पौर्णमास्यां रात्रावविदासिनि क्रदे नाभिमात्रमवगाह्याक्षततण्डुलानृगन्तेष्वास्थेन जुहुयात् स्वाहेत्युदके”—इति सूत्रोक्ते जलहोमे च, याज्ञिकैर्व्याहृतयो न प्रयोक्तव्याः. यज्ञवास्तु-क्रियाऽप्येषु न कर्त्तव्या । व्याहृतीः,—इति च्छान्दसः पूर्वसवर्णेन्द्रष्टव्यः ॥ ३ ॥ ४ ॥

चरवे योविधिः प्रोक्तः स यज्ञइति निश्चयः ।

बलिन्तेभ्यो न कुर्वीतोपसिद्धार्थैर्बलीन् हरेत् ॥ ५ ॥

चरवे,—इति तादर्थ्यं चतुर्थी । सर्वर्थं यो विधिरुक्तः स खलु यज्ञे ज्ञातव्यः—इत्याचार्याणां निश्चयः । अतो बलिकर्मार्थं तान् विधीन् न कुर्वीत । बलये तान् न कुर्वीत,—इति वक्तव्ये, बलिन्तेभ्यो न कुर्वीत,—इति व्यत्यासेन प्रयुङ्क्ते । बलिकरणार्थं चरुर्न पक्तव्यः—इत्ययमत्र विवक्षितोऽर्थः । अतोयत्र कारणान्तरात् चरुः पच्यते, तत्र तस्मादपि बलिहरणमविरुद्धम् । तथा च गोभिलसूत्रम् । “सर्वस्य त्वेवान्नस्यैतान् बलीन् हरेत्—पित्रस्य वा स्वस्थयनस्य वा अर्थार्थस्य वा”—इति ।

उप—समीपे महानसे सिद्धार्थैः सिद्धैरन्नैर्बलीन् हरेत् । होमशेषेणैव बलिहरणस्य कर्त्तव्यत्वात् वैश्वदेवहोमोऽप्यनेन व्याख्यातः । मनुरप्याह ।

“वैश्वदेवस्य सिद्धस्य गृह्योऽग्नौ विधिपूर्वकम् ।

आभ्यः कुर्याद्देवताभ्यो ब्राह्मणो होममन्वहम्” ॥

इति । विश्वे देवाः सर्वे देवाः ते यस्य पाकस्य देवताः सोऽयं  
वैश्वदेवोऽहरहर्महानसे यत् पचते, तदुच्यते । “वैश्वदेवादन्नात्  
पर्युच्य जुहोति”—इति च गृह्यान्तरम् । तथा कात्यायनः ।

“स्वशाखाविधिना हुत्वा तच्छेषेण बलिं हरेत्” ।

इति ॥ ५ ॥

यत्र मन्वा न विद्यन्ते व्याहृतीस्तत्र योजयेत् ।

मन्वाणामेव चादेशे मन्वात् कर्म समाचरेत् ॥ ६ ॥

यत्र मन्वा नोपपदिश्यन्ते, तत्र व्याहृतीर्वक्ष्यमाणलक्षणाः योज-  
येत्—अन्यत्र सायंप्रातर्वैश्वदेवहोमादिभ्यः इध्मादिभ्यश्च । मन्वाणां  
पुनरुपदेशे मन्वात् कर्म कुर्यात्, — इत्यादरार्थमुक्तम् ॥ ६ ॥

भूरादयो व्याहृतयो वेदेभ्यो निःसृताः पुरा ।

महत्त्वं व्याहृतित्वञ्च प्राप्ताः स्वेनैव कर्मणा ॥ ७ ॥

भूर्भुवःस्वरिति तिस्रो व्याहृतयः, वेदेभ्यः—ऋग्यजुःसामलक्षणेभ्यः  
पूर्वं निर्गताः । ताः खल्वेताः स्वेनैव कर्मणा वक्ष्यमाणलक्षणेन  
महत्त्वं व्याहृतित्वञ्च प्राप्ताः । महतो भावो महत्त्वम् । व्याहृतीनां  
भावो व्याहृतित्वम् ॥ ७ ॥

ओंकारजननात्तासां महत्त्वं परिभाष्यते ।

व्याहृता व्याहृतित्वञ्च तेन त्रैविद्यतां ययुः ॥ ८ ॥

ओंकारस्य जननात् तासां महत्त्वमाचार्यैरुच्यते । ताश्च वेदेभ्यो-

व्याहृताः सत्यः व्याहृतित्वं ययुः । तेनैव वेदत्रयेभ्यो व्याहृतत्वेन हेतुना त्रैविद्यताञ्च ययुः । त्रिवेदेषु भवास्त्रैविद्याः । तद्भावस्त्रैविद्यता । अथ वा । विद्या,—इति वेदमाचक्ष्महे । तिसृणां विद्यानां भावः त्रैविद्यम् । यस्माद्देदत्रयेभ्यो व्याहृताः, तस्माद्देदत्रयभावं ययुरित्यर्थः ॥ ८ ॥

ओंकारश्चाथशब्दश्च द्वावेतौ ब्रह्मणः पुरा ।

अण्डं भित्त्वा विनिर्यातौ तेनैतौ मङ्गलावुभौ ॥ ९ ॥

ओंकारश्च अथशब्दश्च द्वावेतौ ब्रह्मणोऽण्डं भित्त्वा पूर्वं निर्गतौ । ‘कण्ठं भित्त्वा’—इति पाठे व्यक्त एवार्थः । तेनैतावुभौ मङ्गलजनकौ । आयुर्घृतमितिवत् तज्जनके तच्छब्दप्रयोगः । लिङ्गव्यत्ययश्चान्दसः । ‘तेन माङ्गलिकावुभौ’—इति पाठे व्यक्त एवार्थः ॥ ९ ॥

अथैताः स्वव्याहृतयोऽयवीयस्यः पराः स्मृताः ।

ऐरावतः प्रतिक्षेत्रे वेदान्तेष्वश्रिताश्च याः ॥ १० ॥

अथ पूर्वोक्ता एताः स्वस्ववेदस्य व्याहृतयः अयवीयस्यः ज्येष्ठाः, पराः उल्कष्टाः कथिताः । याश्च ऐरावतः प्रतिक्षेत्रे इरावतः स्थाने—( इराशब्दस्यादिसृष्टिः )—ऊहगाने,—इत्येतत् । वेदान्तेषु च आश्रिताः,—इति ता एव व्याहृतयः स्तूयन्ते ।

एवं वा ।

यज्ञायज्ञीयसाम्नो योनिभूता ऋक् यज्ञा यज्ञा वो अग्नये गिरा गिरा च चक्षसे इत्यादिका समाम्नायते । तत्र, “न गिरा



गिरेति ब्रूयात् यद्गिरा गिरेति ब्रूयादात्मानमेव तदुद्गाता गिरित्  
 ऐरं कृत्वोद्देयम्,—इति ब्राह्मणेन गिराशब्दं निषिध्य ऐरं कृत्वा  
 गेयमित्युपदिष्टम् । तदुपदिष्टमैरमिति पदमत्र ऐरशब्देन निर्दि-  
 श्यते । ऐरं विद्यते अस्येत्यैरवान् । ऐरवानेवैरावान् । मत्वर्थीये  
 परे पूर्वस्वरदीर्घश्चान्दसः । तद्योगात् ग्रन्थोऽपि तथोच्यते ।

ऊहगाने उदाहरणम् । “भूः । भुवाः । सुवाः”—इति ।  
 वेदान्तेषु खल्वपि । “भूः प्रपद्ये भुवः प्रपद्ये स्वः प्रपद्ये इत्यृग्वेदं  
 प्रपद्ये यजुर्वेदं प्रपद्ये सामवेदं प्रपद्ये”—इति ॥ १० ॥

मध्ये स्थण्डिलमन्ते च वारिणा परिसंवृतम् ।

अविदासिनं ऋदं विद्यात्तादृशं कर्मणो विदुः ॥ ११ ॥

मध्ये स्थण्डिलं स्थलं, अन्ते च वारिणा परि सर्वतोभावेन संवृतं  
 वेष्टितम् । एवम्भूतं ऋदमविदासिनं जानीयात् । तादृशं ऋदं  
 कर्मणो विदुर्जानन्त्याचार्याः । कर्मणः,—इति सम्बन्धलक्षणा  
 षष्ठी । तदनेन,—“पौर्णमास्यां रात्रावविदासिनि ऋदे नाभि-  
 मात्रमवगाह्याक्षततण्डुलानृगन्तेष्वास्येन जुहुयात् स्वाहित्यदके”—  
 इति सूत्रोक्तः अविदासी ऋदो व्याख्यातः ॥ ११ ॥

“अपवर्गेऽभिरूपभोजनं यथाशक्ति”—इति सूत्रोक्तमभिरूपं व्याकु-  
 रते,—

यत्र विद्या च वित्तञ्च सत्यं धर्मः शमोदमः ।

अभिरूपः स विज्ञेयः स्वाश्रमे योव्यवस्थितः ॥ १२ ॥

वित्तम्—इति भावप्रधानो निर्देशः । ख्यातिर्विचारो वा तदर्थः ।

अथ वा । वित्तं धनमिति यथाश्रुत एवार्थः । वृत्तञ्च,—इति पाठे, वृत्तम्—

“गुरुपूजा घृणा शौचं सत्यमिन्द्रियनिग्रहः ।

प्रवर्त्तनं हितानाञ्च तत् सर्व्वं वृत्तमुच्यते” ॥

इत्युक्तलक्षणम् । तत्र सत्यादीनां पुनरुपादानमादरार्थम् । शमो-  
वहिरिन्द्रियनिग्रहः । दमोऽन्तरिन्द्रियनिग्रहः । प्रसिद्धमन्यत् ।  
यत्रैतानि विद्यन्ते, यश्च स्वाश्रमे—गृह्याकर्म्मकर्त्तुरात्मीयाश्रमे,—  
समानाश्रमे व्यवस्थितः,—गृहस्थः,—इति यावत् । सोऽयमभि-  
रूपो विज्ञेयः ॥ १२ ॥

लौकिके लोकसामान्ये क्रव्यादाग्नौ वृथा हुतम् ।

याज्ञिकं पुण्यमायुष्यं कर्मणा नोपपद्यते ॥ १३ ॥

सामान्यं साधारणमित्यनर्थान्तरम् । लोकसामान्ये—असंस्कृते  
इत्यर्थः । लौकिकस्याग्नेर्विशेषणमिदम् । तदयमर्थः । असंस्कृते  
लौकिके अग्नौ, क्रव्यादाग्नौ श्मशानाग्नौ च, हुतम् ( भावे निष्ठा )  
होमः, वृथा भवति । तदेव विवृणोति । आयुष्यम्—आयुषे  
हितम्, याज्ञिकम्—यज्ञोद्भवं पुण्यं तेन कर्मणा नोत्पद्यते—  
इति । सोऽयमसंस्कृते लौकिकाग्नौ होमे निन्दावादः । एतदभि-  
प्रायेणैव लोकसामान्ये इति लौकिकाग्नेर्विशेषणमुपात्तम् ।  
अतएव संस्कृतं लौकिकमग्निमभिप्रेत्य तत्र होतुः फलवादं  
षड्यति ।

लौकिकस्याप्यग्नेः संस्कारात् परं न लौकिकत्वम्,—इत्य-

सङ्गतैषा कल्पना रघुनन्दनस्य । कस्मात् ? प्रमाणाभावात् ।  
 लोकसामान्ये इति विशेषणस्यार्थवत्तोपपत्तेश्च । तथात्वस्याभ्युपगमे  
 च लौकिकेऽग्नी होतुः फलवचनं न खल्वपि उपपत्स्यते । न  
 खल्वसंस्कृते लौकिके अग्नी होमं मन्यते भवान् । अपि चैवं सति,  
 “अन्वष्टकास्वष्टकावदग्नी हुत्वा”—इति विष्णुसूत्रे अग्निग्रहणात्  
 पितृयज्ञहोमस्य लौकिकाग्नी निषेधाच्च अन्वष्टकायामनग्निमतां  
 नाधिकारः,—इति स्वीकृतमपि व्याहन्येत । लौकिकस्याप्यग्नेः  
 संस्कारात् परं लौकिकत्वाभावे तत्रैव होमस्योपपत्तेः कथम-  
 नग्निमतां तत्रानधिकारं ब्रवीति । तदास्तां तावदार्पवचन-  
 विरोधो यावत् स्ववचोव्याघातमपि नालोचयति भवान्,—इति  
 किमत्र ब्रूमः । यथा चानग्निमतामप्यस्यधिकारोऽन्वष्टकायां  
 तथा गृह्यभाष्येऽभिहितमस्माभिः ॥ १३ ॥

वैदिके लौकिके वाऽपि यज्जुहोति प्रयत्नतः ।

वैदिके ब्रह्मलोकः स्यात् लौकिके पापनाशनम् ॥ १४ ॥

वैदिके लौकिके वा संस्कृते अग्नी यज्जुहोति, तस्य फलवचनमुत्त-  
 राद्धम् ॥ १४ ॥

स्ववर्णाभिरनिन्द्याभिरङ्गिरक्षतमिश्रितैः ।

ज्ञानं चतुर्भिः कलसैः स्त्रीभिः स्त्रीं यत्र प्लावनम् ॥ १५ ॥

यत्र विवाहादौ स्त्रीभिः कर्त्रीभिः स्त्रीं कन्यां प्रति प्लावनं क्रियते,  
 तत्र अनिन्दिताभिः स्ववर्णाभिः समानवर्णाभिः स्त्रीभिः—ब्राह्मण्याः  
 ब्राह्मणीभिः, क्षत्रियायाः क्षत्रियाभिः, वैश्यायाः वैश्याभिरित्यर्थः ।

चतुर्भिः कलसैः, अक्षतमिश्रितैः ( लिङ्गव्यत्ययोऽत्र द्रष्टव्यः ) यव-  
मिश्रिताभिरद्भिः स्नपनं कर्त्तव्यम् ॥ १५ ॥

गौडी पैष्टी च माध्वी च विज्ञेया त्रिविधा सुरा ।

पाणिकर्मणि गौडी स्यात् सत्या माध्वधमा सुरा ॥ १६ ॥

पाणिकर्मणि गौडी सुरा सत्या स्यात्, माध्वी पुनरधमा । पैष्टी  
मध्यमेत्यर्थादुक्तं भवति । श्लिष्टमन्यत् । सेयं विवाहे क्षत्रियाणा-  
माचारप्राप्ता सुरा विशेषिता । केचित्तु, विवाहात् पूर्वं ज्ञाति-  
कर्मणि “क्षीतकैर्यवैर्माषैर्वाऽऽप्नुतां सुहृत् सुरोत्तमेन सशरीरां  
विर्मूर्धन्यभिषिञ्चेत्” इति सूत्रेण सुरोत्तमेन कन्यायाः योऽयमभि-  
षेक उक्तः, स खल्वयं सुरयैवेति मन्यमानाः तत्सुराविवरण-  
परतया श्लोकमिमं वर्णयन्ति । तदसङ्गतम् । “सुरास्नानसमं  
तैलम्”—इति सुरास्नानस्य निन्दितत्वात् । अतएव वक्ष्यति,

“तस्मात् सुरोत्तमा ह्यापो अद्भिरेवाभिषेचयेत्” ।

इति ॥ १६ ॥

“नग्निका तु श्रेष्ठा”—इति सूत्रोक्तां नग्निकां व्याकुरुते,—

नग्निकान्तु वदेत् कन्यां यावन्नर्त्तुमती भवेत् ।

ऋतुमती त्वनग्निका तां प्रयच्छेत्त्वनग्निकाम् ॥ १७ ॥

यावन्न ऋतुमती रजस्वला भवेत्, तावत् कन्यां नग्निकां वदेत् ।  
ऋतुमती पुनरनग्निका भवति । तां कन्यामनग्निकाऋतुमती-  
मपि दद्यात् । तुरप्यर्थोभिन्नक्रमेण योजनीयः । तदेवमनग्निका-



मपि दद्यात्, नग्निं का पुनः श्रेष्ठा, न पुनरनग्निं कायाविवाह एव  
न भवतीत्यभिप्रायः । मनु रपि,—

“काममामरणात्तिष्ठेद्बृहे कन्यर्तुमत्यपि ।

न चैवैनां प्रयच्छेत्तु गुणहीनाय कर्हिचित्” ॥

इति स्मरन् ऋतुमत्या अपि विवाहनुजानाति । यानि पुनर-  
नग्निं काविवाहनिन्दापराणि स्मृतिवचनानि, तेषामनग्निं कायाः  
अप्राशस्त्ये नग्निं कायाः प्राशस्त्ये च तात्पर्यम्, गोभिलीयव्यतिरिक्त-  
विषयत्वं वा वर्णनीयम् ॥ १७ ॥

अप्राप्ता रजसो गौरी प्राप्ते रजसि रोहिणी ।

अव्यञ्जिता भवेत् कन्या कुचहीना च नग्निं का ॥ १८ ॥

रजसः,—इति सम्बन्धलक्षणा षष्ठी । रजः,—इति च ऋतु-  
र्भण्यते । रजसा अप्राप्ता गौरी भवति ;—तां ददद् गौरीदान-  
फलं लभते इत्यर्थः । एवमुत्तरत्रापि वर्णनीयम् । रजसि प्राप्ते  
रोहिणी । अनेनापि प्राप्त रजस्काया अपि विवाहं दर्शयति ।  
व्यञ्जितं व्यञ्जनं ( भावे निष्ठा ) । व्यञ्जनं चिह्नमित्यनर्थान्तरम् ।  
तच्चार्थादुपयौवनस्य । न व्यञ्जितं यस्याः सेयमव्यञ्जिता—  
अनागतयौवनचिह्नेत्येतत् । कुचहीना नग्निं केत्यपरां नग्निं का-  
माह ॥ १८ ॥

व्यञ्जनैस्तु समुत्पन्नैः सोमो भुञ्जीत कन्यकाम् ।

पयोधरैस्तु गन्धर्व्या रजसाऽग्निः प्रकीर्तितः ॥ १९ ॥

भुञ्जीत भुङ्क्ते । पयोधरैः समुत्पन्नैर्गन्धर्व्या भुञ्जते । रजसा  
समुत्पन्नेनाग्निर्भोक्ता कथितः ॥ १९ ॥

तस्मादव्यञ्जनोपेतामरजामपयोधराम् ।

अभुक्ताञ्चैव सोमाद्यैः कन्यकान्तु प्रशस्यते ॥ २० ॥

अरजामरजस्काम् । तदीदृशीं कन्यकामभिप्सेत्य, प्रशस्यते (सकर्म-  
कादपि भावे तिङ् छान्दसी ) प्रशंसा क्रियते, आचार्य्येण,—इति  
वाक्यशेषः । तथा च गोभिलसूत्रम् । “नग्निका तु श्रेष्ठा”—  
इति । श्लिष्टमन्यत् ॥ २० ॥

विवाहे स्त्रीलक्षणविदोऽलाभे नव पिण्डान् कृत्वा स्त्रीलक्षणं  
परौक्षितव्यमित्याचार्य्येणोक्तम् । तथा च गोभिलसूत्रम् । “तदलाभे  
पिण्डान्” । “वेद्याः सीताया ऋदाज्ञोष्ठाच्चतुष्पथादादेवनादादह-  
नादीरिणात्” । “सर्व्वेभ्यः सम्भार्य्यं नवमम्”—इति । “पूर्व्वेषां  
चतुर्णां गृह्णन्तीमुपयच्छेत्”—इति “सम्भार्य्यमपि त्वेके”—इति  
च । तत्र, वेदिपिण्डादिग्रहणे फलार्थवादमाह,—

वेदिपिण्डात् क्रियावती सीतायाः फलते कृषिः ।

अक्षोभ्या च ऋदे ज्ञेया गोष्ठे भवति गोमती ॥ २१ ॥

चतुष्पथे प्रकीर्णा स्यात् दूतस्थाने कलिप्रिया ।

श्मशाने म्रियते भर्त्ता बन्ध्या भवति चोषरे ॥ २२ ॥

नवमे सर्व्वएवैते कन्यायाः परिगृह्यन्ते ।

वेदिपिण्डात् गृहीतात् क्रियावती भवति । सीतापिण्डात् गृही-

तात् कृषिः फलते,—कृषिभूयिष्ठा भवतीत्यर्थः । सीता कृष्टक्षेत्रम् ।  
 ऋदपिण्डे गृहीते अक्षोभणीया ज्ञातव्या । गोष्ठपिण्डे गृहीते गो-  
 मती भवति । चतुष्पथपिण्डे गृहीते प्रकीर्णा विक्षिप्ता,—इतश्चेतश्च  
 गमनशीलेत्येतत् । द्यूतस्थानपिण्डे गृहीते कलहप्रिया भवति ।  
 कलिः कलहः । श्मशानपिण्डे गृहीते भर्ता म्रियते—विधवा भव-  
 तीत्यर्थः । ऊषरपिण्डे गृहीते बन्ध्या भवति । नवमपिण्डे गृहीते  
 कन्यायाः सर्व्वे एवैते पूर्व्वोक्ताः फलवादाः परिगृह्यन्ते । किं कार-  
 णम् ? नवमस्य सर्व्वघटितत्वात् । तस्मात् नवमं पिण्डमाददाना-  
 मिच्छयोपयच्छेद्वा, न वोपयच्छेदित्यभिप्रायः । अतएव गोभिले-  
 नोक्तम् । “सम्भार्य्यमपि त्वेके”—इति । शाखान्तरेऽप्येवमेव प्रायः  
 फलवादाः पठ्यन्ते । परन्तु तत्र क्रियावत्त्वादयोऽपत्यगताः  
 श्रूयन्ते । तथा चोक्तम् ।

“गृह्णाना वेदिपिण्डञ्च प्रसूते याज्ञिकान् सुतान् ।

सीतापिण्डन्तु गृह्णाना सुतान् सूते कृषीबलान् ॥

सर्व्वकामसमृद्धांश्च तृतीयस्य परिग्रहात् ।

गोष्ठपिण्डग्रहाच्चापि गोमिनः सुखिनस्तथा ॥

इतश्चेतश्च गन्तारः पञ्चमेनास्थिताः सुताः ।

षष्ठेन तु गृहीतेन भवन्ति द्यूतसेविनः ॥

श्मशानपिण्डग्रहणाद्विधवा जायते ध्रुवम् ।

बन्ध्या वा विधवा वा स्यादष्टमग्रहणादपि ॥

मिश्रमेतद्भवेत् सर्व्वं यतः पूर्व्वोदितं फलम् ।

नवमस्य ग्रहस्तस्मात् शुभो वा यदि वाऽशुभः” ।

इति ॥ २२ ॥

पाणिग्रहणमन्त्रैस्तु नियतं दारलक्षणम् ॥ २३ ॥

पाणिग्रहणमन्त्राः गृह्योक्ताः गृह्णामि ते—इत्यादयः । तृतीया  
चेयं प्रकृत्यादित्वादभेदे द्रष्टव्या । पाणिग्रहणमन्त्राः निश्चितं  
दारलक्षणमित्यर्थः । तथाच मनुः ।

“पाणिग्रहणिकामन्त्रा नियतं दारलक्षणम् ।

तेषां निष्ठा तु विज्ञेया विद्वद्भिः सप्तमे पदे” ।

इति ॥ २३ ॥

विवाहे यो विधिः प्रोक्तो मन्त्रा दाम्पत्यवाचकाः ।

वरस्तु तान् जपेत् सर्वान् ऋत्विग्राजन्यवैश्ययोः ॥ २४ ॥

विवाहे योविधिरनिर्दिष्टकर्तृकः,—“प्रोक्ते नक्षत्रे षड्राज्याहुती-  
र्जुहोति”—इत्यादिक आचार्य्येणोक्तः, तान् वरः कुर्यात् । अपर-  
आह । ‘विवाहे योविधिरग्निस्थापनादिः प्रोक्तः, तं विधिं वरः  
कुर्यात्’—इति । ये च दाम्पत्यवाचकामन्त्राः, तान् वरोजपेत् ।

एवं वा—

विवाहे योविधिराचार्य्येणोक्तः, तत्र दाम्पत्यवाचका ये मन्त्राः,  
तान् सर्वान् वरो जपेत् । क्षत्रियवैश्ययोः पुनस्तान् मन्त्रान्  
ऋत्विक् जपेत् । तस्मात्,—“अपरेणाग्निमौदकोऽनुसंव्रज्य पाणि-  
ग्राहं मूर्धदेशेऽवसिञ्चति तथेतरां समञ्जन्त्वित्येतयर्च्चा”—इति सूत्रे  
‘औदकएव मन्त्रं पठति’—इति सरलावर्णनमसङ्गतम् ॥ २४ ॥



“अथ जन्यानामेकोध्रुवाणामपां कलसं पूरयित्वा”—इत्यादि-  
सूत्रोक्ता ध्रुवा अपो व्याकुरुते,—

महानदीषु या आपः कौप्यान्याश्च ऋदेषु च ।

गन्धवर्णरसैर्युक्ता ध्रुवास्ता इति निश्चयः ॥ २५ ॥

महानदीषु गङ्गाद्यासु या आपः, याश्च कूपोज्जवाभ्योऽन्यास्तडा-  
गादिसम्भवा आपः, ऋदेषु अगाधजलेषु या आपः, ता इमाः  
शोभनगन्धवर्णरसैर्युक्ताः सर्वा अप्यापः ध्रुवाः,—इत्ययमाचार्यस्य  
निश्चयः । अन्ये तु वर्णयन्ति,—‘कूपे या आपः, अन्याश्च तडागा-  
दिषु या आपः’,—इति । तेषाम्—‘कौप्यान्याः’—इति विसर्ग-  
लोपे सन्धिरार्षः द्रष्टव्यः ॥ २५ ॥

“अथ जन्यानामेकोध्रुवाणामपां कलसं पूरयित्वा सहोदकुम्भः  
प्रावृतो वाग्यतोऽग्रेणाग्निं परिक्रम्य दक्षिणत उदङ्मुखोऽवतिष्ठते”  
—इति सूत्रोक्तसुदकुम्भधारिणोऽवस्थानं विशिनष्टि,—

गन्धमाल्यैरलङ्कृत्य सकुम्भो वाग्यतः शुचिः ।

धारयेत् त्रिषु वर्णेषु प्रावृतांसो द्विजोत्तमः ॥ २६ ॥

गन्धमाल्यैरुदकुम्भमलङ्कृत्य सकुम्भो नियमितवचनः शुचिः, प्रावृ-  
तांसः—प्रावृतौ अंसौ यस्य सोऽयं प्रावृतांसो वस्त्राच्छादितस्कन्ध-  
द्वयः—इत्येतत् । द्विजोत्तमः—उत्तमो द्विजः, त्रिषु वर्णेषु धारयेत्  
—ध्रुवा अपः,—इत्यर्थः ॥ २६ ॥

यदा निष्क्रामयेत् कन्यां वरः पाणिं जिघृक्षयन् ।

अग्निं प्रदक्षिणं कृत्वा कटस्तीर्णं पदं व्रजेत् ॥ २७ ॥

यदा पाणिं ग्रहीष्यन् वरः कन्यां गृहान्निष्क्रामयेत्, तदा सा कन्या अग्निं प्रदक्षिणं कृत्वा कटस्तीर्णं कटविशिष्टं स्तरणयुक्तं पदं स्थानं व्रजेत् । एतदनेनोक्तं भवति । गच्छन्ती कन्या अग्निं प्रदक्षिणं कृत्वा कटमास्तृतकुशपर्यन्तं नयेत्,—इति । तथाच गोभिल-सूत्रम् । “वर्हिषोऽन्तं कटान्तं प्रापयेत्”—इति । अथवा । पदं कटस्तीर्णं कृत्वा—कटे पदं संस्थाप्य व्रजेदित्यर्थः ॥ २७ ॥

पदा प्रपद्य पन्थानं पतियानं संजपेद्वधूः ।

वरो वाऽत्र जपेन्मन्त्रमाकटान्तादिति स्थितिः ॥ २८ ॥

पदा चरणेन प्रपद्य प्राप्य, कटमित्यर्थात् । बधूश्चरणेन कटप्राप्तेर-नन्तरं पदा कटं प्रवर्त्तयन्तीत्येतत् । पन्थानं पतियानं—पथिलिङ्गं प्रमे पतियानः,—इति मन्त्रं संजपेत् । अजपन्त्यां बध्वां वरो वा अत्र मन्त्रं जपेत् । आकटान्तात्—कटस्य वर्हिरन्तप्राप्तिपर्यन्तम्—“वर्हिषोऽन्तं कटान्तं प्रापयेत्”—इतिसूत्रोक्तकर्म्मपर्यन्तं जपे-दित्येषा स्थितिः शास्त्रमर्यादा ॥ २८ ॥

लाजानाज्यं सुवं कुम्भं प्राजनाश्मानमेवच ।

प्रदक्षिणानि कुर्वीत दम्पती तु विना ग्रही ॥ २९ ॥

“हुते पतिर्यथेतं परिव्रज्य प्रदक्षिणमग्निं परिणयति”—इति-सूत्रोक्ताग्निप्रदक्षिणकाले दम्पती लाजादीनामपि प्रदक्षिणं कुर्वीत—कुर्याताम् । क्वचित्तथैव पाठः । ग्रही विना । ‘अन्यतो-ऽपिच’—इति ग्रहेरिः । ग्रही इति द्वितीयाद्विवचनान्तं पदम् । उदकग्राहं प्राजग्राहञ्च विनेत्यर्थः । तुशब्दः पुनरर्थः । रघुनन्दनेन

तु चतुर्थचरणमाकुलीकृत्य पठितम्—‘दम्पती न विनाऽग्निकम्’  
—इति । तदनाकरम् ॥ २९ ॥

तदेतत् सुव्यक्तमाह,—

प्राजग्राहमुदग्राहं ब्रह्माणमृत्विजं तथा ।

एतानि वाह्यतः कृत्वा शेषाणान्तु प्रदक्षिणम् ॥ ३० ॥

प्राजनग्राहमुदकग्राहं ब्रह्माणमृत्विजञ्च, एतानि—( सामान्य-  
विवक्षया व्यत्ययाद्वा नपुंसकनिर्देशः ) एतान् वाह्यतः कृत्वा,  
शेषाणां लाजादीनां प्रदक्षिणं कुर्याताम् ॥ ३० ॥

प्राजग्राहादीनां वाह्यतः करणे हेतुमाह,—

दक्षिणां दिशमास्थाय यमो मृत्युश्च तिष्ठतः ।

तयोस्तु रक्षणाथाय तस्माद् ब्रह्मा वह्निर्भवेत् ॥ ३१ ॥

यस्मात् दक्षिणां दिशमाश्रित्य यमोमृत्युश्च तिष्ठतः, तस्मात् तयो-  
र्वरबन्धोः रक्षणाथाय ब्रह्मा वह्निर्भवेत् । तुशब्दश्चशब्दार्थः समुच्चये  
भिन्नक्रमेण योजनीयः । ब्रह्मा च वह्निर्भवेत्,—इति । स खल्वयं  
प्राजग्राहादीन् समुच्चिनोति ॥ ३१ ॥

अथेदानीं लाजहोममधिकृत्याह,—

सोमः प्रकृतिरेखा हि लाजानाश्रित्य तिष्ठति ।

विरुद्धमाज्यं सोमेन नाभिघारणमर्हति ॥ ३२ ॥

सोमः चन्द्रः, प्रकृतिरेखा सोमदैवत्या लाजानाश्रित्य तिष्ठति,  
आज्यञ्च सोमेन विरुद्धम्, तस्मात् न अभिघारणमर्हति लाजः ॥ ३२ ॥

कथन्तर्हि गोभिलेन, —“तं सोपस्तीर्णाभिघारितम्”— इत्यादि-  
सूत्रेण लाजानामुपस्तरणमभिघारणञ्चोक्तम् ? तत्राह,—

शमीपलाशमिश्राणां लाजानामभिघारणम् ।

पूर्वाणां घृतमिश्राणामाचार्यैः कल्पितं तथा ॥ ३३ ॥

शमीपलाशमिश्राणाम्—शमीपत्रमिश्राणाम्, घृतमिश्राणां वा ।  
“खादिरे बध्नाति पालाशे बध्नाति रोहितके बध्नाति”—इतिवत्  
विकल्पोऽत्र द्रष्टव्यः । तदेवभूतानां पूर्वाणाम्—पूर्वमासादितानां  
लाजानामभिघारणं करणीयम् । अतएव ‘आचार्यैः’ गोभिलैः,  
‘तथा’ शमीपलाशमिश्राणामेव लाजानामासादनं तेषामेव चाभि-  
घारणं कल्पितम् । तथाच गोभिलसूत्रम् । “शमीपलाशमिश्रांश्च  
लाजांश्चतुरञ्जलिमात्रान् सूर्पेणोपसादयन्ति पश्चादग्नेः”—इति ।  
“सकृत् संगृहीतं लाजानामञ्जलिं भ्राता बध्वञ्जलावावपति”—  
इति । “तं सोपस्तीर्णाभिघारितमग्नी जुहोति”—इति च ।  
तस्मात्, केवलानां लाजानां नास्त्यभिघारणार्हता, किन्तु शमी-  
पलाशमिश्राणां घृतमिश्राणां वा पूर्वमासादितानामित्यभिप्रायः ।  
अपर आह । शमीपलाशमिश्राणां घृतमिश्राणाञ्च लाजानामा-  
सादनम्, घृतमिश्राणामासादनादेव आचार्यैरभिघारणं कल्पितम्,  
न पुनः परमार्थतोऽभिघारणमत्रास्ति,—इति ॥ ३३ ॥

तथा लाजाञ्जलिर्बध्वा ह्रूयतेऽङ्गुलिपर्वभिः ।

एवं लाजहविःशेषं होतव्यं सूर्पजिह्वया ॥ ३४ ॥

तथा—गोभिलोक्तप्रकारेण, अङ्गुलिपर्वभिर्लाजाञ्जलिर्बध्वा ह्रूयते ।



एवं लाजहविःशेषं सूर्पजिह्वया होतव्यम् । गोभिलोक्तप्रकारश्च  
गृह्यसूत्रादुपलब्धव्यः ॥ ३४ ॥

अवसिक्तन्तु विधिना पाणिग्राहन्तु प्राजनी ।

रक्षणार्थमनुगच्छेत् सप्ताहं ब्राह्मेव वा ॥ ३५ ॥

विधिना—“अपरेणाग्निमौदकोऽनुसंव्रज्य पाणिग्राहं मूर्द्धदेशेऽव-  
सिञ्जति तथेतराम्”—इत्यादिसूत्रोक्तप्रकारेण, उदकग्राहिणा  
अवसिक्तं पाणिग्राहं वरम्, तुशब्दात् बधूञ्च, सप्ताहं ब्राह्मेव वा  
प्राजनी अनुगच्छेत् । अथवा । तुशब्दो यथाश्रुतार्थेणैव बधूव्यव-  
च्छेदार्थो वर्णनीयः । एकस्य प्राजनिनो द्वयोरनुगमनासम्भवात् ।  
पाणिग्राहस्य प्रयोजनवशाद्बहिर्गमनस्य सम्भवेन तदनुगमनवर्णन-  
स्यैवौचित्यप्राप्तेश्च । ब्राह्मेव च,—इति पाठेऽप्ययमेवार्थो-  
वर्णनीयः । किमर्थमनुगच्छेत् ? रक्षणार्थम् । तदनेन,  
“प्राजनेनान्यः”—इति सूत्रोपदिष्टस्य प्राजनिनो विनियोगो-  
दर्शितः ॥ ३५ ॥

ब्राह्मणस्यार्पणस्य\* दैवस्य प्राजापत्यस्य याज्ञिकैः ।

पूर्वं होमविधिः प्रोक्तः पश्चात् परिणयः स्मृतः ॥ ३६ ॥

ब्राह्मणादयः शब्दाः विवाहविशेषाणां वाचकाः । तथाच मनुः ।

“चतुर्णामपि वर्णानां प्रेत्य चेह हिताहितान् ।

अष्टाविमान् समासेन स्त्रीविवाहान् निबोधत ॥

\* ब्राह्मणस्यार्पणस्य—इत्ययमेव पाठः संग्रहकारैर्धृतः । आदर्शपुस्तके तु,—  
‘ब्राह्मणार्पणस्य’—इति पाठो दृश्यते ।

ब्राह्मणोदैवस्तथैवार्षः प्राजापत्यस्तथाऽऽसुरः ।

गान्धर्वी राक्षसश्चैव पैशाचश्चाष्टमोऽधमः” ॥

इति । लक्षणममीषामन्यतानुसन्धेयम् । ब्राह्मणदैवार्षप्राजापत्य-  
विवाहेषु, प्रथमं लाजहोमविधिरुक्तः, पश्चात् परिणयः—अग्नेः  
परितोनयनमुक्तं यान्निकैः । तथाच गोभिलसूत्रम् । “हुते पति-  
र्यथेतं परिव्रज्य प्रदक्षिणमग्निं परिणयति”—इत्यादि । ब्राह्मणा-  
र्षस्य,—इति पाठेऽपि ब्रह्मणोऽयं ब्राह्मणः—ब्राह्मणः इत्येतत् ।  
तस्यार्षस्य चेति पूर्वोक्त एवार्थः ॥ ३६ ॥

गान्धर्वीसुरपैशाचा विवाहा राक्षसाश्च ये ।

तेषां परिणयः पूर्वं पश्चाद्धोमो विधीयते ॥ ३७ ॥

गान्धर्वीदिषु विवाहेषु पूर्वमग्नेः परिणयनं पश्चाल्लाजहोमोविधीयते  
अस्माभिः । स खल्वयमाचार्यानुपदिष्टोविशेषः आचार्यपुत्रेणोप-  
दिष्टः । आचार्यस्तु प्रशस्तान् विवाहानभिप्रेत्य होमानन्तरं  
परिणयनं सूत्रयाञ्चकार,—इति स्थित्यते । तथाच स्मरणम् ।

“चतुरो ब्राह्मणस्याद्यान् प्रशस्तान् कवयोविदुः” ।

इति । कश्चित् पुनर्ब्राह्मणादिशब्दानां विवाहनामत्वमविद्वानि-  
वान्यथेमं ग्रन्थं वर्णयाञ्चकार,—‘ब्राह्मणस्यार्षस्य’—इत्यादिम् ।  
‘ब्राह्मणस्य ऋषेर्देवस्य प्रजापतेर्विवाहे पूर्वं लाजहोमः, पश्चादग्नेः  
परितोनयनम् । गान्धर्वीसुरपिशाचानां विवाहे, राक्षसानां  
रावणादीनाञ्च विवाहे, पूर्वं परिणयः पश्चाल्लाजहोमः’—इति ।  
तदश्रद्धेयम् ॥ ३७ ॥

अथेदानीम्—‘तत्रैनां सकेशनखामभ्यज्य क्वासयित्वाऽऽप्तावयन्ति”

—इतिसूत्रोक्तं क्वासनं व्याकुरुते,—

उद्वर्त्तनं नखच्छेदोरोमच्छेदनमेवच ।

संसनं मेखलायाश्च क्वासनानि विदुर्व्यधाः ॥ ३८ ॥

उद्वर्त्तनं—कल्केन शरीरादाज्यादीनामपनयनम् । मेखलायाः काञ्चयाः संसनम्—अधःपातनम् । प्रसिद्धमन्यत् । एतानि क्वासनानि जानन्ति पण्डिताः ॥ ३८ ॥

चूड़ाकर्म्मणि सीमन्ते यश्च पाकः सदा गृहे ।

विवाहे चैव लाजानां नोक्तो निर्व्वपणो विधिः ॥ ३९ ॥

चूड़ाकर्म्मणि,—“आनङ्गुहोगोमयः क्लसरः स्थालीपाकोवृथापक्व-  
इत्युत्तरतः”—इतिसूत्रोक्तोयः स्थालीपाकः, यश्च सीमन्तकरणे,—  
“क्लसरः स्थालीपाकउत्तरघृतस्तमवेक्ष्येत्”—इति सूत्रोक्तः स्थाली-  
पाकः, यश्च सर्व्वदा भोजनाद्यर्थं गृहे पाकः, यश्च विवाहे लाजानां  
पाकः, तेष्वेतेषु निर्व्वपणोविधिः—( निर्व्वपणः—इति अणन्तत्वेपि  
वृद्धेरभावश्छान्दसः । ) —निर्व्वपणसंबन्धी विधिः, निर्व्वपणरूपोवा  
विधिः,—‘अमुष्मै त्वा जुष्टं निर्व्वपामि’—इत्येवंरूपः, आचार्य्यै-  
र्नोक्तः ॥ ३९ ॥

दक्षिणाकपर्दाः शिष्टा आलेयास्त्रिकर्द्दिनः ।

आङ्गिरसः पञ्चचूडा मुण्डा भृगोः शिखिनोऽन्ये ॥ ४० ॥

‘शिष्टाः कौण्डिन्यादयः’—इति दीक्षितभाष्यम् । दक्षिणस्यां  
कपर्दीयेषां तद्वमे दक्षिणाकपर्दाः भवन्ति । कपर्दीजटा शिखित्व-

नर्थान्तरम् । मस्तक-दक्षिणभागे शिखिनोभवन्त्यमी,—इत्यर्थः ।  
अपरे पुनरेतदविद्वांसोभासन्ते,—‘शिष्टाः कौण्डिन्यादयोविवाहे  
त्रीन् कपर्दान् प्रयच्छन्ति दक्षिणाः’—इति । आत्रेयास्त्रिकपर्दिनो-  
भवन्ति । आङ्गिरसः पञ्चचूडाः—पञ्चशिखाभवन्ति । भृगोर्वंश-  
जाताः—मार्गवाः, सुण्डितशिरसोभवन्ति । उक्तेभ्योऽन्ये, शिखिनः  
—अनियतशिखाः भवन्तीत्यर्थः । एतदपि,—

“वाशिष्ठाः पञ्चचूडाः स्युस्त्रिचूडाः कौण्डपायिनः” ।

इत्यादिविशेषविधिव्यतिरिक्तविषयं द्रष्टव्यम् । कौथुमराणायना-  
दीनामपि सशिखमेव वपनं गृह्यसूत्रभाष्ये समर्थितमस्माभिः ।  
तदनेन,—“उदगगनेरुत्सृप्य कुशलीकारयन्ति यथागोत्रकुलकल्पम्”  
—इति सूत्रोक्तोगोत्रकुलकल्पोव्याख्यातः ॥ ४० ॥

सर्व्वयज्ञेषु विप्राणामग्निः पूर्व्वं प्रवर्त्तते ।

तस्मात् सुरोत्तमाह्यापो अङ्गिरेवाभिषेचयेत् ॥ ४१ ॥

सर्व्वकर्म्मसु विप्राणां प्रथममग्निः क्रिया प्रवर्त्तते । तस्मात् कार-  
णात्—आपएव सुरोत्तमाः । अतः, अङ्गिरेव कन्यामभिषेचयेत् ।  
तदनेन—“सुहृत् सुरोत्तमेन सशरीरां त्रिर्मूर्द्धन्यभिषेचेत्”—  
इति सूत्रस्थं सुरोत्तमपदं व्याख्यातम् । अङ्गिरित्यकारलोपाभाव-  
श्छान्दसः । आह । कस्मात् पुनः कारणादापः सुरोत्तमाः  
उच्यन्ते ? उच्यते । नैद्यण्टुककाण्डे तावत् ‘सुरा’—इत्युदकनामसु  
पठितम् । तच्च तत्र पञ्चविंशतितमं नाम । तस्मादुत्तममुदकमेव  
सुरोत्तमशब्दस्यार्थः ॥ ४१ ॥



ब्रह्मचारी व्रतादेशे व्रतनाम प्रवाचयेत् ।

चरिष्ये यावदन्ताय सावित्रे चान्तकीर्त्तनम् ॥ ४२ ॥

“अग्ने व्रतपते इति हुत्वा”—इति सूत्रोक्ते व्रतादेशे । अथवा । व्रतस्यादेशोयत्र तस्मिन्, व्रतादेशे,—‘अग्ने व्रतपते व्रतं चरिष्यामि’—इत्यादिमन्त्रपञ्चके,—इत्येतत् । ब्रह्मचारी व्रतस्य नाम प्रवाचयेत्—प्रकथयेत् । यावदन्ताय व्रताचरणं तस्यान्तस्यापि कीर्त्तनं कुर्यात् । व्रतादेशशब्दात्,—“समिधमाधेहि”—इत्यादि सूत्रोक्तं व्रतानामादेशं मा प्रशाङ्गीदिति ‘सावित्रे च’—इत्याह । सावित्रे व्रते—सहप्रवचनीयापरनामधेये, उपनयनव्रते—इत्येतत् । तस्य सावित्राध्ययनार्थत्वात् सावित्रत्वम् । च-शब्दादनुप्रवचनीये च गोदानादौ । तत्रोदाहरणम् । ‘अग्ने व्रतपते व्रतं चरिष्यामि,—इत्येवमादयः पञ्च मन्त्राः पठ्यमानमन्त्रकाण्डे समान्नायन्ते । तत्र च, अग्ने व्रतपते व्रतं सावित्रं अष्टवर्षं अष्टमासं अष्टदिनं वा चरिष्यामि,—इति ब्रूयात् । एवमपरेष्वपि मन्त्रेषु ऊहनीयम् । एवं गोदानादिव्रतेश्वप्यूहनीयम् ॥ ४२ ॥

समामासाअहोरात्रास्तुल्याब्राह्मणचोदिताः ।

सावित्रमष्टभिर्वर्षैः कार्य्यं मासैर्दिनैश्च वा ॥ ४३ ॥

समाः—संवत्सराः, मासाः, अहोरात्राश्च, ब्राह्मणेन तुल्याः कथिताः । अतः सावित्रं व्रतमष्टभिर्वर्षैरष्टभिर्मासैरष्टभिर्दिनैरपि वा करणीयम् । अयमर्थः । आचार्य्येण,—“गर्भाष्टमेषु ब्राह्मणमुपनयेत्”—इति गर्भाष्टमे उपनयनं सूत्रयित्वा, “अथातः षोडशे

वर्षे गोदानम्”—इति षोडशवर्षे गोदानस्य सूत्रणात् अष्टौ वर्षाः सावित्रव्रतस्य कालाः लभ्यन्ते । ब्राह्मणेन तु समामासाहो-  
रात्राणां तुल्यत्ववचनात् अष्टौ मासाः अष्टौ दिनान्यपि तस्य  
कालः,—इति निर्णयिते । तस्मात्,—“आषोडशाद् ब्राह्मण-  
स्यानतीतः कालोभवति”—इत्येतस्मिन्नपि कल्पे, अन्ततोऽष्टौ  
दिनान्यपि सावित्रव्रतमाचरणीयम्,—इति सिद्धम् । तथा च  
ब्राह्मणम् । “योवै मासः स संवत्सरः”—इति । “आदित्योवा  
सर्व्वऋतवः, स यदैवोदेत्यथ वसन्तो, यदा सङ्गवोऽथ ग्रीष्मो,  
यदा मध्यन्दिनोऽथ वर्षा, यदाऽपराह्णोऽथ शरत्, यदाऽस्त-  
मेत्यथ हेमन्तशिशिरौ”—इति च । अत्र खलु “सर्व्वान् ऋतून्  
अहनि सम्पादयति, सर्व्वे च ऋतवः संवत्सरः, तस्मात् अहः  
संवत्सरशब्देनोच्यते”—इति पूर्व्वमीमांसाभाष्ये शबरस्वामिनः ।  
केचित् पुनरेतदविद्वांसः,—“द्वादश वै रात्रयः संवत्सरस्य प्रतिमा”  
इति ब्राह्मणवाक्यमिहोदाहरन्ति । तदसङ्गतम् । कस्मात् ? तत्र  
संवत्सरशब्दस्य साक्षात् प्रतिमाशब्देन संयोगात् । एतच्च षष्ठाध्याये  
प्रपञ्चितं, तत्रैव द्रष्टव्यम् । अलमिह ग्रन्थगौरवेण ॥ ४३ ॥

सावित्रं यावदन्ताय धार्य्यं सर्व्वश्रमस्थितैः ।

चूडाकरणधर्मेण गोदाने चास्य वापनम् ॥ ४४ ॥

सर्व्वैराश्रमस्थितैः—प्रस्तावात् ब्रह्मचर्याश्रमस्थितैः सर्व्वैरित्यर्थः ।  
यावदन्ताय सावित्रं व्रतं धार्य्यम्—इत्यादरार्थमुक्तम् । तेन,  
गोदानादिव्रतान्तराणां यथावदनुष्ठानासम्भवेऽपि, सावित्रव्रत-

मवश्यमनुष्ठेयमिति सिध्यति । अपरआह । ‘सर्वाश्रमस्थितैः—  
सर्वेषां ; ब्रह्मचारि-गृहस्थ-वानप्रस्थ-यतीनामाश्रमस्थितैर्विप्रैः,  
सावित्रम्—सवितुरिदं मन्त्रं ; सावित्र्या अभिमन्त्रितं यज्ञोपवीतं  
धार्यम्, यावदन्ताय मरणपर्यन्तम्’—इति । अनयोर्युक्तायुक्तत्वे  
सूरिभिरुन्नेये । मम तु, ‘पूर्वाश्रमस्थितैः’—इत्येव पाठः  
प्रतिभाति । गोदाने गोदानाङ्गकेशान्तकरणे चूडाकरणोक्त-  
प्रकारेण अस्य ब्रह्मचारिणोवापनं करणीयम् । तथा च गोदानो-  
पक्रमे गोभिलसूत्रम् । “चूडाकरणेन केशान्तकरणं व्याख्यातम्”—  
इति ॥ ४४ ॥

विप्राणामग्निराचार्य्य इन्द्रस्त्राता व्रते व्रते ।

तस्मात् सर्व्वव्रतान्तेषु चरुरैन्द्रोविधीयते ॥ ४५ ॥

यस्मात् अग्निर्विप्राणामाचार्य्यः, इन्द्रश्च सर्व्वेषु व्रतेषु पालनकर्त्ता,  
तस्मात् कारणात् सर्व्वव्रतान्तेष्वेन्द्रश्चरुः क्रियते । सखल्वयमनु-  
प्रवचनीयव्रतान्तेषु विधिर्द्रष्टव्यः । सहप्रवचनीयापरनामधेयस्योप-  
नयनव्रतस्यान्ते तु सावित्रएव चरुर्भवति । तथा च गोभिल-  
सूत्रम् । “ऐन्द्रः स्थलीपाकस्तस्य जुहुयादृचं साम यजामह-  
इत्येतयर्च्चा सदसस्पतिमद्भुतमितिचोभाभ्यां वा” “अनुप्रवचनीये-  
ष्वेवं सर्व्वत्र”—इति । “तस्यान्ते सावित्रश्चरुः”—इति च ॥ ४५ ॥

अजिनं सर्व्वदैवत्यमैन्द्रोदण्डइति स्मृतः ।

सावित्रीं मेखलामाहुस्तस्मात् सर्वाणि धारयेत् ॥ ४६ ॥

यस्मात्,—“ऐण्यरीरववास्तान्यजिनानि”— इति सूत्रोक्तमजिनं

सर्वदैवत्यं, “पार्णवैल्वाश्वत्यादण्डाः”—इति सूत्रोक्तोदण्डइन्द्र-  
दैवत्य इत्याचार्यैः स्मृतः ; “मुञ्जकाशताम्बल्योरशनाः”—इति  
सूत्रोक्तां मेखलां सावित्रीम्—सवितृदेवताकामाहुराचार्याः,  
तस्मात् कारणात् सर्वाण्येतानि धारयेत्—ब्रह्मचारी । तथा च  
गोभिलसूत्रम् । “मेखलाधारण भैक्षचर्य-दण्डधारण-समिदा-  
धानोदकोपस्पर्शन-प्रातरभिवादाइत्येते नित्यधर्माः”—इति ।  
मनुरपि,—

“यद् यस्य विहितं चर्म यत् सूत्रं या च मेखला ।

योदण्डोयच्च वसनं तत्तदस्य व्रतेष्वपि” ॥

इति स्मरति ॥ ४६ ॥

मेखलामजिनं दण्डमुपवीतं कमण्डलुम् ।

अप्सु प्रास्येद्विनष्टानि गृहीत्वाऽन्यानि मन्त्रतः ॥ ४७ ॥

विनष्टानि मेखलादीनि अप्सु उदके प्रास्यत् प्रक्षिपेत् । किं  
कृत्वा ? अन्यानि मेखलादीनि मन्त्रेण गृहीत्वा । तत्र, मेखला-  
दण्डमन्त्रो गृह्यसूत्रोक्तौ । ‘अजिनमन्त्रश्च स्वशाखायामभावात्,—  
“मित्रस्य चक्षुर्वरुणं बलीयः”—इति तैत्तिरीयशाखापरिपठितो-  
द्द्रष्टव्यः । उपवीतमन्त्रोऽपि—( “यज्ञोपवीतमसि”—इति )  
शाखान्तरादुपादेयः—इति भट्टनारायणोपाध्यायः । उपवीते  
विशेषं वक्ष्यति । कमण्डलुमन्त्रोऽप्यनुसन्धेयः ॥ ४७ ॥

अथेदानीम्—“यज्ञोपवीतं कुरुते सूत्रं वस्त्रं वा”—इत्यादिसूत्रोक्तं  
यज्ञोपवीतं व्याकरोति,—



यज्ञोपवीतं कुर्वीत सूत्रेण नवतान्तवम् ।

देवतास्तत्र वक्ष्यामि आनुपूर्व्येण याः स्मृताः ॥ ४८ ॥

सूत्रेण यज्ञोपवीतं कुर्वीत । कीदृशम् ? नवतान्तवम् । नव-  
तन्तुघटितमित्यर्थः । तत्र — तेषु तन्तुषु, आनुपूर्व्येण — क्रमेण, या  
देवता आचार्यैः स्मृताः, ता अहं वक्ष्यामि ॥ ४८ ॥

ओंकारः प्रथमस्तन्तुर्द्वितीयश्चाग्निदैवतः ।

तृतीयो नागदैवत्यश्चतुर्थः सोमदैवतः ॥ ४९ ॥

पञ्चमः पितृदैवत्यः षष्ठश्चैव प्रजापतिः ।

सप्तमो वासुदैवत्यो अष्टमो यमदैवतः ॥ ५० ॥

नवमः सर्वदैवत्यइत्येते नव तन्तवः ।

द्विगुणं त्रिगुणं वाऽपि एकग्रन्थिकृतं विदुः ॥ ५१ ॥

ओंकारादयस्तन्तुदेवताः । वासुदैवत्यः,—इत्युभयपदबुद्धिः । तदे-  
तन्नवतन्तुकं यज्ञोपवीतं द्विगुणं द्विसरम् ; अपि वा, त्रिगुणं  
द्विसरं एकेन ग्रन्थिना कृतं विदुः जानन्त्याचार्याः । ‘वाऽपि’—  
इति व्यत्यासेन प्रयुङ्क्ते,—अपि वा इत्यर्थः । द्विगुणम्—इति  
त्रिगुणत्वासम्भवे द्विगुणत्वं बोद्धव्यम्,—इति नारायणोपाध्यायाः ।  
कात्यायनेनापि त्रैगुण्यमेवोक्तम् । तथाच कर्मप्रदीपे,—

“त्रिवृद्दूर्द्ध्वतं कार्यं तन्तुत्रयमधोवृतम् ।

त्रिवृतश्चोपवीतं स्यात्तस्यैकोग्रन्थिरिष्यते” ॥

इति । अयमपि परतस्त्रैगुण्यमभ्यसिष्यति । “कार्पासमुपवीतं षट्-

तन्तु त्रिवृद्वाङ्मणस्य” — इति पैठिनसिवचनं गोभिलीयव्यतिरिक्त-  
विषयम् । कथं ज्ञायते ? शाखान्तरसूत्रकारत्वात्तस्य । नवतन्त्र-  
सम्भवे षट्पतन्त्रविधायकम् — इति परिशिष्टप्रकाशः ॥ ४८ ॥ ५० ॥ ५१ ॥

अत्र पृच्छति,—

केनैवोत्पादितं सूत्रम् ? केन वा त्रिगुणीकृतम् ? ।

केन वाऽस्य कृतोग्रन्थिः ? केन मन्त्रेण मन्त्रितम् ? ॥ ५२ ॥

ऋज्वर्थः श्लोकः ॥ ५२ ॥

उत्तरमाह,—

ब्रह्मणोत्पादितं सूत्रं विष्णुना त्रिगुणीकृतम् ।

रुद्रेण तु कृतोग्रन्थिः सावित्र्या चाभिमन्त्रितम् ॥ ५३ ॥

ब्रह्मणा सूत्रमुत्पादितम्, विष्णुना तत् त्रिगुणीकृतम्, रुद्रेण तत्र  
ग्रन्थिः कृतः, सावित्र्या तदभिमन्त्रितम् । सावित्री गायत्री ।  
तुशब्दः स्वस्वमन्त्रसंबन्धद्योतनार्थः, सर्वत्र संबन्धनीयः,—इति  
दीक्षितरामकृष्णस्य स्वरसः । ‘इदानीम्—“ब्रह्म यज्ज्ञानम्”—  
इति मन्त्रेण सूत्रोत्पादनम्, “इदं विष्णुः”—इति मन्त्रेण  
त्रिगुणीकरणम्, “आवोराजानम्”—इति मन्त्रेण तत्र ग्रन्थिकर-  
णम्, “तत्सवितुः”—इति मन्त्रेणाभिमन्त्रणम्, ततो धार्यम्,—इति  
दीक्षितभाष्यम् ॥ ५३ ॥

यज्ञोपवीतस्य परिमाणमाह,—

स्तनादूर्ध्वमधोनाभेर्न कर्त्तव्यं कथञ्चन ।

स्तनादूर्ध्वं श्रियं हन्ति नाभ्यधस्तात्तपःक्षयः ॥ ५४ ॥

स्तनादूर्ध्वं नाभेरधश्च यज्ञोपवीतं कथञ्चन न करणीयम् । स्तनादूर्ध्वं यज्ञोपवीतं कुर्वन् श्रियं हन्ति । नाभेरधस्तात् कुर्वतस्तपःक्षयो-  
भवति । अत्र किञ्चिद्वक्तव्यमस्ति । तत्र तावत्,—

“पृष्ठवंशे च नाभ्याञ्च धृतं यद्विन्दते कटिम् ।

तद्वार्यमुपवीतं स्यान्नातोलम्बं न चोच्छ्रितम्” ॥

इति कर्म्मप्रदीपे नाभ्यां धृतस्योपवीतस्य कटिपर्यन्तं लम्बनमुप-  
दिष्टम् । तदनेन विरुध्यते । कथं कृत्वा ? नाभेरधस्तात् करणस्यात्र  
निषेधात् । उच्यते । उपवीतस्य धारणं न नाभेरधस्तादित्येतदत्र  
प्रतिपिपादयिषितम् । लम्बता पुनः कटिपर्यन्तमेवोपदिष्टा  
ग्रन्थान्तरे, न निवार्यते । अतो न विरोधः । ननु, तथापि  
विरोधः । कुतः ? यतो “न चोच्छ्रितम्”—इत्यनेन नाभेरूर्ध्व-  
मेव धारणं कात्यायनस्यानुमतमवगच्छामः । आचार्य्यपुत्रस्तु  
“स्तनादूर्ध्वं न कर्त्तव्यम्”—इति वदन् नाभेरूर्ध्वमपि स्तनादध-  
स्तात् करणमनुजानाति । नैष दोषः । कस्मात् ? यस्मात् स्तना-  
दूर्ध्वं न कर्त्तव्यमिति वचनं स्तनादूर्ध्वं करणं शक्नोति निषेद्धम्,  
न नाभेरूर्ध्वं करणमनुमन्तुम् । तत्रास्य सामर्थ्याभावात् ।  
अर्थाच्च खल्वयमर्थोऽवगम्यते । स चायमवगम्यमानोऽप्यर्थो वचना-  
न्तरविरोधान्न शक्नोत्यात्मानं लब्धुम् । यद्वि नाभेरूर्ध्वं न क्रियते,  
न क्रियतएवैतत् स्तनादूर्ध्वमिति नास्ति विरोधः । किमर्थं तर्हि  
स्तनादूर्ध्वमित्यभिधानम् ? ननु स्तनादधोऽपि नाभेरूर्ध्वञ्चेत् न  
कर्त्तव्यम्,—इत्युक्तम् । दोषातिशयार्थम्,—इति गृह्याण ।

अथवा । उभयोरप्यस्मच्छाखायामुपदेशात् सम्भवासम्भवा-

भ्यामनयोर्व्यवस्था भविष्यति । कथं नाम ? सम्भवे कर्मप्रदीपोक्तम् परिमाणम्, असम्भवे पुनरत्रोक्तम्,—इति न विरोधः । तदत्रैव कल्पे नाभेदःकरणं निषिध्यते, न कर्मप्रदीपोक्तकल्पे,— इति तत्र कटिपर्यन्तं लम्बनमविरुद्धम् । निन्दाऽप्यत्रोक्ता न कर्मप्रदीपोक्तं परिमाणं निन्दति । विवक्षितार्थ-स्तुतिपरत्वात्तस्याः । “न निन्दा निन्द्यं निन्दितुं प्रवर्तते, अपितु इतरत् स्तोतुम्”—इति हि तन्त्रस्थितिः । तदिदं वचनमाचार्य्यपुत्रस्येतदविदुषोनारायणो-पाध्यायस्य,—‘कर्मप्रदीपोक्तम् परिमाणं गोभिलीयानाम् । अन्येषान्तु,—

“स्तनादूर्ध्वमधोनाभेर्न कर्त्तव्यं कथञ्चन” ।

इति देवलोक्तं परिमाणम्’—इत्यभिधानं नादरणीयम् ॥ ५४ ॥

“सूत्रेण नवतान्तवम्”—इत्येतत्तावदुक्तम्, सूत्रमिदानीं व्याकुरुते,—

गोभिर्वालपवित्रेण धार्य्यमाणेन नित्यशः ।

न स्पृशन्तीह पापानि श्रियं गात्रेषु तिष्ठति ॥५५॥

गोभिः,—इति व्यत्ययात् षष्ठ्यर्थे तृतीया । एवमुत्तरत्रापि बोद्धव्यम् । गवां ये बालाः—केशाः, तन्निर्मितेन पवित्रेण यज्ञोपवीते-नेत्यर्थः । कुतः ? “यज्ञोपवीतं परमं पवित्रम्”—इति दर्शनात् । अभिधानकाण्डे पाठाच्च । तथा देवलोऽपि,—

“कार्पास-क्षीम-गोबाल-शर-वल्क-तृणोद्भवम् ।

सदा सम्भवतो धार्य्यमुपवीतं द्विजातिभिः” ॥



इति गोबालनिर्मितयज्ञोपवीतस्य धारणं स्मरति । तदनेन गोबालनिर्मितपवित्रेण नित्यशोधार्थमाणेन इह शरीरे, लोके वा, पापानि न स्पृशन्ति । पवित्रपापयोर्विरोधात् । तथा, गात्रेषु श्रीर्लक्ष्मीस्तिष्ठति । श्रियम्,—इति व्यत्यायात् प्रथमार्थे द्वितीया । अन्तर्भूतणिजर्थतया तथाविधोपवीतस्य नित्यशोधारणकर्त्ता गात्रेषु श्रियं स्थापयतीति वा व्याख्येयम् ॥ ५५ ॥

गोभिर्बालपवित्रेण यस्तु सन्ध्यामुपासते ।

गोधर्मेष्वेव वर्त्तन्ते न स पापेन लिप्यते ॥ ५६ ॥

उपासते—उपास्ते । वर्त्तन्ते वर्त्तते । गोधर्मः पवित्रत्वम् । कथं ज्ञायते ? “गावः पवित्रं परमम्”—इति स्मरणात् । अतएव, स पापेन न लिप्यते,—इति पूर्ववदर्थः । अपर आह । ‘गोधर्मेषु गोदानधर्मेषु वर्त्तते,—गोदानपुण्यं भवतीत्यर्थः’—इति ॥ ५६ ॥

गोभिर्बालपवित्रेण यस्तु ह्यग्निमुपासते ।

पञ्चाग्नयो हुतास्तेन यावज्जीवं न संशयः ॥ ५७ ॥

यावज्जीवं पञ्चाग्नयस्तेन हुताः,—यावज्जीवं पञ्चाग्निहोमफलं स प्राप्नोतीत्यर्थः । पञ्चाग्नयश्च,—

“पवनः पावनस्त्रेता यस्य पञ्चाग्नयो गृहे” ।

इत्युक्तलक्षणाः । व्याख्यातमन्यत् । तदत्र, गोबालनिर्मितयज्ञोपवीतस्य प्राशस्यमात्रावगतेरप्रतिषेधाच्च कार्पासादिसूत्रनिर्मितमप्युपवीतं भवति । तथाच स्मृत्यन्तरम् ।

“कार्पासमुपवीतं स्याद्विप्रस्योर्द्ध्वतं त्रिवृत् ।

शणसूत्रमयं राज्ञोवैश्यस्याविकसौत्रिकम्” ॥

इति । गोबालनिर्मितपवित्रत्वस्माकं प्रशस्यते,—इति द्रष्टव्यम् । नारायणोपाध्यायस्वेतदनालोच्य, गोभिलीयानामपि कार्पासाद्य-सम्भवे गोबालैर्यज्ञोपवीतमिच्छति ॥ ५७ ॥

अथेदानीं ब्रह्मचारिणाऽन्या समित् यत्र होतव्या, तमग्निमाह,—

आचार्य्येणाभ्यनुज्ञातआचार्य्याग्नौ विधिर्यथा ।

प्रणीतेऽग्नौ समिद्दद्यादन्या सा ब्रह्मचारिणाम् ॥ ५८ ॥

आचार्य्येणाभ्यनुज्ञातो ब्रह्मचारी, यथा विधिस्तथा, आचार्य्यस्याग्नौ समित्—समिधं, दद्यात्—जुहुयात् । स्वयं प्रणीते वा अग्नौ समिधं जुहुयात् । सेयं समित्, ब्रह्मचारिणामन्या समिदित्युच्यते । तत्र, यदाचार्य्याग्नौ अन्यां समिधं जुहोति, तदा नासावग्निरस्य गृह्यो भवति । तदा खलु विवाहाग्निरेव गृह्यः स्यात् । यदा पुनः स्वयं प्रणीतेऽग्नौ जुहोति, तदा स एवास्य गृह्योऽग्निर्भवति ।

“ब्रह्मचारी वेदमधीत्यान्यां समिधमभ्याधास्यन्”—इत्यादिना अत्यसमिदाधानार्थमग्निप्रणयनं सूत्रयित्वा, “स एवास्य गृह्यो-ऽग्निर्भवति”—इति सूत्रयन्नाचार्य्योऽप्येतदेवाह । अनेनाप्युक्तम्,—

‘अन्या समिद्विवाहश्च’—इति । ‘अन्या सा ब्रह्मचारिणाम्’—

इति च ब्रुवन् प्रणीतस्यैवाग्नेर्गृह्यत्वं भङ्ग्यन्तरेणाह । कथं ज्ञायते ?

अन्या समित्,—इत्याधानकालाभिधानात्, प्रणीते चाग्नौ हुतायाः समिधोऽन्यत्ववचनात् । तथाच, ‘अन्या सा ब्रह्म-

चारिणाम्’—इत्यत्र, सा—इति सन्निहिततरा प्रणीतेऽग्नौ होत-  
व्यैव समित् परामृश्यते,—इति न किञ्चिदनुचितम् । स खल्व-  
यम्,—“खादिरे बध्नाति, पालाशे बध्नाति, रोहितके बध्नाति”—  
इति वद्विकल्पः,—आचार्याग्नौ वा जुहुयात्, प्रणीते वा अग्नौ  
जुहुयात्,—इति । आचार्याग्नौ,—इति, प्रणीतेऽग्नौ,—इति  
चाग्निशब्दस्य द्विरुच्चारणस्याप्येतदेव प्रयोजनम् । अन्यथा अनर्थ-  
कत्वापत्तेः । दीक्षितस्वेतदनालोच्य व्याचष्टे,—‘आचार्याग्नौ  
स्थण्डिले प्रणीते’—इति । तदसङ्गतम् । न खल्वाचार्याग्नेरग्नि-  
प्रणयनस्यार्थवत्तां पश्यामः ।

“न स्वेऽग्नावन्यहोमः स्यान्मुक्तैकां समिदाहुतिम्” ।

इति कर्मप्रदीपे आचार्याग्नावपि ब्रह्मचारिणः समिद्धोमानु-  
ज्ञानात् । आचार्याग्नौ,—इति चाधिकरणनिर्देशात् । अलं  
पल्ववितेन ।

इयमपरा योजना । आचार्येणाभ्यनुज्ञातो ब्रह्मचारी  
आचार्यस्याग्नौ यथाविधि समिधं जुहुयात्,—इति पूर्वार्द्ध-  
स्यार्थः । उत्तरार्द्धस्य खल्वपि । ब्रह्मचारी स्वयमग्निं प्रणीय  
तस्मिन् प्रणीते अग्नौ समिधं जुहुयात् । सा खल्वियं समिदन्त्ये-  
त्युच्यते । ब्रह्मचारिणो ब्रह्मचर्यसमये यत् सायंप्रातःसमिदाधान-  
मुक्तं तत् खल्वाचार्याग्नौ कर्त्तव्यम् । न तदर्थमग्निः प्रणेतव्यः ।  
ब्रह्मचर्यपरिसमाप्तिसमये येयं शेषा समिदाधातव्या, सा त्वग्निं  
प्रणीय तत्रैवाधातव्या, न त्वाचार्याग्नौ । येयं प्रणीतेऽग्नौ या  
समिदाधीयते, सा खल्वन्त्या समित् । स च प्रणीतोऽग्निस्तस्य

गृह्योऽग्निर्भवति । तदनेन “अन्यां समिधमभ्याधास्यन्”—  
इत्यादि गोभिलसूत्रं व्याख्यातमिति बोद्धव्यम् ॥ ५८ ॥

अथेदानीम्,—“आश्वयुज्यां पौर्णमास्यां पृषातके पायसश्चरुरौद्रः”—  
—इति सूत्रोक्तं पृषातकं, तस्य स्थापनस्थानञ्चाह,—

दधि सर्पिश्च संयुक्तः प्रोक्तोऽष्टौष पृषातकः ।

होमकाले तु तस्याग्नेः स्थानमुत्तरपूर्वतः ॥ ५९ ॥

दधि प्रसिद्धम् । सर्पिर्घृतम् । तदेतत् द्वयं संयुक्तं सत्, पृषातकः  
प्रोक्तम् । संयुक्तः,—इत्यादौ व्यत्ययात् पुंस्त्वम्, विधेयप्राधान्य-  
विवक्षया वा समर्थनीयम् । होमकाले तु तस्य पृषातकस्य  
स्थानम्, अग्नेरुत्तरपूर्वतः,—ऐशान्यां दिशि, स्यात् । भट्ट-  
नारायणस्वेतदनवलोकयन्,—अग्नेरुत्तरतः पृषातकस्य स्थान-  
माह ॥ ५९ ॥

आश्वयुजीकस्मिन्नेव ;—“गोनामभिश्च पृथक् काम्यासीत्येतद्व्यभु-  
तिभिः”—इति सूत्रोक्तानि गोनामान्याह,—

काम्या प्रिया च हव्या च दूडा रन्ता सरस्वती ।

मही विश्रुता चाघ्रा च गोनामानि विदुर्बुधाः ॥ ६० ॥

ऋजुरन्तरार्थः । चकाराः ‘असि’ शब्दस्याध्याहारार्थाः,—इति  
दीक्षितभाष्यम् । वस्तुतस्तु काम्याप्रियाहव्येति नामत्रयमेवासि-  
कारान्तमन्यानि च नामानि संबोधनविभक्त्यन्तानि बोद्धव्यानि ।  
तथाच पञ्चविंशब्राह्मणम् । “काम्यासि प्रियासि हव्यासीडे रन्ते  
सरस्वति मही विश्रुते एतानि तेऽग्नेः नामानि”—इति । विस्तरस्तु



गृह्यभाष्यादुपलब्धयः । ‘अघ्न्या’—नाम्ना खल्वत्र होमोनास्ती-  
त्यष्टाबाहुतयो भवन्ति । तथाच कर्मप्रदीपः ।

“धृतिहोमे न प्रयुञ्ज्याहोनामसु तथाऽष्टसु । ”

चतुर्थीमघ्न्या इत्येतद्गोनाम्नि न हि ह्यते” ॥

इति ॥ ६० ॥

मधुपर्कं पिबेन्मन्यमन्ततोहृदयं स्पृशेत् ।

अपूपानां चरोश्चापि सर्व्वस्थानान्यनक्ति च ॥ ६१ ॥

मधुपर्कं वक्ष्यमाणलक्षणं पिबेत् । मन्यमपि वक्ष्यमाणलक्षणम्—  
दधिमन्यमधुमन्योदमन्यभेदात् त्रिधिधं, पिबेत् । अन्ततः—  
पानात् परं, हृदयं स्पृशेत् । अष्टकाविधौ अपूपानां चरोश्च  
सर्व्वस्थानवदानस्थानानि, अनक्ति च घृतेनाप्लावयति च । तदे-  
तदुपलब्धयर्थमभिप्रेतम् । कथं नाम ? चतुरवत्तिनां द्वे अवदान-  
स्थाने भवतः—मध्यं पूर्व्वार्द्धश्च । पञ्चावत्तिनां पुनस्त्रीण्यवदान-  
स्थानानि भवन्ति—मध्यं पूर्व्वार्द्धः पश्चार्द्धश्च,—इति । तदेतत्  
सर्व्वमस्मत्कृतगृह्यसूत्रभाष्यादुपलब्धयम् । अलमिह अन्यगौर-  
वेण ॥ ६१ ॥

अयेदानीम्,—“विष्टरपाद्यार्घ्याचमनीयमधुपर्कानेकैकशस्त्रिस्त्रिर्वे-  
दयेरन्”—इति सूत्रोक्तमर्घ्यादिकं व्याकुरुते,—

दध्यक्षतमुमनसआपश्चेति चतुष्टयम् ।

अर्घ्येष प्रदातव्यो गृह्ये ये अर्घ्यार्हाः स्मृताः ॥ ६२ ॥

दधि, अक्षताः—यवाः, सुमनसः—पुष्पाणि, आपः—उदकम्,—

इत्येतत् चतुष्टयं मिलितमर्घ्यः । स खल्वेषोऽर्घ्यः प्रदातव्यः ।  
कस्मै ? “षडर्घ्यार्हा भवन्ति”—इति सूत्रेण गृह्ये ये अर्घ्यार्हाः  
स्मृताः, तेभ्यः ॥ ६२ ॥

अपरमर्घ्यमाह,—

दध्यक्षतः सुमनसोद्युतं सिद्धार्थकाः यवाः ।

पानीयञ्चैव दर्भाश्च अष्टाङ्गोद्वर्घ्य उच्यते ॥ ६३ ॥

अक्षतस्तण्डुलः । यवानां पृथगुपदेशात् । सिद्धार्थकाः श्वेत-  
सर्षपाः । पानीयमुदकम् । प्रसिद्धमन्यत् । अष्टावङ्गानि यस्य,  
सोऽयमष्टाङ्गोऽर्घ्य उच्यते ॥ ६३ ॥

मधुपर्केणार्चनप्रकारमाह,—

सर्पिषा मधुना दध्ना अर्चयेदर्हयन् सदा ।

ऋषिप्रोक्तेन विधिना मधुपर्केण याज्ञिकः ॥ ६४ ॥

याज्ञिकः, सदा—“परिसंवत्सरानर्हयेयुः” “पुनर्यज्ञविवाहयोश्च”—  
इति गृह्योक्तसर्वकाले, मधुपर्केणार्हयन्,—पूजयन्, ऋषिप्रोक्तेन  
गोभिलोक्तेन विधिना, सर्पिषा मधुना दध्ना—इत्येतत् त्रितये-  
नार्चयेत् ॥ ६४ ॥

कंसे त्रितयमासिच्य कंसेन परिसंवृतम् ।

परिश्रितेषु देयः स्यान्मधुपर्क इति ध्रुवम् ॥ ६५ ॥

कंसे कांस्यपात्रे, त्रितयम्—सर्पिर्मधु दधि चासिच्य, कंसेन परि-  
सर्वतोभावेन संवृतम्—सम्यगाच्छादितं कृत्वा, परिश्रितेषु—

अर्हणीयस्य सर्व्वतः समाश्रितेषु गृह्येषु,—इत्यर्थः । तथाच वाजसनेयके प्रवचने । “यत्र चार्ह्य आगच्छति, सर्व्वे गृह्याइतरे तत्र वेष्टयन्ति”—इति । अपर आह । ‘कटादिना परितः श्रितेषु सर्व्वतो वेष्टितेषु स्थानेषु’,—इति । तदेवं मधुपर्कोदयः स्यात्,—इति ध्रुवं निश्चयः ॥ ६५ ॥

मधुपर्के तथा सोमे अप्सु प्राणाहुतीषु च ।

अनुच्छिष्टो भवेद्विप्रोयथा वेदविदोविदुः ॥ ६६ ॥

मधुपर्कभक्षणे, सोमभक्षणे, अप्सु—उदके आस्येन होमे पूर्व्वोक्ते, जलपाने वा, प्राणाहुतीषु च—उपनिषद्वाङ्मणोक्तेषु प्राणव्यानापानसमानोदानरूपपञ्चाहुतिषु, विप्रो नोच्छिष्टो भवति, यथा वेदविदोजानन्ति ॥ ६६ ॥

प्राणाहुतिषु सोमेषु मधुपर्के तथैव च ।

आस्यहोमेषु सर्व्वेषु नोच्छिष्टो भवति द्विजः ॥ ६७ ॥

आस्यहोमेषु—“सर्पिरास्येन जुहुयात्”—इत्यादिसूत्रोक्तेषु । सर्व्वेषु,—इतिकरणादन्येष्वप्येवंविधेषु—उपाकरणादावक्षतधानाभक्षणादिषु, द्विजो नोच्छिष्टो भवति । तदेतद्विशेषाभिधित्तया पुनरारम्भः । पूर्व्वं विप्रपदोपादानात् राजन्यवैश्ययोरुच्छिष्टताऽऽशङ्काऽपि स्यात् कस्यचिदिति वा पुनरारम्भः । समादरार्थी—वा ॥ ६७ ॥

अन्यमपि मधुपर्कमाह,—

दधनि पयसि वाऽथवा कृतान्ने

मधु दद्यान्मधुपर्कमेतदाहुः ।

दधि-मधु-सलिलेषु सक्तवः

पृथगेते विहितास्त्रयस्तु मन्याः ॥ ६८ ॥

दधनि, पयसि,—दुग्धे वा, कृतान्ने-ओदनादौ वा, मधु दद्यात्—  
क्षिपेत् । दद्यात्,—दतिपाठे धारयेदित्यर्थः । एतन्मधुपर्कमाहुरा-  
चार्याः । दधि-मधु-सलिलेषु सक्तवोदेयाः । तद्विमे त्रयोमन्या-  
भवन्ति ;—दधिमन्यः, मधुमन्यः, उदमन्यश्च,—इति । तदिदम्—  
“रसोऽसि वानस्पत्योरसं मयि धेहीति मधुमन्यस्य पिबेदिति  
गौतमः, वानस्पत्यइति प्रवचनम्, तथा दधिमन्योदमन्ययोः”—  
इति द्राह्यायणादिकल्पसूत्रोक्तानां दधिमन्यमधुमन्योदमन्यानां  
निर्व्वचनं प्रसङ्गागतमिति बोद्धव्यम् । कल्पसूत्रवृत्तिकारा अग्नि-  
स्वामिनोऽप्येवमेव श्लोकमिमं पठितवन्तः । दिक्षीतस्वन्यथेमं  
श्लोकं पठति—

दधनि पयसि वा कृतान्ने मधु निदध्यान्मधुपर्कमाहुः ।

दधिमधूदकं वाऽपि सक्तावित्येते विहितास्त्रयस्तु मन्याः ॥

इति । अत्रापि पाठे पूर्व्वोक्तएवार्थः ।

एवन्तावत् कन्दोगानां स्वशाखापरिभाषितश्चतुर्विधोमधुपर्को-  
भवति ;—दधि-मधु-घृतम्, दधनि मधु, पयसि मधु, कृतान्ने मधु-  
चेति । एवञ्च, सर्व्वत्रैव मधुपर्कः,—इति समाख्याऽनुगृह्यते । तत्र  
प्रथमोमधुपर्कः कांस्यस्थः कांस्यापिधानश्च भवति । द्वितीयेऽप्यमुं



विशेषं वक्ष्यामः । शिष्टयोरनियमः । कथं ज्ञायते ? पूर्वस्मिन्नेव मधुपर्कं तदभिधानात् । शिष्टयोरनभिधानाच्च । न चेदं वाक्यं घृतासम्भवपरम् । प्रमाणाभावात् । आराच्चाभिधानात् । यदि हि घृतासम्भवएव विधिरयं स्यात् । तदनुपदमेवैतदपि कुर्यात् । तस्माद्वावहितकरणादवगच्छामः,—पृथगेवैते मधुपर्कप्रकाराः,— इति । अपिच । ‘अथवा’ ‘वा’ शब्दयोरुपादानादेकार्थत्वाच्च विकल्पएवामीषां युक्तोवर्णयितुम् । तथा चोक्तम् । “एकार्थास्तु विकल्पेरन्”—इति । ‘पृथक्’—इति वचनाच्चैवमवगच्छामः । तच्च यद्यपि पराचीनम्, तथाप्यविशेषात् पूर्व्वत्वाप्यनुषञ्जनीयम् । पयःकृतान्नाभ्यामपि मधुपर्काभिधानमसुमर्थमुपोहलयति । घृता-  
लाभे,—इत्यकरणाच्च । तस्मादियमेवावधारणा,—प्रथमएव मधु-  
पर्कः कांस्यस्थः कांस्यापिधानश्च भवति, नान्तिमौ—इति । ‘कंसे  
त्रितयमासिच’—इति ब्रुवन्नाचार्य्यपुत्रस्त्रितयस्यैव कंसे समासेचनं  
कंसेनापिधानञ्च, न द्वयोः,—इति दर्शयति । यथा खल्वभिक्रमणं  
प्रयाजमात्रस्यैवाङ्गं न पुनरनुयाजादीनां प्रकरणोपात्तानाम्,—  
इति तृतीयाध्याये सिद्धान्तितम्, तद्वदत्रापि स्यात् । अतएव,—

“साक्षतं सुमनोयुक्तमुदकं दधिमिश्रितम् ।

अर्घ्यं, दधिमधुभ्याञ्च मधुपर्कोविधीयते ॥

कांस्येनैवार्हणीयस्य निनयेदर्घ्यमञ्जली ।

कांस्यापिधानं कांस्यस्थं मधुपर्कं निवेदयेत्” ॥

इति कर्मप्रदीपेऽपि मधुपर्कपदं स्वीकृतमेव मधुपर्कमाह, नापरम् ।  
व्यक्तिवचनं खल्वेतत् सन्निहितामेव व्यक्तिं शक्नोति वदितं नास-

निहिताम् । आग्नेयीन्यायात् । तदनेन दधिमधुभ्यां यो मधुपर्की-  
विधीयते, सोऽपि कांस्यापिधानः कांस्यस्थश्चेति कात्यायने-  
नोक्तम् । तस्मादाद्यौ मधुपर्की कांस्यापिधानौ कांस्यस्थौ च  
भवतः, नापरौ,—इति सिद्धम् ।

यच्च,—“दधनि मध्वानीय सर्पिर्वा मध्वलाभे”—इति गृह्या-  
न्तरम् । तदन्येषामेव नास्माकम् । कस्मात् ? अस्मच्छास्त्रे तदनु-  
पदेशात् । विशेषस्योपदेशाच्च ।

रघुनन्दनस्तु च्छन्दोगोप्येतदनालोचयन्,—दधिमधुमात्रेण मधु-  
पर्काभिधानं घृतासम्भवपरम्—इति परिकल्प्य, ‘तत्सम्भवे  
गोभिलः’—इत्यभिधाय, “मधुपर्कं दधिमधुघृतमपिहितं कांस्ये  
कांस्येन”—इति पारस्करगृह्यसूत्रम् ; “पिहितं कांस्यस्थम्”—  
इत्याकुलीकृत्य लिखित्वा, ‘पूर्ववचने पात्रानुपदेशात् कांस्यपात्रं  
विनाऽपि मधुपर्कीदीयते’—इति वर्णयाञ्चकार ।

तदसङ्गतम् । मधुपर्कान्तरे मधुपर्कान्तरोक्तविशेषस्य संश्लेषा  
भावात् । ‘यद्वि यदुपक्रम्य श्रुतं तत्तत्रैवाङ्गं नान्यत्र,’—इति  
भवानेवाह । प्रथमयोर्हि मधुपर्कयोर्विशेषः श्रूयते, नापरत्र । स  
खल्वयं विशेषएवान्यत्र नास्ति । तत्कुतएव तत्र पात्रानुपदेशात्  
प्रथमावपि मधुपर्की कांस्यपात्रं विना देयौ स्याताम् । अपिच ।  
मध्वभावे घृतेन मधुपर्कं गृह्यान्तरकाराः स्मरन्ति, भवान्  
पुनर्मन्यते,—घृतासम्भवे दधिमधुमात्रेण मधुपर्कः—इत्यहो  
प्रमादः । घृतासम्भवे वचनस्य विषयत्वे खल्वशक्तविषयमेव वचन-  
मिति कांस्यापात्रासम्भवेऽपि शक्यं नेतुम् । तस्याशक्तविषयत्वस्य

भवतोऽविवादात् । तत् कथमेतद्वचनावष्टम्भेन दधिमधुघृतवाक्ये  
श्रूयमाणस्यापि कांस्यपात्रस्योपलक्षणतां भङ्ग्यन्तरेणाभ्युपगच्छति ।  
वाक्ययोरनयोः परस्परसम्बन्धाभावात् । अपिच । भवान् खलु  
पारस्करीयं सूत्रं गोभिलीयमिति ब्रवीति पारमर्षश्च सूत्रमाकु-  
लयति, — इति किमत्र ब्रूमः ॥ ६८ ॥

अथेदानीम् — “शृतमभिघार्योदगुहास्य प्रत्यभिघारयेत्” — इति  
सूत्रोक्तं चरोरभिघारणं प्रत्यभिघारणञ्च व्याकुरुते, —

पवित्रान्तर्हितं कृत्वा चरुं प्राज्ञोऽभिघारयेत् ।

उद्वास्य चैव विधिना एवं तन्त्रं न लुप्यते ॥ ६९ ॥

प्राज्ञोबुद्धिमान्, उदगरेण पवित्रेण चरुमन्तर्हितं व्यवहितं कृत्वा ;  
चरुमध्ये उदगग्रं पवित्रं निधायेत्यर्थः । अभिघारयेत् — घृतस्रवेणा-  
प्लावयेत् । चरुमुत्तरस्यां दिशि उद्वास्य उत्तार्य च, पूर्वोक्तेनैव  
विधिना पुनरभिघारयेत् । एवं कृते तन्त्रमङ्गविस्तारो न लुप्यते ॥ ६९ ॥

चतुर्मुष्टिश्चरुः कार्य्यश्चतुर्णामुत्तरोऽपि वा ।

कपालस्य प्रमाणेन अपूपानष्टकाविधौ ॥ ७० ॥

चरुतन्त्रे चतुर्मुष्टिपरिमितश्चरुः कर्त्तव्यः । अपि वा, — अथवा,  
बहुदैवत्ये चरौ चतुर्णां मुष्टीनामुत्तरोऽधिकोऽपि चरुः कर्त्तव्यः ।  
अष्टकाविधौ तु कपालस्य प्रमाणेन अपूपान् — मण्डकान् कुर्यात् ।  
मुष्टिः पलमित्यनर्थान्तरम् । बहुपाणिः कस्मान्नोच्यते ? आचार्य्य-  
विरोधादित्याह । एवं खल्वेकदैवत्येऽपि चरौ चतुर्मुष्टिकरणे  
आचार्य्यसूत्रं विरुध्येत । तथाच सूत्रम् । “अमुष्मै त्वा जुष्टं



निर्व्वपामीति देवतानामादेशं सकृत् द्विस्तूष्णीम्”—इति ।  
तस्मात्,—मुष्टिरत्र पलमेव,—इति प्रतिपद्यामहे । तदिदं  
हविःपरिमाणपरं वचनम् । अतएव कस्मिं प्रदीपेऽपि,—

“देवतासंख्यया ग्राह्या निर्व्वपाश्च पृथक् पृथक् ।

तूष्णीं द्विरेव गृह्णीयाद्धोमश्चापि पृथक् पृथक् ॥

यावता होमनिर्वृत्तिर्भवेद्वा यत्र कीर्त्तिता ।

शेषश्चैव भवेत् किञ्चित्, तावन्तं निर्वपेच्चरुम्” ॥

इत्यत्र परवचनेन हविःपरिमाणमेवोक्तम्, न मुष्टिसंख्या । तस्याः  
पूर्व्ववचनेनैवोक्तत्वात् । ‘तावन्तं चरुं निर्वपेत्’—इत्यस्यावचन-  
व्यक्तेर्हविःपरिमाणएव तात्पर्यावगतेश्च । तदनयोः परिमाण-  
योर्विकल्पो बोद्धव्यः । द्वयोरप्यस्मच्छास्त्रीकृत्वात् । कात्यायनो-  
ऽपि ‘भवेद्वा’—इति वा-शब्देन परिमाणान्तरं सूचयति ॥ ७० ॥

चतुर्भागं पाणितलात् कपालं यान्निकाविदुः ।

पृथक्कपालान् कुर्व्वीत अपूपानष्टकाविधौ ॥ ७१ ॥

पाणितलाच्चतुर्भागं कपालं यान्निकाः जानन्ति । तदिदं कपालं  
यज्ञ एवोपयुक्तम् । अष्टकाविधौ पुनर्नैतादृशं कपालं, किन्तु  
तत्र पृथक्कपालान्—अन्यादृशकपालसंस्कृतानपूपान् कुर्व्वीत ।  
अथवा । करतलाच्चतुर्भागं कपालमित्येकं वाक्यम् । तदिदं  
न्यूनतरकपालपरिमाणाभिप्रायं वचनम्,—न पुनरतोऽपि न्यून-  
परिमाणं कपालं कुर्यादित्ययमन्वयः । एवं खल्वनेन वाक्येन,—  
“त्रैयम्बकप्रमाणान्”—इति सूत्रम्—



“त्रैयम्बकं करतलमपूपामण्डकाः स्मृताः” ।

इति वचनञ्च न विरोक्ष्यते । अष्टकाविधौ पृथक्कपालान्—  
नानाकपालसंस्कृतान् अपूपान् कुर्वीत,—इत्यपरं वाक्यम् ।  
तदनेन,—“एककपालान्”—इति सूत्रं व्याख्यातम् ॥ ७१ ॥

वपाहोमे मुखेनैव होमे स्विष्टकृते तथा ।

व्याहृतीर्न प्रयोक्तव्या मुखे नाप्सु च लक्षणम् ॥ ७२ ॥

“स्थालीपाकावृता वपामवदाय स्विष्टकृदावृता वाऽष्टकायै स्वाहेति  
जुहोति”—इति सूत्रोक्ते वपाहोमे, मुखेन होमे—पूर्वोक्ते, स्विष्ट-  
कृद्धोमे च, मन्त्रानादेशे प्रयोक्तव्यत्वेन पूर्वमभिहिताः व्याहृतयोन  
प्रयोक्तव्याः । एषु मन्त्रस्योपदेशात्—एषु कर्त्तव्येषु एतदनुकूलं  
यत् किञ्चित् क्रियते, तत्र न व्याहृतिप्रयोगः,—इत्ययमत्रार्थः ।  
व्याहृतीः,—इत्यत्र पूर्वसवर्णोद्घृष्टव्यः । “जातरूपेण वाऽऽदाय  
कुमारस्य मुखे जुहोति”—इत्यादिसूत्रोक्ते मुखे होमे, उदकहोमे  
च पूर्वोक्ते, लक्षणं गोभिलोक्तं न कर्त्तव्यम् ॥ ७२ ॥

सन्ततः प्रणवः कार्य्यः पितृयज्ञेषु ब्राह्मणैः ।

उपांशुकरणञ्चापि सह कर्त्ता समस्वरैः ॥ ७३ ॥

पितृयज्ञेषु पितृकर्मसु, कर्त्ता कर्मकर्त्ता सह, समस्वरैर्ब्राह्मणैः,  
सन्ततोऽविरतः,—प्रतिमन्त्रमित्यर्थः । प्रणवः उँकारः करणीयः ।  
होमे, अन्यत्र च,—

“नोङ्कुर्व्याद्धोममन्त्राणां पृथगादिषु कर्हिचित् ।

अन्येषाञ्चाविकृष्टानां कालेनाचमनादिना” ॥

इति कर्मप्रदीपोक्तं द्रष्टव्यम् । “स्वरादिमृगन्तमोङ्कारं त्रिमात्रं  
मकारान्तं कृत्वोत्तरस्य अर्द्धर्चेऽवस्येत् तत् सन्ततम्”—इति श्रीता-  
श्वलायनोक्तलक्षणो वा सन्ततो द्रष्टव्यः । उपांशु,—

“शनैरुच्चारयेन्मन्त्रमीषदोष्टौ प्रचालयन् ।

किञ्चिच्छब्दं स्वयं विद्यादुपांशुः स जपः स्मृतः” ॥

इत्युक्तलक्षणं यथा भवति, तथा करणञ्च ज्ञेयम् । अथवा ।  
उपांशुशब्दोविविक्तपर्यायोऽव्ययम् । तदयमर्थः । उपांशु विविक्ते  
पितृयज्ञस्य करणं बोद्धव्यम् । तथाच मनुः ।

“शुचिं देशं विविक्तञ्च गोमयेनोपलेपयेत्” ।

इति ॥ ७३ ॥

“आसायमाहुतेः प्रातराहुतिर्नात्येति”—इत्यादिसूत्रैरतीतहोमा-  
नाभागामिहोमकाले करणमुपदिष्टम् । तत्र, किमतीतहोमं  
कृत्वा आगामिहोमः कर्त्तव्यः, आहोस्वित् आगामिहोमं कृत्वा  
अतीतहोमः करणीयः ?—इत्येतदिदानीं वर्णयिष्यामः,—

कालातीतेषु होमेषु उत्तरेष्वागतेषु च ।

कालातीतानि हुत्वैव उत्तराणि समारभेत् ॥ ७४ ॥

ऋज्वर्थः श्लोकः ॥ ७४ ॥

यान्यतीतान्यतिक्रम्य उत्तराणि समारभेत् ।

न देवाः पितरस्तस्य प्रतिगृह्णन्ति तद्विः ॥ ७५ ॥

यः पुनर्यानि अतीतानि कर्माण्यकृत्वा उत्तराण्यारभते, देवाः  
पितरश्च तस्य तत्—अतीतहोमीयं हविर्न प्रतिगृह्णन्ति । अथवा ।

‘यानि’—इति यः,—इत्यर्थे व्यत्ययात् पदम् । यः अतीतान्य-  
कृत्वा उत्तराण्यारभते, देवाः पितरश्च तस्य तत्—सर्व्वमपि हविर्न  
प्रतिगृह्णन्ति ॥ ७५ ॥

अथेदानीम्—“अग्नये स्वाहेति पूर्व्वां तूष्णीमेवोत्तरां मध्ये चैवा-  
पराजितायाञ्चैव दिशीतिसायम्”—इति सूत्रोक्तामपराजितां  
दिशं व्याकुरुते,—

प्रक्रमणे तथोद्वाहे होमे स्विष्टकृते तथा ।

यस्यां दिशि विधिं प्राहुस्तामाहुरपराजिताम् ॥ ७६ ॥

प्रक्रमणे—बध्नाः सप्तपदीगमने, तथोत्तरविवाहे, स्विष्टकृद्धोमे  
च, यस्यां दिशि विधानं प्राहुराचार्याः, तां दिशमपराजितां  
ब्रुवन्त्याचार्याः ; प्रागुदीचीमैशानीमित्यर्थः । तथाच प्रक्रमणे  
गोभिलसूत्रम् । “सूर्पेण शेषमग्नावोष्य प्रागुदीचीमभ्युत्क्राम-  
यन्त्येकमिषइति”—इति । तथोत्तरविवाहे । “प्रागुदीच्यां  
दिशि यद्वाह्मणकुलमभिरूपम्”—इति । तथा स्विष्टकृद्धोमे ।  
“अग्नये स्विष्टकृते स्वाहेत्युत्तरार्द्धपूर्व्वार्द्धे जुहुयात्”—

इति ॥ ७६ ॥

अयुक्तमम्ललवणैरपर्य्युषितमेव च ।

हविष्यमेतदन्नाद्यमसुरैश्चाप्यसंयुतम् ॥ ७७ ॥

अम्ललवणैर्न युक्तम्, न च पर्य्युषितम्, नाप्यसुरैर्मिश्रितम् ।  
तदीदृशमोदनाद्यं हविष्यमाहुः । असुरः—इति नैघण्टुककाण्डे  
मेघनामसु पठितम् । तच्च तत्रोनविंशत्तमं नाम । तथा च,

असुरैर्मघैर्मघजलैर्न मिश्रितमित्येतत् । मेघोदकस्यापवित्त्वात् ।  
तथाच स्मरणम् ।

“स्नानमाचमनं दानं देवतापितृतर्पणम् ।

शूद्रोदकैर्न कुर्वीत तथा मेघाद्विनिःसृतैः” ॥

इति । अथ वा । असुरैः—क्षारविदाहिभिरमिश्रितमित्यर्थः ।  
कथं ज्ञायते ? शृणु यथा ज्ञायते । असुरूपतापः—इति ह्यनर्थान्तरम् ।  
असुं रान्ति ददति ये क्षारादयस्ते खल्विमे असुराः भण्यन्ते ।  
असुरैः,—इति लिङ्गव्यत्ययाद्वा पदं द्रष्टव्यम् । असुराभिरित्यर्थः ।  
असुरा रजनी हरिद्रेत्यनर्थान्तरम् । बहुवचनादन्यैरप्येवंविधैर-  
मिश्रितम्—इति । अपरआह । ‘असुरैरश्वादिभिर्न भक्षितम्’—  
इति ।

तदनेन,—“हविष्यमन्नं प्रथमं परिजपितं भुञ्जीत”—इति  
सूत्रोक्तं हविष्यमन्नं व्याख्यातम् । “तावुभौ तत्प्रभृति त्रिरात्र-  
मक्षारलवणाशिनौ”—इत्यादिना सूत्रितमक्षारलवणमप्यनेनैव  
व्याख्यातं वेदितव्यम् । एतदनुपदमेव ‘हविष्यमन्नम्’—इति  
सूत्रणात् । तस्यैव खल्वक्षारलवणाशनस्य प्रथमे अशने विशेष-  
विवक्षया सूत्रमिदं प्रवृत्ते,—‘हविष्यमन्नम्’—इत्यादि । तदत्र,  
लवणमात्रप्रतिषेधात्,—क्षारमृत्तिकादिक्लृप्तलवणभिन्नं लवणमक्षार-  
लवणम्,—इति रघुनन्दनव्याख्यानं नादरणीयम् । यच्च,—“लवणे  
सैन्धवसामुद्रे”—इति हविष्यान्नविषयं स्मरणान्तरम् । तदप्येतद्वा-  
तिरिक्तविषयं बोद्धव्यम् । कस्मात् कारणात् ? स्वशास्त्रपरि-



भाषायाः शीघ्रमुपस्थितत्वात् । सामान्यस्य विशेषेतरपरत्वोप-  
पत्तेश्च ॥ ७७ ॥

इक्षवः सर्व्वखल्वाश्च कोद्रवा वरटैः सह ।

अकृताग्रयणाभक्ष्या येषां नोक्ताहविर्गुणाः ॥ ७८ ॥

इक्षवः, सर्व्वखल्वाः चणकाः, कोद्रवाः प्रसिद्धाः, वरटोवरटीत्यन-  
र्थान्तरम् । तैर्वरटैः सह, इमे इक्षुप्रभृतयः अकृताग्रयणाः भक्ष-  
णीयाः । येषां हविर्गुणाः नोक्ताः—येषां हविष्ट्वं नोक्तं, तइमे  
इक्षुप्रभृतयः इत्यर्थः । न कृतं आग्रयणं नवशस्येष्टिर्यैः, तइमे  
अकृताग्रयणाः—अकृतनवशस्येष्टयोभक्ष्यन्ते ॥ ७८ ॥

नवयज्ञेऽधिकारस्थाः श्यामाकाव्रीहयोयवाः ।

नाश्नीयान च हुत्वैवमन्येष्वनियमः स्मृतः ॥ ७९ ॥

नवयज्ञे योऽधिकारः, तत्र तिष्ठन्ति,—इति नवयज्ञेऽधिकारस्था,—  
नवयज्ञे अधिकृताः—इत्येतत् । तदित्यभूताः श्यामाकादयः न  
हुत्वा—होममकृत्वा नवयज्ञमकृत्वा,—इति यावत् । नाश्नीयाः  
नाशनीयाः । अन्येषु पुनर्गोधूमादिषु एवमनियमः होमस्यानियमः  
स्मृतः । अतएव गोभिलेन व्रीहियज्ञमभिधाय, “एतयैवावृता  
श्यामाकयवानाम्”—इति त्रिष्वेव नवयज्ञः सूत्रितः । गोधूमा-  
दिषु तु करणेऽभ्युदयः, अकरणेऽपि न प्रत्यवायः । सोऽयमा-  
चार्यानुक्तो विशेषः । श्यामाकयज्ञोऽपि वनस्थस्यैव । “श्यामा-  
कोवनिनः स्मृतः”—इति वचनात् ॥ ७९ ॥

अथेदानीं आहुमधिकृत्य पृच्छति,—

आहुं ब्राह्मण एकश्चेत् स्वल्पञ्च प्रकृतं यदि ।

वैश्वदेवं कथं तत्र ? इति मे संशयो महान् ॥८०॥

आहुं यद्येको ब्राह्मणः स्यात्, प्रकृतं आहुोपयुक्तमन्नं वा यद्यल्पं स्यात्, तदा तत्र कथं वैश्वदेवं भवति,—इति मम महान् संशयः । तदिदं प्रश्नद्वयम्—बहुद्रव्यसद्भावेऽपि ब्राह्मणसम्पत्त्या एकब्राह्मणपक्षे कथं वैश्वदेवं स्यात्,—इति । ब्राह्मणसम्पत्तिसम्भवेऽपि द्रव्यस्याल्पत्वेन बहुब्राह्मणभोजनासम्भवे कथं वैश्वदेवं स्यात्,—इति च ॥ ८० ॥

अत्रोत्तरमाह,—

प्रणीतान्नाद्यमुद्धृत्य सर्वस्य प्रकृतस्य तु ।

ब्राह्मणाय प्रदातव्यम्, एवं भवति सम्प्रदि ॥८१॥

प्रकृतस्य आहुार्थमुपकल्पितस्य सर्वस्य, प्रणीतं प्रणेतुं योग्यमन्नाद्यमुद्धृत्य पृथक् कृत्वा, वैश्वदेवार्थमित्यर्थः । वैश्वदेवस्य प्रश्नविषयत्वादुत्तरमपि तद्विषयमेव भवितुमुचितम् । तदेवं वैश्वदेवार्थमन्नं पृथक् कृत्वा निवेद्य आहुतात् परं तदन्नं ब्राह्मणाय कस्मैचित् प्रदातव्यं प्रतिपादयितव्यम् । तथा च वशिष्ठः ।

“यद्येकं भोजयेत् आहुं दैवं तत्र कथं भवेत् ?

अन्नं पात्रे ससुद्धृत्य सर्वस्य प्रकृतस्य तु ।

देवतायतने कृत्वा ततः आहुं समापयेत् ॥

प्रास्येदग्नौ तदन्नन्तु दद्याद्वा ब्रह्मचारिणे” ।

इति ।

“एकस्मिन् ब्राह्मणे दैवे साग्नेरग्निर्भवेत् सदा ।

अनग्नेः कुशमुष्टिः स्यात् आद्वकर्मणि सर्व्वदा” ॥

इति च स्मृत्यन्तरम् । स स्वल्पयं बहुद्रव्यसद्भावेऽपि ब्राह्मणासम्पत्तौ विधिः । कथं ज्ञायते ? द्रव्यविशेषणतया सर्व्वस्येति श्रुतेः । स हि भूरिद्रव्यकृतस्त्रवाची । अतोऽवगच्छामः—भूरिद्रव्यसद्भावेऽपि ब्राह्मणासम्पत्तौ विधिरयम्—इति । तमिमं विधिं ब्राह्मणसम्पत्तावपि द्रव्यस्याल्पत्वे अतिदिशति,—एवं भवति सम्पदि,—इति । ब्राह्मणसम्पत्तावपि द्रव्यस्याल्पत्वे एवमेव कर्त्तव्यमित्यर्थः ॥ ८१ ॥

तत्र सामगस्य प्रसंशामाह,—

यद्येकं भोजयेत् श्राद्धे छन्दोगं तत्र भोजयेत् ।

ऋचो यजूंषि सामानि त्रैविद्यं तत्र तिष्ठति ॥ ८२ ॥

पूर्व्वार्द्धस्य हेतुरूपमुत्तरार्द्धम् । त्रैविद्यं त्रयोवेदाः । स्वार्थे तद्धितः । तत्र छन्दोगे । दन्दोगे तावत् साम्नां तदाश्रयभूतानामृचां च स्थितिः सुप्रसिद्धैव । पठ्यमानमन्त्रकाण्डे ताण्ड्यब्राह्मणादौ च केषाञ्चित् यजुषां पाठात् यजुषामपि तत्र स्थितिरवबोद्धव्या । छन्दोगस्य स्तुतितात्पर्य्यकं वा वाक्यम् । ऋज्वन्यत् ॥ ८२ ॥

तत्र फलार्थवादमाह,—

ऋग्भिस्तु पितरः प्रीतायजुर्भिस्तु पितामहाः ।

सामभिः प्रमितामहास्तस्मात्तं तत्र भोजयेत् ॥ ८३ ॥

तं छन्दोगम् । तत्र श्राद्धे । श्लिष्टमन्यत् ॥ ८३ ॥

अटेत पृथिवीं कृत्स्नां सशैलवनकाननाम् ।

लभेत यदि पितृर्थे साम्नामक्षरचिन्तकम् ॥ ८४ ॥

वनकाननयोरवान्तरभेदविवक्षया पृथगुपन्यासः । अथवा । वनं नीरं जलमित्यनर्थान्तरम् । काननशब्दस्य गृहमप्यर्थोऽस्ति ॥ ८३ ॥

एकस्य पुनः पुनः आहभोक्तृत्वेऽपि दोषो नास्तीति प्रसङ्गादाह,—

दर्भाः कृष्णाजिनं मन्त्राब्राह्मणाश्च विशेषतः ।

नैते निर्माल्यतां यान्ति नियोज्यास्तु पुनः पुनः ॥ ८५ ॥

कृष्णाजिनं कृष्णमृगचर्म । प्रसिद्धा अन्ये । एते दर्भादयो निर्माल्यतां निर्वीर्यतां न प्राप्नुवन्ति । एवं खल्वग्रिमश्लोके,—“निर्माल्या-  
श्चिति पावकाः”—इति वचनमाञ्जस्येनोपलभ्यते । तस्मात्, पुनः पुनरपि नियोज्याः । तत्त्वकारस्त्वन्यथेमं श्लोकं पठति ;—

“दर्भाः कृष्णाजिनं मन्त्राब्राह्मणाहविरग्नयः ।

अयातयामान्येतानि नियोज्यानि पुनः पुनः” ॥

इति । तत्र, अयातयामत्वम् अपि अनिर्माल्यतापर्यवसायि बोद्धव्यम् । कुतः ?

“जीर्णञ्च परिभुक्तञ्च यातयाममिदं द्वयम्” ।

इत्युक्तेः । स्मृत्यन्तरे तु विशेषः ;—

“संग्रहाद्वत्सरं यावत् शुद्धिः स्यादिध्ववर्हिषाम् ।

अतः परं न गृह्णीयात् जपादौ यज्ञकर्मणि” ॥

इति । ‘अत्र च,—



“मासे नभस्यमावस्या तस्यां दर्भचयोमतः ।

अयातयामास्ते दर्भाविनियोज्याः पुनः पुनः” ॥

इति मरीचिवचनात् आवणामावस्यायामेव चितानां दर्भाणामया-  
तयामत्वम् । एवमेके । ‘सर्वदैव चितानां दर्भाणामयातया-  
मत्वम् । मरीचिवचनन्तु,—

“वार्षिकांश्चतुरोमासान् नाहरेत् कुशमृत्तिकाः ।

आददौत त्वभावे तु सद्योयस्योपयोजनम्” ॥

इति शिवरहस्यीयस्य निषेधस्यापवादकम् । एवमपरे । तदत्र  
भगवन्तोभूमिदेवाः प्रमाणम् । पूर्व्वस्तु कल्पो युक्तः प्रतिभाति ।  
कुतः ? मरीचिवचने ते दर्भा इति तच्छब्देन नभस्यमावस्यायां  
चितान् दर्भान् परामृश्य तेषामयातयामत्वकथनादुभयोरैकवाक्य-  
तोपपत्तेः । शिवरहस्यानार्षत्वन्तु तेषामप्यनुमतम् । अभ्युक्तमष्टे-  
नापि दानसागरेऽभिहितम्—“लोके प्रसिद्धमेतद्विश्वरहस्यं शिव-  
रहस्यञ्च द्वयमिह न परिगृहीतं संग्रहरूपञ्च यत्नतोऽवधार्यम्”—  
इति ॥ ८५ ॥

किममीषां न भवत्येव निर्माल्यता ? एवं खलु प्राप्तम् । तत-  
इदमारभ्यते,—

दर्भाः पिण्डेषु निर्माल्याविप्राः प्रेतान्नभोजने ।

मन्त्राः शूद्रेषु निर्माल्यानिर्माल्याश्चिति पावकाः ॥ ८६ ॥

पिण्डेषु प्रक्षिप्तादर्भान्निर्माल्याभवन्ति—कस्मान् हादित्यर्थः । प्रेता-  
न्नस्य—प्रेताशौचिनामन्नस्य प्रेतश्राद्धान्नस्य वा भोजने कृते,

विप्रानिर्माल्याभवन्ति । शूद्रेषु प्रयुक्तामन्त्रानिर्माल्याभवन्ति ।  
चितायां ये अग्नयः ते निर्माल्याभवन्ति ॥ ८६ ॥

पिण्डार्थं ये स्तृतादर्भास्तर्पणन्तु कृतन्तु यैः ।

धृतैः कृते च विण्मूत्रे त्यागस्तेषां विधीयते ॥ ८७ ॥

ये दर्भाः पिण्डनिर्व्वपणार्थं स्तृताः, यैश्च दर्भैः—“यैः कृतं पितृ-  
तर्पणम्”—इति स्मरणात्—पितृतर्पणं कृतम्, धृतैर्दर्भैः—  
( इत्यन्भावे तृतीया )—विण्मूत्रे कृते च, तेषां दर्भाणां परित्यागः  
क्रियते । तत्र विशेषमाह लघुहारीतः ।

“पिण्डार्थं ये स्तृता दर्भायैः कृतं पितृतर्पणम् ।

मूत्रोच्छिष्टैर्धृता ये च तेषां त्यागो विधीयते ॥

नीवीमध्ये च ये दर्भा ब्रह्मसूत्रे च ये धृताः ।

पवित्रांस्तान् विजानीयाद् यथा कायस्तथा कुशाः” ॥

इति । तदत्र मूत्रोच्छिष्टैर्धृता ये च इत्यस्यापवादतया परवचना-  
रम्भः इति नारायणोपाध्यायाः । एवञ्च विण्मूत्रोत्सर्गकाले  
नीवीमध्ये ब्रह्मसूत्रे वा धृतानां कुशानां त्यागो न करणीयः,—  
इत्युक्तं भवति ॥ ८७ ॥

अवसिता प्रासङ्गिकी कथा । प्रकृतामिदानीमनुवर्त्तामहे,—

उरसि पितरोभुङ्क्ते वामपार्श्वे पितामहाः ।

प्रपितामहादक्षिणतः पृष्ठतः पिण्डतक्षुकाः ॥ ८८ ॥

आज्ञे एकस्य ब्राह्मणस्य भोजने, तस्योरसि हृदये—अग्रत इत्येतत् ।  
पितरोभुञ्जते । परतोऽप्येवं वर्णनीयम् । ‘पिण्डतक्षुकाः पिण्ड-

लेपभुजश्चतुर्थाद्याः पितरः,—इति दीक्षितभाष्यम् । तइमे  
पृष्ठतोभुञ्जते ॥ ८८ ॥

क्षुते निष्ठीवने चैव दन्तोच्छिष्टे तथाऽनृते ।

पतितानाञ्च संभाषे दक्षिणं श्रवणं स्पृशेत् ॥ ८९ ॥

क्षुते कृते । निष्ठीवने श्लेष्मादिनिरसने कृते । दन्तोच्छिष्टे—  
दन्तलग्नोच्छिष्टे, जिह्वाभिमर्षणयोग्ये निगीर्णे वा,—इत्यभिप्रेतम् ।  
कथं ज्ञायते ? “दन्तश्छिष्टे दन्तवदन्यत्र जिह्वाभिमर्षणात्,  
प्राक् च्युतेरित्येके । च्युतेरास्त्राववद्विद्यान्निगिरन्नेव तत् शुचिः”—  
इति स्मरणात् । तथा अनृते मिथ्यावचने कथिते, पतितानां  
संभाषे च, दक्षिणं कर्णं स्पृशेत् । स खल्वयं कर्मकाले विधि-  
रित्यवगच्छामः । “सुप्ता भुक्त्वा क्षुत्वा स्नात्वा पीत्वा विपरिधाय  
च, रथ्यामाक्रम्य श्मशानञ्चाचान्तः पुनराचामेत्”—इति गोभिल-  
सूत्रमपि कर्मकालादन्यत्र,—इति च प्रतिपद्यामहे । किं  
कारणम् ? परस्परविरोधोऽन भविष्यति,—इति । तथाच  
स्मरणम् ।

“क्षुते निष्ठीविते सुप्ते परिधानेऽश्रुपातने ।

कर्मस्थेषु नाचामेत् दक्षिणं श्रवणं स्पृशेत्” ॥

इति ॥ ८९ ॥

दक्षिणकर्णस्पर्शे हेतुविवक्षया इदमाह,—

मरुतः सोमइन्द्राग्नी मित्रावरुणौ तथैव च ।

एते सर्वे च विप्रस्य श्रोत्रे तिष्ठन्ति दक्षिणे ॥ ९० ॥

एतस्मात् कारणात् दक्षिणश्रवणं स्पर्ष्टव्यम् । मरुतोवायवः अमरा-  
वा । सोमादीनां पृथगुपन्यासोविवक्षया भविष्यति । मित्रा-  
वरुणौ,—इति देवताद्वन्द्वे दीर्घः ॥ ६० ॥

आत्मतन्त्रेषु यन्नोक्तं तत् कुर्यात् पारतन्त्रिकम् ।

विशेषाः खलु सामान्याये चोक्ता वेदवादिभिः ॥ ६१ ॥

तन्त्रं शास्त्रमित्यनर्थान्तरम् । आत्मनस्तन्त्रेषु यन्नोक्तं, तत् पर-  
तन्त्रोक्तं कुर्यात् । ये च सामान्याः सर्व्वशाखिसाधारणाः,  
विशेषाः—

“नित्यं स्नात्वा शुचिः कुर्याद्देवर्षिपितृतर्पणम्” ।

इति ।

“सन्तोषं परमास्थाय सुखार्थी संयतोभवेत्” ।

इति चैवमादयः, वेदवादिभिर्मन्वादिभिरुक्ताः, ते च कर्त्तव्याः ।  
एवं वा—

ये च साधारणाविशेषाः—आचमनादयः, मन्वादिभिरुक्तास्ते च  
कर्त्तव्याः । तदिदं श्रौताभिप्रायं वचनम् । कथं ज्ञायते ?

“स्मार्त्तं साधारणं तेषु ग्राह्यं श्रौतेषु कर्मसु” ।

इति गृह्यपरिशिष्टान्तरदर्शनात् ।

एवं वा—

ये च सामान्याः साधारणाः—परिभाषारूपाः इत्येतत् ।  
विशेषाः—“उच्चैर्ऋचा क्रियते उच्चैः साम्ना उपांशु यजुषा”—  
इत्येवमादयः, वेदवादिभिरुक्ताः, ते च कर्त्तव्याः । वेदं वदितुं



शीलं येषां तद्वमे वेदवादिनो वेदप्रवक्तारः कठादयो भण्यन्ते ।  
न खलु तत्रभवन्तो मन्वादयो वेदवादिनः, स्मर्त्तारोहि ते  
वेदार्थस्य ।

एवं वा—

सामान्याः—समानकर्माश्रयाः ये विशेषाः वेदवादिभिरुक्ताः, ते  
च करणीयाः । तदनेन,—शाखान्तरीयगुणानामपि शाखान्तरे  
उपसंहारः कर्त्तव्यः—इत्युक्तं भवति । तथाच गृह्यपरिशिष्टान्तरम् ।

“श्रौतेषु सर्वशाखोक्तं सर्वस्यैव यथोचितम्” ।

इति । सेयं शाखान्तराधिकरणन्यायमूला स्मृतिरिति द्रष्टव्यम् ।  
किं भवति तर्हि प्रयोजनं पूर्वार्द्धस्य ? ननु परार्द्धेनैव गुणोपसंहार-  
उपदिष्टः । उच्यते । यदात्मतन्त्रे उपदिष्टं तत्र परतन्त्रोक्तगुणोप-  
संहारः परार्द्धस्यार्थः । यत् पुनर्नोपदिष्टमेवात्मनस्तन्त्रे, तदपि  
परतन्त्रोक्तं करणीयमिति प्रयोजनं पूर्वार्द्धस्य । यथा खल्वग्नि-  
होत्रमस्मच्छाखायां नोपदिष्टं, तदपि याजुर्वेदिकमनुष्ठीयते-  
ऽस्माभिः । तदेतत् परिशिष्टकृतः कात्यायनस्य वचनसंवादेनाव-  
धार्यते । तच्चोदाहरिष्यामः ॥ ८१ ॥

जनोवाऽप्यतिरिक्तोवा यः स्वशास्त्रोक्तमाचरेत् ।

तेन सन्तनुयात् यज्ञं न कुर्यात् पारतन्त्रिकम् ॥ ८२ ॥

स्वशास्त्रे न्यूनो वा अधिको वा योविधिरुक्तः, तं स्वशास्त्रोक्तं  
विधिमाचरेत् । तेनैव यज्ञं विस्तारयेत् । परतन्त्रोक्तं न  
कुर्यात् ॥ ८२ ॥

यः स्वशाखोक्तमुत्सृज्य परशाखोक्तमाचरेत् ।

अप्रमाणमृषिं कृत्वा सोऽन्ये तमसि मज्जति ॥ ६३ ॥

यः पुनः स्वशाखोक्तं त्यक्त्वा परशाखोक्तमाचरति, स खल्वयमृषिं स्वशाखाचार्यमप्रमाणं करोति । स खल्वृषिमप्रमाणं कृत्वा अन्ये तमसि—नरके पतति ।

इदमिदानीं सन्दिह्यते । एवन्तावत्—‘आत्मतन्त्रेषु यन्नोक्तम्’—इत्यनेन पारतन्त्रिकमपि कर्त्तव्यतयोपदिष्टम्, ‘जनोवाप्यतिरिक्तोवा’—इत्यनेन ‘यः स्वशाखोक्तमुत्सृज्य’—इत्यनेन च पुनरेतन्निषिद्धम्, किं पुनरत्र तत्त्वम् ? उभयं तत्त्वमित्याह । कुतः ? उभयोरेवोपदेशात् । विरुद्धं तर्हि ? न । विषयभेदात् । कथम् ? उच्यते । ‘आत्मतन्त्रेषु यन्नोक्तम्’—इति तावत् श्रौताभिप्रायम् । ‘जनोवा’—इत्यादिकन्तु गृह्यशास्त्राभिप्रायकम् ; इति विषयभेदादुभयं तत्त्वमिति निश्चीयते । कथं पुनर्ज्ञायते ;—गृह्यशास्त्राभिप्रायेणोत्तरः पक्षः—इति ? पारिशेष्यादिति ब्रूमः । श्रौताभिप्रायेण पूर्वः पक्ष इति खल्ववोचाम । तस्मादुत्तरः पक्षः पारिशेष्याद्गृह्यशास्त्राभिप्रायेण भविष्यति ।

इतश्चैतदेवं भविष्यति । अप्रमाणमृषिं कृत्वेत्यभिधानात् । नो खल्वपि श्रौतेषु पारशाखिकमाचरन् ऋषिमप्रमाणं करोति । न खल्वृषिः कर्त्ता वेदस्य । नित्योहि वेदराशिर्मीमांसकानाम्, अपौरुषेयश्चान्येषाम् । ‘प्रवक्तेतिवेत्,—इति चेद्भवान् पश्यति ; माभूत् कर्त्ता ऋषिर्वेदस्य, प्रवक्ता तु भवति’ । ‘भवतु, किमतो-

भवति ?' 'एतदतो भवति,—यद्येवं, श्रौतेष्वपि पारशाखिकमा-  
चरन् प्रवक्तारमृषिमप्रमाणं करोति' । 'नैतत् साधु मन्यामहे ।  
पूर्वसिद्धां हि वाचमृषिः प्रोवाच । पारशाखिकञ्चाचरन् तामिव  
वाचमप्रमाणं करोति, न ऋषिम् । न वा, नित्यनिर्दोषस्य पूर्व-  
सिद्धस्य वेदस्य अप्रामाण्यमनुपन्यस्य परसिद्धस्य प्रवक्तुर्ऋषे-  
प्रामाण्यं युक्तमुपन्यसितुम् । तदधीनसिद्धत्वात्तस्य । गृह्यशास्त्राभि-  
प्रायत्वे तु वाक्यस्यैतत् स्यात् । वेदार्थमनुस्मरन् खल्वृषिः प्रयोग-  
शास्त्रं रचयाञ्चकार । तच्चातिक्रामन् नूनमृषिमप्रमाणं करोति ।  
तदनुमितां श्रुतिमपि,—ऋषिमप्रमाणं कुर्वन्नेव अप्रमाणं  
करोति' । शास्त्रान्तरदर्शनाच्चैवमवगच्छामः । तथाच नीलाम्ब-  
रादिधृतं गृह्यपरिशिष्टान्तरम् ।

“प्रयोगशास्त्रं गृह्यादि न समुच्चीयते परैः ।

प्रयोगशास्त्रताहानेरनारम्भविधानतः ॥

बह्वल्यं वा खगृह्योक्तं यस्य कर्म प्रकीर्तितम् ।

तस्य तावति शास्त्रार्थे कृते सर्वैः कृतोभवेत् ॥

श्रौतेषु सर्वशास्त्रोक्तं सर्वस्यैव यथोचितम् ।

स्मार्त्तं साधारणं तेषु ग्राह्यं श्रौतेषु कर्मसु” ॥

इति । “यथोचितम्”—इति कुर्वन्नविरोधिनएव परोक्तस्य करण-  
मनुजानीते । कात्यायनोऽपि कर्मप्रदीपे,—

“अक्रिया त्रिविधा प्रोक्ता मुनिभिः कर्मकारिणाम् ।

अक्रिया च परोक्ता च तृतीया चायथाक्रिया” ॥

इति गृह्यशास्त्राभिप्रायेण परोक्तां क्रियां निन्दित्वा,—

“यन्नाम्नातं स्वशाखायां परोक्तमविरोधि च ।

विद्वद्भिस्तदनुष्ठेयमग्निहोत्रादिकस्मैवत्” ॥

इति श्रौतमेवाग्निहोत्रादिकं पारशाखिकं कर्त्तव्यमुपदिशति । तदेवमादिभिर्वचनैरवगच्छामः,—श्रौतेषु पारशाखिकं करणीयं न गृह्योक्तेषु,—इति ।

आह । ‘यदि प्रयोगशास्त्रं गृह्यादि परैर्न समुच्चीयते, परं तर्हि सामान्यं विधानमनर्थकं भवति’ । ‘यदि भवत्यनर्थकं, किमिति वयमुपालभ्येमहि’ । ‘न युष्मानुपालभामहे,—किन्तु, माभूदनर्थ-कमिति तदपि समुच्चिनुमः,—इति ब्रूमहे’ । ‘सत्यमेवं ब्रवीषि, न तु प्रमाणोपेतं ब्रवीषि । प्रयोगशास्त्रविरोधाद्धि नायं समुच्चयः सेद्धुमर्हति । योहि सामान्यस्य विधानस्यानर्थक्यं परिजिहीर्षु-स्तदपि समुच्चिनोति, स खल्वयं स्वशास्त्राचार्यमृषिं प्रमाणं सन्तमप्रमाणं करोति । क्रममपि प्रयोगशास्त्रीयं विरुणद्धि । उत्सृजति च स्वशाखाश्रयं विधानम् । सेयं पितरमुपेक्ष्य श्वशुरे गाढा भक्तिः । कात्यायनोऽपि,—

“स्वशाखाश्रयमुत्सृज्य परशाखाश्रयन्तु यः ।

कर्त्तुमिच्छति दुर्मेधा मोघं तत्तस्य चेष्टितम्” ॥

इत्यनेन एनं निन्दति । योहि ऋषिभिर्निन्द्यते, स कथं श्रद्धेय-वचनस्तत्रभवतां शिष्टानाम् भवेत् । ‘अथ यथोभयमपि न विरोक्ष्यते, तथा करिष्यामः’ । ‘नैवं शक्यम्’ । ‘कस्मात् ?’ ‘असम्भवात् । स्वशाखाश्रयस्य खल्वन्तराऽन्तरा किमपि किमपि सामान्यं विधानं निवेशयन् सामान्यमपि विधानमाकुलयति,



स्वशाखाश्रयमपि । सोऽयं समुच्चयो न प्रयोगशास्त्रं न खल्वपि सामान्यं विधानमुपकरोति, क्रममन्यथयन् प्रधानमपि विगुणयति । तथाच. वृद्धिमिष्टवतो मूलमपि नष्टं स्यात्' । 'अथ, क्रमः पदार्थानामुपकारे वर्तते । पदार्थप्राप्तेरुत्तरकालं हि क्रम आपतति । यदा च पदार्थः प्राप्नोति, तदा क्रमएव नास्ति । न खलु पश्चिमसिद्धेन क्रमेण विरोधात् पूर्वसिद्धः पदार्थएव न कर्त्तव्यो भवति । तस्मात्, न्यायविरोधस्त्वत्पक्षे दोषः' । 'भवेदेतदेवम्,—यदि वचनमत्रार्थं प्रमाणं न स्यात् । अस्ति च वचनम्—प्रयोगशास्त्रम्—इत्यादि । किमिवहि वचनं न कुर्यात् । नहि वचनस्य कश्चिदतिभारोनाम । भवदीयेऽपि पक्षे न्यायान्तरविरोधोजागर्त्ति । न च पदार्थोऽपि पूर्वसिद्धः । सिषाधयिषितः खल्वेष भवता । विषमश्चायमुपन्यासः । सर्व्वपदार्थानां शेषभूताः खल्वाचमनादयः पदार्थप्राबल्यादनुष्ठीयन्ते, न सर्व्वे । न चात्रानुतिष्ठासितानां शेषत्वं प्रामाणिकम् ।

भिन्नानि चेमानि कर्म्मणि प्रयोगशास्त्रीयाणि सामान्यानि च नामसाम्येऽपि, यथासम्भवं रूपभेदादिभ्योहेतुभ्यः । संयोगचोदनाभेदमप्येतेषु बहुलमुपलभामहे । तत्रैवंसति कुत्र कस्य गुणानुपसंहरसि । कर्म्मभेदे गुणोपसंहारन्यायस्याविषयत्वात् । आहोऽसि चेत्, प्रयोगशास्त्रीयं विधानमनुष्ठाय यथासम्भवं सामान्यमपि विधानं कामं पृथगेवानुतिष्ठ । किमित्युभयमपि विधानमन्यथयित्वा नरसिंहाकारमभिनवं विधानान्तरं स्वरुचैव निर्मिणोषि । यथा खल्वेकस्माद्वाक्यादाख्यातपदमन्यस्माच्च नामपदं

गृहीत्वा योवाक्यार्थः सम्पद्यते पुरुषकल्पनामूलः, तादृशोद्भयं परिचिकल्पयिषितः प्रयोगोभवति । स खल्वनपेक्षणीयस्तत्र-  
भवताम् । तथाचोक्तम् । “धर्मस्य शब्दमूलत्वादशब्दमनपेक्षं  
स्यात्”—इति । अतएव स्वशाखाश्रययोर्वैश्वदेवबलिकर्मणोरन्ते  
सामान्ययोरपि तयोः काममनुष्ठानं कात्यायनः स्मरति कर्म-  
प्रदीपे,—

“न स्यातां काम्यसामान्यजुहोतिबलिकर्मणी ।

पूर्वं नित्यविशेषोक्तजुहोतिबलिकर्मणौः ॥

काममन्ते भवेयातां न तु मध्ये कदाचन ।

नैकस्मिन् कर्मणि तत्ते कर्मान्यत्तायते यतः” ।

इति ! यदि समुच्चयं कात्यायनोऽभिप्रेष्यत्, नूनमवदिष्यत् ।  
अवदनाच्चावगच्छामः,—नैष समुच्चयः कात्यायनस्याभिप्रेतः,—  
इति । तस्मादियमेवावधारणा,—श्रौतेषु पारशाखिकं सामान्यञ्च  
विधानं कर्त्तव्यम्, गृह्योक्तेषु तु पारशाखिकं न कर्त्तव्यमेव,  
सामान्यञ्च विधानं गृह्योक्तविधानानुष्ठानादनन्तरमिच्छया प्रयो-  
गान्तररूपेण करणीयम्,—इति । तदेवं सति “प्रयोगशास्त्रम्”—  
इत्यादीनि वचनान्यनुगृहीतानि भवन्ति नान्यथा । श्रौतेषु च  
तासु तासु शाखासु तत्तत्शाखिनामेवत्विजां कर्मोपदिष्टं न  
सर्वेषाम्, सर्व्वशाखिभिश्चत्विग्भिः प्रायोयज्ञोनिर्व्वहति, न ताव-  
न्मात्रैः,—इति विशेषोऽप्यस्ति । अन्येऽपि विशेषाः शाखान्तराधि-  
करणे शारीरके च द्रष्टव्याः ।

रघुनन्दनस्वेतदनालोचयन् वचनञ्चापश्यन्,—‘सर्व्वत्रैवा-

विशेषेणाकाङ्क्षितं पारशाखिकं करणीयं न अनाकाङ्क्षितम्—इति कल्पयाञ्चकार । तदश्वेयम् । आकाङ्क्षाऽपि तदभिप्रेता न प्रामाणिकी । यत्र हि यावती इतिकर्तव्यता निर्दिष्टा, तत्र ततएव आकाङ्क्षा निवर्तते—विशेषहेतुं विना, इति हि तान्त्रिकानां निर्णयः । अवश्यञ्च तेनाप्येतद्वक्तव्यम् । अन्यथा पारशाखिकगुणोपसंहारेऽप्याकाङ्क्षा न निवर्तते । इत्यसु किं विस्तरेण ॥ ८३ ॥

पुनरुक्तमतिक्रान्तं यच्च सिंहावलोकितम् ।

गौभिले ये न गृह्णन्ति न ते ज्ञास्यन्ति गौभिलम् ॥ ८४ ॥

पुनरुक्तम्—उक्तस्य पुनःकथनम् । अतिक्रान्तम्—अतिक्रम्य संबन्धः व्यवहितयोजना इति यावत् । यच्च सिंहावलोकितम्—सिंहावलोकितन्यायेन पराचीनस्य पूर्वत्वान्वयः । ये खल्वेतत् त्वयं गौभिले—गोभिलगृह्यशास्त्रे न गृह्णन्ति, ते गोभिलगृह्यशास्त्रं तत्त्वतो न ज्ञास्यन्ति । उदाहरणममीषां गृह्यसूत्रादस्मत्कृततद्भाष्याच्चोपलब्धव्यम् । विस्तरभयान्नेह प्रस्तूयते ॥ ८४ ॥

एतत्शास्त्राध्ययनफलमाह,—

गोभिलाचार्य्यपुत्रस्य योऽधीते संग्रहं पुमान् ।

सर्वकर्मस्वसंमूढः परां सिद्धिमवाप्नुयात् ॥ ८५ ॥

इति गृह्यासंग्रहे द्वितीयः प्रपाठकः ॥

गोभिलाचार्य्यपुत्रस्य संग्रहमिमं गृह्यासंग्रहाख्यं यः पुमानधीते, स खल्वयं सर्वकर्मसु गृह्योक्तेषु असंमूढः मोहरहितः परामुक्तृष्टां सिद्धिं प्राप्नोति ॥ ८५ ॥

अत्रैव शिवम् ॥

श्लोकाः—८५

आदितः श्लोकाः—२०८ ॥

कैकयेषु वसता द्विजन्मना  
तन्त्रजालमवलोक्य निर्मितम् ।  
जीवरन्ध्रमुनिचन्द्रसम्मिते  
वत्सरे वृषगते रवाविदम् ॥ १ ॥  
सर्गस्थितिप्रत्यवहारहेतौ  
अलोकसामान्यनयप्रवृत्तौ ।  
दोषाकरेऽप्यादरमादधाने  
समर्पितं भाष्यमिदं स्मरारौ ॥ २ ॥


सत्यपि दोषकलापे गुणलेशनिबद्धपक्षपातानाम् ।  
जनयतु विदुषां तोषं कृतिरेषा चन्द्रकान्तस्य ॥ ३ ॥  
अन्य इव स्फुटदोषे गुणेषु विरलेषु वैनतेयइव ।  
जयति जगत्यां लोकः कतिपयइह नौमि तं भक्त्या ॥ ४ ॥

इति सेरपुरनगरवास्तव्यस्य राधाकान्तसिद्धान्तवागीशभट्टाचार्या-  
त्मजस्य ब्रह्ममयीसूनोः महामहोपाध्यायश्रीचन्द्रकान्ततर्का-  
लङ्कारभट्टाचार्यस्य कृतौ गृह्यासंग्रहभाष्ये द्वितीयः प्रपाठकः

समाप्तः ॥ समाप्तञ्चेदं गृह्यासंग्रहभाष्यम् ॥

शुभमस्तु ॥ श्रीरस्तु ॥







BIBLIOTHECA INDICA :  
A  
COLLECTION OF ORIENTAL WORKS

PUBLISHED BY THE  
ASIATIC SOCIETY OF BENGAL

NEW SERIES, No. 1222.



गोभिलपरिशिष्टम् ।

GOBHILA PARIṢIṢṬA.

FIRST PART,

CONTAINING

SANDHYĀ-SŪTRA, SNĀNA-SŪTRA, SNĀNA-SŪTRA-PARIṢIṢṬA,  
ṚĀDDHAKALPA, ṚĀDDHAKALPA-PARIṢIṢṬA WITH BHĀṢYA.

BY

MAHĀMAHOPĀDHYĀYA CHANDRAKĀNTA TARKĀLANKĀRA

~~~~~  
SECOND EDITION.  
~~~~~

Calcutta:

PRINTED BY UPENDRA NATHA CHAKRAVARTI, AT THE SANSKRIT PRESS,

AND PUBLISHED BY THE

ASIATIC SOCIETY, 57, PARK STREET.

1909.

# LIST OF BOOKS FOR SALE

AT THE LIBRARY OF THE

## ASIATIC SOCIETY OF BENGAL.

No. 57, PARK STREET, CALCUTTA,

AND OBTAINABLE FROM

THE SOCIETY'S AGENTS, MR. BERNARD QUARITCH,

11, GRAFTON STREET, NEW BOND STREET, LONDON, W., AND MR. OTTO  
HARRASSOWITZ, BOOKSELLER, LEIPZIG, GERMANY.

*Complete copies of those works marked with an asterisk \* cannot be supplied.—some  
of the Fasciculi being out of stock.*

### BIBLIOTHECA INDICA.

#### Sanskrit Series

* Advaita Brahma Siddhi, Fasc. 2, 4 @ /10/ each ...	Rs. 1	4
Advaitachintā Kaustubha, Fasc. 1-3 @ /10/ each ...	1	14
* Agni Purāṇa, Fasc. 6-14 @ /10/ each ...	5	0
Aitarēya Brāhmaṇa, Vol. I, Fasc. 1-5; Vol. II, Fasc. 1-5; Vol. III, Fasc. 1-5, Vol. IV, Fasc. 1-8 @ /10/ each ...	14	6
Aitareya Lochana. ...	2	0
* Aṇu Bhāṣya, Fasc. 2-5 @ /10/ each ...	2	8
Aphorisms of Sūndilya, (English) Fasc. 1 @ 1/- ...	1	0
Aṣṭasāhasrikā Prajñāpāramitā, Fasc. 1-6 @ /10/ each ...	3	12
* Atharvana Upanishad, Fasc. 4-5 @ /10/ each ...	1	4
Atmatattaviveka, Fasc. I. @ /10/ each ...	0	10
Aṇvavaidyaka, Fasc. 1-5 @ /10/ each ...	3	2
Avadāna Kalpalatā, (Sans. and Tibetan) Vol. I, Fasc. 1-6; Vol. II. Fasc. 1-5 @ 1/ each ...	11	0
Bālam Bhaṭṭi, Vol. I, Fasc. 1-2, Vol. 2, Fasc. 1 @ /10/ each ...	1	14
Bauddhāyana S'rāuta Sūtra, Fasc. 1-3 Vol. II, Fasc. 1-2 @ /10/ each ...	3	2
* Bhāmāti, Fasc. 4-8 @ /10/ each ...	3	2
Bhāṭṭa Dipikā Vol. I, Fasc. 1-6; Vol. 2, Fasc. 1, @ /10/ each ...	4	6
Baudhyostatrasangraha ...	2	0
Brahma Sūtra, Fasc. 1 @ /10/ each ...	0	10
Brhaddēvatā Fasc. 1-4 @ /10/ each ...	2	8
Brhaddharma Purāṇa Fasc. 1-6 @ /10/ each ...	3	12
Bodhiaryāvatāra of Āntideva, Fasc. 1-5 @ /10/ each ...	3	2
Cri Cantinatha Charita, Fasc. I ...	0	10
Çatadāṣaṇī, Fasc. 1-2 @ /10/ each ...	1	4
Catalogue of Sanskrit Books and MSS., Fasc. 1-4 @ 2/ each ...	8	0
Çatapatha Brāhmaṇa, Vol I, Fasc. 1-7, Vol II, Fasc. 1-5, Vol. III, Fasc. 1-7 Vol. 5, Fasc. 1-4 @ /10/ each ...	14	6
Ditto Vol. 6, Fasc. 1-3 @ 1/4/ each ...	3	2
Ditto Vol. VII, Fasc. 1-3 @ /10/ ...	1	14
Çatasāhasrikā Prajñāpāramitā Part. I, Fasc. 1-12 @ /10/ each ..	7	8
* Çaturvarga Çhintāmaṇi, Vol. II, Fasc. 1-25; Vol. III. Part I, Fasc. 1-18. Part II, Fasc. 1-10. Vol. IV. Fasc. 1-6 @ /10/ each ...	36	14
Ditto Vol. 4, Fasc. 7, @ 1/4/ each ...	1	4
Ditto Vol. IV, Fasc. 8, @ /10/ ...	0	10
Çloekavartika, (English) Fasc. 1-7 @ 1/4/ each ...	8	12
* Çrāuta Sūtra of Āpastamba, Fasc. 12-17 @ /10/ each ...	3	12
Ditto Çāṅkhāyana, Vol. I, Fasc. 1-7; Vol. II, Fasc. 1-4, Vol. III, Fasc. 1-4; Vol. 4, Fasc. 1 @ /10/ each ...	10	0
Çri Bhāṣyam, Fasc. 1-3 @ /10/ each ...	1	14
Dāna Kriyā kaumudī, Fasc. 1-2 @ /10/ each ...	1	4
Gadadhara Paddhati Kālasāra Vol. I, Fasc. 1-7 @ /10/ each ...	4	6
Ditto Āchārasāraḥ Vol. II, Fasc. 1-4 @ /10/ each ...	3	2
Gobhiliya Grihya Sūtra, Vol. I. @ /10/ each ...	3	2
Ditto Vol. II, Fasc. 1-2 @ 1/4/ each ...	2	8
Haralata ...	1	14
Karmapradīp, Fasc. I ...	1	4
Kāla Viveka, Fasc. 1-7 @ /10/ each ...	4	6
Kātantra, Fasc. 1-6 @ /12/ each ...	4	8
Kathā Sarit Sāgara, (English) Fasc. 1-14 @ 1/4/ each ...	17	8
* Kūrma Purāṇa, Fasc. 3-9 @ /10/ each ...	4	6
Lalita-Vistara, (English) Fasc. 1-3 @ 1/- each ...	3	0
Madana Pārijāta, Fasc. 1-11 @ /10/ each ...	6	14
Mahā-bhāṣya-pradīpodyōta, Vol. I, Fasc. 1-9; Vol. II, Fasc. 1-12 Vol. III, Fasc. 1-9 @ /10/ each ...	18	12



# GOBHILA PARIṢIṢṬA.

## FIRST PART.

---

NEW SERIES, No. 1222.

### CONTAINING

SANDHYĀ-SÚTRA, SNĀNA-SÚTRA, SNĀNA-SÚTRA-PARIṢIṢṬA,  
ṢRĀDDHAKALPA, ṢRĀDDHAKALPA-PARIṢIṢṬA  
WITH BHĀṢYA.

BY

MAHĀMAHOPĀDHYĀYA CHANDRAKĀNTA TARKĀLANKĀRA.

~~~~~  
*SECOND EDITION.*  
~~~~~

PRINTED BY UPENDRA NATHA CHAKRAVARTI, AT THE SANSKRIT PRESS

No. 5, Nandakumar Chaudhury's 2nd Lane, Calcutta.

AND PUBLISHED BY THE

ASIATIC SOCIETY, 57, PARK STREET.

1909.

---

# ANATOMY OF THE HUMAN BODY

## THEORY OF THE

### OF THE HUMAN BODY

#### OF THE HUMAN BODY

OF THE HUMAN BODY

OF THE HUMAN BODY

OF THE HUMAN BODY

OF

OF THE HUMAN BODY

OF THE HUMAN BODY

OF THE HUMAN BODY

OF THE HUMAN BODY

OF THE HUMAN BODY

OF THE HUMAN BODY

OF

# गोभिलपरिशिष्टम् ।

प्रथमभागरूपम् ।

सन्ध्यासूत्र-स्नानसूत्र-तत्परिशिष्ट-आङ्गकल्प-तत्परिशिष्टात्मकम् ।

महामहोपाध्याय-

श्रीचन्द्रकान्ततर्कालङ्कारभट्टाचार्यकृतभाष्यसहितम् ।


तेनैव परिशोधितम् ।

आङ्गकल्पभाष्ये कचिद् कचिद् परित्यक्तं परिवर्द्धितं परिवर्त्तितञ्च ।

( द्वितीयसंस्करणम् । )

श्रील श्री-

वङ्गदेशीयास्यातिकसमाजानामनुमत्या व्ययेन च ।



कलिकाता-राजधान्यां

श्रीउपेन्द्रनाथचक्रवर्त्तिना

संस्कृतयन्त्रे मुद्रितम्

एसियाटीकसोसाइटीनामिकया सभया प्रकाशितञ्च ।

111



# अथ कन्दोगसन्ध्यासूत्रम् ।

ॐ नमः सामवेदाय ।

प्रणिपत्य परात्मानं देहपातैर्मुहुर्मुहुः ।

कन्दोगसन्ध्यासूत्रस्य भाष्यमाभाष्यतेऽधुना ॥

अथातः सन्ध्योपासनविधिं व्याख्यास्यामः ॥ १ ॥

अथेत्ययं शब्दो ग्रन्थारम्भावद्योतकः । कन्दसि प्रणव इवार्षेयेषु  
ग्रन्थेष्वदावयशब्दः पठ्यते इति ह्युक्तं प्रातिशाख्ये कात्यायनेन ।  
अथवा । अथशब्द आनन्तर्यार्थः श्रुत्या च मङ्गलप्रयोजनो भवति ।  
उपनयनानन्तरं स्नानानन्तरं वेति तदर्थः । कृतोपनयनस्य सन्ध्या-  
वन्दनेऽधिकारात् । स्नानमभिधाय,

“अत ऊर्ध्वं प्रवक्ष्यामि सन्ध्योपासनिकं विधिम् ।”

इति कर्मप्रदीपे स्नानानन्तरं तदुपदेशाच्च ।

अतःशब्दो हेत्वर्थः । यस्मात् सन्ध्याहीनः कर्मणामनर्हः ।  
यस्माच्च सन्ध्योपासनरहितो ब्राह्मण एव नोच्यते ।

“अनर्हः कर्मणां विप्रः सन्ध्याहीनो यतः स्मृतः” ।

इति ।

“एतत् सन्ध्यात्रयं प्रोक्तं ब्राह्मणं यदधिष्ठितम् ।

यस्य नास्त्यादरस्तत्र न स ब्राह्मण उच्यते” ॥

इति च कर्मप्रदीपोक्तेः । अत एतस्मात् कारणात् । सन्ध्योपासनस्य विधिं विधानमितिकर्तव्यतामित्येतत् । व्याख्यास्यामः विशेषेण कथयिष्यामः । अत्र च सन्ध्याशब्दस्तदुपासनकाले तावत् प्रयुज्यते ।

“अहोरात्रस्य यः सन्धिः सूर्यनक्षत्रवर्जितः ।

सा च सन्ध्या समाख्याता मुनिभिस्तत्त्वदर्शिभिः” ॥

इति ।

“ऋासवृद्धौ तु सततं दिनरात्रयोर्यथाक्रमम् ।

सन्ध्या मुहूर्त्तमाख्याता ऋासवृद्धौ समा स्मृता” ॥

इति चैवमादिस्मृतिषु । तथोपासनक्रियायाम्—

“उपास्ते सन्धिवेलायां निशाया दिवसस्य च ।

तामेव सन्ध्यां तस्मात्तु प्रवदन्ति मनीषिणः” ॥

इति । “प्रातः सन्ध्यां ततः कृत्वा” इति चैवमादौ । एवमुपास्या देवताऽपि सन्ध्योच्यते । “अहरहः सन्ध्यामुपासीत” इति श्रुतेः ।

“सन्धौ सन्ध्यामुपासीत नास्तगे नोदते रवौ” ।

इति स्मृतेष्व । तदेवं यद्यपि सन्ध्याशब्दो नानार्थः, तथाप्यत्रोपास्या देवतैव सन्ध्याशब्देन गृह्यते । कुतः ? श्रुत्यनुगमात् । “अथेमां सन्ध्यां नोपास्ते” इत्याद्युपसंहारदर्शनात् । वक्ष्यमाणषड्विंशब्राह्मणेऽपि तथैवाभिधानाच्च । सा खल्वियं सन्ध्याशब्दवाचा देवता ब्रह्मैव । अतएव तैत्तिरीयाः समासनन्ति । “उदयन्तमस्तं यन्तमादित्यमभिधायन् कुर्वन् ब्राह्मणो विद्वान् सकलं भद्रमश्रुते-

ऽसावादित्यो ब्रह्मेति ब्रह्मैव सन् ब्रह्माप्येति य एवं वेद”—इति ।  
 प्राणायामादिकं कुर्वन् आदित्यमभिधायन्नित्यर्थः । मन्त्राः  
 क्रोशन्तीतिवदत्रादित्यमन्त्रेणादित्यमण्डलमध्यवर्त्ति परमात्मा  
 भण्यते । गायत्र्यर्थानुगमात् । स्थानेन स्थानिनोलक्षणाच्च ।  
 स्मरन्ति च ।

“गवां सर्पिः शरीरस्थं न करोत्यङ्गपोषणम् ।

निःसृतं कर्म्मसंयुक्तं पुनस्तासां तदौषधम् ॥

एवं स हि शरीरस्थः सर्पिर्वत् परमेश्वरः ।

विना चोपासनां देवो न करोति हितं नृषु ॥

प्रणवव्याहृतिभ्याञ्च गायत्र्या त्रितयेन च ।

उपास्यं परमं ब्रह्म आत्मा यत्र प्रतिष्ठितः” ॥

इति ।

“आदित्ये ब्रह्म इत्येषा निष्ठा ह्युपनित्स्वपि ।

छान्दोग्ये बृहदारण्ये तैत्तिरीये तथैव च” ॥

इति ।

“आदित्यान्तर्गतं यच्च ज्योतिषां ज्योतिरुत्तमम् ।

हृदये सर्वजन्तूनां जीवभूतः स तिष्ठति” ॥

इति चैवमादि बहुलम् । सेयं सम्यैव देवता गायत्रीरूपेणापि  
 प्रतिष्ठितेति स्मर्यते ।

“सा सन्ध्या सा तु गायत्री द्विधा भूत्वा प्रतिष्ठिता” ।

इत्येवमादौ । तथा—

“न भिन्नां प्रतिपद्येत गायत्रीं ब्रह्मणा सह ।

सोऽहमस्मीत्युपासीत विधिना येन केनचित् ।”

इति । “ॐकारो भगवान् विष्णुः” इत्यादिवद्वाच्यवाचकयोरभेदादित्यभिप्रायः । गायत्रीप्रतिपाद्यः सूर्यमण्डलान्तर्गतः परमेश्वरोऽहमस्मीति प्रत्यगात्मपरमात्मनोरभेदबुद्धयोपासीतेत्यर्थः । तदस्यादेवतायाः कालभेदेन नामभेदः स्मर्यते । यथा—

“गायत्री नाम पूर्व्राह्मे सावित्री मध्यमे दिने ।

सरस्वती च सायाह्ने सैव सन्ध्या त्रिधा स्थिता ॥

प्रतिग्रहादन्नदोषात् पातकादुपपातकात् ।

गायत्री प्रोच्यते तस्मादुगायन्तं त्रायते यतः ॥

सविद्व्योतनात् सैव सावित्री परिकीर्तिता ।

जगतः प्रसवित्रीत्वात् वाग्रूपत्वात् सरस्वती” ॥

इति । सेयमेकैव देवता एकैव च गायत्री कालभेदेनोपाधिभेदेन च नामभेदेन निर्दिश्यते । उपासनन्तु तस्या अभिध्यानम् । पूर्वोक्ततैत्तिरीयश्रुतेः । केचित्तु—

“वाचः स ईश्वरः प्रोक्तो वाचकः प्रणवः स्मृतः ।

वाचकेऽपि च विज्ञाते वाच्य एव प्रसीदति” ॥

इति वचनादुपासनं प्रसादनमित्याहुः ॥ १ ॥

मुप्रक्षालितपाणिपादवदन उपविश्योपस्पृश्य ॥ २ ॥

पाणिपादवदनानां प्रक्षालनक्रमः पाठक्रमादुन्नेयः । उपस्पृश्य गृह्यसूत्रोक्तक्रमेणाचम्य । तत्र विशेषमाह छन्दोगपरिशिष्टम्—



“सव्ये पाणी कुशान् कृत्वा कुर्यादाचमनक्रियाम् ।

ऋक्षाः प्रवरणीयाः स्युः कुशा दीर्घाश्च वर्हिषः ॥

दर्भाः पवित्रमित्युक्तमतः संन्यादिकर्मणि ।

सव्यः सोपग्रहः कार्यो दक्षिणः सपवित्रकः” ॥

इति ॥ २ ॥

उपविश्येत्युक्तं, कुत्र कथमुपवेशनं कर्त्तव्यम् ? तदभि-  
धातुमाह,—

प्रागग्रेषु दर्भेषु प्राङ्मुख उदङ्मुखो वा बद्धशिखी  
यज्ञोपवीती ॥ ३ ॥

प्रागग्रेष्वित्यादेरुपविश्य इति गतेन सम्बन्धः । बद्धा चासौ  
शिखा चेति बद्धशिखा । साऽस्यास्तीति बद्धशिखी । बद्धशिख-  
इत्यनेनैव सिद्धे बद्धशिखीतिनित्ययोगे मत्वर्थीयप्रयोगः शिखा-  
बन्धनस्यावश्यकत्वप्रज्ञापनार्थः । तथाच छन्दोगपरिशिष्टम्—

“सदोपवीतिना भाव्यं सदा बद्धशिखेन तु ।

विशिखोव्युपवीतश्च यत् करोति न तत् कृतम्” ॥

इति । यज्ञोपवीती, “दक्षिणं बाहुमुद्धृत्य शिरोऽवधाय सव्येऽंशे  
प्रतिष्ठापयति दक्षिणं कक्षमन्ववलम्बं भवत्येवं यज्ञोपवीती भवति”  
इति गृह्योक्तप्रकारेणेत्यर्थः ॥ ३ ॥

अथेदानीं प्राणायामं वक्तुमुपक्रमते—

तत ओंपूर्वा भूर्भुवःस्वर्महर्जनस्तपः सत्यमिति

सप्त व्याहृतयः सप्रणवा गायत्र्यापोज्योतीरसोऽमृत-  
मिति शिरः ॥ ४ ॥

तत इति विशिष्टमानन्तर्यं द्योतयति । वारिणा आत्मानं  
रक्षित्वा सोदकविन्दुभिः कुशैः शिरसो मार्जनं कृत्वा प्राणायामं  
कुर्यात् । तथा च छन्दोगपरिशिष्टम्—

“रक्षयेद्धारिणात्मानं परिरक्षिष्य समन्ततः ।

शिरसो मार्जनं कुर्यात् कुशैः सोदकविन्दुभिः” ॥

इति । एतदनन्तरं हि तत्र प्राणायामोऽभिहितः । अथवा ।  
अत्रादितः मार्जनानभिधानात् प्राणायामात् परतस्तदभिधानाच्च  
छन्दोगपरिशिष्टे चैतद्विपर्ययेणाभिधानात् उभयत्रैकरूपस्यैव  
मार्जनस्योपदेशाच्च छन्दोगपरिशिष्टानुसारेण प्राणायामात् पुरतो-  
वा मार्जनं, एतदग्रन्यानुसारेण परतो वेति युक्तमुत्पश्यामः ।  
द्वयोरेव स्वशास्त्रत्वात् । शिष्टाचारस्य चोभयथोपलभ्यात् । केचित्  
किल शिष्टाः प्राणायामात् पुरत एव, केचिच्च प्राणायामात् परत-  
एव मार्जनं कुर्वतो दृश्यन्ते । अतएव माधवाचार्यप्रभृतिभिः  
प्राणायामात् परस्तादेव, सुबोधिनीकारादिभिश्च पुरस्तादेव  
तन्मार्जनं लिखितम् । पुरस्तादुपरिष्ठाच्चोभयत्र तु केनापि न  
लिखितम् ।

सूत्रमिदानीं व्याख्यायते । प्रत्येकमोपूर्वाः सप्त व्याहृतयः ।  
सप्रणवा गायत्री । व्याहृतीनामादितः प्रणवोपदेशात् गायत्र्या-  
अद्यादितः प्रणवो बोद्धव्यः । अथैवं सप्रणवा इत्येतदवाच्यं ॐपूर्वा

इति वर्त्तते एव । उच्यते । सत्यमोपूर्व्या इति वर्त्तते । सप्रणवा इत्यनुक्तो परतोऽप्योपूर्व्या इत्येव वर्त्तिष्यते । तथा च शिरसोऽन्ते प्रणवो न प्राप्नोति । अतस्तदुक्तम् । शिर इत्यत्र लिङ्गविपरिणामेन सप्रणवमित्यनुषञ्जनीयम् । शिरश्च सप्रणवमादावन्ते चेत्यर्थः । तथा च कन्दोगपरिशिष्टम्—

“भूराद्यास्तिस्र एवैता महाव्याहृतयोऽव्ययाः ।

महर्जनस्तपः सत्यं गायत्री च शिरस्तथा ॥

आपो ज्योतीरसोऽमृतं ब्रह्म भूर्भुवः स्वरिति शिरः ।

प्रतिप्रतीकं प्रणवमुच्चारयेदन्ते च शिरसः” ॥

इति । अथैवं सप्रणवं शिर इत्येवोच्यतां किमिति सप्रणवा गायत्री-  
त्युच्यते । नैष दोषः । यतस्तथासति ॐपूर्व्याः सप्तव्याहृतयः इति  
सामानाधिकरण्येन निर्देशादन्ते च सप्रणवं शिर इत्युपादानात्  
नास्त्येव गायत्र्याः सप्रणवत्वमित्यपि कदाचिदाशङ्का स्यात् । सा  
माभूदिति सप्रणवा गायत्रीत्युक्तमित्यदोषः ॥ ४ ॥

सोऽयं मन्त्रगणः,—

दशप्रणवसंयुक्तस्त्रिरभ्यस्तः पूरककुम्भकरेचकाख्यः

प्राणायामः ॥ ५ ॥

ऋजुरक्षरार्थः । शिरसोऽन्तेऽपि प्रणवप्रज्ञापनार्थं दशप्रणव-  
संयुक्त इत्याह । पूरकादिस्वरूपमुक्तं स्मृत्यन्तरे—

“नासिकाकण्ठ उच्छ्वासो धातुः पूरक उच्यते ।

कुम्भको निश्चलश्चासो रेचमानस्तु रेचकः” ॥

इति ।

“पूरकः पूरणं वायोः कुम्भकः स्थापनं क्वचित् ।

वहिर्निःसारणं तस्य रेचकः परिकीर्तितः” ॥

इति च । तदत्र त्रिरभ्यस्तस्य मन्त्रगणस्य प्राणायामत्वमुक्तम् । तस्य कथं पूरककुम्भकरेचकाख्यता ? प्राणः खल्ववस्थाविशेषात्त-  
त्तदाख्योभवति । उच्यते । सत्यं प्राणस्यैवावस्थाविशेषात् पूरककु-  
म्भकरेचकाख्यता मुख्या । तदुद्योगात्तु मन्त्रगणोऽपि पूरककुम्भक-  
रेचकाख्यः कथ्यते । दण्डयोगात् दण्डः पुरुष इतिवत् । तस्मात्  
पूरककुम्भकरेचकयोगात् त्रिरभ्यस्तो मन्त्रगणोऽपि भवति पूरक-  
कुम्भकरेचकाख्यः । एवञ्च पूरकेण मन्त्रगणस्यैकोऽभ्यासः कुम्भके-  
नैकः रेचकेनैक इति सिध्यति । मनुरपि—

“संन्याहृतिं सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते” ।

इत्यायतप्राणस्त्रिः पठेदित्याह । अत्र पाठस्य प्राणायामत्वं पूर्वोक्त-  
दिशाऽवसेयम् । अत्र चाभ्यस्तोमन्त्रगणस्तदभ्यासो वा प्राणायाम-  
इत्युभयथाऽपि फलतो न विरोधः । यथा न्यायनये अर्थाभ्यु-  
पगमयोर्गुणप्रधानभावयोर्विवक्षातन्त्रत्वादर्थ्याभ्युपगमोऽभ्युपगम्यमा-  
नोवाऽर्थः सिद्धान्त इत्यविरोधोपपादनं, तद्वदत्राप्यवगन्तव्यम् ।  
तदनेन सूत्रेण प्राणायामपदार्थः परिभाषितो नात्र प्राणायामस्य  
कर्त्तव्यतोच्यते । तथाविधवचनव्यक्तेरभावात् । उत्तरसूत्रे तदुप-  
देशाच्च । तथाच छन्दोगपरिशिष्टम्—



“एता एतां सहानेन तथैभिर्दशभिः सह ।

त्रिर्जपेदायतप्राणः प्राणायामः स उच्यते” ॥

इति । प्राणायामः स उच्यते इत्यनेन नायं प्राणायामस्य कर्त्तव्यताविधिः किन्तु कोऽसौ प्राणायाम इत्यपेक्षायां स एव परिभाष्यते इत्युक्तम् । मनुनाऽप्येवमेवोक्तम् । याज्ञवल्करः,—

“स्नानमब्देवतैर्मन्त्रैर्मार्जनं प्राणसंयमः ।

सूर्यस्य चाप्युपस्थानं गायत्र्याः प्रत्यहं जपः ॥

गायत्रीं शिरसा सार्द्धं जपेद्ग्राहृतिपूर्विकाम् ।

दशप्रणवसंयुक्तां त्रिरयं प्राणसंयमः” ॥

इति पूर्ववचनाभिहितं प्राणसंयममुत्तरवचनेन परिभाषितवान् । योगियाज्ञवल्करः—

“भूर्भुवः स्वर्गहर्जनः तपः सत्यं तथैव च ।

प्रत्योङ्कारसमायुक्तस्तथा तत्सवितुः परम् ॥

ॐ आपोज्योतिरित्येतच्छिरः पश्चात् प्रयोजयेत् ।

त्रिरावर्त्तनयोगात्तु प्राणायामस्तु शब्दितः” ॥

इति । प्राणायामः प्रकीर्त्तित इति पाठान्तरम् । सोऽयं प्राणायामः परिभाषितः । विनियोगस्वस्य उत्तरसूत्रे वक्ष्यते । केचित्तु अर्थवादानां विधिशेषतयैव प्रामाण्यात् तदर्थं कर्त्तव्यपदमत्राध्याहार्यम् । तथाच प्राणायामः कर्त्तव्य इत्येकवचनसंयोगात् एकः प्राणायाम आवश्यकः । उत्तरसूत्रोपात्ता संख्या तु फलातिशयार्था, इत्याहुः । तदसङ्गतम् । स्वर्गादिबोधकार्थवादवाक्यस्येव उत्तरसूत्रोपात्तविधिशेषतयैवास्य प्रामाण्यसम्भवे कर्त्तव्यपदा-

ध्याहारे प्रमाणाभावात् । तथात्वेऽपि अत्रैककवचनसंयोगेऽपि, उत्तरसूत्रे संख्याविशेषोपादानात् अष्टका रात्रिदेवता इतिवत् एकत्वसंख्याया अविवक्षितत्वोपपत्तेश्च । वाक्यभेदश्चैवमापद्येत । कथम् ? प्राणायामः कर्त्तव्यः स चैवंरूप इत्यर्थभेदात् । सर्वैरेव मुनिभिः संज्ञापरतया निर्देशेन च विधिपरत्वं वचनस्य नैवोपपद्यते । अधिकमुत्तरसूत्रे वक्ष्यामः ॥ ५ ॥

एवं त्रीन् कृत्वा सप्त वा षोडश वाऽऽचामेत् ॥६॥

एवमा प्राणायामः परामृश्यते । प्राणायामो व्याख्यातः । त्रीन् प्राणायामान् कृत्वा । एवं त्रिः कृत्वेति पाठान्तरम् । तत्रापि तथैवार्थः । सप्त वा षोडश वा प्राणायामान् कृत्वा आचमनं कुर्यात् ।

तदत्र त्रीन् कृत्वेत्यत्र वाशब्दानुपादानात् सप्त वा षोडश वेत्युत्तरत्र प्रत्येकं वाशब्दोपादानाच्च त्रयः प्राणायामा अवश्यं कर्त्तव्याः, उत्तरपक्षयोस्तु विकल्प इति प्रतीयते । तथाच,

“एकाक्षरं परं ब्रह्म प्राणायामाः परं तपः” ।

इति मनुवचनव्याख्याने प्राणायामा इति बहुवचननिर्देशात् तयोऽवश्यं कर्त्तव्या इत्युक्तमिति कुञ्जकभट्टः । तथा मदनपारिजाते मनुरेवाह—

“प्राणायामा ब्राह्मणस्य त्रयोऽपि विधिवत् कृताः ।

व्याहृतिप्रणवैर्युक्ता विज्ञेयं परमं तपः ।

प्राणायामत्रयं कार्यं संख्यासु च तिसृष्वपि” ॥

इति । त्रयोऽपीत्यपिकारेण जघन्योऽयं पक्षः नातोऽन्यूनः पक्षो-  
ऽस्तीत्युक्तम् । अत्रिः—

“कर्मणा मनसा वाचा यदङ्गा कुरुते त्वघम् ।

आसीनः पश्चिमां सन्ध्यां प्राणायामैस्तु शुध्यति” ॥

इति । वशिष्ठः—

“कर्मणा मनसा वाचा यदङ्गा कृतमेनसः ।

आसीनः पश्चिमां सन्ध्यां प्राणायामैर्व्यपोहति ॥

कर्मणा मनसा वाचा यद्रात्र्या कृतमेनसः ।

उत्तिष्ठन् पूर्वसन्ध्यायां प्राणायामैर्व्यपोहति” ॥

इति । कौर्म्ये—

“प्राकूलेषु ततः स्थित्वा दर्भेषु च समाहितः ।

प्राणायामत्रयं कृत्वा ध्यायेत् सन्ध्यामिति श्रुतिः” ॥

इति । व्यासः—

“आदानं रोधमुत्सर्गं वायोस्त्रिःस्त्रिः समभ्यसेत् ।

ब्रह्माणं केशवं शम्भुं ध्यायेद्देवाननुक्रमात्” ॥

इति । यत्तु—

“त्रिर्जपेदायतप्राणः प्राणायामः स उच्यते” ।

इति छन्दोगपरिशिष्टवचने त्रिर्जपमात्राभिधानात् अत्र त्रिस्त्रि-  
रिति वीप्सा सन्ध्यात्रयापेक्षया इति तत्त्वकृद्भिर्व्याख्यातं, तदुक्त-  
वचनजातानवलोकनेन । पूर्वलिखिततद्भृतकूर्मपुराणवचनवि-  
बोधश्च तस्यावर्जनीयः स्यात् । किञ्च छन्दोगपरिशिष्टवचने, न  
प्राणायामो विधीयते । किन्तु परिभाष्यते । अत्र तु स विधीयते

इति कस्य केनाभिसम्बन्धः । प्राणायामत्रयस्य कर्तव्यताबोधकानि  
सन्त्यन्यान्यपि बहूनि वचनानि । ग्रन्थगौरवभयान्न लिखितानि ।

बृहस्पतिः—

“बध्वाऽऽसनं नियम्यासून् स्मृत्वा ऋष्यादिकं तथा ।  
संनिमीलितदृङ्मौनी प्राणायामं समाचरेत्” ॥

इति । व्यासः—

“अङ्गुष्ठेन पुटं ग्राह्यं नासाया दक्षिणं पुनः ।  
कनिष्ठानामिकाभ्यान्तु वामं प्राणस्य संग्रहे ॥  
अङ्गुष्ठतर्जनीभ्यान्तु ऋग्वेदी, सामगायनः ।  
अङ्गुष्ठानामिकाभ्यान्तु, ग्राह्यः सर्वैरथर्वभिः” ॥

इति । योगियाज्ञवल्करः—

“प्राणस्यायमनं कृत्वा आचामेत् प्रयतोऽपि सन् ।  
अन्तरं स्विद्यते यस्मात्तस्मादाचमनं स्मृतम्” ॥

इति । आचमने तु मन्त्रविशेषो नोपदिष्टः । शिष्टास्तु—

“सायमग्निश्च मेल्युक्त्वा प्रातः सूर्येत्यपः पिबेत् ।  
आपः पुनन्तु मध्याह्ने ततश्चाचमनं चरेत्” ॥

इति भरद्वाजवचनात् तत्तन्मन्त्रैराचमनं कुर्वन्ति । शौनकस्याप्ये-  
तादृग्वचनम् । किन्तु तत्र, तत इत्यत्र एतैरिति विशेषः ॥ ६ ॥

ततो मार्जनम् ॥ ७ ॥

कुर्यादिति सूत्रशेषः ॥ ७ ॥



मार्जनमन्त्रानाह —

प्रणवेन महाव्याहृतिभिस्तिष्ठभिर्गायत्र्याऽऽपोहि-  
ष्ठाभिस्तिष्ठभिः ॥ ८ ॥

सप्तानां महाव्याहृतीनां पूर्व्वमुक्तत्वात् परतमानां चतुर्णां व्यव-  
च्छेदार्थं तिष्ठभिरिति महाव्याहृतिविशेषणम् । तिस्रो हि  
व्याहृतयो भूराद्या एव प्रसिद्धाः । तथाचोक्तम्—

“भूराद्यास्तिष्ठ एवैता महाव्याहृतयोऽव्ययाः” ।

इति । आपोहिष्ठाभिरापोहिष्ठादिभिः । तथाच च्छन्दोगपरि-  
शिष्टम्—

“शिरसो मार्जनं कुर्यात् कुशैः सोदकविन्दुभिः ।

प्रणवो भूर्भुवः स्वश्च सावित्री च तृतीयिका ।

अब्दैवत्यं तृचञ्चैव चतुर्थमिति मार्जनम्” ॥

इति । हारीतस्वाह । “मार्जनाच्चनवलिकर्मभोजनानि दैव-  
तीर्थेन कुर्यात्” इति । मार्जनन्त्वस्माकं प्रणवेनैकं, तिष्ठभिर्महा-  
व्याहृतिभिरेकं, गायत्रैकं, आपोहिष्ठादित्यूचेन चैकमिति  
बोद्धव्यम् । कुतः ? भेदेन निर्देशात्तथाऽवगतेः । कन्दोगपरिशिष्टे  
सावित्र्यास्तृतीयत्वस्याब्दैवत्यत्यूचस्य चतुर्थत्वस्याभिधानाच्चैतदेवं  
प्रतिपत्तव्यम् । अतएव—

“ऋगन्ते मार्जनं कुर्यात् पादान्ते वा समाहितः ।

आपोहिष्ठा-तृचा कार्यं मार्जनन्तु कुशोदकैः ॥

प्रतिप्रणवसंयुक्तं क्षिपेन् मूर्द्ध्नि पदे पदे ।

त्रृचस्यान्तेऽथवा कार्यमृषीणां मतमीदृशम्” ॥

इति । त्रृचस्यान्ते इत्यस्मच्छाखिविषयम् ॥ ८ ॥

अथोदकं हस्ते कृत्वा तत्र नासिकामवधायता-

सुरनायतासुर्वा जपेद्वृत्तञ्च सत्यञ्चेति ॥ ९ ॥

अथानन्तरमुदकं दक्षहस्ते कृत्वा । दक्षहस्ते इति कुतो वर्ण्यते ?

“यत्रोपदिश्यते कर्म कर्तुरङ्गं न चोच्यते ।

दक्षिणस्तत्र विज्ञेयः कर्मणां पारगः करः” ॥

इति कर्मप्रदीपदर्शनात् । तत्र तस्मिन्नुदके नासिकामवधाय-  
सज्य आयतासुर्नियमितप्राणः अनायतासुरनियमितप्राणो वा  
एकवारं वारत्रयं वा ऋतञ्च सत्यञ्चेति त्रृचमघमर्षणसूक्तापर-  
पर्यायं जपेत् । त्रृचमिति कुतो व्याख्यायते ? “त्रृचसूक्ताना-  
मादिग्रहणेन विधिरनादेशे” इति सूत्रकारवचनात् । अतएव  
छन्दोगपरिशिष्टम्—

“करेणोद्धृत्य सलिलं घ्राणमासज्य तत्र च ।

जपेदनायतासुर्व्वा त्रिः सकृद्वा ऽघमर्षणम्” ॥

इति । कृतार्थस्योदकस्य भूमौ परित्यागोऽर्थप्राप्त इति कृत्वा  
न सूत्रितः । स्मरन्ति च—

“जलपूर्णं तथा हस्तं नासिकाग्रं समर्पयेत् ।

ऋतञ्चेति पठित्वा तु तज्जलसु क्षिती क्षिपेत्” ॥

इति ॥ ९ ॥

वीनुदकाञ्जलीनादित्यं प्रति क्षिपेत् सावित्र्या ॥१०॥

वीनुदकाञ्जलीनादित्याभिमुखो भूत्वा सावित्र्या क्षिपेत् । उदक-  
पूरितोऽञ्जलिरुदकाञ्जलिः । यद्यपि तौ युतावञ्जलिः पुमान्  
इत्यभिधानकाण्डे पाठात् विन्यासविशेषविशिष्टौ हस्ताविवाञ्जलिः  
तस्य च क्षेपो न सम्भवति । तथापि “सविशेषणे विधिनिषेधौ  
विशेषणमुपसंक्रामतः सति विशेष्ये बाधे” इति न्यायेनाञ्जलिस्थो-  
दकस्यैव क्षेपः । विशेषणीभूतस्योदकस्य क्षेपेण तद्विशिष्टस्याञ्जलेर्वा  
क्षेप उपचर्यते । शिखी विनष्ट इत्यादिवत् । अञ्जलेरुदकमिति  
वा वर्णनीयम् । अस्मिन् पक्षे व्यत्ययेन च्छान्दसं पुंस्त्वमास्थेयम् ।  
अयञ्चोदकाञ्जलिक्षेप उत्थाय प्रणवव्याहृतियुक्तया गायत्र्या  
करणीयः । प्रणवव्याहृतिसाहित्येनैव गायत्र्याः सर्वत्र प्रयोग-  
दर्शनात् । तथाच च्छन्दोगपरिशिष्टम्—

“उत्थायार्कं प्रति प्रीहेत् त्रिकेणाञ्जलिमभ्यसः” ।

इति । त्रिकेण, ‘सावित्री च तृतीयिका’ इत्युक्तेः प्रणवव्याहृति-  
गायत्रीरूपेण । अञ्जलिमित्येकवचनं जात्यभिप्रायम् । सूत्रे  
अञ्जलित्रयक्षेपस्योक्तत्वात् । भवतु वा विकल्पः अञ्जलित्रयं वा  
एकं वा अञ्जलिं क्षिपेत् इति । तथा गायत्र्या वा त्रिकेण वा,  
इति । तत्त्वकारस्वाह—

“कराभ्यां तोयमादाय गायत्र्या चाभिमन्त्रितम् ।

आदित्याभिमुखस्तिष्ठन् त्रिरुद्धैः सन्ध्ययोः क्षिपेत् ।

मध्याह्ने तु सकृदेवं क्षेपणीयं द्विजातिभिः” ॥

इति व्यासवचनाद्वावस्थितोऽयं विकल्पः सन्ध्ययोरञ्जलित्वयं क्षेपणीयं मध्याह्ने त्वेकोऽञ्जलिः इति । तच्चिन्त्यम् । सन्ध्यात्रयप्रक्रमे छन्दोगपरिशिष्टे तदभिधानात् —

“सन्ध्याद्वयेऽप्युपस्थानमेवमाहुर्मनीषिणः ।

मध्ये त्वङ्ग उपर्यस्य विभ्राडादीच्छया जपेत्” ॥

इति परतः सूर्योपस्थाने मध्याह्ने विशेषाभिधानेनात्र तदनभिधानेन चैतस्य सन्ध्यात्रयसाधारण्यावगतेः । व्यासवचनोक्ता व्यवस्था त्वन्येषां भविष्यति ॥ १० ॥

तत उपस्थानमुदुत्यं चित्रमिति ॥ ११ ॥

तदनन्तरं उदुत्यं जातवेदसमिति चित्रं देवानामिति चैताभ्यामृग्भासुपस्थानमाराधनं कुर्यात् । सूर्यस्येति शेषः । तत्र विशेषमाह छन्दोगपरिशिष्टम्—

“तदसंसक्तपार्णिर्वा एकपादद्विपादपि ।

कुर्यात् कृताञ्जलिर्वापि ऊर्ध्वबाहुरथापि वा ।

यत्र स्यात् कच्छभूयस्त्वं श्रेयसोऽपि मनीषिणः ।

भूयस्त्वं ब्रुवते तत्र कच्छात् श्रेयोह्यवाप्यते” ॥

इति । तदत्र कृताञ्जलिरूर्ध्वबाहुर्वेति तुल्यवद्विकल्पाभिधानात् —

“सायं प्रातरुपस्थानं कुर्यात् प्राञ्जलिरानतः ।

ऊर्ध्वबाहुस्तु मध्याह्ने तथा सूर्यस्य दर्शनात्” ॥

इति हारीतवचनं गोभिलीयव्यतिरिक्तविषयम् । वस्तुतस्तु तथा



करणेऽपि गोभिलीयानां स्वशास्त्रीकविकल्पस्यानुपालनात् नास्ति  
काचिद् वस्तुन्नतिरित्यवधेयम् ॥ ११ ॥

ध्यानयुक्तमावर्त्तयेदोपूर्वां गायत्रीम् ॥ १२ ॥

ध्यानयुक्तमिति क्रियाविशेषणम् । ध्यानयुक्तं यथा भवति, तथा  
ॐपूर्वां गायत्रीमावर्त्तयेत् जपेत् । गायत्रीं ध्यात्वा जपेदि-  
त्यर्थः । ध्यानञ्च स्मृत्यन्तरेऽभिहितम् । यथा महाप्रयोगसारादौ ।

“कुमारीमृग्वेदयुतां ब्रह्मरूपां विचिन्तयेत् ।

हंसस्थितां कुशहस्तां सूर्यमण्डलसंस्थिताम् ॥

मध्याङ्गे विष्णुरूपाञ्च तार्क्ष्यस्थां पीतवाससीम् ।

युवतीञ्च यजुर्वेदां सूर्यमण्डलसंस्थिताम् ॥

सायाङ्गे शिवरूपाञ्च वृद्धां वृषभवाहिनीम् ।

सूर्यमण्डलमध्यस्थां सामवेदसमायुताम्” ॥

इति । एतद्वैकल्पिकं ध्यानान्तरं स्मृत्यन्तरादवगन्तव्यम् । यद्यपि  
ॐपूर्वां गायत्रीमावर्त्तयेदित्युक्तं, तथापि व्याहृतिपूर्वामित्यपि  
बोद्धव्यम् । कुतः ? तत्साहित्येनैवास्याः प्रयोगदर्शनात् । स्मरन्ति  
च ।

“प्रणवव्याहृतिषुतां गायत्रीं च जपेत्ततः ।

समाहितमनास्तूष्णीं मनसा वापि चिन्तयेत्” ॥

इति । तथाच छन्दोगपरिशिष्टम्—

“तिष्ठेदोदयनात् पूर्वां मध्यमामपि शक्तितः ।

सासीतोद्भूमाच्चान्यां सन्ध्यां पूर्व्वत्रिकं जपन्” ॥

इति । पूर्व्वत्रिकं —

“प्रणवो भूर्भुवःस्वश्च गायत्री च तृतीयिका” ।

इति पूर्व्वमुक्तं प्रणवव्याहृतिगायत्रीरूपम् । अथैवं ॐ पूर्व्वमिति न वक्तव्यं, प्रणवव्याहृतिगायत्रीणां युगनद्धवाहित्वेन प्रयोगादेव तन्नाप्तेः । अथोच्यते कारणं वक्तव्यम् । उच्यते । केचित् किल गायत्र्याः पूर्व्वतः परतश्च प्रणवं प्रयुञ्जते । यथाह योगियाज्ञ-  
वल्काः—

“ॐकारं पूर्व्वमुच्चार्य भूर्भुवःस्वस्ततः परम् ।

गायत्री प्रणवश्चान्ते जप एवमुदाहृतः” ॥

तदस्माकं न भवतीति प्रज्ञापनार्थमोऽपूर्व्वमभित्युक्तम् । कथं नाम ? ॐकारपूर्व्वमेव न पुनरोङ्कारान्तामपीति । अतएव पूर्व्वत्रिक-  
मित्युक्तं कात्यायनेन । यत्तु अन्ते प्रणवप्रयोगेऽपि प्रणवत्वेन द्वयोरैक्यात् पूर्व्वत्रिकमित्येतदविरुद्धमिति तत्त्वकृद्भिरुक्तम् । तद-  
सङ्गतम् । प्रणवत्वेन द्वयोरैक्येऽपि व्यक्तीनां चतुष्पापत्तेर्विरोध-  
परिहारस्यासम्भवात् । पूर्व्वमन्ते प्रणवस्यानभिधानेन पूर्व्वत्रिक-  
मित्यनुपपत्तेश्च । यदपि हलायुधेनोक्तम्—

“ब्रह्मणः प्रणवं कुर्यादादावन्ते च सर्व्वदा ।

स्ववत्यनोङ्कृतं पूर्व्वं परस्ताच्च विशीर्य्यति” ॥

इति मनुवचनादादावन्ते च प्रणवप्रयोगः इति । तदपि न युक्तम्—

“अध्येष्यमाणन्तु गुरुर्नित्यकालमतन्वितः ।

अधीष्व भो इति ब्रूयादिरामोऽस्त्विति चारमेत्” ॥

इत्यभिधाय तद्वचनाभिधानात्तस्य वेदाध्ययनविषयत्वादेतद्विषय-  
त्वानुपपत्तेः । अन्यथा मन्वान्तराणामप्यन्ते प्रणवकरणापत्तेः ।  
स्नानसूत्रपरिशिष्टे तु कल्पान्तरमुक्तम् । यथा—

“व्याहृतिभिः प्रतिप्रणवं गायत्रीं च प्रति प्रति ।

षट्प्रणवसंयुक्तं गायत्रीजपलक्षणम्” ॥

इति । तत्रापि अन्ते प्रणवो नोक्तः । तस्मात् स्वशास्त्रविरोधात्  
कीथुमादिभिरन्ते प्रणवो न कर्त्तव्यः । तथा हि कुर्वन् प्रमाणं  
सन्तमृषिमप्रमाणं कुर्यात् । तच्चानिष्टम् । तथाच गृह्यासंग्रहः—

“यः स्वशाखोक्तमुत्सृज्य परशाखोक्तमाचरेत् ।

अप्रमाणमृषिं कृत्वा सोऽन्ये तमसि मज्जति” ॥

इति । जपे विधिनिषेधौ स्मृत्यन्तरादवगन्तव्यौ । ग्रन्थगौरवभया-  
दुपारम्यतेऽस्माभिः ॥ १२ ॥

आवर्त्तयेदित्युक्तम् । कतिकृत्व आवर्त्तयेत् ? तदुच्यते—

अष्टकृत्व एकादशकृत्वोद्वादशकृत्वः पञ्चदशकृत्वः  
शतकृत्वः सहस्रकृत्वश्चेति ॥ १३ ॥

ऋजुरक्षरार्थः । चशब्दो विकल्पार्थः । कथं ज्ञायते ? एकार्थ-  
त्वात् । “एकार्थास्तु विकल्परन्” इति हि तन्वस्थितिः । अत्र  
चोत्तरोत्तरकल्पेषु फलभूमा बोद्धव्यः । अन्यथा सम्भवति लघू-  
पाये गुरुपायत्वेनाननुष्ठानलक्षणमप्रामाण्यमापद्येतोत्तरकल्पा-  
नाम् । तथाच फलवादं वक्ष्यति ।

स्नानसूत्रपरिशिष्टे दशकृत्वोऽपि गायत्रीजप उक्तः । यथा—

“सहस्रपरमां देवीं शतमध्यां दशावराम् ।

गायत्रीन्तु जपन् विप्रो न स पापेन लिप्यते” ॥

तत् तु पापापनोदनार्थं भविष्यति । न स पापेन लिप्यते,—  
इत्युपसंहारात् । तत्र दशावरामित्युक्तत्वादत्र चाष्टकत्वो जपोप-  
देशात् । तत्रैव—

“दशभिर्जन्मजनितं शतेन तु पुराकृतम् ।

त्रियुगन्तु सहस्रेण गायत्री हन्ति दुष्कृतम्” ॥

इत्यभिधाय तद्वचनाभिधानात्तथाऽवगतेश्च । अपिच तत्र षट्-  
प्रणवयुक्तगायत्रीजपस्योक्तत्वात् तद्विषयिण्येव तदुक्तदशसंख्येति न  
किञ्चिदनुचितम् ॥ १३ ॥

पूर्वोक्तकल्पानां फलवादमाह—

अष्टकृतः प्रयुज्य पृथिवीमभिजयत्येकादशकृत्वो-  
ऽन्तरीक्षं द्वादशकृत्वोदिवं पञ्चदशकृत्वः सर्वादिशो-  
जयति शतकृत्वः सर्वान् सहस्रकृत्वो यत्किञ्चित्  
सर्वमिति ॥ १४ ॥

प्रयुज्य इत्युत्तरत्र सर्वत्रानुषज्जनीयम् । पृथिवीमभिजयतीति  
पृथिवीस्थेषु भोग्यवस्तुष्वस्य कामचारो भवतीत्यर्थः । एवमुत्तर-  
त्रापि । पृथिवीद्युलोकयोरन्तराले अन्तरीक्षलोकः । काम्यन्ते  
इति कामाः । सर्वान् कामान् पूर्वोक्तानाप्नोतीत्यर्थः । पूर्वोक्ता-  
निति कथं ज्ञायते ? “सर्वत्वमाधिकारिकम्”—इति सिद्धान्ता-  
न्तात् । अथवा पूर्वोक्तव्यतिरिक्तमपि यत् किञ्चित् कमनीयमस्ति,



तत् सर्वमाप्नोति । “सर्वत्वमाधिकारिकम्” इति न्याया-  
दत्रापि पूर्वोक्तमेव सर्वमिति मा प्रशङ्कीदिति यत् किञ्चि-  
दित्युक्तम् ॥ १४ ॥

अथ य इमां सन्ध्यां नोपास्ते नाचष्टे न स जयति ॥ १५ ॥

अथेत्यधिकारानन्तर्यमाह । यः खल्वधिकारी इमां सन्ध्यां नोपास्ते  
पूर्वोक्तेन विधिना, न स जयति । नाचष्टे इत्यनेनैतदाह । यदु-  
पासनाऽशक्तौ सन्ध्योपासनविधेरध्ययनमपि कुर्वीत । तावताऽपि  
न प्रत्यवैतीत्यभिप्रायः । कुतः ?

“यं यं क्रतुमधीयीत तस्य तस्याप्नुयात् फलम्” ।

इत्यादिदर्शनात् । क्वचित्, नाचष्टे इति प्रतीकं नास्ति । एतदुप-  
संहारात् गायत्रीजपान्ता सन्ध्येति प्रतीयते । षड्विंशब्राह्मणे  
सन्ध्योपासनमेवमान्नायते ।

“ब्रह्मवादिनो वदन्ति कस्माद्ब्राह्मणः सायमासीनः सन्ध्या-  
मुपास्ते कस्मात् प्रातस्तिष्ठन्, का वा सन्ध्या कश्च सन्ध्यायाः कालः  
किञ्च सन्ध्यायाः सन्ध्यात्वं, देवाश्च वा असुराश्चासृजन्त तेऽसुरा-  
आदित्यमभिद्रवन्त आदित्यो विभेत्तस्य हृदयं कूर्मरूपेणातिष्ठत्  
स प्रजापतिमुपाधावत् तस्य प्रजापतिरेतद्भेषजमपश्यद्वत्तञ्च सत्यञ्च  
ब्रह्म चोङ्कारञ्च त्रिपदाञ्च गायत्रीं ब्रह्मणोमुखमपश्यत्तस्माद्ब्राह्म-  
णोऽहोरात्रस्य संयोगे सन्ध्यामुपास्ते सज्योतिषाज्योतिषो दर्शनात्  
सोऽस्याः कालः सा सन्ध्या तत्सन्ध्यायाः सन्ध्यात्वं, यत् साय-  
मासीनः सन्ध्यामुपास्ते तया वीरस्थानं जयत्यथ यदपः प्रयुङ्क्ते

ताविप्रुषो वज्रीभवन्ति ताविप्रुषो वज्रीभूत्वाऽसुरानपाप्नन्ति ततो-  
देवा अभवन् परासुरा भवन्त्यात्मना परास्य भ्रातृव्यो भवति य-  
एवं वेद, यत् सायञ्च प्रातश्च संन्यामुपास्ते तथा वीरस्थानं  
स्थानञ्च सन्ततमविच्छिन्नं भवति य एवं वेद” ।

ये तूपासते श्रोत्रिया भवन्तीति ॥ १५ ॥

ये पुनरुपासते संन्यां ते श्रोत्रिया भवन्तीति फलवादः । अत्र  
यच्छब्दोपादानात् तच्छब्द उपात्तप्राय इति स प्रतीयते । तथाच  
योगियान्नवल्करः—

“तच्छब्देन तु यच्छब्दो बोद्धव्यः सततं बुधैः ।

उदाहृते तु यच्छब्दे तच्छब्दः स्यादुदाहृतः” ।

इति ॥ १५ ॥

उपनीताश्छेदनभेदनभोजनमैथुनस्वप्नस्वाध्यायाना-  
चरन्ति ये संन्याकाले, ते श्वशूकरशृगालगर्दभ-  
सर्पयोनिष्वभिसम्पद्यमानास्तमोऽभिसम्पद्यन्ते ॥ १६ ॥

उपनीतानामेव संन्योपासनेऽधिकारादुपनीता इत्याह । ये  
किलोपनीताः संन्याकाले छेदनादीन्याचरन्ति न संन्यामुपासते,  
ते श्वादियोनिषु जायमानास्तावद्भवन्ति ततोऽपि तमोऽभि-  
सम्पद्यन्ते । स्वप्नो निद्रा । स्वाध्यायो वेदाध्ययनम् । अतिरोहितार्थ-  
मन्यत् । संन्याकाले संन्योपासनं विहाय लौकिकं वेदिकं वा  
ऽन्यत् किमपि कर्म न करणीयम् । तदानीं कृतं वेदाध्ययन-  
मप्यनर्थाय भवति कौव कथाऽन्येषां कर्मणामित्यभिप्रायः ॥ १६ ॥

यस्मात् सन्ध्यापासने महानभ्युदयः विपर्यये कालातिपाते च महाननर्थः—

तस्मात् सायं प्रातः सन्ध्यामुमासीत् ॥ १७ ॥

ऋक्षरक्षरार्थः । अत्र सायं प्रातरित्युपादानात् षड्विंशब्राह्मणेऽपि तथैव पठितत्वात् सायंप्रातर्होमवत् सन्ध्यापासनमपि कौथुमादीनां सायमुपक्रममेव प्रतीयते ॥ १७ ॥

अथेदानीं सन्ध्यापासनानन्तरं कश्चिज्जपोऽभिधीयते—

उदुत्यं चित्रमुद्वयं तमसम्परि भासं प्रागन्यदनुवर्त्तते

उन्नयं गायत्रानुगानं प्रातः प्राङ्मुखस्तिष्ठन् जपेत् ॥ १८ ॥

उदुत्यमित्यादयस्त्रयो मन्त्रप्रतीकाः । तत्रोदुत्यं चित्रमित्येतौ मन्त्रौ छन्दस्यार्चिके पठितौ सूर्योपस्थाने विनियुक्तावेव । उद्वयमित्ययं मन्त्रः छान्दोग्योपनिषदि पठ्यते । भासादयः सामविशेषाः । तत्र भासस्य बहुत्र गीयमानत्वेऽपि छन्दस्यार्चिके समान्नातायां प्रक्षस्य वृष्णी अरुषस्य नूमह इत्यस्यामृचि गीयमानं यज्ञासं नाम सामारण्यके पठ्यते तदेवाद्रियन्ते वृद्धाः । प्रागन्यदनुवर्त्तते इत्यनेन तत्संबन्धात्ताच्छब्दमिति न्यायात् तद्वाक्यसंबन्धात् उदुत्यं जातवेदसमित्यस्यामृचि आरण्यके गीयमानं आद्यमहोरात्रव्रतं नाम साम लक्ष्यते । उन्नयं नाम साम, उत् । नयामि । आदित्यम् । इत्यादिके स्तोमे आरण्यक एव गीयते । गायत्र्यामृचि यत् साम गीयते, तद्गायत्रानुगानम् । एतत् सर्वं प्रातः पूर्वाभिमुखस्तिष्ठन् दण्डवद्भुजैः सन् जपेत् ॥ १८ ॥



एषो उषा अपूर्ब्बा आवुन्दं वृहता ददे ऋजु-  
नीतिनो वरुणः प्रत्यु अदर्श्यायत्युद्देदभिश्चुता हव-  
मिति वर्गमस्तं गते शतशो धारा अवकीर्य्य गायत्रानु  
विसृज्य प्राङ्मुख उपविश्य जपेत् ॥ १६ ॥

गायत्रीजपादनन्तरं गायत्रीं विसृज्य प्राङ्मुख उपविश्य जपेत् ।  
गायत्रानुविसृज्य इति छान्दसः प्रयोगः । सुपां सुलुगित्यादिना  
द्वितीयैकवचनस्य स्थाने सुर्वा । तथाच अनु जपानन्तरं गायत्रीं  
विसृज्येत्यर्थः । गायत्रानुविसृज्य इति केचित् न पठन्ति ।  
पठन्ति च प्राङ्मुख इत्यत्र प्रत्यङ्मुख इति । कदा जपेत् ? अस्तं  
गते । सूर्ये इति शेषः । सूर्यास्तगमनपर्यन्तकालस्य सम्भ्यो-  
पासनेनावरुद्धत्वात् तदानीं जपासम्भवादित्यभिप्रायः । किं कृत्वा  
जपेत् ? शतशो धारा अवकीर्य्य । शतशब्दो बहुत्ववचनः ।  
कस्मात् ? नैघुरण्डुके काण्डे बहुनामसु पाठात् । बह्वीरुदकधारा-  
अवकीर्य्य विक्षिप्य । किं जपेत् ?

एषो उषा अपूर्ब्बा इत्यादिवर्गं जपेत् । तत्र, एषो उषा  
अपूर्ब्बा इत्यादिका ऋक् छन्दस्यार्चिके द्वितीयप्रपाठके द्वितीयाङ्गे  
चतुर्थदशतेः चतुर्थी । आवुन्दं वृहता ददे इत्यादिका तस्यैव  
तृतीयप्रपाठकस्य प्रथमाङ्गस्य तृतीयदशतेः तृतीया ऋक् । ऋजु  
नीतिनोवरुण इत्यादिका ऋक् तस्यामेव दशतौ पञ्चमी । प्रत्यु  
अदर्श्यायति इत्यादिका च तस्यैवार्चिकस्य चतुर्थप्रपाठकस्य  
प्रथमाङ्गे द्वितीयदशतौ प्रथमा ऋक् । उत्तरार्चिकस्य प्रथम-



प्रपाठकस्य द्वितीयाह्ने चतुर्दशसूक्तस्य प्रगाथात्मकस्य प्रथमा च ।  
उद्देदभिस्तुता हवमित्यादिका तु तस्यैवार्चिकस्य द्वितीयप्रपाठकस्य  
प्रथमाह्नेस्य चतुर्थदशतौ प्रथमा ऋक् । उत्तरार्चिकस्य षष्ठ-  
प्रपाठकस्य तृतीयाह्नेगतद्वितीयसूक्तस्य प्रथमा च । वर्गमिति  
करणात् सर्वत्रैव दशतिसमाप्तिपर्यन्तं यथायथं सूक्तसमाप्ति-  
पर्यन्तं वा जपः करणीय इति प्रतिभाति ।

एषो उषा अपूर्व्वेण इति प्रतीकं केचिन्न पठन्ति । तत्-  
स्थाने च केचिदत्र षोडशाब्दमिति केचिच्च अन्तषोडशाब्दमिति  
पठन्ति । उभयथा पाठेऽपि तत् पृथगेव सूत्रम् । तत्र तावदत्र  
षोडशाब्दमिति पाठे अष्टवर्षोपनीतस्य ब्रह्मचारिणः षोडश-  
वर्षपर्यन्तमयं जप इत्यर्थः । पाठान्तरेऽपि व्यत्यासेन प्रयोगात्  
षोडशवर्षस्यान्तपर्यन्तमिति तथैवार्थः । तच्च सूत्रं पूर्व्वेण प्रात-  
र्जपेन परेण च सायं जपेन संबध्यते । मध्यपठितस्य विशेषा-  
भावात् । साहचर्यात् मध्यन्दिनजपेऽपि तथा ॥ १८ ॥

मध्यन्दिने विभ्राड् बृहदासीनो जपेदासीनोजपेदिति ॥२०॥

विभ्राड् बृहदिति मन्त्रः छन्दस्यार्चिके पठ्यते । द्विर्वचनमिति  
करणञ्च सन्ध्यासूत्रसमाप्तिं द्योतयति । केचिदेतत् सूत्रमन्यथा  
पठन्ति । मध्यन्दिने विभ्राड् बृहदहमहाः असीति वणमहाः  
असीति इति । तत्पाठे तु प्राङ्मुख उपविश्य जपेदिति पूर्ब्वसूत्रा-  
दनुवर्त्तनीयम् । वणमहाः असीत्ययमपि मन्त्रः छन्दस्यार्चिके  
उत्तरार्चिके च पठ्यते ।

स खल्वयं जपः सन्ध्यापासनात् परं करणीयः न सूर्योप-  
स्थानकाले । प्रमाणाभावात् । सूर्योपस्थानमतिक्रम्य सन्ध्या-  
पासनञ्चोपसंहृत्याभिधानात् । अस्तं गते सूर्ये सायं जपविधानात् ।  
सायंप्रातःसन्ध्यापासनमभिधाय तद्वैपरीत्येन प्रातःसायंजपस्याभि-  
धानाच्च । तथा कात्यायनः—

“उच्चित्रमृद्दयेनाथ उपतिष्ठेदनन्तरम् ।

सन्ध्याद्वयेऽप्युपस्थानमेवमाहुर्मनीषिणः ॥

मध्ये त्वक्क उपस्थाने विभ्राडादीच्छया जपेत्” ॥

इति प्रातःसायमुपस्थानमुच्चित्रमृद्दयेन मध्याह्ने तु उपस्थाने  
विभ्राडादीनामिच्छया जपमाह । तदत्र मध्यन्दिने विभ्राड्  
बृहदित्यस्य जपोऽपि सन्ध्यापासनात् परमेव न सूर्योपस्थान-  
काले । प्रातःसायंजपेन साहचर्यात्तथाऽवगतेः । कात्यायनेन  
उपस्थाने विभ्राडादीनां जपाभिधानात् अत्र तु विभ्राड्बृहन्नन्व-  
स्यैव जपोक्तेश्च तस्माद्वैलक्षण्यमस्यावगम्यते ॥

विप्रेण चन्द्रकान्तेन तन्त्रसिद्धान्तवेदिना ।

छन्दोगसन्ध्यासूत्रस्य भाष्यं काश्यां विनिर्मितम् ॥

यः सर्वज्ञः सर्वशक्तिर्मात्मन् विनियुक्तवान् ।

प्रीयतां कर्मणैतेन स एव परमेश्वरः ॥

इति सेरपुरनगरवास्तव्यवन्द्यघटीयमहामहोपाध्यायराधाकान्त-

सिद्धान्तवागीशभट्टाचार्यात्मजब्रह्ममयीगर्भसम्भूतश्रीचन्द्र-

कान्ततर्कालङ्कारभट्टाचार्यकृतं छन्दोगसन्ध्यासूत्र-

भाष्यं समाप्तम् ।

## कुन्दोगस्नानसूत्रम् ।

प्रथमा खण्डिका ।

विश्वेश्वरं नमस्कृत्य पितरौ च गुरुंस्तथा ।

कुन्दोगस्नानसूत्रस्य भाष्यं वक्ष्ये समासतः ॥

अथ स्नानविधिं व्याख्यास्यामः ॥ १ ॥

अथेत्ययं निपात आर्षग्रन्थस्यादितः प्रयुज्यते ग्रन्थोपक्रमावद्योतकः ।  
श्रुत्या च मङ्गलप्रयोजनो भवति । सन्ध्याग्रन्थानन्तर्यं वाऽभिधत्ते ।  
तदनन्तरमेतस्याभिधानात् । स्नानं नाम सर्वाङ्गीणो जलसंयोग-  
विशेषः । तस्य विधिं विधानमितिकर्तव्यतामिति यावत् ।  
व्याख्यास्यामः विशेषेण विस्मष्टं वा सम्यक् कथयिष्यामः ॥ १ ॥

नदीदेवखातगर्त्तप्रस्रवणादीन् गत्वा ॥ २ ॥

स्नानार्थं नद्यादीनां मध्ये कञ्चित् जलाशयं गत्वा । नदीगर्त्तलक्षण-  
माह कुन्दोगपरिशिष्टम् ।

“धनुःसहस्राण्यष्टौ च गतिर्यासां न विद्यते ।

न ता नदीशब्दवद्वा गर्त्तास्ताः परिकीर्त्तिताः” ॥

इति । देवखातमकृत्रिमखातजलाशयः । प्रस्रवणं निर्भरः ।

आदिशब्दः विलकृत्रिमजलाशयादिसंग्रहार्थः । नद्यादीन् जलाशयानिति जलाशयापेक्षया पुंसा निर्देशः । नदीं देवखातं गर्त्त-प्रस्रवणादिकं स्नानार्थं गत्वा,—इति क्वचित् पाठः ॥ २ ॥

शुचौ देशे मृत्तिलकुशगोमयाक्षतानुपकल्प्य ॥ ३ ॥

जलाशयस्य तीरे शुचौ देशे मृदादिकमुपकल्प्य स्थापयित्वा । अक्षता यवाः । कुतः ?

“अक्षतास्तु यवाः प्रोक्ता मृष्टा धाना भवन्ति ते” ।

इति वचनात् । प्रसिद्धमन्यत् । तत्तीरं जलेन प्रक्षाल्य तद्देशे मृत्तिकां कुशं गोमयं तिलानक्षतांश्चोपकल्पयेत्,—इति केचित् पठन्ति ॥ ३ ॥

पारक्यनिपाने पञ्च पिण्डानुद्धृत्य ॥ ४ ॥

निपीयतेऽस्मादिति निपानं जलाधारः । परकीयजलाशये यदि स्नायात्, तदा तस्मात् निपानात् पञ्च मृत्पिण्डानुद्धृत्य वह्निः क्षिप्त्वा स्नातव्यम् । पिण्डोद्धरणस्यार्थवत्त्वार्थं तस्य वह्निर्निःक्षेपोऽवगम्यते ॥ ४ ॥

नमस्कृत्य तीर्थं पावकानः सरस्वतीति ॥ ५ ॥

पावकानः सरस्वतीत्यनेन मन्त्रेण तीर्थं नमस्कृत्य वक्ष्यमाणं कुर्यात् ॥ ५ ॥

पादावारभ्य मृद्भिर्गात्राणि प्रक्षाल्योपविशेत् ॥ ६ ॥

मृदा प्रक्षालनायोगात् मृदयुक्ताभिरग्निः पादावारभ्य शिरोऽन्तान्यङ्गानि प्रक्षाल्य उपविशेत् । मृद्भिरिति बहुवचनात् मृदां भागेन



बहुत्वसम्पादनं कार्यमिति प्रतीयते । मृदां त्रिधा करणं त्रिधा-  
कृतानां तासां पृथग्विनियोगश्च स्मृत्यन्तरेऽभिहितः । तद्यथा ।

“मृत्तिकां तु त्रिधा कृत्वा भागेनैकेन लेपयेत् ।

दक्षिणेनैव हस्तेन अष्टावेताननुक्रमात् ॥

ललाटमंसौ हृत्पृष्ठमुदरं च सकुक्षिकम् ।

ततो वामकरेणैव नाभिवस्थुरुजङ्घकम् ॥

दक्षिणादिक्रमेणैव चरणौ च त्रिभिस्त्रिभिः ।

मृदा तृतीयभागेन करौ च त्रिः समार्जयेत्” ॥

इति । अन्यत्रापि ।

“गत्वोदकान्तं विधिवत् स्थापयेत्तत् पृथक् क्षितौ ।

त्रिधा कृत्वा मृदं तान्तु गोमयं तद्विचक्षणः ॥

अधमोत्तममध्यानामङ्गानां चालनन्तु तैः ।

भागैः पृथक् पृथक् कुर्यात् चालने मृदसङ्करम्” ॥

इति । वस्तुतस्त्वन्येषामेवैष विधिर्नास्माकम् । कथं ज्ञायते ?

एकत्र ललाटादिक्रमेणान्यत्राधमोत्तममध्यानामङ्गानां चाल-  
नोक्तेः । अस्मत्सूत्रकारेण च पादावारभ्याङ्गानां प्रचालनोप-  
देशात् । तस्मात् मृदः भागत्रयं कृत्वा एकेन भागेनेदानीं पादा-  
वारभ्याङ्गानि प्रचालनीयानि । अपरभागद्वयविनियोगः परतो-  
वक्ष्यते । अधममध्यमोत्तमाङ्गविनियोगार्थमेकैकं मृद्भागं पुनस्त्रिधा  
विभज्यते चेत्, नास्ति वस्तुक्षतिः । तदिदानीमङ्गानां प्रचालनं  
न स्नानार्थं किन्तु स्नानयोग्यतासम्पत्त्यर्थम् । कुतः ? इदानीं  
देवताऽभिसन्धेरनभिधानात् परतश्च तदभिधानात्तथाऽवगतेः । अग्रे

ज्ञानयोग्यतासम्पत्त्यर्थानां शिखाबन्धनादीनामुपदेशाच्च । ज्ञानन्तु द्वितीयखण्डिकायां वक्ष्यते ॥ ६ ॥

कथमुपविशेत् ? तदुच्यते ।

बद्धशिखो यज्ञोपवीती प्राङ्मुख उदङ्मुखो वा  
कुशहस्तः शुचिः समाहितः ॥ ७ ॥

शुचिरसृश्यस्पर्शनादिरहितः । समाहितोऽविक्षिप्तचित्तः । अति-  
रोहितार्थमन्यत् । केचित्, बद्धशिखी नित्यं यज्ञोपवीत्याचम्य  
प्राङ्मुख इत्याद्यन्यथा सूत्रमिदं पठन्ति । तत्पाठे तु नित्यमिति  
पूर्वेण बद्धशिखीत्यनेन परेण च यज्ञोपवीतीत्यनेन संबध्यते ।  
कुतः ? मध्यपठितस्य विशेषाभावात् । तेन सर्वस्यामवस्थाया-  
मेतयोरावश्यकत्वं कुशहस्तत्वस्य तु नैवमित्यवगम्यते । आचम्येति  
वचनादिदानीमप्याचमनं कर्त्तव्यमिति च । परन्त्वनुपदमेवाच-  
मनस्य वक्ष्यमाणत्वादिदानीमन्यदाचमनं न सुस्निष्टमिति बहुषु  
पुस्तकेषु दृष्टः पूर्वैवपाठो मम समीचीनः प्रतिभाति । तदत्र  
भगवन्तोभूमिदेवाः प्रमाणम् ॥ ७ ॥

अथ सप्त व्याहृतीः सावित्रीं च जप्त्वा ॥ ८ ॥

अथ यथोक्तोपवेशनानन्तरम् । सप्त व्याहृतीः “भूर्भुवः स्वर्महर्जन-  
स्तपः सत्यमिति सप्त व्याहृतयः”—इति सन्ध्यासूत्राद्युक्ताः । सप्त-  
व्याहृतय इति पाठे च्छान्दसो व्यत्ययो द्रष्टव्यः । जप्त्वा इत्यत्र  
जपसंख्यानुपदेशात् सकृदेव जपः । यत्र हि संख्याविशेषोऽभि-

प्रेयते, तत्र स निर्दिश्यते । यथोत्तरसूत्रादौ । सकृज्जप्त्वा,—इत्येव केचित् पठन्ति ॥ ८ ॥

सप्तकृत्वः सावित्र्याऽनुमन्वितं सकृदुदकमाचामेत् ॥ ९ ॥

सप्तकृत्वः सावित्रीमुदकोपरि जप्त्वा तदनुमन्वितमुदकं सकृदाचामेत्, “चसु भक्षणे”—इति स्मरणात् सम्यग् भक्षयेत् । “हृन्नाभिः पूयते विप्रः”—इति ह्याचमने स्मरन्ति । अथ सकृदित्ये-  
तदवाच्यं, संख्याविशेषस्यानुपदेशादेव सकृदाचमनं भविष्यति ।  
उच्यते । “त्रिराचामेत्”—इति गृह्यसूत्रे,—

“त्रिः प्राश्यापो द्विरुन्मृज्य मुखमेतानुपस्पृशेत्” ।

इति छन्दोगपरिशिष्टवचने, अन्यत्र च, सर्वत्रैवाचमने वारत्रय-  
मब्भक्षणविधानात् सकृदित्यनुक्तौ वारत्रयमब्भक्षणमपि कश्चिदा-  
शङ्कीत । सा माभूदिति सकृदित्युक्तम् । उत्तरसूत्रे यथाविधि  
इति करणादत्र परिमार्ज्जनादिकं नास्तीति प्रतीयते । त्रिराचा-  
मेदित्युपक्रम्य परिमार्ज्जनादिविधानात् सकृदाचमने न खल्वेतत्  
प्राप्नोति । सोऽयं सकृच्छब्दोऽमुमप्यर्थं सूचयति ॥ ९ ॥

तत आचम्यापो यथाविध्याचम्यापो यथाविधि ॥ १० ॥

ततः गायत्र्यानुमन्वितोदकपानानन्तरं यथाविधि गृह्योक्तप्रकारे-  
णाप आचम्य । द्विर्वचनमादरार्थं स्नानयोग्यतासम्पादककर्म-  
समाप्त्यर्थञ्च । केचित् द्विर्वचनं न पठन्ति ॥ १० ॥

इति स्नानसूत्रभाष्ये प्रथमा खण्डिका ।

## द्वितीया खण्डिका ।

अथ देवताऽभिसन्धिं कृत्वा ॥ १ ॥

अथ स्नानयोग्यतासम्पत्त्यनन्तरं, यस्या देवतायाः प्रीतये स्नानं कर्त्तव्यं तस्या देवताया अभिसन्धानं कृत्वा । अमुकदेवताप्रीतये स्नानं करिष्ये इति यथावत् सङ्कल्पेत्यर्थः । देवता चात्र परमेश्वर-  
एवेति शिष्टाः । अन्यासामपि देवतानां तदात्मकत्वादित्यभि-  
प्रायः । एष उ ह्येव सर्वे देवा इति श्रुतेः । देवानादेशे  
विष्णुरिति च स्मरन्ति । देवताध्यानं कृत्वा इति वाऽर्थः ॥ १ ॥

सहस्रशीर्षाघृतवत्यश्वक्रान्ताभिर्ऋग्भिर्मृत्तिकामा-  
दाय ॥ २ ॥

सहस्रशीर्षा इति घृतवतीति ऋचोः प्रतीकौ । अश्वक्रान्ताशब्देन  
तच्छब्दयोगात् अश्वक्रान्ते रथक्रान्ते इत्यादितैत्तिरीयशाखापरि-  
पठिता ऋगुच्यते । भवति हि तत्सम्बन्धात्ताच्छब्दम् । यथा  
दण्डयोगात् दण्डः पुरुष इति । अर्शआदित्वादप्रत्ययाश्रयणाद्वा  
तदर्थलाभः । अतिरोहितार्थमन्यत् ॥ २ ॥

इदं विष्णुर्विचक्रमे इति षडृचैर्न संमृज्य ॥ ३ ॥

इदं विष्णुर्विचक्रमे इति षडृचं सूक्तं उत्तरार्चिके पठ्यते । तत्र  
इदं विष्णुर्विचक्रमे इति प्रथमा । त्रीणि पदा विचक्रमे इति



द्वितीया । विष्णोः कर्माणि पश्यत इति तृतीया । तद्विष्णोः परमं पदमिति चतुर्थी । तद्विप्रासो विपण्यव इति पञ्चमी । अतो देवा अवन्तु न इति षष्ठी । आभिः ऋग्भिर्मृत्तिकां संमृज्य सम्यक् शोधयित्वा । मृज शुद्धौ इति स्मरणात् । मृदः शोधनञ्च जलसंयोगेन । अपां सर्वशोधकत्वात् ॥ ३ ॥

उद्वयं तमसस्परि उदुत्तममिति चोर्द्धौ पाणी कृत्वाऽऽदित्यमवेक्षेत ॥ ४ ॥

ततो हस्तावूर्द्धौ कृत्वा उद्वयमिति उदुत्तममिति चैताभ्यामृग्भ्यामादित्यं पश्येत् ॥ ४ ॥

उद्धृतासि वराहेणामोसीति च प्रतिलोमान्यङ्गान्यभिमृशेरन् ॥ ५ ॥

उद्धृतासीति अमोसीति चाभ्यामृग्भ्यां प्रतिलोमानि पूर्वं पादावारभ्येत्यभिधानात्तद्विपरीतक्रमेण शिरःप्रभृतीन्यङ्गानि अभिमृशेरन् सर्वतोभावेन मृशेरन् पूर्वोक्तया संमृष्टया मृदा । तां मृदमङ्गेषु लिम्पेयुरित्यर्थः । उद्धृतासीति मन्त्रः तैत्तिरीयारण्यके, अमोसीति च मन्त्रब्राह्मणे पठ्यते ॥ ५ ॥

द्विरेतयैरावृता कृत्वा ॥ ६ ॥

एतयाऽनन्तरोक्तया आवृता इतिकर्तव्यतया । एवकारकरणात् मृत्तिकादानादिसमस्तैवावृत् द्विः कर्तव्येति दर्शयति । द्विवारद्वयं कृत्वा अङ्गेषु मृत्तिकालेपनमित्यर्थः । प्रथमेन सहैव द्वित्वम् ॥ ६ ॥

गावश्चिद्द्वासमन्यव इत्येतेन गोमयं गात्रेषु  
मृत्तिकावत् ॥ ७ ॥

गावश्चिदित्येतेन मन्त्रेण गोमयं गात्रेषु लेपयेत् । मृत्तिकावदि-  
त्यनेन अत्रापि प्रतिलोमत्वमङ्गानाम् । द्विश्च लेपो गोमयस्य ॥ ७ ॥

ऋतञ्च सत्यञ्चेति त्रिः शुष्काघमर्षणं जपेत् ॥ ८ ॥

ऋतञ्च सत्यञ्चेत्यघमर्षणसूक्तं स्थले वारत्रयं जपेत् । स्थले यदघ-  
मर्षणसूक्तं जप्यते, तत् शुष्काघमर्षणमित्युच्यते ।

“अपि चाप्सु निमज्जित्वा त्रिः पठेदघमर्षणम्” ।

इत्येवमादौ हि जले तज्जपः प्रसिद्धः । अत्र तु स्थले जपार्थं  
शुष्काघमर्षणमित्युक्तम् । एतावत् पर्यन्तं स्थले कर्त्तव्यम् ॥ ८ ॥

ततो देवताऽभिसन्धिं कृत्वा ॥ ९ ॥

व्याख्यातप्रायमेतत् । तदिदं गोभिलीयानां स्नानद्वयम् । यदितः  
पूर्वं स्थले कर्त्तव्यमुक्तं तत् शुष्कस्नानमिति मृत्तिकास्नानमिति  
चाख्यायते । यदितः प्रभृति वक्ष्यमाणं तज्जलस्नानमिति वारुण-  
स्नानमिति चोच्यते । तत्र पूर्वत्र स्नानशब्दो गौणः वारुणस्नानाधि-  
कारसम्पत्त्यर्थः, परत्र मुख्य इत्यनुसन्धेयम् । अतएव स्नानस्य  
द्वित्वात् सङ्कल्पद्वयमविरुद्धम् । अथवा पूर्वमुक्तमिदानीं वक्ष्य-  
माणञ्चोभयं मिलित्वैकमेव स्नानम् । तस्यैव किञ्चित् स्थले  
किञ्चिच्च जले कर्त्तव्यम् । स्नानस्यैकत्वे चैकस्मिन् स्नाने  
सङ्कल्पद्वयायोगादत्र देवताभिसन्धिं कृत्वेत्यस्य जलाभिमानिनीं  
देवतां ध्यात्वेत्यर्थो वर्णनीयः ॥ ९ ॥

नाभिमात्रजले स्थित्वा ॥ १० ॥

नाभिपरिमितजले दण्डवदूर्ध्वः स्थित्वेत्यर्थः ॥ १० ॥

शन्नोदेव्यापोहिष्ठीयाभिः पावमानौभिस्तरत्सम-  
न्दीभिरेतोन्विन्द्रं तमुष्टवाम नकि इन्द्र इत्याभि-  
र्ऋग्भिः पवित्रवतीभिर्मार्ज्जयित्वा ॥ ११ ॥

अत्र प्रतीकादिना मन्त्राणां निर्देशः । तत्र तावत् शन्नोदेवीर-  
भिष्टये इत्यादिर्मन्त्रः छन्दस्यार्चिके पठ्यते । आपोहिष्ठेति  
तृचात्मकं सूक्तमुत्तरार्चिके । तत्र आपोहिष्ठा मयो भुव इति  
प्रथमा । यो वः शिवतमोरस इति द्वितीया । तस्मा अरं गमाम  
व इति तृतीया ।

पावमानौभिः पावमानपर्वपरिपठिताभिः । यद्यपि कपिञ्जल-  
न्यायेन बहुवचनस्य त्रित्वे पर्यवसानं, यद्यपि च छन्दस्यार्चिके  
पावमानपर्वपरिपठितास्तिस्त्र ऋचः ग्रहीतुं योग्याः, तथापि  
उत्तरार्चिकस्य प्रथमे खण्डे यदिदं पावमानं तृचं सूक्तत्रयं पठ्यते,  
तदेवाद्वियन्ते शिष्टाः । तत्र उपास्मै गायता नर इति प्रथमा ।  
अभि ते मधुना पय इति द्वितीया । स नः पवस्व शं गवे इति  
तृतीया । दवि द्युतत्या रुचा इति चतुर्थी । हिन्वानो हेतुभिर्हित  
इति पञ्चमी । ऋधक् सोम स्वस्तये इति षष्ठी । पवमानस्य  
ते कवे इति सप्तमी । अच्छा कोशं मधुस्रुतं इत्यष्टमी । अच्छा  
समुद्रमिन्दव इति नवमी ।

तरत्समन्दीभिः तच्छब्दयुक्ताभिर्ऋग्भिः । तत्संबन्धात्ताच्छब्दम् ।  
ताश्च चतस्रः ऋचः उत्तरार्चिके समान्नायन्ते । तत्र, तरत्समन्दी  
धावति इति प्रथमा । उस्त्रा वेद वसूनां इति द्वितीया । ध्वस्त्रयोः  
पुरुषन्त्योः इति तृतीया । आययोस्त्रिंशत् तना इति चतुर्थी ।

एतोन्विन्द्रमित्यादि त्रृचात्मकं सूक्तमुत्तरार्चिके पठ्यते ।  
एतोन्विन्द्रमित्यनेन तस्य परिग्रहः । कथं ज्ञायते ? त्वच-  
सूत्रानामादियहणेन विधिरनादेशे इति सूत्रकारवचनात् । तत्र  
एतोन्विन्द्रं स्तवाम इति इति प्रथमा । इन्द्र शुद्धो न आगहि—  
इति द्वितीया । इन्द्र शुद्धो हि नोरयिं इति तृतीया ।

तमुष्टवाम यद्भिर इत्युत्तरार्चिके त्रृचसूक्तस्य तृतीयाया ऋचः  
प्रतीकम् । अतस्तन्मात्रस्यैवात्र ग्रहणम् । न किं इन्द्र त्वदुत्तरं  
इत्येषा छन्दस्यार्चिके पठ्यते ।

पवित्रवतीभिः पवित्रशब्दयुक्ताभिः ऋग्भिः । पवित्रन्ते इत्यादि  
त्रृचं सूक्तमुत्तरार्चिके पठ्यते । बहुवचनस्यार्थवत्त्वार्थं तस्यैव ऋक्-  
त्वयस्य ग्रहणम् । यद्यपि तत्र हे ऋचौ पवित्रशब्दयुक्ते, तथापि  
सृष्टीरुपदधातीति भूम्ना व्यपदेशस्य सिद्धान्तितत्वात् त्रिस्र एव  
ऋचः पवित्रवत्य उच्यन्ते । तत्र पवित्रन्ते विततं ब्रह्मणस्पते इति  
प्रथमा । तपोष्पवित्रं विततं दिवस्पदे इति द्वितीया । अरूरुच-  
दुषसः पृश्निरग्रिय इति तृतीया । पवित्रवतीभिरित्यत्र चकारो-  
लुप्तवत् द्रष्टव्यः । ऋज्वन्यत् । एतदनन्तरं, ॐ भूः पुनातु । ॐ  
भुवः पुनातु । ॐ स्वः पुनातु । ॐ भूर्भुवः स्वः पुनातु । इति  
समाचारात् मार्जयन्ति ॥ ११ ॥



त्रिः प्राणायामं कृत्वा त्रिः प्लुत्य ॥ १२ ॥

गृह्यसूत्राद्युक्तरीत्या वारत्रयं प्राणायामं कृत्वा वारत्रयं निमज्ज्य ॥ १२ ॥

सहस्रशीर्षा इति त्वचेनाघमर्षणं जपेत् ॥ १३ ॥

त्वचेणेति च्छान्दसोऽयं प्रयोगः । धान्येन धनवानिति षडभेदे  
तृतीया । सहस्रशीर्षा इति ऋक्त्रयाभिन्नमघमर्षणं जपेत् ।  
ऋतञ्चेत्याद्यघमर्षणसूक्तजपो मांभूदिति सहस्रशीर्षा इति त्वचे-  
नेत्याह । तत्र सहस्रशीर्षा पुरुष इति प्रथमा । त्रिपादूर्ध्वं उदैत्  
पुरुष इति द्वितीया । पुरुषएवेदं सर्वमिति तृतीया । नेदं तृचं  
सूक्तं, येनादिग्रहणेन ऋक्त्रयग्रहणं स्यात् । किन्तु छन्दस्यार्चिके  
पठितानां सहस्रशीर्षा इत्यादीनां तिसृणामृचां ग्रहणार्थं सहस्र-  
शीर्षा इति त्वचेनेत्युक्तम् । जपश्चासां जलनिमग्ननासिकेन वायुं  
निरुध्य कर्त्तव्य इति साम्प्रदायिकाः । युक्तस्तु जलनिमग्नेन  
कर्त्तुम् ॥ १३ ॥

ततस्त्रिराप्नुत्य ॥ १४ ॥

ऋज्वर्थम् ॥ १४ ॥

पुनः शन्नोदेव्यादिभिर्मार्ज्जनञ्च भार्ज्जनञ्च ॥ १५ ॥

शन्नोदेव्यादिभिः पूर्वोक्ताभिर्ऋग्भिः पुनर्मार्ज्जनञ्च कर्त्तव्यमिति  
सूत्रशेषः । द्विर्वचनं स्नानविधिसमाप्त्यर्थम् । सोऽयं मध्याह्न-  
स्नानविधिः । कथं ज्ञायते ? सन्ध्याग्रन्यानन्तरमेतस्याभिधानात्  
परतो ब्रह्मयज्ञोपदेशाच्च तथाऽवगतेः । अतएव,

“यथाऽहनि तथा प्रातर्नित्यं स्नायादनातुरः” ।

इत्यनेन प्रातःस्नानेऽहःस्नानधर्मातिदेशः कात्यायनस्योपपद्यते ।  
किन्त्वग्निमतामयं विस्तृतः स्नानविधिः प्रातःस्नाने न भवति ।  
तथात्वे होमकालस्यात्ययापत्तेः । तदपि स एवाह ।

“अल्पत्वाद्वोमकालस्य बहुत्वात् स्नानकर्म्मणः ।

प्रातर्न तनुयात् स्नानं होमलोपो विगर्हितः” ॥

इति ॥ १५ ॥

इति स्नानसूत्रभाष्ये द्वितीया खण्डिका ।

---

## तृतीया खण्डिका ।



उक्तः स्नानविधिरथेदानीं स्नानाङ्गं तर्पणं वक्तव्यम् । अस्ति तावत् प्रधानं तर्पणं, पितृयज्ञस्तु तर्पणम्,—इत्यादिशास्त्रैरुक्तम् । अस्ति च स्नानाङ्गमपि तर्पणम् । कथं ज्ञायते ?

“नित्यं नैमित्तिकं काम्यं त्रिविधं स्नानमिष्यते ।

तर्पणन्तु भवेत्तस्य अङ्गत्वेन व्यवस्थितम्” ॥

इति स्मरणात् । अग्रे चायमर्थः प्रवेदयिष्यते । अतस्तद्विवक्षया तावदुपक्रमते ।

अथ नित्यवत् सन्ध्यामुपासीत ॥ १ ॥

अथ स्नानानन्तरं सन्ध्यामुपासीत । सन्ध्यासूत्रे सायंप्रातःसन्ध्योपासनं नित्यमित्युक्तम् । सायंप्रातःसन्ध्योपासनवत् मध्याह्नसन्ध्योपासनमपि नित्यमित्यर्थः । तथाच कात्यायनः ।

“एतत् सन्ध्यात्रयं प्रोक्तं ब्राह्मणं यदधिष्ठितम् ।

यस्य नास्त्यादरस्तत्र न स ब्राह्मण उच्यते” ॥

इति । नित्यवदित्यनेन सायंप्रातःसन्ध्योपासनयोः कृतस्त्रविध्यतिदेशः ॥ १ ॥

तत्र मध्याह्नसन्ध्योपासने सूर्योपस्थाने विशेषमाह ।

उदुत्यं चित्रमायं गौरपत्ये तरणिरुद्यामेष्ट्याभि-  
र्ऋग्भिः सवितुरुपस्थानम् ॥ २ ॥

उदुत्यमित्यादयः ऋचां प्रतीकाः । यद्यपि नित्यवत् सन्ध्या-  
मुपासीतेत्यतिदेशादेवोदुत्यं चित्रमिति ऋग्द्वयं प्राप्नोति इति  
तत्प्रतीककीर्त्तनमनर्थकम् । तथापि तदवचने आयं गौरित्यादि-  
कात् वैकुतात् विशेषोपदेशात् शरमयवर्हिषा कुशमयवर्हिर्वत्  
प्राक्तस्य ऋग्द्वयस्य निवृत्तिः स्यादिति तत्प्रतीकपरिकीर्त्तन-  
मित्यवगन्तव्यम् ।

तत्र तावत् उदुत्यं चित्रमिति मन्त्रौ सायंप्रातःसन्ध्योपा-  
सनयोः सूर्योपस्थाने विनियुक्तावेव । आयं गौरित्युत्तरार्चिके  
तृचस्य सूक्तस्य प्रथमा । त्वचसूक्तानामादिग्रहणेन विधिरनादेशे  
इति सूत्रकारवचनात् आयं गौरित्यनेन तदादिकस्य तृचसूक्तस्यैव  
ग्रहणम् । तत्र, आयं गौः पृश्निरकमीदिति प्रथमा । अन्तश्चरति  
रोचना इति द्वितीया । त्रिंशद्द्वाम विराजति इति तृतीया ।

अपत्ये तायवो यथा इतीयमृक् छन्दस्यार्चिके पठ्यते ।  
तरणिर्विश्वदर्शत इत्यादिकाऽपि तत्रैव पठ्यते । परिगृहीता चेयं  
शिष्टैः । उच्चरार्चिकेऽपि तरणिरित् सिषासति इति प्रगाथात्मके  
सूक्ते प्रथमा पठ्यते । न त्वियमत्र शिष्टैः परिगृह्यते । उद्यामेषि  
रजः पृथु इतीयमपि छन्दस्यार्चिक एव समाम्नायते ।

साम्प्रदायिकासु अपत्ये तायवो यथा इत्यादि ऋग्द्वयं,  
तरणिर्विश्वदर्शत इत्यादि ऋक्द्वयं, उद्यामेषि रजः पृथु इत्यादि



ऋक्त्रयञ्चात्र परिगृह्णन्ति । उदुत्यं चित्रमित्यादिऋग्द्वय-  
पाठानन्तरं विभ्राङ्बृहत् पिबतु सोम्यं मधु इत्यादिकामृचं  
पठित्वा चित्रं देवानामुदगादनीकं इतीमामपि ऋचं पुनः  
पठित्वा आयं गौरित्याद्याऋचः पठन्ति च । तेषामयमाशयः ।

“उच्चित्रमृग्द्वयेनाथ उपतिष्ठेदनन्तरम् ।

सन्ध्याद्वयेऽप्युपस्थानमेवमाहुर्मनीषिणः ॥

मध्ये त्वङ्ग उपस्थाने विभ्राङादीच्छया जपेत्” ।

इति कात्यायनेन मध्याङ्गसन्ध्योपासने उदुत्यं चित्रमिति ऋग्-  
द्वयेन सवितुरुपस्थानानन्तरं विभ्राङादीनां दशतिसमाप्तिपर्यन्तं  
तदर्व्याग् वा इच्छया जपोऽभिहितः । तदनुरन्थानैः साम्प्रदायिकैः  
दशतिसमाप्तिपर्यन्तं सर्व्वसामृचां संग्रहार्थं अपत्ये इत्यादौ  
यथायथमृक्द्वयमृग्त्रयञ्च परिगृह्यते । कन्दस्यार्चिके ह्यारण्यकाण्डे  
पञ्चमदशतौ ताः पर्व्वा ऋचः समान्नायन्ते । तत्र विभ्राङ्  
बृहदित्येषा द्वितीया ऋक् । चित्रं देवानामिति तृतीया । आयं  
गौरिति चतुर्थी । अन्तश्चरतीति पञ्चमी । त्रिंशद्दामेति षष्ठी ।  
अपत्ये इति सप्तमी । अदृश्यन्नस्य केतव इत्यष्टमी । तरणिर्विश्व-  
दर्शत इति नवमी । प्रत्यङ् देवानां विश इति दशमी । येना  
पावक चक्ष्णा इत्येकादशी । उद्यामेषीति द्वादशी । अयुक्त सप्त  
शुभ्युवः इति त्रयोदशी । सप्त त्वा हरितो रथे इति चतुर्दशी ।  
ततो दशतिसमाप्तिः ।

इदन्त्विह वक्तव्यम् । नित्यवत् सन्ध्यामुपासीतेत्युपक्रम्याभि-  
र्ऋग्भिः सवितुरुपस्थानमित्यभिधानात् फलसंयोगाद्यनभिधाना-

चासामृचां सवितुरूपस्थाने नित्यवत् संयोगोवगम्यते । कात्याय-  
नेन त्विच्छया जपेदित्यभिधानात् विभ्राडादीनामनित्यसंयोगः ।  
तत्कथमुभयोरेकार्थत्वं सम्भवति । नित्यानित्यसंयोगविरोधापत्तेः ।  
एवमत्र विभ्राडादीनामनुपदेशात् अन्यत्र चोपदेशात् व्यक्त-  
मनयोर्भिन्नार्थत्वम् ।

कथं वा आयं गौरित्यादौ अनुल्लिखितप्रतीकानां द्वित्राणा-  
मृचामुपसंग्रहः शक्यते कर्तुम् । आभिरितीदमः सन्निहित-  
वचनत्वात् । आदिग्रहणस्य च तन्मन्त्रमात्रग्रहणज्ञापनार्थत्वात् ।  
ऋचसूक्तानामेव परमादिग्रहणेन ग्रहणमुक्तम् । तथात्वे चाभि-  
र्ऋग्भिरिति वचनमत्यन्तमेव कदर्थितं स्यात् । न चैतदुचितम् ।  
स्तानसूत्रपरिशिष्टपरिसमाप्ती अथ मन्त्रा इत्युपक्रम्य एकैकमन्त्र-  
प्रतीकानामेवोल्लेखः कृतः । छन्दोगाङ्गिकेऽपि आयं गौरित्यादि-  
परिकीर्तितप्रतीका एव ऋचोल्लिखिता न त्वन्याः । तस्मात्  
भिन्नाविमौ कल्पौ न त्वनयोरेकत्वम् । उदुत्यं चित्रमित्याभ्यामुप-  
स्थाय इच्छया विभ्राडादीनां जप इति मतं कात्यायनस्य ।  
अत्रभवतः सूत्रकारस्य तु मतं परिकीर्तितप्रतीकाभिर्ऋग्भिः  
सवितुरूपस्थानमिति कस्य केनाभिसम्बन्धः । गोभिलीयानामुभ-  
योरेव स्वशास्त्रीकृत्वादिकल्पएवानायत्या प्रतिपत्तस्थो भवति ॥२॥

नमो ब्रह्मणे इत्युपजाय चेत्यन्ते ॥ ३ ॥

ऋग्भिरूपस्थानस्यान्ते नमो ब्रह्मणे इत्याद्युपजाय चेत्यन्तेन  
सवितुरूपस्थानमित्यनुवर्तते । तत्त्वकारादिभिरप्येवमेव वर्णितम् ।

नमो ब्रह्मणे इत्युपजाय चेत्येवमन्तेन चेति सूत्रपाठे व्यक्तवाय-  
मर्थः । एवमन्तेनेति चकाररहितपाठेऽपि सवितुरुपस्थानमित्यनु-  
वर्त्तत एव । केचित्तु नमो ब्रह्मणे इत्यादिसूत्रस्य वक्ष्यमाणेन  
सूत्रेण सम्बन्धं कुर्वन्तस्तर्पणवाक्यस्य विनियोगं मन्यन्ते । न  
त्वेतेन तर्पयन्ति । किन्तु तर्पणात् पूर्वं कृताञ्जलयो भूत्वा मन्त्र-  
मिमं पठन्ति । मन्त्रश्चायं वंशब्राह्मणप्रारम्भ एव पठ्यते ॥ ३ ॥

अथेदानीं तर्पणमभिधीयते ।

अग्निस्तृप्यत्विति च तृप्यतां वा ॥ ४ ॥

इतिशब्दोगणस्य सूचकः । इत्यादिबहुवचनान्ताः गणस्य संसूचका-  
भवन्तीत्युक्तेः । चशब्दश्चानुक्तसमुच्चयार्थः । अतएवाग्निमसूत्रे,  
एतानिति बहुवचनोपादानं सङ्गच्छते । अन्यथा अग्निमात्रस्यात्र  
तर्पणीयत्वे बहुवचनोपादानमसङ्गतं स्यात् । तत्र साम्प्रदायिकाः  
अग्न्यादिगणमित्यमाचक्षते । अग्निः । वषट्कारः । महा-  
व्याहृतयः । गायत्री । ब्रह्मा । विष्णुः । वेदाः । देवाः । कृन्दांसि ।  
यज्ञाः । अध्ययनम् । द्यावापृथिव्यौ । अन्तरिक्षम् । अहोरात्राणि ।  
मासाः । ऋतवः । संवत्सरः । वरुणः । समुद्राः । नद्यः । गिरयः ।  
क्षेत्राणि । वनानि । ओषधयः । वनस्पतयः । पशवः । नागाः ।  
उरगाः । सुपर्णाः । वयांसि । गावः । वसवः । रुद्राः । आदित्याः ।  
मरुतः । सिद्धाः । साध्याः । गन्धर्वाः । पिशाचाः । यक्षाः ।  
रक्षांसि । भूतानि । नक्षत्राणि । अश्विनौ । अप्सरसः । चतुर्विध-  
भूतग्रामः । मरीचिः । अत्रिः । अङ्गिराः । पुलस्तिः । पुलहः ।

क्रतुः । प्रचेताः । वशिष्ठः । भृगुः । नारदः । पुलस्तिरित्यत्र  
पुलस्त्य इति केचित् पठन्ति । सोऽयं सम्प्रदायागतोऽग्न्यादिगणः ।  
अत्रान्ते यथायथं तृप्यतु इति, तृप्येतां इति, तृप्यन्तु इति वा  
प्रयोक्तव्यम् । सर्वत्रादौ प्रणवः प्रयोक्तव्यः । लिखित्यमाणज्ञान-  
सूत्रपरिशिष्टवचनात् । तृप्यतामिति पक्षेऽपि तथैव यथायथं  
परिणामः करणीयः । तृप्यतां वेति केचिन्न पठन्ति । ज्ञानसूत्र-  
परिशिष्टे तु तदप्युक्तम् । यथा ।

“तृप्यतामिति सेक्तव्यं नाम्ना च प्रणवादिना” ।

इति । अग्न्यादितर्पणानन्तरं, एवमादयः स्वस्ति कुर्वन्तु तर्पिताः  
स्वस्ति कुर्वन्तु तर्पिताः, इत्यासंशावाक्यं कृताञ्जलयः पठन्ति ॥४॥

सर्वत्र सव्येनैतां स्तर्पयेत् ॥ ५ ॥

सर्वत्र तर्पणे । अपवादस्यानुपदमेव वक्ष्यमाणत्वात् सर्वत्र देवतर्पणे  
इत्यर्थः । सव्येनेति उपवीती भूत्वा दक्षिणं जानु भूमौ पातयित्वा  
देवतीर्थेनैतान् देवान् तर्पयेदित्यर्थः । तथाच छन्दोगपरिशिष्टम् ।

“दक्षिणं पातयेज्जानु देवान् परिचरन् सदा ।

पातयेदितरज्जानु पितॄन् परिचरन्नपि” ॥

इति । देवतीर्थस्य देवकर्म्मार्थत्वन्तु प्रसिद्धमेव । गणस्य बुद्धौ  
सन्निहितत्वादेतानिति बहुवचननिर्देशः । अग्निमात्रतर्पणस्य पूर्व-  
मुक्तत्वे त्वेतदसङ्गतं स्यादित्युक्तमादावेव । केचित्तु पूर्व्वेण सूत्रेणा-  
स्यैकसूत्रतां कृत्वा किञ्चिच्चान्यथाकृत्य, अग्निस्तृप्यत्विति च  
देवांस्तर्पयेयुरिति पठन्ति ॥ ५ ॥



अथापसव्येन ॥ ६ ॥

अथानन्तरमपसव्येनेति प्राचीनावीती भूत्वा पातितवामजानुः  
पितृतीर्थेन तर्पयेदित्यनुवर्त्तते । अपसव्यशब्दः पितृतीर्थमप्यभि-  
धत्ते । तथाच गृह्यान्तरम् । “तर्जन्यङ्गुष्ठयोरन्तरा अवसलवि  
अपसव्यं वा तेन पितृभ्यो ददाति” इति ॥ ६ ॥

राणायनिशटीति ॥ ७ ॥

राणायनिश्च शटिश्च राणायनिशटी । इतिशब्दोगणलक्षणार्थः  
प्रत्येकं संबध्यते । सन्धिश्छान्दसः । राणायनिगणं शटिगणञ्चाप-  
सव्येन तर्पयेदित्यर्थः । तत्र राणायनिगणे त्रयोदश सामगा-  
चार्या भवन्ति । शटिगणे च दश प्रवचनकर्त्तारः । राणायनि-  
गणस्तावत् । राणायनिः । सात्यमुग्रिः । व्यासः । भागुरिः ।  
और्गुण्डिः । गौगुलविः । भानुमानौपमन्यवः । कराटिः ।  
मशकोगार्ग्यः । वार्षगण्यः । कौयुमिः । शालिहोत्रिः । जैमिनिः ।  
एतेषां तर्पणान्ते, त्रयोदशैते सामगाचार्याः स्वस्ति कुर्वन्तु  
तर्पिताः स्वस्ति कुर्वन्तु तर्पिताः, इत्यासंशावाक्यं पठन्ति ।  
द्विगुणभुग्नकुशैः कृष्णतिलैरञ्जलित्रयदानेन चैतांस्तर्पयन्ति । एव-  
मग्रेऽपि । शटिगणः खल्वपि । शटिः । भाल्लविः । काल्लविः ।  
ताण्ड्यः । वृषाणः । शमबाहुः । रुरुकिः । अगस्त्यः । वष्कशिराः ।  
हृहः । एतेषां तर्पणानन्तरं, दशैते प्रवचनकर्त्तारः स्वस्ति कुर्वन्तु  
तर्पिताः स्वस्ति कुर्वन्तु तर्पिताः, इत्यासंशावाक्यपाठः शिष्टा-  
चारागतः ॥ ७ ॥

अथ कव्यबालादयोदिव्या यमाश्च ॥ ८ ॥

अथानन्तरं कव्यबालादयो दिव्याः पितरो यमाश्च तर्पणीया-  
इत्यर्थः । व्यत्ययाद्वा द्वितीयार्थे प्रथमा । कव्यबालादीन् दिव्यान्  
पितृन् यमांश्च तर्पयेदिति वर्त्तते । कव्यबालादय इत्यादिशब्दो-  
नलादिसंग्रहार्थः । यमा इति बहुवचनं गणलक्षणार्थम् । कव्य-  
बालादयस्तावत् । कव्यबालः । नलः । सोमः । यमः । अर्थ्यमा ।  
अग्निष्वात्ताः । सोमपीथाः । वर्हिषदः । यमाः खल्वपि । यमः ।  
धम्मराजः । मृत्युः । अन्तकः । वैवस्वतः । कालः । सर्वभूतक्षयः ।  
औदुम्बरः । दध्नः । नीलः । परमेष्ठी । वृकोदरः । चित्रः ।  
चित्रगुप्तः ।

अथापसव्येन इत्युपक्रम्यैतदभिधानात् यमतर्पणमपि गोभि-  
लीयानामपसव्येनैव कर्त्तव्यम् ।

“दक्षिणाभिमुखो भूत्वा तिलैः सव्यं समाहितः ।

देवतीर्थेन देवत्वात् तिलैः प्रेताधिपो यतः” ॥

इति स्कन्दपुराणीयं गोभिलीयव्यतिरिक्तविषयम् । अन्यथा तेषां  
स्वशास्त्रोपरोधापत्तेः ॥ ८ ॥

अथात्मीयांस्त्रीन् पितृतस्त्रीन् मातृतो माता-  
महांश्च तत्पत्नीश्चेति पितृतर्पणम् ॥ ९ ॥

अथानन्तरमात्मीयांस्तर्पयेत् । आत्मीयानेवाह त्रीनिति ।  
पितृतस्त्रीन् पितृपितामहप्रपितामहान् । मातृतस्त्रीन् मातृ-

पितामहीप्रपितामहीः । त्रीन् मातृत इति आत्मीयाभिसम्बन्धात्  
पुंसा निर्देशः । मातृतस्त्रीनात्मीयानित्यर्थः । “तस्मात्तेनोभयं  
जिघ्रति सुरभि च दुर्गन्धि च पाप्मना ह्येष विद्धः” इति  
च्छान्दोग्योपनिषत्श्रुतिव्याख्याने “उभयग्रहणमविवक्षितं यस्योभयं  
हविरार्त्तिमार्कतीति यद्वत्”—इति शङ्कराचार्यचरणोक्तवदत्रापि  
त्रीन् मातृत इति पुलिङ्गस्याविवक्षितत्वोपपत्तेश्च । मातामहा-  
नित्यत्रापि त्रीनित्यनुषज्यते । त्रीन् मातामहान् मातामह-  
प्रमातामहवृद्धप्रमातामहानित्यर्थः । त्रीनित्यनुषङ्गात् माता-  
महानिति बहुवचननिर्देशात्

“मातुः पितरमारभ्य त्रयो मातामहाः स्मृताः” ।

इति दर्शनाच्च मातामहपदं तदादित्विकपरम् । ते खल्वमी  
त्रयोऽपि मातामहा एव । तत्राद्यो निरुपपदः परौ तु सोपपदा-  
वित्येतावान् परं विशेषः । तत्पत्नीश्च तेषां मातामहानां पत्नीश्च  
तर्पयेत् । तत्पत्नीश्चेति पाठे व्यत्ययेन प्रथमा । तत्पत्नीश्चेत्यर्थः ।  
तर्पयेदित्यनुवर्त्तते । इत्येतत् पितृतर्पणम् । तेनामीषां तर्पणमवश्यं  
कार्यमिति तात्पर्यम् । केचित् इतिकारं न पठन्ति । तदत्र  
पाठक्रमात् प्रथमं पित्रादीनां ततो मात्रादीनां तदनु मातामहा-  
दीनां ततस्तत्पत्नीनां तर्पणं कर्त्तव्यम् । स्मृत्यन्तरेष्वेवमेव तर्पण-  
क्रमोऽमीषामुपदिश्यते ।

“पित्रादित्त्रयपत्नीनां पृथग्देयं ततो जलम् ।

ततो मातामहानाञ्च क्रम एष हि तर्पणे” ॥

इति ।

“स्वपितृभ्यस्ततो दद्यान्मातृभ्यस्तस्य चाप्यनु ।

ततो मातामहानाञ्च पितृव्यानान्ततःपरम्” ॥

इति ।

“पितृणामथ मातृणां ततो मातामहस्य च” ॥

इति ।

“पितृभ्यः प्रथमं दद्यात्ततो मातृभ्य एव च ।

ततो मातामहानाञ्च पितृव्यस्य सुतस्य च” ॥

इति ।

“अन्तर्मातामहान् कृत्वा मातृणां यः प्रयच्छति ।

तर्पणं पिण्डदानञ्च नरकं स तु गच्छति” ॥

इति चैवमादौ बहुलम् ।

रघुनन्दनभट्टाचार्यास्तु, अथात्मीयांस्त्रीन् पितृतस्त्रीन् मातृत-  
स्तत्पत्नीश्चेति सूत्रं पठित्वा, त्रीनिति पुंलिङ्गनिर्देशेन तत्पत्नीश्चेति  
पृथगुपादानेन च मातृत इत्यस्य मातामहपरत्वं वर्णयाम्बभूवुः ।  
तच्चिन्त्यम् । पुंलिङ्गनिर्देशस्योपपादितत्वात् । तत्पत्नीश्चेति पृथगु-  
पादानस्य मात्रादिसपत्नीपरिग्रहार्थत्वेनोपपत्तेश्च । अस्मदव-  
लोकितेषु सूत्रग्रन्थेषु परिदृष्ट एव तु पाठोऽस्माभिर्लिखितः ॥ ८ ॥

सनकादयश्च निवीतमिति मनुष्यधर्माः ॥ १० ॥

निवीतं यथा भवति तथा सनकादयस्तर्पणीयाः । निवीतत्वे हेतु-  
गर्भविशेषणं मनुष्यधर्मा इति । छान्दसोऽयं प्रयोगः । यतस्ते  
मनुष्यधर्माणः अतएव तेषां तर्पणं निवीतं यथा भवति तथा



करणीयम् । निवीतं मनुष्याणामिति हि श्रूयते । व्यत्ययेन वा द्वितीयार्थे प्रथमा । सनकादीन् तर्पयेदिति वर्त्तते । इतिशब्द-स्तर्पणपरिसमाप्तिद्योतनार्थः । सनकादयो निवीत्यथ मनुष्यधर्म्मा- इति पाठे, अथानन्तरं निवीती भूत्वा सनकादीन् तर्पयेदित्यर्थः । समानमन्यत् । सनकादयश्च निवीतमिति मनुष्यधर्म्मः इति पाठे निवीतस्य मनुष्यधर्म्मेनोक्त्या सनकादितर्पणं निवीतिना कर्त्तव्य-मित्यर्थादुक्तं भवति । सनकादयः खल्वपि । सनकः । सनन्दनः । सनातनः । कपिलः । आसुरिः । वोढुः । पञ्चशिखः । सनन्दनः इत्यत्र सनन्दः इति केचित् पठन्ति । आचार्येण खल्वत्रभवता तर्पणमावमुक्तं, तत्र तत्राञ्जलिसंख्या तु नोक्ता । सा च,

“एकैकमञ्जलिं देवा द्वौ द्वौ तु सनकादयः ।

अर्हन्ति पितरस्त्रींस्त्रीन् स्त्रियस्वेकैकमञ्जलिम्” ॥

इति ।

“मातृमुख्याश्च यास्तिस्त्रस्ताभ्यो दद्यात् त्रिरञ्जलीन्” ।

इति चैवमादिस्मृत्यन्तरेभ्योऽवगन्तव्या । एकैकमञ्जलिमिति वचनं गोभिलसुतसंहिताया इति हलायुधः । गोभिलपुत्रस्येति तत्त्व-कारोऽप्याह । दिङ्नियमस्तु “मनुष्याणामेषा दिक् या प्रतीची” इति षड्विंशब्राह्मणात् । “प्राचीं देवा अभजन्त दक्षिणां पितरः प्रतीचीं मनुष्याः उदीचींमसुरा अपरेषामुदीचीं मनुष्याः” इति ब्राह्मणान्तराच्च प्रतिपत्तव्यः । तृप्यतु तृप्यतां वेत्यभिधानात् गोत्रनामादीनां प्रथमान्ततयोक्तेखोऽर्थादुक्तः । तथाच स्नानसूत्र-परिशिष्टम् ।

“गोत्रं स्वरान्तं सर्व्वत्र गोत्रस्याक्षय्यकर्मणि ।  
 गोत्रसु तर्पणे प्रोक्तः कर्त्ता एवं न मुह्यति ॥  
 सर्व्वत्रैव पितः प्रोक्तं पिता तर्पणकर्मणि ।  
 पितुरक्षय्यकाले च अक्षयां हस्तिमिच्छता ॥  
 शर्मन्नुर्ध्वादिके कार्य्ये शर्मा तर्पणकर्मणि ।  
 शर्मणोऽक्षय्यकाले च पितृणां दत्तमक्षयम्” ॥

इति । तथा ।

“अन्वारब्धेन सव्येन पाणिना दक्षिणेन च ।  
 हृष्यतामिति सेक्तव्यं नाम्ना च प्रणवादिना” ॥

इति । योगियान्नवल्कास्याप्येतत् । एतच्च पात्रकरणकतर्पणे  
 बोद्धव्यम् । हस्तकरणकतर्पणे त्वञ्जलिर्नैव तर्पणम् । तथाच  
 तत्रैवोक्तम् ।

“आद्वे सेचनकाले तु पाणिनैकेन दापयेत् ।

तर्पणे तूभयं कुर्यादेष एव विधिः स्मृतः” ॥

इति । यत्तु पितृतर्पणे हृष्यतामित्यनन्तरं, एतत् सतिलोदकं तस्मै  
 स्वधेति वाक्यरचना तत्त्वकृद्भिः कृता । तत्र प्रमाणं नास्ति ।  
 तैः किल असावेतत्ते उदकमिति इति जातूकर्ण्यवाक्यम्,

“नामगोत्रस्वधाकारैस्तर्प्याः स्युरनुपूर्व्वशः” ।

इति योगियान्नवल्कावचनञ्च पश्यद्भिस्तथा लिखितम् । तच्चा-  
 युक्तम् । जातूकर्ण्यवाक्ये संबोधनान्तनामोल्लेखाभिधानेन तस्य  
 गोभिलीयव्यतिरिक्तविषयत्वात् । गोभिलीयानां स्वशास्त्रे हृष्यतु  
 हृष्यतां वेत्येतावन्मात्रविधानेन योगियान्नवल्कप्रोक्तस्वधाकार-

स्यापि तद्विषयत्वानुपपत्तेस्तस्यापि यजुर्वेदिविषयत्वात् । अतएव, ब्रह्मादिचतुर्षु तर्पणप्रयोगाकाङ्क्षायां गोभिलयाज्ञवल्क्योक्तप्रयोग-विधिर्ग्राह्यः इत्यभिधाय, ततश्च ब्रह्मा तृप्यतामिति प्रयोग इति तैरेवोक्तम् । तस्मात् गोभिलीयानां तृप्यतु तृप्यतां वेत्यन्तमेव तर्पणवाक्यं न तत्र सतिलोदकादेरुल्लेखः । अतएव तृप्यतामिति सेक्तव्यमित्युक्तम् । गृह्यपरिशिष्टेऽपि ।

“बह्वल्यं वा स्वगृह्योक्तं यस्य कर्म प्रकीर्तितम् ।

तस्य तावति शास्त्रार्थे कृते सर्व्वः कृतो भवेत्” ।

इति । छन्दोगपरिशिष्टोक्तेऽपि तर्पणे तिलोदकादेरुल्लेखो न कृतः । अन्यथा तदुक्तब्रह्मादितर्पणेऽपि ब्रह्मा तृप्यतामेतदुदकं तस्मै नम इत्यादिवाक्यरचना किमिति तैर्न क्रियते ।

तदिदं स्नानाङ्गतर्पणमेवात्रभवता सूत्रकारिणोक्तम् । कथं ज्ञायते ? स्नानविधिमभिधायैतस्य तर्पणस्याभिधानेन प्रकरणा-दस्य स्नानाङ्गताऽवगतेः ।

“आप्लवने तु संप्राप्ते तर्पणं तदनन्तरम् ।

गायत्रीं च जपेत् पश्चात् स्वाध्यायञ्चैव शक्तिः ॥

आप्लवने तु संप्राप्ते गायत्रीं जपतः पुरा ।

तर्पणं कुर्व्वतः पश्चात् स्नानमेव वृथा भवेत्” ॥

इति स्नानसूत्रपरिशिष्टोक्तेश्च । अत्र खल्वाप्लवने तु संप्राप्ते इत्युप-क्रमात् स्नानमेव वृथा भवेदिति चोपसंहारात् स्नानाङ्गमेव तर्पणं सूर्य्योपस्थानात् परं गायत्रीजपात् स्वाध्यायजपाच्च पूर्व्वं कर्त्तव्य-मित्युक्तम् । गायत्रीजपात् परतस्तत्करणे तु तस्यायथाकाल-

कृतत्वेनाकृतकल्पत्वात् तदङ्गवैगुण्येन स्नानमेव वृथा भवेदिति निन्दा सुतरामुपपद्यते । प्रधानतर्पणञ्च पितृयज्ञरूपं कुन्दोग-परिशिष्टे कात्यायनेनोक्तम् । तच्च ब्रह्मयज्ञात् करतः कर्त्तव्यमित्यपि तत्रैव तेनैवोक्तम् । तस्मात् स्नानाङ्गतर्पणं गायत्रीजपात् सामजपरूपात् ब्रह्मयज्ञाच्चाव्वाक्, प्रधानतर्पणन्तु श्रुतिजपरूपात् ब्रह्मयज्ञात् परतः करणीयमित्यविरोधः । सूत्रकारेण खल्वत्र-भवता स्नानाङ्गतर्पणानन्तरं साम्नां जपरूपो ब्रह्मयज्ञ उक्तः । कात्यायनेन तु प्रधानतर्पणात् पूर्वं श्रुतिजपरूपो ब्रह्मयज्ञोऽभिहित इति नास्ति विरोधगन्धोऽपि । तथाच कात्यायनः ।

“वेदमादित आरभ्य शक्तितोऽहरहर्जपेत्” ।

इति ।

“यश्च श्रुतिजपः प्रोक्तो ब्रह्मयज्ञः स वोच्यते ।

स चाव्वाक् तर्पणात् कार्य्यः पश्चाद्वा प्रातराहुतेः ।

वैश्वदेवावसाने वा नान्यत्वेति निमित्तकात्” ॥

इति च । स्नानाङ्गं प्रधानञ्चेति तर्पणद्वयं प्रत्यहं कर्त्तव्यतया शास्त्रदेशितमित्यत्र कस्यापि न विप्रतिपत्तिः । तर्पणद्वयं सर्व्व एव मन्यन्ते । तत्र केचित्तावदेवं मन्यन्ते । प्रधानतर्पणं खल्वेतत् स्नानाङ्गतर्पणेन विक्रियते । एवञ्च ज्योतिष्टोमस्येष्ट्युत्तरकालत्वं तद्विकृतौ सोम इव स्नानाङ्गतर्पणस्य सूर्य्योपस्थानोत्तरकालत्वं तद्विकृतौ प्रधानतर्पणेऽप्यतिदेशात् प्राप्नोति । तथाचैकेनैव तर्पणेन कृतेन तन्वेणोभयसिद्धिरित्याचक्षते ।

मेयमभित्ती चित्ररचना । द्वयोरेव सपरिकराभिहितत्वेन



प्रकृतिविकृतिभावस्यैवाभावात् । सपरिकराभिहिता प्रकृति-  
विकृतिरन्या इति हि मीमांसकसिद्धान्तः । स्नानाङ्गं तर्पणं  
खल्वत्रभवता सूत्रकारेण सपरिकरमभिहितम् । प्रधानतर्पणमपि  
कात्यायनेन सपरिकरमेवोपदिष्टं कर्मप्रदीपे । तत् कस्य  
केनाभिसंबन्धः । विस्तरेण चैतद्गृह्यसूत्रभाष्ये विचारितमस्माभि-  
रिति नेह प्रस्तूयते ग्रन्थगौरवभयात् ॥ १० ॥

ततः प्रत्युपस्थानं गायत्र्यष्टशतादीन् जप्त्वा ॥ ११ ॥

ततस्तर्पणादनन्तरं गायत्र्यष्टशतादीन् जप्त्वा सवितुः प्रत्युपस्थानं  
कुर्यात् । अष्टाधिकं शतमष्टशतम् । आदिना सन्ध्यासूत्रोक्तानि  
पञ्चान्तराणि गृह्यन्ते । प्रातिलोम्येन चात्र संख्या निर्दिश्यते ।  
सन्ध्यासूत्रे तावदष्टैकादशद्वादशपञ्चदशशतसहस्रसंख्यानां क्रमेणो-  
पदेशः । अत्र वैपरीत्येन शतसंख्यामुपदिश्यादिना ततः प्राक्तनानि  
संख्यान्तराण्युरीकृतानि । शतस्याष्टाधिकत्वमात्रमत्र विशेषः ।  
अथवा, अष्टशतादीनित्यत्राष्टपदेन सन्ध्यासूत्रोक्ताया आदिमाया-  
अष्टसंख्यायाः, शतशब्देन तदुक्ताया उपान्तिमायाः शतसंख्यायाः,  
आदिपदेन च तदन्तरालपठितानां संख्यान्तराणामुपसंग्रहः ।

तत्त्वकारप्रभृतिभिरेवमेव सूत्रमिदं पठितं प्रत्युपस्थानपरतया  
व्याख्यातञ्च । अन्ये पुनरन्यथैतत् सूत्रं पठन्ति । तत्रोपस्थानं  
गायत्र्यष्टशतादीन् कृत्वेति केचित् । तत्र तस्मिन्नवसरे तर्पणा-  
वसाने इत्येतत् । गायत्र्यष्टशतादीन् कृत्वा जप्त्वा उपस्थानं  
सवितुरिति तस्यार्थः । अत्र फलतो न कश्चिद्दिरोधः ।

ततो गायत्र्यष्टशतमादौ कृत्वा इत्यपरे । ततस्तर्पणानन्तरं  
आदौ वक्ष्यमाणब्रह्मयज्ञात् पूर्वं गायत्र्यष्टशतं कृत्वा इति  
तत्तार्थः ॥ ११ ॥

स्नानाङ्गतर्पणं सवितुः प्रत्युपस्थानञ्चाभिधायाथेदानीं साम-  
जपरूपोब्रह्मयज्ञोऽभिधीयते ।

भासं दशस्तोभमुन्नयं गायत्रीसामौशनं शुद्धा-  
शुद्धीये राजनरौहिणके बृहद्रथन्तरे पुरुषगतिर्महा-  
नाम्नो महादिवाकीर्त्यं ज्येष्ठसामानि देवव्रतानि  
पुरुषव्रतानुगानं तवश्यावीयमादित्यव्रतमेकविंशत्यनु-  
गानम् ॥ १२ ॥

जपेदिति विपरिणामेनानुषञ्जनीयम् । च-शब्दोऽत्र लुप्तवत्  
द्रष्टव्यः । भासादयः सामविशेषाः । तत्र यद्यपि भासादीनि  
कानिचित् सामान्यनेकत्र गीयन्ते, तथापि यान्यत्र शिष्टैः परि-  
गृहीतानि तान्येवात्र प्रदर्श्यन्ते । अपरिशीलितसाम्नां साम्ना-  
माश्रयभूतानामृचां त्रिधा पाठोपपत्तये यस्यामृचि यत् साम  
गीयते, तदपि प्रवेदयिष्यते ।

तत्र, हाउ हाउ हाउ । ओहा । २ । इत्युपक्रमं, हियाहा-  
उवा ३ । भा २३४५ स् । इत्यवसानं, भासं नाम साम अरण्य-  
गाने, छन्दस्यार्चिके समान्नातायां प्रक्षस्य वृणो अरुषस्य नूमहः  
इत्यस्यामृचि गीयते ।

दशस्तीभं, तस्मिन्नेवार्चिके समाम्नातायां इन्द्रं नरो नेमधिता  
हवन्ते इत्यस्यामृचि अरण्यगाने गीयते । तच्च साम, हाउ ।  
त्रिः । ओहा । त्रिः । इत्यादिकं, आयुर्धा अस्मभ्यं वर्चोधा  
देवेभ्यार३४५ : । इत्यन्तं, हाउ इत्यादिकैः वयः इत्यन्तैर्दशभिः  
स्तीभैरुपेतम् ।

उन्नयं नाम साम, आदित्यस्योन्नयमित्यार्षेयब्राह्मणे निर्दि-  
श्यते । तच्च सामारण्यगाने, उत् । नयामि । इत्यादिके स्तीभे  
गीयते । स च स्तीभः स्तीभग्रन्थे पठ्यते । तच्चैतत् साम,  
उन्नयामि । होइ । ३ । इत्यादिकं, प्रियेधामस्त्रियक्षरे २३४५ ।  
इत्यन्तम् ।

गायत्रीसामौशनं द्विधा गीयते । एकं तावत् ऊहगाने उत्तरा-  
र्चिकगतं प्रेष्ठं वो अतिथिस्त्रुषे इत्यादित्युचसूक्ते गीयते । तत्र  
प्रेष्ठं वो अतिथिस्त्रुषे इति प्रथमा । कविमिव प्रशस्यं इति  
द्वितीया । त्वं यविष्ठ दाशुषः इति तृतीया । तस्य च साम्नः, प्रेष्ठं  
वाः । अता २३ इयीम् । इत्यादिः, दा २३४ यो ६ हाइ ।  
इत्यन्तः प्रथमोऽंशः । कविमिवा । इत्यादिः, दा २३४ धो ६ हा ।  
इत्यन्तो द्वितीयोऽंशः । तुवं यवायि । इत्यादिः, आ २३४ नो ६  
हायि । इत्यन्तस्तृतीयोऽंशः । अपरञ्च छन्दस्यार्चिके समाम्नातायां  
प्रेष्ठं वो अतिथिस्त्रुषे इत्यस्यामृचि वियगाने ( गीयगाने )  
गीतम् । तत्रोत्तरं सामैव शिष्टाः इह समाद्रियन्ते । तच्चोह-  
गानगीतस्य साम्नः प्रथमांशरूपमेव । तदपि सामौशनसा दृष्ट-  
मित्यौशनमाख्यायते । “आतित्यगायां गायत्रीसामौशनम्” इति

लाव्यायनीयकल्पसूत्रभाष्ये, आतिथ्यायामिष्टौ औशनं गायेत् गायत्रीसाम । तैष्टुभान्यप्यौशनानि सन्ति अतो विशेषणार्थं गायत्रीग्रहणम्, इत्यग्निस्वामिनः ।

शुद्धाशुद्धीये, शुद्धाशुद्धीयं नाम सामद्वयं, वेद्यगाने ( गीयगाने ) एतोन्विन्द्रं स्तवाम शुद्धं इत्यस्यामृचि गीयते । ऋक् चेयं छन्दस्यार्चिके पठ्यते । तत्र, एतोन्विन्द्रं स्तवामा । इत्यादि, समा ३४ औहोवा । तू २३४५ । इत्यन्तं प्रथमम् । एतोन्विन्द्रं-स्तवा ६ मा । इत्यादिकं, ओ २३४५ इ । डा । इत्यन्तं द्वितीयम् ।

राजनं रौहिणञ्च नाम सामद्वयं अरण्यगाने, इन्द्रं नरो-नेमधिता हवन्ते इत्यस्यामृचि गीयते । ऋक् चेयं छन्दस्यार्चिके समाम्नायते । तत्र, हुम् । ३ । हो । ३ । हृ । ३ । इत्यादि, वागीडा सूवोहृहृडा २३४५ : । इत्यन्तं राजनम् । हाउ । ३ । आइही । ३ । इत्यादिकं, वा २३४ औहोवा । ऊ २३४५ । इत्यन्तं रौहिणम् ।

बृहत् साम, ऊह्यगाने उत्तरार्चिकस्य प्रगाथरूपे सूक्ते गीयते । तत्र, त्वामिद्धि हवामहे इति प्रथमा ऋक् । स त्वं नश्चित्र वज्रहस्त इति द्वितीया । तत्र, छन्दस्यार्चिके समा-न्नातायां प्रथमायामृचि गीयमानं, औहोयि त्वामिद्धि हवा-महा ३ ए । इत्यादिकं, उहुवा ६ हाउ । वा । हस् । इत्यन्तं सामैवाद्वियन्ते शिष्टाः । न तु प्रगाथसूक्ते गीतम् । आर्षेयब्राह्मण-भाष्येऽपि, त्वामिद्धि हवामहे इत्यत्रैकं साम, औहोयि त्वामिद्धि



हवामहा ३ ए । इति द्वितीयतृतीयादिकं भरद्वाजस्य बृहन्नाम-  
धेयमित्युक्तम् ।

रथन्तरं साम अरण्यगाने, उत्तरार्चिकस्य, अभित्वा शूर  
नोनुमद्व्यस्यामृचि गीयते । साम चैतत्, अभित्वा शूर नोनुमो-  
वा इत्यादि. ओवा ६ । हाऊ वा । अस् । इत्यन्तम् ।

सेतुसामापरनामधेयं पुरुषगतिः नाम साम अरण्यगाने,  
अहमस्मि प्रथमजा ऋतस्य इत्यस्यामृचि गीयते । ऋक् चेयं  
छन्दस्यार्चिके समाम्नायते । तदेतत् साम, हाऊ । ३ । सेतूँस्तर ।  
इत्यादि, सेतूँस्तीर्त्वा चतुरा २३४५ : । इत्यन्तम् ।

महानाम्ना इति बहुवचनात् महानाम्नीसंज्ञकानां सर्वेषां  
साम्नामिह ग्रहणम् । तानि च सामानि महानाम्नार्चिके  
साम्नातासु ऋक्षु गीयन्ते । तत्र, विदा मघवन् इति, अभिष्ट-  
मभिष्टिभिः इति, एवाहि शक्रो राये इति चैवमादिकासु तिसृषु  
ऋक्षु प्रथमं साम गीयते । विदा राये सुवीर्यं इति, योमँहिष्ठो-  
मघोनां इति, ईशे हि शक्रस्तमूतये इति चैवमादिकासु तिसृषु  
ऋक्षु द्वितीयम् । इन्द्रं धनस्य सातये इति, पूर्वस्य यत्ते अद्रिव इति,  
प्रभोजनस्य वृत्रहन् इति चैवमादिकासु तिसृषु ऋक्षु तृतीयम् ।  
एवाहोव इत्यादिकेषु पञ्चसु पुरीषपदेषु गीतं चतुर्थं सामापि  
शिष्टैः परिगृहीतम् । तेषामपि तत्रैव पठितत्वात् । तदन्तर्भूत-  
त्वाच्च । अत्र च, “महानाम्नार्चः विदा मघवन्नित्याद्याः प्रकृत्या  
तिस्रः अध्ययनसिद्धासु नवसंख्याकाः त्यृचः” — इत्यार्षेयब्राह्मण-  
भाष्यमनुसन्धेयम् ।

तत्र, ए २ । विदा मघवन् विदाः । इत्यादि, आया । हि  
 पिबमा २ सुवा । इडा २३४५ । इत्यन्तं प्रथमं साम । ए २ ।  
 विदाराये सुवीरियाम् । इत्यादि, क्रातूः । छन्दऋता २ मृहात् ।  
 इडा २३४५ । इत्यन्तं द्वितीयम् । ए २ । इन्द्रन्धनस्य सातयाइ ।  
 इत्यादि, साखा । सुशेवो २ द्वयूः । इडा २३४५ । इत्यन्तं तृतीयम् ।  
 आइवा । हियेवा २३४५ । इत्यादिकं, वाहा ३१ उवा २३ ।  
 ई ३४ डा । इत्यन्तं पञ्चसु पुरीषपदेषु गेयं चतुर्थम् ।

महानाम्नो महावैराजं महादिवाकीर्त्यमिति केचित्  
 पठन्ति । तत्र महावैराजमेवाधिकम् । तच्च, पिबा सोममिन्द्र  
 मन्दतु त्वा इति छन्दस्यार्चिके समाम्नातायामृचि समुत्पन्नं,  
 होइयाहोइयाहोइया ३४३ पिब । मत्स्वाहाउ । इत्यादिकं,  
 द्वयपिबमत्स्वा ३ । हाउवा ३ । ई २३४५ । इत्यन्तं इन्द्रस्य  
 वसिष्ठस्य वा महावैराजनामकं साम अरण्यगाने गीयते ।

महादिवाकीर्त्यं, ऐन्द्रं महादिवाकीर्त्यं सौर्यं वा दशानुगान-  
 मित्यार्षेयब्राह्मणोक्तेर्दशभिरनुगानैरुपेतं महादिवाकीर्त्यं नाम  
 साम । तत्र, हाउ । ३ । आयुः । ३ । इत्यादिकं, वाग्ज्योती-  
 २३४५ : । इत्यन्तं प्रथममनुगानं शिरो नाम । एवाहियेवा २३४  
 श्रीहोवा । इत्यादिकं, हिपूषान् । हिदेवा २३४५ : । इत्यन्तं  
 द्वितीयमनुगानं ग्रीवा नाम । वयोमनोवयःप्राणाः । इत्यादिकं,  
 वा ३ । ई २३४५ । इत्यन्तं तृतीयमनुगानं स्कन्धो नाम ।  
 वयोमना २३ : । इत्यादिकं, होइहोवाओ २३४५ वा ६५६ ।  
 ऊ २३४५ । इत्यन्तं चतुर्थमनुगानं कीकसो नाम । ऊर्कः ।

हाउ । ३ । इत्यादिकं, धर्मो ३ धर्मः । ३ । इत्यन्तं पञ्चममनुगानं पुरीषनाम । धर्मविधर्म । ३ । इत्यादिकं, ह्र्वंवरं वरं वरं । ३ । इत्यन्तं षष्ठमनुगानं पक्षो नाम । औहौहोवा होइ । २ । इत्यादिस्तोभयुक्तं, अभ्राजीज्जोतिरभ्राजी २३४५ त् । इत्यन्तं, विभ्राड् ब्रह्मत् पिबतु सोम्यं मधु इत्यस्यामृचि गीयमानं सप्तममनुगानमात्मा नाम । भूमिः । ३ । अन्तरिक्षं । ३ । इत्यादिकं, भूताया २३४५ । इत्यन्तं अष्टममनुगानं ऊरुनाम । द्यौः । ३ । अन्तरिक्षम् । ३ । इत्यादि, ए ३ । आयुषे २३४५ । इत्यन्तं नवममनुगानमप्यूरुनाम । हाउ ३ । ज्योतिः । २ । इत्यादि, औ हो वा । ई २३४५ । इत्यन्तं दशममनुगानं पुच्छं नाम । तदेतत् दशानुगानोपेतं महादिवाकीर्त्यं नाम साम सुपर्णमित्याचक्षते । तदत्र सप्तममनुगानं विहायान्यानि सामानि न खलु ऋक्षु गीयन्ते । किन्तु ऋगक्षररहितान्येव स्तोभेषु गीयन्ते । सर्वाणि चैतानि सामान्यरख्यगाने पठ्यन्ते ।

ज्येष्ठसामानि, आज्यदोहान्येव ज्येष्ठसामानीत्याख्यायन्ते । तथाच पञ्चविंशब्राह्मणम् । “ज्येष्ठसामानि वा एतानि” इति । व्याख्यातञ्चैतद्भाष्यकृद्भिः “एतान्याज्यदोहानि साम्नां मध्ये ज्येष्ठानि प्रथमभूतानि खलु” इति । त्रीणि तावदाज्यदोहानि अरख्यगाने, मूर्द्धानं दिवो अरतिं पृथिव्या इत्येतस्यां कन्दस्यार्चिके उत्तरार्चिके च समाम्नातायामृचि गीयन्ते । तत्र तावत्, हाउ । ३ । आज्यदोहम् । ३ । मूर्द्धानं दायि । इत्यादिकं, आज्यदोहम् । २ । ए । आज्यदोहा २३४५म् । इत्यन्तं प्रथमम् । हाउ ३ । हुम् । चिदो-

हम् । ३ । इत्यादि, चिदो३हाउ । वा ३ । ई २३४५ । इत्यन्तं  
द्वितीयम् । हाउ । ३ । चोहम् । ३ । इत्यादि, चो ३ हाउ ।  
वा ३ । ए ३ । ऋतम् । इत्यन्तं तृतीयम् ।

देवव्रतानि त्रीणि सामान्यारण्यके गीयन्ते । तानि चैतानि  
सामानि न खल्वपि ऋक्षु गीयन्ते किन्तु ऋगक्षररहितान्येव  
स्तोमेषु ।

तत्र, अधिप । ताइ । मित्रप । ताइ । इत्यादिकं, आउ ।  
वा २३ । ना २३४ माः । इत्यन्तं प्रथमम् । अधिप । ताइ ।  
मित्रप । ताइ । इत्यादिकं, युयो ३ । आउ । वा २३ ।  
ना २३४ माः । इत्यन्तं द्वितीयम् । अधिप । ताइ । मित्रप ।  
ताइ । इत्यादिकं, आउ । वा २३ । ना २३४ माः ।  
इत्यन्तं तृतीयम् । तेषां खल्वेषां त्रयाणां देवव्रतानामारम्भः  
परिसमाप्तिश्च समानैव । मध्ये तु वेलक्षणमस्ति । तच्च गान-  
ग्रन्थाद्बुभुक्षितव्यम् ।

पुरुषव्रतानुगानं, पुरुषव्रतनामकानि षट् सामानि छन्दस्या-  
र्चिके समाम्नातासु षट्सु ऋक्षु गीतानि । तत्र, सहस्रशीर्षा  
पुरुष इति प्रथमा । त्रिपादूर्ध्व उदैत् पुरुष इति द्वितीया । पुरुष-  
एवेदं सर्व्वमिति तृतीया । तावानस्य महिमा इति चतुर्थी ।  
ततो विराडजायत इति पञ्चमी । कयानश्चित् आभुवदिति  
षष्ठी । यद्यप्यार्षेयब्राह्मणे, “द्वे पुरुषव्रते पञ्चानुगानञ्चैकानु-  
गानञ्च” इति पुरुषव्रतस्य द्वित्वमुक्तं, तथापि तत्र पञ्चानुगान-  
ञ्चैकानुगानञ्चेत्यभिधानात् पञ्चानुगानपदाभिधेयं सामपञ्चकं समु-



दायरूपेणैकं एकानुगानञ्चैकमित्यभिप्रायेण पुरुषव्रतस्य द्वित्व-  
मुक्तम् । परमार्थतस्तु षडेव पुरुषव्रतानि भवन्ति । अतएव  
“एतानि षडृगाश्रितानि सामानि द्वे पुरुषव्रते इत्यभिधेयानि ।  
तेनायं पञ्चानुगानं पञ्चऋगाश्रितैरनुगानैरुपेतं द्वितीयमेकानुगानं  
एकर्चाश्रितेन सामरूपेणानुगानेनोपेतमिति समुदायापेक्षया  
द्विवचनम्” इत्यार्षेयब्राह्मणभाष्ये सायणाचार्याः ।

तत्र तावत्, उहुवा हाउ । ३ । इत्यादि, वा ३ । इट्  
इडा २३४५ । इत्यन्तं पञ्चानुगानस्य प्रथममनुगानम् । उहोवौ  
होवा २ । ३ । इत्यादि, औहोवा । ऊ २३४५ । इत्यन्तं  
द्वितीयम् । इयौ होवा २ । ३ । इत्यादि, औहोवा । ई २३४५ ।  
इत्यन्तं तृतीयम् । हाउ । ३ । तावानस्य । महा २३ इमा ३ ।  
इत्यादि, हाउ ३ । वा ३ इट् इडा २३४५ । इत्यन्तं चतुर्थम् ।  
हाउ३वा । ततोविराडजायत । इत्यादि, हाउ३वा ३ । ई २३४५ ।  
इत्यन्तं पञ्चमम् । गतं तावत् पुरुषव्रतं पञ्चानुगानम् । एकानुगानं  
खल्वपि । हाउ ३ । अस्मीनस्मिन् । ३ । इत्यादि, हा२३४औहोवा ।  
सुवर्ज्योती २३४५ : । इत्यन्तम् । सामानि चैतानि सर्वाण्येवा-  
रण्यगाने गीयन्ते ।

तवश्चावीयं नाम साम, ॐ ह् २३४५ । ॐ भूः ।  
इत्यादि, अतवद् । ३ । ह् वं व २ वं व २ वम् । ३ । इत्यन्तं अरण्य-  
गानात् पृथगेव स्तोभगायत्रीनामकर्त्रीर्गीयते इति केचित् ।  
केचित्तदप्यरण्यगानान्तर्गतमेव वदन्ति । परमार्षेयब्राह्मणे  
अरण्यगानगीतानां साम्नामृषिनामादिकमुपदिष्टमस्ति । तव-

श्यावीयस्य तु साम्नस्तत्रोपदेशो न दृश्यते । तेनैतत् पृथगेव न त्वरण्यगानान्तर्गतमिति युक्तं वक्तुम् । पूर्वोक्तं साम तवश्यावीयमिति केचिन्मन्यन्ते । तवश्याव इत्यस्यामुत्पन्नं तवश्यावीयमिति सामविधानब्राह्मणभाष्ये सायणाचार्याः । साम्प्रदायिकास्तु, अग्नेरिलान्दं पञ्चानुगानमिरान्नं वा इत्यार्षेयब्राह्मणोक्तमग्नेरिलान्दमिरान्नं वा पञ्चानुगानं तवश्यावीयं मन्यन्ते । व्यवहरन्ति चैवम् । स तवश्यावीयानि सामानि ब्रूते इति निदानवचनं, अग्नेरिलान्दं पञ्चानुगानं तवश्यावीयमित्यस्य संज्ञा निदानवचनात्,—इत्यूह्यगानलेखञ्च तत्र प्रमाणमाचक्षते । छन्दोगापरसूत्रनामधेये पितृयेधसूत्रेऽपि, तवश्यावीयानि सामानि,—इति बहुत्वेन निर्दिष्टम् । सौत्रमेकवचनन्तु पञ्चानुगानपुरुषव्रतवत् समुदायापेक्षयाऽप्युपपद्यते । तदत्र भगवन्तोभूमिदेवाः प्रमाणम् ।

तत्र तावत्, हु इति स्तोमे गीयमानं, हाउ । ३ । ऊ २ । ३ । इत्यादिकं, इट्इडा २३४५ । इत्यन्तं साम प्रथममनुगानम् । अग्निरस्मि जन्मना जातवेदा इत्यस्यामृच्युत्पन्नं, हाउ३वा । इत्यादिकं, सुवः । इडा । इत्यन्तं साम द्वितीयमनुगानम् । पात्यग्निर्विपो अग्रं पदं वेः इत्यस्यामृचि गीयमानं, हाउ । ३ । इत्यादिकं, हा ३१ उवा २३ । ज्यो२३४तीः । इत्यन्तं तृतीयमनुगानम् । इन्द्रं नरो नेमधिता हवन्ते इत्यस्यामृचि गीयमानं, इया २ । ३ । इया हाउ । ३ । इत्यादिकं, ए ३ । व्रतमेसुवरेणकुनः । इत्यन्तं साम चतुर्थमनुगानम् । भ्राजन्त्यग्ने समिधान दीदिवः

इत्यस्यामृच्यत्पन्नं, भ्राजा औहो होहाइ इत्यादिकं, हो ५ इ ।  
डा । इत्यन्तं साम पञ्चममनुगानम् ।

आदित्यव्रतमेकविंशत्यनुगानम् । एकविंशत्यनुगानमिति  
शाण्डिलीपुत्रस्य मतम् । वार्धायणीपुत्रस्य तु मते द्वाविंशत्यनुगान-  
मेतत् । तथाचार्धेयब्राह्मणम् । आदित्यव्रतमेकविंशत्यनुगानं  
शाण्डिलीपुत्रः द्वाविंशतिरिति वार्धायणीपुत्रः इति । सूत्र-  
कारेण त्वत्रभवता शाण्डिलीपुत्रमतमेवोररीकृतमित्यवगन्तव्यम् ।

तत्र, सम् । त्वा । भूतानि । इत्यादिके स्तोभे गीयमानं  
साम प्रथममनुगानम् । वैश्वदेवाः समैरयाः संशानानि भूतवदि-  
त्येतत् सर्वं मिलित्वा प्रथमस्यानुगानस्य नामधेयम् । सन्त्वा-  
भूतान्यैरयदित्यादिके तदाश्रयभूते देवताबाहुल्यम्, समैरय-  
पदादेः श्रवणादुक्तनामत्वं बोद्धव्यमिति सायणाचार्याः ।

चित्रं देवानामुदगादनीकं, अन्तश्चरति रोचना, इत्यनयो-  
ऋचोर्गीयमानं, उवी २ उवि । इत्यादिकं, ए ३ । देवा दिवा  
ज्योतीर ३४५ । इत्यन्तं साम द्वितीयमनुगानम् ।

आयं गौः पृश्निरकमीदित्येतस्यामृचि सामद्वयं गीयते । तत्र,  
उवी २ । त्रिः । द्विगी २ । त्रिः । इत्यादिकमाद्यं गन्धर्वाप्सरसा-  
मानन्दसंज्ञकं साम तृतीयमनुगानम् । उवी २ । त्रिः । द्विगी ।  
त्रिः । इत्यादिकं गन्धर्वाप्सरसां प्रतिनन्दपक्षनामकं द्वितीयं साम  
चतुर्थमनुगानम् ।

उदुत्यं जातवेदसं, चित्रं देवानामित्यादिऋग्वये गीयमानं,  
हाउ । त्रिः । भ्राजा ओवा । इत्यादि पुरतोयुक्तं सौर्यातीषङ्ग-

नामकं साम पञ्चममनुगानम् । अत्र च, अतीषङ्गो नाम परस्पर-  
मिश्रणम् । उभयोर्ऋचोः सौर्थत्वाद् व्यतिषज्य गीयत्वाच्चैतन्नाम  
सम्पन्नमित्यार्षेयब्राह्मणभाष्यमनुसन्धेयम् ।

अद्विद्यतत् । विश्वं । भूतं । इत्यादिस्तोभे गीयमानम्,  
हाउ । त्रिः । सहोभ्राजेत्यादिकमिन्द्रस्य सधस्यनामकं साम  
षष्ठमनुगानम् ।

श्री हो श्री हो वा । इत्यादि पुरतः स्तोभयुक्तं, अन्तश्चरति  
रोचना इत्यस्यामृचि गीयमानं, मरुतां भूतिसंज्ञकं साम सप्तम-  
मनुगानम् ।

प्रजापतेस्तिस्त्रः सार्पराज्ञ इति, सर्पाणां सार्पराज्ञ इति,  
अर्बुदस्य सर्पस्य सार्पराज्ञ इति वा समाख्यायमानं सामत्रयं  
यथाक्रममष्टमनवमदशमानुगानमित्याख्यायते । तत्र, हाउ । ३ ।  
वा । इन्द्रः । इत्यादि पुरतः स्तोभयुक्तं, आयं गौः पृश्निरक्रमी-  
दित्यस्यामृचि गीयमानं साम अष्टममनुगानम् । हाउ ३ वा ।  
भूतम् । इत्यादि स्तोभसंयुक्तं, अन्तश्चरति रोचनेत्यस्यामृचि  
गीयमानं साम नवममनुगानम् । हाउ ३ वा । आपः । तेजः ।  
इत्यादिकं त्रिंशद्भ्याम विराजति इत्यस्यामृचि गीयमानं साम  
दशममनुगानम् ।

उद्यन् । उत् । यन् । इत्यादिस्तोभे गीयमानं उद्यंज्ञोकानरो-  
चयः । होइ इत्यादिकं घर्मस्य रोचनं इन्द्रस्य रोचनं वा नाम  
साम एकादशमनुगानम् ।

इन्द्रस्य परिधिसंज्ञकानि षट् सामानि यथाक्रमं द्वादशतयो-



दशचतुर्दशपञ्चदशषोडशसप्तदशानुगानानि । तत्र, उदुत्यं जात-  
वेदसमिति त्वेवे समुत्पन्नं, हाउ ३ । भ्राजा ओवा । इत्यादिकं  
साम द्वादशमनुगानम् । तस्मिन् त्वेवे उदुत्यमिति प्रथमा ऋक् ।  
अपत्ये तायवो यथा इति द्वितीया । अष्टशन्नस्य केतव इति  
तृतीया । तस्मिन्नेव त्वेवे गीयमानं, हाउ ३ । शुक्रा ओवा ।  
इत्यादि पुरतः स्तोभयुक्तं साम त्रयोदशमनुगानम् । तरणिविश्व-  
दर्शत इति त्वेवे गीयमानं, हाउ ३ । भूता ओवा । इत्यादि-  
स्तोभयुक्तं साम चतुर्दशमनुगानम् । तत्र, तरणिरिति प्रथमा  
ऋक् । प्रत्यङ् देवानां विशः इति द्वितीया । येनापावक चक्षसा  
इति तृतीया । तस्मिन्नेव त्वेवे गीयं, हाउ । त्रिः । तेजाओवा ।  
इत्यादिस्तोभयुक्तं साम पञ्चदशमनुगानम् । उद्यामेषिरजः पृथु  
इत्यादिके त्वेवे गीयमानं, हाउ । त्रिः । सत्या ओवा । इत्यादि-  
स्तोभपूर्वं साम षोडशमनुगानम् । तत्र, उद्यामेषीति प्रथमा  
ऋक् । अयुक्तं सप्त शुभ्युव इति द्वितीया । सप्त त्वा हरितो रथे  
इति तृतीया । तस्मिन्नेव त्वेवे समुत्पन्नं, हाउ । त्रिः । ऋता  
ओवा । इत्यादिस्तोभपूर्वं साम सप्तदशमनुगानम् ।

वाक् । मनः । प्राणः । इत्यादिस्तोभे गीयमानं, ऋतूनां  
वागादिपित्रमित्राख्यायमानं, वाक् । मनः । प्राण इत्यादिकं  
साम अष्टादशमनुगानम् ।

उदुत्यं जातवेदसं, चित्रं देवानामित्यादिके ऋग्द्वये परस्पर-  
व्यतिषङ्गेन गीयमानं द्वितीयोऽतीषङ्गस्तस्मिन्नावरुणयोः ओच-  
मित्याचक्षते चक्षुश्च तदेवैके इति व्यपदिष्टं, हाउ । त्रिः ।

भ्राजाभ्राजित्यादिस्तोभपूर्वं साम उनविंशमनुगानम् । यद्य-  
 प्यार्षेयब्राह्मणे विंशानुगानत्वेनेदं निर्दिष्टं, अन्तश्चरति रोचना  
 इत्यस्यामृचि गीयमानं, तन्मित्रावरुणयोश्चक्षुरित्याचक्षते ओत्रन्तु  
 तदेवैके इत्युक्तं, अन्तर्देवेषू ३ रोचा १ सा २ यि । इत्यादिकं  
 सामैव तु तत्रोनविंशानुगानतयोक्तं, तथापि द्वाविंशत्यनुगानपक्ष-  
 एव तदुनविंशानुगानं भवति, न त्वेकविंशत्यनुगानपक्षे । तत्र  
 तस्यागीयत्वात् । तथाचार्षेयब्राह्मणे । अन्त्यं वैकल्पिकम्—इति ।  
 व्याख्यातश्चैतद्भाष्यकृद्भिः । अन्तर्देवेषू ३ रोचा १ सा २ यि इत्यस्य  
 गानं वैकल्पिकम् । एकविंशत्यनुगानपक्षे न गीयम् । द्वाविंशत्यनु-  
 गानपक्षे तु गीयते इत्यन्तेन । अनयैव रीत्या उत्तरयोरपि  
 अनुगानयोः संख्यावैलक्षण्यं धीमद्भिः समाधेयम् ।

उदुत्यं जातवेदसं, इन्द्रं नरो नेमधिता इत्यनयोऋचोः परस्पर-  
 व्यतिषङ्गेन गीयमानं, हाउ । त्रिः । भ्राजा ओवा । इत्यादि-  
 स्तोभपूर्वं तृतीयोऽतीषङ्गस्तदिन्द्रस्य शिर इत्याचक्षते इत्यभिहितं  
 साम विंशमनुगानम् ।

उत् । नयामि । आदित्यम् । इत्यादिस्तोभे गीयमानं,  
 आदित्यस्योन्नयं तदादित्यात्मेत्याचक्षते इति व्यपदिष्टं, उन्नयामि ।  
 होइ । इत्यादिकमृगक्षररहितं साम एकविंशमनुगानम् ।  
 तदिदमेकविंशत्यनुगानमादित्यव्रतम् । तदेतत् सर्व्वमार्षेयब्राह्मणे  
 स्पष्टम् । तथा चार्षेयब्राह्मणम् । आदित्यव्रतमेकविंशत्यनुगानं  
 शाण्डिलीपुत्रोद्वाविंशतिरिति वार्ष्णीयणीपुत्रो वैश्वदेवाः समैरयाः  
 सप्तशानानि भूतवदित्येकं, चित्रं देवानामन्तरिति द्वयोरपरं,

गन्धर्वाप्सरसामानन्दप्रतिनन्दपक्षौ, सौर्योऽतीषङ्ग, इन्द्रस्य च सधस्थं, मरुतां भूतिः, प्रजापतेस्त्रिस्त्रः सार्पराज्ञः सर्पाणां वाऽर्बुदस्य वा सर्पस्य, धर्मरोचनमिन्द्रस्य वा, षडैन्द्राः परिधय, ऋतूनां वागादिपित्रा, मन्थं वैकल्पिकं, तन्मित्रावरुणयोश्चक्षुरित्याचक्षते ओत्रं च तदेवैके, द्वितीयोऽतीषङ्गस्तन्मित्रावरुणयोः ओत्रमित्याचक्षते चक्षुश्च तदेवैके, तृतीयोऽतीषङ्गस्तदिन्द्रस्य शिर इत्याचक्षत आदित्यस्योन्नयं तदादित्यात्मेत्याचक्षते इति ।

केचित्तु भासं दशस्तोभं उन्नयं औशनं शुद्धाशुद्धीये राजन-  
रौहिणे बृहत्साम रथन्तरं सेतुसाम महानाम्नः पुरीषपदानि  
महादिवाकीर्त्यं ज्येष्ठसामानि आज्यदोहानि देवव्रतानि पुरुष-  
व्रतानि तवस्थावीयं सन्त्वाभूतानि उवी चित्रं देवानामन्तश्चरति  
तदुत्तरसामद्वयं अतीषङ्गः सधस्थं मरुतां भूतिः सार्पराज्ञः  
धर्मरोचनं परिधयः ऋतुसाम चक्षुःसाम ओत्रसाम शिरःसाम  
इत्येतानि जप्तव्यानीति वदन्ति ।

तत्र तावत्, ज्येष्ठसाम्नामाज्यदोहानाञ्च पृथगुपन्यासः कथ-  
मिति न खल्वधिगच्छामि ! आज्यदोहान्येव तु ज्येष्ठसामानीति  
पुरस्तान्निवेदितम् । ज्येष्ठसामान्याज्यदोहानीति सूत्रपाठे सामा-  
नाधिकरण्येनान्वयोपगमात् आज्यदोहानां ज्येष्ठसामत्वमुक्तमित्या-  
ख्येयम् । सन्त्वाभूतानीत्यादिना एकविंशत्यनुगानमादित्यव्रतमेव  
भङ्ग्यन्तरेणोक्तमिति द्रष्टव्यम् ॥ १२ ॥

विशेषेण साम्नां विनियोगमभिधाय अथेदानीं सामान्येन तेषां  
विनियोगमाह,—

पर्कादारभ्य यथाशक्त्यहरहर्ब्रह्मयज्ञ इति गोभिलीया गोभिलीयाः ॥ १३ ॥

पर्को नाम साम वेयगानारम्भ एव अग्न आयाहि वीतये इति छन्दश्चार्चिकस्य प्रथमायामृचि गीयते । तस्मात् पर्कात् साम्न आरभ्य शक्त्यनुसारेण प्रतिदिनं सामानि जपेत् । योऽयं साम्नां जपः, स ब्रह्मयज्ञः इति गोभिलीया मन्यन्ते । ब्रह्मयज्ञाय इति पाठे योऽयं साम्नां जपः स ब्रह्मयज्ञफलसिद्धयर्थं इति व्याख्येयम् ।

“ब्रह्मयज्ञार्थसिद्धयर्थं विद्यामाध्यात्मिकीं जपेत्” ।

इति हि स्मरन्ति । ब्रह्मयज्ञमिति पाठे योऽयं साम्नां जपः तं ब्रह्मयज्ञमाचक्षते गोभिलीया इति वर्णनीयम् । द्विर्वचनं स्नान-विधिग्रन्थसमाप्तिप्रज्ञापनार्थम् ।



अत्रैव शिवम् ।

ब्रह्मार्पणं भवतु ।

विप्रेण चन्द्रकान्तेन तन्त्रसिद्धान्तवेदिना ।  
 छन्दोगसूत्रस्य भाष्यं काश्यां विनिर्मितम् ॥  
 यः सर्वज्ञः सर्वशक्तिर्मात्र विनियुक्तवान् ।  
 प्रीयतामनया कृत्या स एव प्रभुरीश्वरः ॥  
 पवित्रयन्तु सन्तोऽपि दृष्टिलेशार्पणादिदम् ।  
 प्रसिद्धं खल्वमीषां हि परस्यानुग्रहो व्रतम् ॥  
 वस्तुनोऽतिगभीरत्वात् दुर्लभ्यत्वाद्विशेषतः ।  
 दौर्बल्याच्चैव बहुद्वेयद्वचोऽभवदन्यथा ॥  
 तदीश्वरो मे शमयेत् करुणासिन्धुरच्युतः ।  
 मान्या मयि दयावन्तो महान्तः शोधयन्तु च ॥  
 अन्य इव स्फुटदोषे गुणेषु विरलेषु वैनतेय इव ।  
 एवं शीलाः सन्तो भवन्ति वसुधातले नमस्तस्मै ॥

इति सेरपुरनगरवास्तव्यवन्धघटीयमहामहोपाध्यायराधाकान्त-  
 सिद्धान्तवागीशभट्टाचार्यात्मजब्रह्ममयीगर्भसम्भूतश्रीचन्द्र-  
 कान्ततर्कालङ्कारभट्टाचार्यविरचितं छन्दोगसूत्र-  
 सूत्रभाष्यं समाप्तम् ।

ॐ

## स्नानसूत्रपरिशिष्टम् ।

प्रणम्य परमात्मानं पितरौ च गुरुन् परान् ।

परिशिष्टं स्नानविधेर्व्याख्यास्यामि समासतः ॥

आप्लवने तु संप्राप्ते तर्पणं तदनन्तरम् ।

गायत्रीं च जपेत् पश्चात् स्वाध्यायञ्चैव शक्तितः ॥ १ ॥

आप्लवने इति । आप्लवनं स्नानम् । तस्मिन् संप्राप्ते पुनस्तदनन्तरं तर्पणं कुर्यात् । तदनन्तरमित्यनेन स्नानसूत्रोक्तस्य सूर्योपस्थानानन्तर्यस्य परामर्शः । न तु स्नानानन्तर्यस्य । अनतिप्रयोजनत्वात् । उपजीव्यविरोधापत्तेश्च । आप्लवने संप्राप्ते यत्तर्पणं, तत् सूर्योपस्थानानन्तरं कर्त्तव्यमित्यर्थः । तदनेन स्नानाङ्गतर्पणस्यैव कालोऽयमभिहितः । कथं ज्ञायते ? आप्लवने तु संप्राप्ते इत्युपक्रमात्, स्नानग्रन्थे स्नानाङ्गतर्पणस्यैवाभिधानाच्च, प्रधानतर्पणस्य परामर्शसम्भवात् । पश्चात् स्नानाङ्गतर्पणात् परं गायत्रीं स्वाध्यायं वेदञ्च यथाशक्ति जपेत् । शक्तित इति गायत्रीजपे स्वाध्यायजपे चोभयत्रैवान्वेति । तथा च्छन्दोगपरिशिष्टम् ।

“वेदमादित आरभ्य शक्तितोऽहरहर्जपेत्” ।

इति । स्नानग्रन्थे स्नानाङ्गतर्पणानन्तरं जप्तव्यतयोक्तानां साम्नां

वा स्वाध्यायपदेन परामर्शः । अन्तरङ्गत्वात् । शक्तित इत्येतावान्  
परं विशेषः ॥ १ ॥

अन्वयेनोक्ता व्यतिरेकेणैतद् द्रढयति,—

आप्लवने तु संप्राप्ते गायत्रीं जपतः पुरा ।

तर्पणं कुर्वतः पश्चात् स्नानमेव वृथा भवेत् ॥ २ ॥

आप्लवनेत्विति । ऋजुरक्षरार्थः । गायत्रीजपानन्तरं स्नानाङ्गं  
तर्पणं कुर्वतस्तर्पणस्यायथाकालकृतत्वेनाकृतकल्पत्वात् तदङ्गवैगु-  
ण्येन स्नानमेव वृथा भवेदिति निन्दावादः सुतरामुपपद्यते ।  
तस्मादुपक्रमोपसंहाराभ्यां स्नानाङ्गतर्पणविषयत्वं वचनस्य सुव्यक्त-  
मवगम्यते । तदत्रभवता सूत्रकारेण मध्याह्नस्नानाङ्गतर्पणस्य  
सूर्योपस्थानानन्तरं करणोपदेशात्,

“यथाऽहनि तथा प्रातर्नित्यं स्नायादनातुरः” ।

इति कात्यायनेन च प्रातःस्नानेऽप्यहःस्नानधर्मातिदेशात्, उभयत्रैव  
सूर्योपस्थानोत्तरत्वं तदङ्गतर्पणस्य । तदन्यत्र तूपरागादौ स्नानाङ्ग-  
तर्पणं स्नानप्रयोगान्तर्गतमेवेत्यविवादमेव । यत्तु

“स्नानादनन्तरं तावत् तर्पयेत् पितृदेवताः ।

उत्तीर्थ्य पीडयेद्वस्त्रं सन्ध्याकर्म ततःपरम्” ॥

इति चतुर्विंशमतनाम्ना वचनं पठन्ति । तस्य कारिकारूपतया  
तत्र मूलं मृश्यम् । तस्य समूलत्वेऽपि गोभिलीयानां तावत् तन्न  
भवत्येव । तेषां स्वशास्त्रोपरोधापत्तेः । तच्चान्याय्यम् ॥ २ ॥

प्रसङ्गात् गायत्रीजपे कञ्चिद्विशेषमाह,—

कदाचिदपि नो विद्वान् गायत्रीमुदके जपेत् ।

गायत्राग्निमुखी यस्मात् तस्मादुत्थाय तां जपेत् ॥ ३ ॥

गायत्री यस्मादग्निमुखी, तस्मात् जलादुत्थाय गायत्रीं जपेत् ।  
अतिरोहितार्थमन्यत् । बृद्धमनुस्वार्द्रवाससो जलेऽपि गायत्री-  
जपमभ्यनुजानाति ।

“यदि स्यात् क्लिन्नवासा वै गायत्रीमुदके जपेत् ।

अन्यथा तु शुचौ भूम्यां कुशोपरि समाहितः” ॥

इति । आचार्यस्तु नैतदनुजानातीति लक्ष्यते । कुतः ? कदा-  
चिदपीत्यभिधानात् । जलादुत्थाय जपस्योपदेशाच्च ॥ ३ ॥

यज्जले शुष्कवस्त्रेण स्थले चैवार्द्रवाससा ।

जपहोमौ तथा दानं सर्व्वं तन्निष्फलं भवेत् ॥ ४ ॥

यज्जले इति । इत्यभावलक्षणे तृतीये । शुष्कवस्त्रोपलक्षितेन जले  
आर्द्रवस्त्रोपलक्षितेन स्थले यज्जपादिकं क्रियते, तत् सर्व्वं निष्फलं  
भवति ॥ ४ ॥

गृहेषु तत् समं जप्यं गोष्ठे शतगुणं भवेत् ।

नद्यां शतसहस्रञ्च अनन्तं देवसन्निधौ ॥ ५ ॥

गृहेष्विति । तत् जप्यं गृहेषु चेत् क्रियते तदा समं समफलम् ।  
नद्यामिति सामीप्याधारे सप्तमी । शतसहस्रं लक्षम् ॥ ५ ॥



दशभिर्जन्मजनितं शतेन तु पुराकृतम् ।

त्रियुगन्तु सहस्रेण गायत्री हन्ति दुष्कृतम् ॥ ६ ॥

दशभिरिति । दशसंख्यजपेनैतज्जन्मजनितं, शतसंख्यजपेन पूर्व-  
जन्मकृतं, सहस्रसंख्यजपेन युगत्रयकृतं पापं गायत्री हन्ति ॥ ६ ॥

सहस्रपरमां देवीं शतमध्यां दशावराम् ।

गायत्रीन्तु जपन् विप्रो न स पापेन लिप्यते ॥ ७ ॥

सहस्रेति । देवीं गायत्रीम् । गायत्र्याः सहस्रसंख्यजप उत्तमः ।  
शतसंख्यजपो मध्यमः । दशसंख्यजपोऽधमः । पापे विद्यमाने  
तल्लेपस्यावश्यभावात् पापेन न लिप्यते इत्यनेनार्थात् पापक्षय-  
उक्तः । तत्राप्यायासतारतम्यात् पापक्षयतारतम्यं प्रतिपत्तव्यम् ।  
“फलस्य कर्मनिष्पत्तेस्तेषां लोकवत् परिमाणतः फलविशेषः स्यात्”  
इति जैमिनिसूत्रात् । अतएव पापक्षयार्थं गायत्रीजप एवायं  
संख्याविकल्पः । “ध्यानयुक्तमावर्त्तयेदोपूर्वां गायत्रीमष्टकत्वं एक-  
देशकत्वं द्वादशकत्वं पञ्चदशकत्वं शतकत्वं सहस्रकत्वं च” इति  
संख्यासूत्रोक्तः संख्याविकल्पस्तु सन्ध्योपासनविषय इत्यनयोर्न  
विरोधः ॥ ७ ॥

व्याहृतिभिः प्रतिप्रणवां गायत्रीञ्च प्रतिप्रति ।

षट्प्रणवसंयुक्तां गायत्रीजपलक्षणम् ॥ ८ ॥

व्याहृतिभिरिति । इत्यभावलक्षणे तृतीया । प्रतिप्रतीत्यत्रैकः  
प्रतिशब्द उपसर्गः । अपरश्च प्रतीकपरः । एकदेशेन समुदाय-

लक्षणात् । छान्दसो वा प्रयोगः । तथाच प्रत्येकं तिसृणां  
 व्याहृतीनामादौ गायत्र्याः प्रत्येकं पादत्रयस्यादौ च प्रणवप्रयोगात्  
 मिलित्वा षट्प्रणवाः सम्पद्यन्ते । तदेवं षट्प्रणवसंयुक्तां गायत्रीं  
 जपेदिति विपरिणामेनानुषज्जनीयम् । तदिदं गायत्रीजपलक्षणं  
 गायत्रीजपप्रकारः । षट्प्रणवसंयुक्तमिति पाठे गायत्रीजपलक्षण-  
 मित्यस्य विशेषणमेतत् । पूर्वं पापक्षयार्थं यो गायत्रीजप उक्तः,  
 स एवानेन विशेषितः । उपस्थितत्वात् । एवञ्च सम्योपासन-  
 कालीने गायत्रीजपे नैष विशेषोऽभिनिविशते । अनुपस्थितेः ।  
 अतएव, “ॐपूर्वां गायत्रीम्” इति सन्ध्यासूत्रेण,

“तिष्ठेदोदयनात् पूर्वां मध्यमामपि शक्तिः ।

आसीतोडूहमाच्चान्यां सन्ध्यां पूर्व्वत्रिकं जपन्” ॥

इति कर्मप्रदीपवचनेन च न विरोधः । पूर्व्वत्रिकं प्रणवव्याहृति-  
 गायत्रीरूपमिति परिशिष्टप्रकाशः । इदं हि पूर्व्वमुक्तम् ।

“प्रणवो भूर्भुवःस्वश्च सावित्री च तृतीयिका” ।

इति ॥ ८ ॥

ब्राह्मणं स्नातुमायान्तं पथि गच्छन्ति देवताः ।

पितरस्तत्र गच्छन्ति वायुभूता जलार्थिनः ॥ ९ ॥

ब्राह्मणमिति । देवताः पितरश्च जलार्थिनोभूत्वा वायुभूता-  
 अशरीरिणः सन्तः स्नानं कर्त्तुं सम्यग् गच्छन्तं ब्राह्मणं पथि अनु-  
 गच्छन्ति ॥ ९ ॥

निराशास्ते निवर्त्तन्ते वस्त्रनिष्पीडने कृते ।

तस्मान्न पीडयेद्वस्त्रमकृत्वा पितृतर्पणम् ॥ १० ॥

निराशा इति । स्नानवस्त्रस्य निष्पीडने कृते ते देवाः पितरश्च निराशाः सन्तो निवर्त्तन्ते प्रतिगच्छन्ति । तस्मात् पित्रादितर्पण-  
मकृत्वा स्नानवस्त्रं न निष्पीडयेत् । प्राधान्यात् पितृतर्पणमित्यु-  
क्तम् । देवादितर्पणमपि बोद्धव्यम् । पूर्व्ववचने जलार्थिनां देवानां  
पितॄणाञ्चानुगमनस्योक्तत्वात् पितृपदं देवानामप्युपलक्षणं वा ॥ १० ॥

तत्रापि विशेषमाह,—

जलमध्ये तु यः कश्चिद् द्विजातिर्ज्ञानदुर्बलः ।

निष्पीडयति चेद्वस्त्रं स्नानन्तस्य वृथा भवेत् ॥ ११ ॥

जलमध्ये इति । यः कश्चित् ज्ञानदुर्बलो द्विजातिर्यदि जलमध्ये  
स्नानवस्त्रं निष्पीडयति तदा तस्य स्नानं वृथा भवति । तस्मात्  
स्थले स्नानवस्त्रं निष्पीडयेदित्यभिप्रायः । स्मृत्यन्तरेऽपि ।

“वस्त्रनिष्पीडितं तोयं आह्वे चोच्छिष्टभोजिनाम् ।

भागधेयं श्रुतिः प्राह तस्मान्निष्पीडयेत् स्थले” ॥

इति । स्नानवस्त्रस्य निष्पीडनन्तु आह्वीयान्नप्रकरवदपसव्येन  
कर्त्तव्यमित्युक्तं स्मृत्यन्तरे ।

“अन्नप्रकरवत्तस्य अपसव्येन पीडनम्” ।

इति । अन्नप्रकरवदित्यभिधानादपसव्येनेत्युक्तत्वाच्च दक्षिणामुखे-  
नैतत् कर्त्तव्यमित्यर्थादुक्तं भवति ॥ ११ ॥

ये चास्माकं कुले जाता अपुत्रा गोत्रिणो मृताः ।

ते तृप्यन्तु मया दत्तं वस्त्रनिष्पीडनोदकम् ॥ १२ ॥

ये चास्माकमिति वस्त्रनिष्पीडनमन्त्रः ॥ १२ ॥

तर्पणे विशेषमाह,—

अन्वारब्धेन सव्येन पाणिना दक्षिणेन च ।

तृप्यतामिति सेक्तव्यं नाम्ना च प्रणवादिना ॥ १३ ॥

अन्वारब्धेनेति । प्रणवादिना नाम्ना, चकाराद् गोत्रादिना च ।  
तथाचानुपदमेव वक्ष्यति । वामेन पाणिना अन्वारब्धेन संलग्नेन  
दक्षिणेन पाणिना, तृप्यतामित्युच्चार्य जलं सेक्तव्यम् । वक्तव्य-  
मिति पाठान्तरम् । एतच्च सव्यान्वारब्धदक्षिणपाणिना तर्पणं  
पात्रकरणकतर्पणे द्रष्टव्यम् । हस्तेन तर्पणे तु अञ्जलिना तर्पण-  
मनुपदमेव वक्ष्यते । तथाच पात्रकरणकतर्पणे वामपाण्यन्वारब्धेन  
पक्षिणपाणिना पात्रं गृहीत्वा तेन तर्पयेदित्यर्थात् सिध्यति ॥ १३ ॥

आपोदेवगणाः सर्व्वे आपः पितृगणाः स्मृताः ।

तस्मादापोजले देयाः पितॄणां दत्तमक्षयम् ॥ १४ ॥

आपइति । यस्मादापः सर्व्वे देवगणाः सर्व्वे च पितृगणा मुनिभिः  
स्मृताः, तस्मात् देवगणानां पितृगणानाञ्च तर्पणार्थं जले तर्पणो-  
दकं देयम् । जले दत्तमुदकं पितॄणामक्षयं भवति । पितॄणा-  
मित्युपलक्षणम् । देवानामपीतिबोद्धव्यम् । एतच्च जले तर्पणं  
जलस्थस्य तर्पणपक्षे इत्यनुपदमेव वक्ष्यति ॥ १४ ॥



प्रक्षालितैस्त्रिलैः कृष्णैस्तर्पयेत् पितॄन् सदा ।

जलस्थोजलमध्ये तु त्रिस्त्रिरकन्तु तर्पयेत् ॥ १५ ॥

प्रक्षालितैरिति । प्रक्षालितैः कृष्णतिलैः पितॄन् तर्पयेत् ।  
जलस्थस्तु जलमध्ये तर्पयेत् न स्थलस्थः । एकैकं पितृादिकं  
त्रिस्त्रिस्तर्पयेत् । प्रत्येकमञ्जलित्रयेण तर्पयेदित्यर्थः ।

कृष्णैस्त्रिलैः पितॄन् तर्पयेदित्यभिधानादन्यैस्त्रिलैरन्यान् तर्पये-  
दित्यर्थादुक्तं भवतीति वदन्ति । देवलोऽप्याह ।

“शुक्लैस्तु तर्पयेद्देवान् मनुष्यान् शवलैस्त्रिलैः ।

पितॄन् सन्तर्पयेत् कृष्णैस्तर्पयेत् सर्व्वथा द्विजः” ॥

इति । छन्दोगपरिशिष्टे तु,

“यवाङ्निस्तर्पयेद्देवान् सतिलाङ्निः पितॄनपि ।”

इति देवतर्पणं यवोदकेन कर्त्तव्यमित्युक्तम् । यद्यपि तदपि  
तदुक्तप्रधानतर्पणविषयम्, तथापि स्नानसूत्रोपदिष्टस्य यवोपकल्पन-  
स्वार्थवत्त्वोपपत्त्यर्थं प्रधानतर्पणे छन्दोगपरिशिष्टानुशिष्टं यवाङ्नि-  
देवानां तर्पणं स्नानाङ्गतर्पणेऽप्यादर्त्तमुचितमिति प्रतिपद्यामहे ।  
शिष्टसमाचारश्चैवमनुसृतो भवति । स्मरन्ति च ।

“देवान् ब्रह्मऋषींश्चैव तर्पयेदक्षतोदकैः ।

पितॄन् भक्त्या तिलैः कृष्णैः स्वसूत्रोक्तविधानतः” ॥

इति । यद्यपि जलस्थोजलमध्ये तर्पयेदित्युक्तम्,

“स्थले स्थित्वा जले यस्तु प्रयच्छेदुदकं नरः ।

नोपतिष्ठति तद्धारि पितॄणां तन्निरर्थकम्” ॥

इति स्मृत्यन्तरे स्थलस्थस्य जले तर्पणं निषिद्धञ्च, गोभिलपरि-  
शिष्टान्तरेऽपि,

“नोदकेषु न पात्रेषु न क्रुद्धो नैकपाणिना ।

नोपतिष्ठति तत्तोयं यन्न भूमौ प्रदीयते” ॥

इति तथैवोक्तं, तथापि स्थलस्याशुचित्वे स्थलस्थस्यापि जले तर्पण-  
मुक्तं स्मृत्यन्तरे ।

“यत्राशुचि स्थलं वा स्यादुदके देवतापितृन् ।

तर्पयेत्तु यथाकाममप्सु सर्व्वं प्रतिष्ठितम्” ॥

इति । स्थलेऽपि कुशानास्तीर्थं तर्पणं कर्त्तव्यं न तु केवलायां  
भूमौ । तदाह हारीतः ।

“वसित्वा वसनं शुक्लं स्थले विस्तीर्णवर्हिषि ।

विधिञ्चस्तर्पणं कुर्यान्न पात्रेषु कदाचन ॥

पात्राद्वा जलमादाय शुचौ पात्रान्तरे क्षिपेत् ।

जलपूर्णेऽथवा गर्त्ते न स्थले तु विवर्हिषि ॥

केशभस्मतुषाङ्गारकण्टकास्थिसमाकुलम् ।

भवेन्महीतलं यस्माद्वर्हिषाऽऽस्तरणं ततः” ॥

इति ॥ १५ ॥

आद्वे सेचनकाले तु पाणिनैकेन दापयेत् ।

तर्पणे तूभयं कुर्यादेष एव विधिः स्मृतः ॥ १६ ॥

आद्वे इति । आद्वे ऊर्ज्जं वहन्तीरित्यादिमन्त्रेण यत् पिण्डानां  
सेचनमुक्तं, तदेकेन पाणिना दद्यात् । तर्पणे तूभयं पाणि

मिलितं कुर्यात् । अञ्जलिना तर्पणं कुर्यात् न त्वेकेन पाणिनेत्यर्थः ।  
एष एव विधिः पूर्वाचार्यैः स्मृतः । न क्रुद्धो नैकपाणिनेति-  
परिशिष्टान्तरवचनं प्रागेवोदाहृतम् । तथा कार्ष्णाजिनिः ।

“आह्वे विवाहकाले च पाणिनैकेन दीयते ।

तर्पणे तूभयेनैव विधिरेष पुरातनः” ॥

इति । यत्तु,

“उभाभ्यामपि हस्ताभ्यामुदकं यः प्रयच्छति ।

स मूढो नरकं याति कालसूत्रमनाक्शिराः ॥”

इति व्याघ्रपादवचनम् । तद्गोभिलीयव्यतिरिक्तविषयम् । आह्वादि  
विषयमिति माधवाचार्योक्तं वा समाधानमादरणीयम् । तथाच  
शिष्टसमाचारः परिपालितो भवति ॥ १६ ॥

देवतानां पितॄणाञ्च जले दद्याज्जलाञ्जलीन् ।

असंस्कृतप्रमीतानां स्थले दद्याज्जलाञ्जलीन् ॥ १७ ॥

देवतानामिति । अतिरोहितार्थः श्लोकः ॥ १७ ॥

अथेदानीं गोत्रसम्बन्धनान्नामुल्लेखप्रकारमाह,

गोत्रं स्वरान्तं सर्वत्र गोत्रस्याक्षय्यकर्मणि ।

गोत्रस्तु तर्पणे प्रोक्तः कर्त्ता एवं न मुह्यति ॥ १८ ॥

गोत्रमिति । सर्वत्र गोत्रशब्दः स्वरान्तः संवृट्शब्दः प्रोक्तो-  
मुनिभिः । अस्यापवादमाह गोत्रस्येति । अक्षय्योदकदाने  
गोत्रशब्दः गोत्रस्येत्येवं षष्ठान्ततयोल्लेखनीयः । तर्पणे तु गोत्र-

इत्यसंबुद्धिप्रथमान्ततयोल्लेख्यः । एवं तत्तत्कर्मसु तत्तद्रूपेण गोत्रशब्दस्योल्लेखं कर्त्ता न मोहं प्राप्नोति । कर्त्तेति तद्वत्तन्तं पदम् । गोत्रसु तर्पणे प्रोक्त इति प्रकृतस्नानाङ्गतर्पणविषयं वचनम् । सन्निहिते बुद्धिरन्तरङ्गा इति न्यायात् । प्रकृत-प्रत्ययश्च न्याय्य इति मीमांसाभाष्यकारोक्तेश्च । प्राधानतर्पणे तु कात्यायनेन द्वितीयान्तत्वमुक्तम् । यथा ।

“यवाङ्निस्तर्पयेद्देवान् सतिलाङ्निः पितृनपि ।

नामान्ते तर्पयामीति आदावोमिति च ब्रुवन्” ॥

इति । अत्र तर्पयामीत्यभिसम्बन्धात् नाम्नोद्वितीयान्तत्वमव-गम्यते । गोत्रसम्बन्धपदयोरपि सुतरां तथात्वम् । एवमत्र गोत्रपदमात्राभिधानात् गोभिलीयैर्गोत्रपदमेव वक्तव्यं न तु गोत्र-पर्यायं सगोत्रपदम् ।

“सकारिणैव कर्त्तव्यं गोत्रं सर्वत्र धीमता ।

सकारः कुतपोन्नेयस्तस्माद् यत्नेन तं वदेत्” ॥

इति मत्स्यपुराणवचनं गोभिलीयव्यतिरिक्तविषयम् ॥ १८ ॥

सर्व्वत्रैव पितः प्रोक्तं पिता तर्पण कर्मणि ।

पितुरक्षय्यकाले च अक्षयां तृप्तिमिच्छता ॥ १९ ॥

तर्त्त्वत्रैवेति । व्याख्यातप्रायोऽक्षरार्थः । यद्यपि आयन्तु नः रितर इति, एत पितरः इति चोभयथा दर्शनमस्ति, तथापि गोभिलीयैः स्वशास्त्रोपदिष्टं पितरित्यादिकमेव प्रयोज्यं न त्वस्मत्पितरित्यादि । सम्बन्धिशब्दानां पदिन्यायेन स्वसंबन्धि



परत्वाच्च सुकरा यजेमानपित्रादिधीः । तदत्र बहुवक्तव्यसद्भावेऽपि  
ग्रन्थगौरवभयादुपारम्यते । सिद्धान्तस्तूक्त एव ॥ १८ ॥

शर्मन्नर्घ्यादिके कार्ये शर्मा तर्पणकर्मणि ।

शर्मणोऽक्षय्यकाले च पितॄणां दत्तमक्षयम् ॥२०॥

शर्मन्निति । व्याख्यातप्रायोऽक्षरार्थः । उत्तरश्लोकद्वयेऽपि प्रथम-  
श्लोकवत् कर्त्ता एवं न मुह्यति इति चतुर्थचरणे पाठान्तरम् ।  
अत्र शर्मन्नर्घ्यादिके इत्युपसंहारवाक्ये दर्शनात्, गोत्रं स्वरान्तं  
सर्व्वत्र इति सर्व्वत्रैव पितः प्रोक्तमिति च पूर्व्वोक्तवाक्यद्वयमप्य-  
र्घ्यादिकार्याभिप्रायं बोद्धव्यम् । तथाचार्घ्यादिके कार्ये सर्व्वत्रेति  
तदर्थः । अतएव,

“पितृभ्य इति दत्तेषु उपवेश्य कुशेषु तान् ।

गोत्रनामभिरामन्त्रं पितृनर्घ्यं प्रदापयेत्” ॥

इति च्छन्दोगपरिशिष्टे आसनदाने गोत्राद्युल्लेखो नाभिहितः  
किन्त्वर्घ्यप्रदाने इति सुधीभिरवधेयम् । अत्र शर्मन्नित्याद्यभि-  
धानात् देवशर्मन्नित्यादिप्रयोगोऽप्रामाणिकः ॥ २० ॥

ये बान्धवा बान्धवा वा येन्यजन्मनि बान्धवाः ।

ते तृप्तिमखिलां यान्तु ये चास्मत्तोयकाङ्क्षिणः ॥२१॥

ये बान्धवा इति । सोयमवसानाञ्जलिमन्त्रः । पित्रादितर्पणा-  
नन्तरमनेन मन्त्रेणोदकं दीयते ॥ २१ ॥

अथेदानीमाचमने कञ्चिद्विशेषमाह,—

उदक एवोदकस्थः स्थलगस्तु शुचिः स्थले ।

पादौ कृत्वोभयतैव आचम्योभयतः शुचिः ॥२२॥

उदक एवेति । उदके स्थित्वा आचम्य उदक एव शुचिर्भवति, स्थले स्थित्वा आचम्य स्थले शुचिर्भवति । जलस्थ आचम्य जले स्थित्वा यत्कर्म क्रियते तत्रैव शुचिर्भवति । न तु स्थलकर्त्तव्य-कर्मण्यपि । एवं स्थले स्थित्वा आचम्य स्थलकर्त्तव्यकर्मण्येव शुचिर्भवति न तु जलकर्त्तव्यकर्मण्यपीत्यर्थः । उभयत्र जले स्थले च पादौ कृत्वा आचम्य उभयतः जलस्थलयोः कर्त्तव्ये कर्मणि शुचिर्भवति । तथाच पैठिनसिः । “अन्तरुदके आचान्तोऽन्तरेव शुद्धो भवति वहिरुदके आचान्तो वहिरेव शुद्धो भवति तस्मादन्तरेकं वहिरेकं च पादं कृत्वाऽऽचामेत् सर्वत्र शुद्धो भवति” इति ॥ २२ ॥

कण्ठाधः प्रविशन्त्यापस्तावत् पूतो भविष्यति ।

अन्यथा न भवेत् शौचं मुक्तकच्छश्च नाचमेत् ॥ २३ ॥

कण्ठाध इति । याभिरङ्गिराचमनं क्रियते, ता आपः कण्ठ-स्याधःप्रदेशं हृदयं प्रविशन्ति चेत्, ततः पूतो भवति । अन्यथा अपां कण्ठाधः प्रवेशाभावे शौचं न भवतीति ब्राह्मणाभिप्रायं वचनम् । मुक्तकच्छस्तु नाचमनं कुर्यात् । नाचमेदिति च्छान्दसं ऋग्वेदम् । मनुः ।

“हृन्नाभिः पूयते विप्रः कण्ठगाभिश्च भूमिपः ।

वैश्योऽङ्घ्रिः प्राशिताभिश्च शूद्रः स्पृष्टाभिरन्ततः” ॥

इति । तथा व्यासः ।

“शिरः प्रावृत्य कण्ठं वा मुक्तकच्छशिखोऽपि वा ।

अकृत्वा पादयोः शौचमाचान्तोऽप्यशुचिर्भवेत्” ॥

इति ॥ २३ ॥

पवित्रं न भवेत् त्याज्यमाचान्तेन कदाचन ।

उच्चारं भोजनस्यान्ते तस्य त्यागो विधीयते ॥ २४ ॥

पवित्रमिति । सपवित्रेण हस्तेनाचमनं वक्ष्यति । येन पवित्रेणा-  
चमनं कृतं, आचान्तेन पुरुषेण तत् पवित्रं त्याज्यं न भवति ।  
स्मरन्ति च ।

“सपवित्रेण हस्तेन कुर्यादाचमनक्रियाम् ।

नोच्छिष्टं तत् पवित्रन्तु भुक्तोच्छिष्टन्तु वर्जयेत्” ॥

इति । उच्चारं पुरीषोत्सर्गं भोजनस्यान्ते च तस्य पवित्रस्य त्यागो-  
विधीयते । उच्चारं इति मूत्रोत्सर्गस्याप्युपलक्षणम् । कुन्दोग-  
परिशिष्टे ।

“पिण्डार्थं ये स्तृता दर्भास्तर्पणार्थं तथैव च ।

धृतैः कृते च विष्णून् त्यागस्तेषां विधीयते” ॥

इति । विशेषमाह लघुहारीतः ।

“पिण्डार्थं ये स्तृता दर्भा यैः कृतं पितृतर्पणम् ।

मूत्रोच्छिष्टैर्धृता ये च तेषां त्यागो विधीयते ॥

नीवीमध्ये च ये दर्भा ब्रह्मसूत्रे च ये धृताः ।

पवित्रांस्तान् विजानीयाद् यथा कायस्तथा कुशाः” ॥

इति । एवञ्च विष्णूतोत्सर्गकाले यदि कुशानीवीमध्ये कृता-  
ब्रह्मसूत्रे वा धृतास्तदा तेषां न त्याज्यतेत्युक्तं भवति ॥ २४ ॥

जानुभ्यामूर्द्धमाचम्य जले तिष्ठन् न दुष्यति ।

ताभ्यामधस्तथा तिष्ठन् नाचामेत विचक्षणः ॥२५॥

जानुभ्यामिति । जानुभ्यामूर्द्धमिति स्थितिक्रियाविशेषणम् ।  
जानुभ्यामूर्द्धं जले तिष्ठन् दण्डवदूर्द्धः स्थित्वा आचम्य न दोषभाग्-  
भवति । जानुभ्यामधस्तु जले दण्डवदूर्द्धस्तिष्ठन् नाचामेत् ।  
किन्तूपविष्ट एव ॥ २५ ॥

वामहस्तकृतैर्दर्भैर्दक्षिणेनोदकं पिबेत् ।

रुधिरं तद्भवेत् तोयं पीत्वा चान्द्रायणं चरेत् ॥२६॥

वामहस्तकृतैर्दर्भैरितीयभावलक्षणे तृतीया । वामहस्ते कुशान्  
धृत्वा कुशरहितेन दक्षिणहस्तेन यद्याचमनार्थमुदकं पिबति,  
तदा तदुदकं रुधिरतुल्यं भवेत् । तदुदकं पीत्वा चान्द्रायणं  
कुर्यात् । आचमनार्थमिति कुतो ज्ञायते ? प्रकरणात् । सन्दंश-  
पठितत्वाच्च ॥ २६ ॥

दक्षिणेन कुशान् गृह्य दक्षिणेनोदकं पिबेत् ।

सोमपानेन तत्तुल्यं यथा पाणिस्तथा कुशाः ॥ २७ ॥

दक्षिणेनेति । तदुदकपानं सोमपानेन तुल्यम् । यथा पाणिस्तथा



कुशा इत्यनेन कुशानां त्याज्यता नास्तीत्युक्तं भवति । अतिरोहि-  
तार्थमन्यत् ॥ २७ ॥

सपवित्रेण हस्तेन ब्राह्मणा आचमन्ति ये ।

सोमपानं भवेत्तेषामन्नञ्च क्रतुमादिशेत् ॥ २८ ॥

सपवित्रेणेति । सपवित्रेण हस्तेन यदाचमनार्थमुदकपानं, तत्सोम-  
पानसमम् । अन्नञ्च क्रतुमादिशेत्, सपवित्रेण हस्तेन यदन्नभोजनं  
तदपि क्रतुशेषभोजनतुल्यमित्यर्थः । अथवा, तथाविधान्नभोजने-  
नैव क्रतुफलं लभते इत्यर्थः । तथाच गोभिलपरिशिष्टे ।

“उभयत्र स्थितैर्दर्भैः समाचामति यो द्विजः ।

सोमपानफलं तस्य भुक्त्वा यज्ञफलं भवेत्” ॥

इति ॥ २८ ॥

कुशापूतं भवेत् स्नानं कुशेनोपस्पृशेद् द्विजः ।

कुशेन चोद्धृतं तोयं सोमपानेन तत्समम् ॥ २९ ॥

कुशापूतमिति । निगदव्याख्यातः श्लोकः ॥ २९ ॥

व्यतिरेके निन्दामाह,—

अकुशेन तु यत् स्नानं यद्दानं तोयवर्जितम् ।

असंख्यया च यज्जप्तं तत् सर्वं निष्फलं भवेत् ॥ ३० ॥

अकुशेनेति । दानजपयोरभिधानं प्रसङ्गागतम् ॥ ३० ॥

अपपवित्रकैर्हस्तैर्दत्तं भुक्तं हुतञ्च यत् ।

देवा हव्यं न गृह्णन्ति कव्यञ्च पितरस्तथा ॥ ३१ ॥

अपेति । अपगतं पवित्रं येभ्यस्तैरित्यर्थः । निगदव्याख्यातमन्यत् ।  
अत्र च पवित्रशब्दो कुशजातिवचनः । अतएव तत्र तत्र दर्भकुश-  
शब्दोपादानं कृतम् । न तु

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित्” ॥

इति च्छन्दोगपरिशिष्टसङ्केतितविशिष्टद्विदलपरम् । दक्षिणेन  
कुशान् गृह्य इति कुशेनोपसृशेदिति चैवमादिनिर्देशात् । अतएव  
च्छन्दोगपरिशिष्टम् ।

“सव्ये पाणौ कुशान् कृत्वा कुर्यादाचमनक्रियाम् ।

ऋक्षाः प्रचरणीयाः स्युः कुशा दीर्घाश्च वर्हिषः ॥

दर्भाः पवित्रमित्युक्तमतः सन्ध्यादिकर्मणि ।

सव्यः सोपग्रहः कार्यो दक्षिणः सपवित्रकः” ॥

इति सन्ध्यादिकर्मसु निर्विशेषिता दर्भाः पवित्रमित्याह ॥ ३१ ॥

चितिजातं पथिजातं यैः कृतं पितृतर्पणम् ।

स्तरणासनपिण्डेषु षट्कुशान् परिवर्जयेत् ॥ ३२ ॥

चितिजातमिति । यैः कुशैरास्तरणं कृतं, ये कुशाः पित्रादीना-  
मासने दत्ताः “स्वधानियनीयान् दर्भान् सपवित्रानास्तीर्य” इति  
“स्वधानिनयनीये धारां दद्यात्” इति च आह्वकलोक्तेः

“पवित्रान्तर्हितान् पिण्डान् सिञ्चेदुशनपात्रकृत्” ।

इति च्छन्दोगपरिशिष्टोक्तेश्च ये स्वधानिनयनीयाः कुशाः पिण्डेषु

दीयन्ते, तानित्यर्थः । ऋज्वन्यत् । षट्कुशानितिप्रदर्शनार्थं न तु वर्जनीयानां कुशानां षट्संख्या विवक्षिता ।

“उच्चारे भोजनस्यान्ते तस्य त्यागो विधीयते” ।

इति परिगणितव्यतिरिक्तानामपि कुशानां त्यागस्य पूर्वमभिहित-  
त्वात् । तथा हारीतः ।

“चितौ दर्भाः पथि दर्भाः ये दर्भा यज्ञभूमिषु ।

स्तरणासनपिण्डेषु षट्कुशान् परिवर्जयेत् ॥

ब्रह्मयज्ञेषु ये दर्भाः ये दर्भाः पितृतर्पणे ।

हता मूत्रपुरीषाभ्यां तेषां त्यागो विधीयते ॥

अपूता गर्हिता दर्भा ये संखिन्ना नखैस्तथा ।

कथितानग्निदग्धांश्च कुशान् यत्नेन वर्जयेत्” ॥

इति षष्ठां कुशानां वर्जनमभिधायान्येषामपि वर्जनमाह । अत्र  
च तेषु तेषु कर्मसु विनियुक्तानां कुशानां वर्जनोपदेशेन तदितरत्र  
विनियुक्तानामपि पुनरन्यत्र विनियोगः प्रतीयते । तथाच गृह्य-  
परिशिष्टम् ।

“दर्भाः कृष्णाजिनं मन्वा ब्राह्मणाहविरग्नयः ।

अयातयामान्येतानि नियोज्यानि पुनः पुनः ॥”

इति । विशेषमाह मरीचिः ।

“मासे नभस्यमावास्या तस्यां दर्भचयो मतः ।

अयातयामास्ते दर्भा विनियोज्याः पुनः पुनः ॥”

इति । विद्याकरवाजपेयिष्ठतम् ।

“संग्रहाद्वत्सरं यावत् शुद्धिः स्यादिध्ववर्हिषाम् ।

अतः परं न गृह्णीयाज्जपादौ यज्ञकर्मणि ॥”

इति ॥ ३२ ॥

जलमध्ये श्मशाने वा वल्मीके मुषिकोत्करे ।

कृतशौचञ्च यच्छेषमग्राह्याः पञ्च मृत्तिकाः ॥ ३३ ॥

जलमध्ये इति । अन्तर्जलमृत्तिका श्मशानमृत्तिका वल्मीक-  
मृत्तिका मुषिकोत्खातमृत्तिका शौचावशिष्टमृत्तिका चेति-  
पञ्च मृत्तिका न ग्रहणीयाः । कृतशौचञ्च यच्छेषमिति सामान्योप-  
क्रमाभिप्रायेण नपुंसकनिर्देशः । शक्यं श्वमांसादिभिरपि क्षुत्-  
प्रतिहन्तुमित्यादौ यद्वत् । छान्दसो वा व्यत्ययः । “मृत्तिलकुश-  
गोमयाक्षतानुपकल्पा” इति स्नानसूत्रे यन्मृत्तिकोपकल्पनमुक्तं सैव  
मृदनेन विशेषितेति बोद्धव्यम् ॥ ३३ ॥

न कुर्याद्वन्तसंहर्षमालूनं देहभाजनम् ।

अपमृज्य च न स्नायाद्गात्रमम्बरपाणिना ॥ ३४ ॥

न कुर्यादिति । देहश्च भाजनञ्चेति देहभाजनमिति द्वन्द्वैक-  
षद्भावः । तदालूनं नखादिना उल्लिखितं न कुर्यात् । वस्त्रेण  
पाणिना वा शरीरं मार्जयित्वा न स्नायात् । स्नानकाले वस्त्रेण  
पाणिना वा गात्रं न मार्जयेदित्यर्थः । ऋज्वन्यत् ॥ ३४ ॥

स्नातो गात्राणि संमृज्यात् स्नानशाय्या न पाणिना ।

न च निर्धूनयेत् केशानाचामेत्त्वेव चोत्थितः ॥ ३५ ॥

स्नातइति । स्नातः सन् स्नानशाय्या पाणिना च गात्राणि न



संसृज्यात् । न च केशान् कम्पयेत् । स्नातोत्थितस्त्ववश्यमा-  
चामेत् ॥ ३५ ॥

दुःस्वप्नं यदि वा पश्येत् वान्ते वा क्षुरकर्माणि ।

मैथुने कटधूमे च स्नानमेव विधीयते ॥ ३६ ॥

दुःस्वप्नमिति । कटधूमः चिताधूमः । स्मरन्ति च । “चिताधूम-  
स्पर्शने सर्वे वर्णाः स्नानमाचरेयुः” इति । निगदव्याख्यात-  
मन्यत् ॥ ३६ ॥

द्विजोऽयं स्नाति नित्यं यः पञ्चाङ्गं विधिपूर्वकम् ।

अश्वमेधफलं तस्य गोभिलीयवचो यथा ॥ ३७ ॥

द्विज इति । पञ्चाङ्गं विधिपूर्वकमिति क्रियाविशेषणम् ।  
योऽयं द्विज इति संबन्धः । पञ्चाङ्गं “मृत्तिलकुशगोमयाक्षतानुप-  
कल्प्य” इति स्नानसूत्रोक्तैः पञ्चभिरङ्गैरुपेतम् । तिलाक्षतयोः  
स्नानाङ्गतर्पणे विनियोगेऽपि प्रणाल्या स्नानाङ्गत्वमवगन्तव्यम् ।  
मृद्गोमयकुशमन्त्रतर्पणरूपैः पञ्चभिरङ्गैरुपेतं वा । अतिरोहितार्थ-  
मन्यत् ॥ ३७ ॥

मन्त्राः—पावकानइत्यादि, सप्तव्याहृतयः, सावित्री च  
सप्रणवाऽऽद्यन्ते, सहस्रशीर्षेत्यादि, घृतवतीत्यादि, अश्वक्रान्तेत्यादि,  
इदं विष्णुरित्यादि, त्रीणि पदेत्यादि, विष्णोः कर्माणीत्यादि,  
तद्विप्रास इत्यादि, अतोदेवा इत्यादि, उदयमित्यादि, उदुत्तम-  
मित्यादि, मृत्तिके ब्रह्मदत्तेत्यादि, अमोसीत्यादि, गावश्चिदि-  
त्यादि, ऋतञ्चेत्यादि, शंनोदेवीत्यादि, आपोहिष्ठेत्यादि, तरत्स-

मन्दीत्यादि, एतोन्विन्द्रमित्यादि, तमुष्टवामेत्यादि, सहस्र-  
शीर्षेत्यादि, त्रिपादूर्ध्वेत्यादि, पुरुषएवेत्यादि, ऋतञ्चेत्यादि,  
पुनः शनोदेव्यादयः । अथ नित्यवत् सन्ध्यामुपासीत । उदुत्य-  
मित्यादि, चित्रमित्यादि, आयं गौरित्यादि, अपत्येताइत्यादि,  
तरणिरित्यादि, उद्यामेषीत्यादि ॥

इति स्नानसूत्रपरिशिष्टं समाप्तम् ॥

मन्त्रा इति । स्नानसूत्रे येषां मन्त्राणां विनियोग उक्तस्ते मन्त्रा-  
इह प्रतीकद्वारा निर्दिश्यन्ते कश्चिन्नामतोऽपि । निर्देशश्चायम-  
संमोहार्थः । मन्त्रा इत्यादि ग्रन्थः सर्वत्र न दृश्यते ॥

चन्द्रकान्तकृतिरर्पितेश्वरे

साधुभिः सकरुणैर्निरीक्ष्यताम् ।

ते ह्यनुग्रहपराः स्वभावतो-

नात्र कारणलवोऽप्यपेक्षितः ॥

इति मेरपुरनगरवास्तव्यवन्द्यघटीयमहामहोपाध्यायराधाकान्त-

सिद्धान्तवागीशभट्टाचार्यात्मजब्रह्ममयीपुत्रश्रीचन्द्रकान्त-


तर्कालङ्कारभट्टाचार्यविरचितं स्नानसूत्र-

परिशिष्टभाष्यं सम्पूर्णम् ॥

## आङ्गकल्पः ।

तत्र

प्रथमः खण्डः ।



वातोयस्य चिराय चामरधरोवेदादयोवन्दिनः  
सूर्याचन्द्रमसौ प्रदीपसदृशौ स्वस्मिन् महिम्नि स्थितिः ।  
सर्गोरक्षणमप्ययश्च जगतां कृत्यं गुणामन्त्रिणो-  
भृत्यास्ते ऋतवोविचित्रविभवाः कस्मैचिदस्मै नमः ॥  
उदयतु मानसगगने पित्रोः पद-नख-सुधाकर-श्रेणी ।  
अन्तर्गतमपि भूयोया तमसां राशिमुपहन्ति ॥  
विलोक्य पारमर्षाणि तन्त्राख्यालोच्य संग्रहान् ।  
छन्दोगआङ्गकल्पस्य भाष्यमाभाष्यतेऽधुना ॥

तत्रभवान् सूत्रकारोऽष्टसूत्रोद्दिष्टस्यान्वाहार्यस्यान्येषाञ्च आङ्गानां  
प्रयोगं प्रतिपिपादयिषुः आङ्गकल्पाख्यमिदं शास्त्रं रचयाञ्चकार ।  
छन्दोगआङ्गप्रयोगजिज्ञासूनां सुखावगतये तस्येदमल्पग्रन्था वृत्तिरा-  
रभ्यते । व्याचिख्यासितस्य आङ्गकल्पशास्त्रस्येदमादिमं सूत्रम्—

अथ आङ्गम् ॥ १ ॥

वर्त्तिष्यते,—इति सूत्रशेषः । तत्रायमथशब्दानन्तर्यार्थः । सम्बन्ध-  
करणार्थश्च । उच्चार्यमाणश्च मङ्गलप्रयोजनोभवति । आनन्तर्यार्थ-

स्तावत्,—“अमावस्यायां तत् आइम्” “इतरदन्वाहार्यम्”—इति सूत्रयता भगवता गृह्यकारेणाग्निमतामन्वाहार्यं नाम आइं विहितम् । न च तस्येतिकर्तव्यता काचिदभिहिता । भवितव्यन्तु तथा । अनग्निमतामपि आइं सपरिकरं वक्तव्यम् । अतो गृह्यशास्त्राध्ययनानन्तरं आइ प्रयोग-प्रतिपत्तया आइकल्पाख्यमिदं शास्त्रमध्येतव्यमित्ययमर्थः । आवसथ्याधानादीनि कर्माणि गृह्यकारेणोक्तानि । आइन्तु न तथोक्तम् । तदिदानीमस्माभिर्वक्तव्यमित्यभिप्रायः ।

सम्बन्धकरणस्य च प्रयोजनम् ;—गृह्योक्ताः परिभाषाः कथमत्रापि प्राप्नुयुः—इति । कथं च न प्राप्नुयुः ? शास्त्रान्तरत्वादस्य, गृह्यकर्मविषयत्वाच्च परिभाषाणाम् । शास्त्रान्तरं खल्वेतत् आइकल्पाख्यं गृह्यशास्त्रात् । परिभाषाश्च गृह्यकर्मविषयाभवन्ति, इति गृह्यभाष्येऽवोचाम । अथापि स्यात्,—अन्वाहार्यस्य गृह्योक्तत्वात् तत्र गृह्योक्ताः परिभाषाः प्राप्नुयुः ?—इति । अत्रोच्यते । सत्यं प्राप्नुयुरग्निमतामेव । तेषामेव आइस्यान्वाहार्यपदाभिधेयत्वात् । अनग्निमतामपि आइ कथं नु ताः प्राप्नुयुरिति खल्वसौ सम्बन्धः क्रियते । उच्यते । अनग्निमतामपि प्राप्नुयुः,—इति पश्यामः । किं कारणम् ? यदयं पिण्डपितृयज्ञधर्मानत्र प्रदेक्ष्यति । एवन्तर्हि सम्बन्धकरणात् कौथुमादिविषयत्वमस्यावगम्यते । तस्मात्,—गौभिलगृह्योक्तस्यैव पिण्डपितृयज्ञस्य धर्माः अत्र प्रदिश्यन्ते । अन्यथा न ज्ञायते,—कस्य पिण्डपितृयज्ञस्य धर्माः प्रदिश्यन्ते,—इति । अपूर्वकर्मोपन्याससूचनार्थो वाऽयमथशब्दः । ग्रन्थारम्भावद्योत-



नार्यो वा । छन्दसि प्रणवइवार्धेषु ग्रन्थेष्वदौ खल्वथशब्दः पठ्यते ।

आज्ञम्,—इति वक्ष्यमाणस्य कर्मणोनामधेयम् । तथाचाप-  
स्तम्बसूत्रम् । “अथैतन्मनुः आज्ञशब्दं कर्म प्रोवाच”—इति ।  
तदिदम्—“तस्येदम्”—इति वा, “तेन कृतम्”—इति वा,  
“चूडादिभ्य उपसंख्यानम्”—इति वा भवति । सेयं यथाकथञ्चि-  
द्वात्पत्तिः । प्रसिद्धिस्तु वक्ष्यमाणलक्षणे कर्मणि द्रष्टव्या । यच्च  
रघुनन्दनेन,—

“संस्कृतं व्यञ्जनाद्व्यान्नं पयोदधि घृतं मधु ।

अज्ञया दीयते यस्मात् तेन आज्ञं निगद्यते” ॥

इति पुलस्त्यवचनं आज्ञशब्दस्य कर्मनामधेयतायां प्रमाणम्—इति,  
तद्वचनबलेनैव,—अज्ञया अन्वादेर्यद्दानं तत् आज्ञम्—इति चाभि-  
हितम् । तदसङ्गतम् । दानार्थं तद्धितस्याननुशासनात् । अपिच ।  
दीयते,—इति कर्मणि तिङः श्रवणादन्नं खल्वत्र विशिष्यते । तेन,  
दीयमानस्यान्नादेरत्र आज्ञत्वमुच्यते, न कर्मणः । दृश्यते खल्वन्य-  
त्राप्यन्नस्य आज्ञव्यपदेशः,—“अद्वैवं भोजयेत् आज्ञम्”—इति,  
“आज्ञभुक् चाष्ट वर्जयेत्”—इति, “आज्ञभोक्ता च कर्त्ता च”—  
इति, “अशक्तौ आज्ञभोजने”—इति चैवमादौ बहुलम् । तदिदं  
पुलस्त्यवचनं न आज्ञशब्दस्य कर्मनामधेयतायां नवोक्तार्थतायां  
प्रमाणमित्यस्थान एवायं संरम्भः । न खल्वन्नादेर्दानमेव आज्ञं,  
किन्तु यन्नैतत् अज्ञया दीयते, तदेव कर्म आज्ञशब्दाभिधेयं भवति ।  
कथं ज्ञायते ?

“प्रेतं पितृंश्च निर्दिश्य भोज्यं यत् प्रियमात्मनः ।

अङ्गया दीयते यत्र तत् आङ्गं परिकीर्तितम्” ॥

इति पृथ्वीचन्द्रोदयादिष्टतमरीचिवचनात् । इत्यास्तां विस्तरः ॥१॥

अमावस्यायां पितृभ्योदद्यात् ॥ २ ॥

ऋजुरक्षरार्थः । अमावस्यायाम्,—इति सप्तमीनिर्देशात्  
निमित्तत्वमस्याश्रवणच्छामः । स्मरन्ति च ।

“न निर्व्वपति यः पिण्डं प्रमीतपितृकोनरः ।

इन्दुक्षये मासि मासि प्रायश्चित्तीयते तु सः” ॥

इति । न च, कृष्णपक्षनिमित्तकएव आङ्गे प्रशस्तकालोऽमावस्येत्य-  
भिप्रायेणेदं वचनम्—इति भ्रमितव्यम् । प्रशस्तकालस्यातिक्रमे  
प्रायश्चित्ताभ्यनुज्ञानानुपपत्तेः । न चात्र कृष्णपक्षस्य नामापि  
श्रूयते । तथा याज्ञवल्क्यः ।

“अमावस्याऽष्टका वृद्धिः कृष्णपक्षोऽयनद्वयम्” ।

इति कृष्णपक्षाङ्गेदेनैवामावस्यां स्मरति । तथा मत्स्यपुराणे,—

“अमावस्याष्टकाकृष्णपक्षपञ्चदशीषु च” ।

इत्यादीन्यभिधाय,—

“एतच्चानुपनीतोऽपि कुर्यात् सर्व्वेषु सर्व्वसु ।

आङ्गं साधारणं नाम सर्व्वकामफलप्रदम् ।

भार्याविरहितोऽप्येतत् प्रवासस्थोऽपि नित्यशः ।

शूद्रोऽप्यमन्त्रवत् कुर्यादनेन विधिना बुधः” ।

इत्यमावस्यायां कृष्णपक्षे च पृथक् पृथक् आङ्गमभिहितम् । तदिदं

साधारणं नाम आह्नम्,—इत्यनग्निमतामप्यमावस्यायां कृष्णपक्षे च करणीयं भवति । अन्यथा साधारणत्वमस्य पीड्येत । अपि च मातृस्थे तावत् पुराणे, पूर्वस्मिन्नध्याये,—

“पितृयज्ञन्तु निर्व्वर्त्य तर्पणाण्यं द्विजोऽग्निमान्” ।

इत्यादिना,—

“तत्रानेन विधानेन देयमग्निमता सदा” ।

इत्यन्तेन ग्रन्थेनाग्निमतां आह्नमभिधाय,—

“अतः परं प्रवक्ष्यामि विष्णुना यदुदीरितम् ।

आह्नं साधारणं नाम भुक्तिमुक्तिफलप्रदम्” ॥

इत्यादिना, “एतच्चानुपनीतोऽपि”—इत्याद्यन्तेन ग्रन्थेन अग्निमतामनग्निमताञ्च साधारणं आह्नं परस्मिन्नध्याये समुपदिष्टम् । अतएव, ‘अग्निमत्-आह्नम्’—इति, ‘साधारणाभ्युदयकीर्त्तनम्’—इति चैतावध्यायावाचक्षते । तात्पर्य्यभेदकल्पनारसिकोरधुनन्दनस्वेतदपर्यालोचयन् कण्ठोक्तमपि साधारणत्वञ्चान्यथयन्,—‘अमावस्यायां यन्नित्यत्वाभिधानं तत्साग्निपरं कृष्णपक्षस्य यन्नित्यत्वाभिधानं तत्साग्निभिन्नस्य’—इत्युत्शास्त्रमेव वर्णयाञ्चकार । तथा मार्कण्डेयपुराणम् ।

“कार्य्यं आह्नममावास्यां मासिमास्युदुपक्षये ।

तथाऽष्टकास्त्रप्यवश्यमिच्छाकालं निबोध मे” ॥

इति । उदुपक्षयोऽमावस्या । सोयं निमित्तकालयोरभेदोनित्यतामस्य सूचयति । एतदपि तत्रैव सुव्यक्तमुक्तम् ।

“दर्शस्तत्र निमित्तं वै कालश्चन्द्रक्षयात्मकः ।

नित्यतां नियतः कालस्तस्याः संसूचयत्यथ” ॥

इति । चन्द्रक्षयात्मकः कालोऽपि दर्शएव । अतएव, यदेव निमित्तं सएव कालः—इति निमित्तनियतः कालस्तस्य नित्यतां सूचयति,—इत्याह । अपरे पुनरेतद्विद्वांसोव्याचक्षते,—“मासि मासि कार्यं यत् आहुं तत् चन्द्रक्षयेऽमावस्यां प्राप्यातिप्रशस्तम् । चन्द्रक्षयाभावेऽपि वर्द्धमानायां आहुविधानेन अमावस्याऽभावेऽपि चतुर्दश्यन्तयामि आहुविधानेन च विशिष्टविधित्वानुपपत्तेः”—इति । तदिदमनार्थं कपोलकल्पितञ्चेत्युपेक्षणीयम् । तस्मात्,—नेदं कृष्णपक्षनिमित्तआहुस्य प्रशस्तकालाभिप्रायं सूत्रं वर्णनीयम् । असंशब्दितत्वात् । प्रमाणाभावाच्च । इत्याख्येयम् ।

पितृभ्यः,—इति चतुर्थ्या पितृणामत्र देवतात्वम् । तथाचापस्तम्बसूत्रम् । “तत्र पितरोदेवताः”—इति । देवतात्वन्तु देशनादेशिततुर्थ्यन्तपदनिर्देश्यत्वं वेदमेयत्यागोद्देश्यत्वं वा,—इत्यन्यदेतत् । तस्मात्,—यागोऽयम् । “यजतिचोदना द्रव्यदेवताक्रियं समुदाये कृतार्थत्वात्”—इति जैमिनिसूत्रात् । ददातिप्रयोगश्च गौणः । उद्देश्यगतस्वामित्वजनकस्यागोहि दानम् । न च पित्रादीनां स्वामित्वमस्ति । ब्राह्मणस्येति चेन्नानुद्देश्यत्वात् । इति चेत् पश्यसि,—माभूत् पित्रादीनां स्वामित्वं ब्राह्मणस्य तु भविष्यति,—इति । तदपि नास्ति । कस्मात् ? अनुद्देश्यत्वाद्ब्राह्मणस्य । कथं पुनरनुद्देश्यत्वं ब्राह्मणस्य ? प्रमाणाभावात् । पितृणामेव तथात्वोपदेशाच्च । तथा आपस्तम्बोऽपि । “ब्राह्मणाश्चाहवनीयार्थे”—



इति सूत्रयन् अनुद्देश्यत्वं स्वामित्वाभावञ्च ब्राह्मणानां दर्शयति ।  
यथा खल्वाहवनीयोऽग्निरनुद्देश्योऽपि प्रतिपत्तिस्थानं देवतोद्देशेन  
त्यक्तस्य द्रव्यस्य, एवमिहापि पितरएवोद्देश्याः ब्राह्मणास्तु प्रति-  
पत्तिस्थानमेव परं न पुनरुद्देश्याः,—इति । त्यागोऽयं ब्राह्मणस्य  
स्वामित्वमुत्पादयतीत्यत्रापि न प्रमाणम् । पित्रुद्देशेन त्यक्तस्य  
खल्वस्वामिकतया ब्राह्मणे तस्य प्रतिपत्तौ उपादानमेव हि तस्य  
स्वामित्वमुत्पादयेत्, नासौ त्यागः प्रामाण्याभावात्,—इति श्लिष्यते ।  
न हि भवन्ति वक्तारः,—पितॄणां आह्निकमिति वत् ब्राह्मणानां आह्न-  
िकमिति । अपिच । “अप्सु पिण्डान् सादयेत्” “प्रणीते वाऽग्नी”  
“ब्राह्मणं वा भोजयेत्” “गवे वा दद्यात्”—इत्यस्मद्गृह्यकारेण  
ब्राह्मणस्य भोजनमात्रोपदेशात् तस्य स्वामित्वं नोत्पद्यते,—इत्यव-  
गच्छामः । न खलु येन ब्राह्मणं भोजयति, तत्रास्य स्वामित्वम् ।  
तदुद्देशेन त्यागस्याभावात् । तस्य प्रतिग्रहाभावाच्च । अन्यथा  
यावद्भवति—परान्नमसौ भुक्ते, इति, तावद्भवति—परान्नमसौ  
प्रतिगृह्णाति,—इति । तथाच तत्रभवतामृषीणामुभयोस्तुल्यदोष-  
वादोन स्यात् । न चैवं शिष्टाः प्रतियन्ति । अबादिसामान्याच्चैत-  
देवं प्रतिपत्तव्यम् । न खल्वप्सु पिण्डानां सादने प्रणीते वा अग्नी,  
गवे वा दाने तत्र स्वामित्वमबादीनामुत्पद्यते । तस्मात्, तत्सा-  
मान्यात् ब्राह्मणस्यापि न तत्र स्वामित्वमुत्पद्यते,—इत्याख्येयम् ।

होमस्तर्ह्ययं स्यात्, प्रणीतेऽग्नी सादनोपदेशात् । न,—इत्यु-  
च्यते । आसेचनाधिकं हि यजतिं होममाचक्षते मीमांसकाः । न  
खल्वत्र यजतिरासेचनाधिकः, किन्तु पश्चाद्भाविनी प्रतिपत्तिरेव

निमित्तान्तरप्रणीते अग्नावुपदिश्यते,—इति नासौ होमः । यदि वा होमोऽयं भवेदपि, किन्तव तेन भविष्यति, दानं खल्वसौ न भवत्येव । तस्मात्,—‘ब्राह्मणाद्याहवनीयार्थे,—इत्यनेन स्वामित्वजनकस्यागोदानम्,—इति दानलक्षणमत्रास्ति,—इति सूचितम्,—इति, ‘अस्तिचोद्देश्यताऽपि ब्राह्मणस्य, तद्गतस्वामित्वाभिसन्धानेन द्रव्यत्यागात्’—इति च वदन् शूलहस्तः परास्तः ।

पितृभ्यः,—इति च पितृपितामहप्रपितामहपरम् । कथं ज्ञायते ? पिण्डपितृयज्ञे तेषामेवोद्देश्यत्वात् । अत्रापि तस्यैव धर्मप्रदेशाच्च । मातामहादीनान्तु आहुं पृथग्वचनेनोपदेक्ष्यति । तदिदं बहुवचनम्,—“क्षौमे वसानामग्निमादधीयाताम्”—इत्यादिवदभिधानक्रियाऽपेक्षया साहित्यं बोधयति । उद्देशक्रिया हि प्रत्येकं परिसमाप्यते,—इति न तामपेक्ष्य साहित्यं सम्भवति । त्यागक्रियापेक्षयेति चेन्न नानात्वात् । इति चेत् भवान् पश्यति,—माभूत् उद्देशक्रियापेक्षया साहित्यं त्यागक्रियापेक्षया तु भविष्यति । नैष दोषः । कस्मात् ? नानात्वात् त्यागक्रियायाः । त्यागक्रिया हि प्रत्येकमेवोपदिष्टा गृह्यकारेण । तथाच गृह्यसूत्रम् । “पितुर्नाम गृहीत्वाऽसावेष ते पिण्डो ये चात्र त्वामनु यांस्य त्वमनु तस्मै ते स्वधेति” “अप उपस्पृश्यैवमेवेतरयोः”—इति । यद्यपि, अन्वष्टक्यधर्मण्येतत् सूत्रितम्, तथापि—“अन्वष्टक्यस्थालीपाकेन पिण्डपितृयज्ञोव्याख्यातः”—इति सूत्रेणान्वष्टक्यधर्मस्य पिण्डपितृयज्ञे पितृयज्ञधर्मस्य चात्र प्रदेशात् अत्रापि प्रत्येकमेव त्यागः सिध्यति । सूत्रकारोऽप्यत्र भवानर्घ्यादौ प्रत्येकं त्यागमुपदेक्ष्यति ।

पितृभ्यः,—इति चतुर्थ्या अन्यथानुपपत्त्या हि देवतात्वं पितृणां कल्पनीयम् । तच्च बहुवचनात् सहितानां परिचिकल्पयिषितम् । साहित्यस्य च त्यागक्रियापेक्षया परिचिकल्पयिषया त्यागस्यैकत्व-मानुमानिकम् । प्रत्यक्षस्तु प्रत्यकं त्यागोपदेशः । तस्मात्,—अन-न्यथासिद्धप्रत्येकत्यागोपदेशवलात् न मिलितानां देवतात्वम् । शक्यं हि बहुवचनमभिधानक्रियापेक्षयापि नेतुम् । “असावेतत्ते,—इति यजमानस्य पित्रे, असावेतत्ते,—इति यजमानस्य पिता-महाय, असावेतत्ते,—इति यजमानस्य प्रपितामहाय,—इत्यपि निगमोभवति ॥ २ ॥

पञ्चमीप्रभृति वाऽपरपक्षस्य ॥ ३ ॥

‘पितृभ्योदद्यात्’—इत्यनुवर्तते । अपरपक्षस्य कृष्णपक्षस्य । तथाच श्रूयते । “पूर्वः पक्षोदेवानामपरः पक्षः पितृणाम्”—इति । “योऽपक्षीयते सोऽपरपक्षः”—इत्यपि निगमोभवति । वाशब्दो-वैकल्पिकं कल्पान्तरं समुच्चिनोति । कथं नाम ? पञ्चमीप्रभृति वा दद्यात् प्रतिपन्नभृति वा,—इति । तथाच गौतमः । “पञ्चमी-प्रभृति वाऽपरपक्षस्य यथाश्राद्धं सर्वस्मिन् वा”—इति । अथवा । वाशब्दो वक्ष्यमाणकल्पापेक्षया विकल्पार्थः ॥ ३ ॥

यदहरुपपद्येत ॥ ४ ॥

‘वाऽपरपक्षस्य’—इत्येतदिहापि सम्बध्यते । कुतः ? मध्यपठितस्य विशेषाभावात् । तदयमर्थः । अपरपक्षस्य यदहर्यस्मिन्नहनि उपपद्येत सम्पद्येत द्रव्यादिकम्, तदहर्वा पितृभ्योदद्यात्,—इति । उप-



पद्यते,—इति पाठेऽपि तथैवार्थः । सोऽयं विकल्पः,—पञ्चमी-  
प्रभृति वा दद्यात्, यदहरूपपद्यते तदहर्वा दद्यात्,—इति ।

तदनेन सूत्रद्वयेन कृष्णपक्षतिमित्तमपि आहमुपदिष्टं भवति ।  
तदिदं आहद्वयम्—अमावस्यानिमित्तं कृष्णपक्षतिमित्तञ्च,—इति ।  
तत्र, कृष्णपक्षनिमित्तमेव आह्ने प्रशस्तकालोऽमावस्येति तन्वान्तर-  
काराः स्मरन्ति । तथाच निगमः । “अपरपक्षे यदहः सम्पद्यते  
अमावस्यायान्तु विशेषेण”—इति । न चैतावता अमावस्यायाः  
निमित्तत्वं शक्यमपह्नोतुम् । न खल्वन्यस्य प्रशस्तकालो न भव-  
त्यन्यस्य निमित्तमित्यत्र किञ्चित् प्रमाणमस्ति । अभिहितञ्चैत-  
दस्माभिरधस्तादेव । निगमवचनमात्रदर्शी रघुनन्दनस्वाह,—  
“अमावस्या न निमित्तान्तरं, किन्तु कृष्णपक्षनिमित्तआहस्य  
प्रशस्तकालः”—इति । तदशङ्केयम् । अपरपक्षे यदहः सम्पद्यते  
तदहः कुर्यात्, कृतेऽप्यपरपक्षे यस्मिन् कस्मिंश्चिदहनि, अमावस्या-  
यान्तु विशेषेण यत्नेन कुर्यात्, तुशब्दात् पूर्वस्मादन्यदिदं आहम्—  
इति यदि निगमवचनस्यार्थः, तदा तदपि तन्मतमुन्मूलयति,—  
इत्यस्तु किं विस्तरेण ॥ ४ ॥

इयमपरा सूत्रद्वययोजना,—

पञ्चमीप्रभृति वाऽपरपक्षस्य ॥ ३ ॥

अपरपक्षस्य,—

“आषाढीमवधिं कृत्वा यः स्यात् पक्षसु पञ्चमः ।

स विज्ञयोऽपरः पक्षः कन्यां गच्छतु वा न वा” ॥



इत्यादिस्मृत्युक्तलक्षणस्य । वाशब्दः,—

“अश्वयुक्कृष्णपक्षे तु आङ्गं कुर्याद्दिने दिने ।

त्रिभागहीनं पक्षं वा त्रिभागवर्द्धमेववा” ॥

इति ब्रह्मपुराणाद्युक्तकल्पान्तरापेक्षया विकल्पार्थः । तत्र, ‘अर्द्धम्’—  
इति पक्षस्यार्द्धमष्टम्यादिकमित्यर्थः । अर्द्धं पक्षम्,—इत्यन्वयोप-  
पत्तेः । न तु त्रिभागस्यार्द्धम् । अर्द्धत्रिभागयोर्द्धयोरपि पक्ष-  
विशेषणतया समत्वेन परस्परमन्वयानुपपत्तेः । तथाच गौतमः ।  
“अथापरपक्षे आङ्गं पितृभ्योदद्यात् पञ्चम्यादि दर्शान्तमष्टम्यादि  
दशम्यादि सर्वस्मिंश्च”—इति ।

यच्च,—

“पञ्चम्या उत्तरे दद्यादुभयोर्वैशयोर्ऋणम्” ।

इति वचनम् । पञ्चमीमारभ्योत्तरतिथिषु,—इति तस्यार्थः ।

“पञ्चम्योरन्तरे दद्यादुभयोरपि पक्षयोः” ।

इति हेमाद्रिप्रभृतयः पठन्ति । आश्विनकृष्णशुक्लपक्षपञ्चम्यो-  
र्मध्ये,—इति वर्णयन्ति च । सोऽयमपरपक्षआङ्गस्य गौणकालः ।

“भौजङ्गीं तिथिमासाद्य यावच्चन्द्रार्कसङ्गमम्” ।

इत्यपि वचनं भवति । एतेन,—

“पञ्चम्यूर्द्ध्वं तत्रापि दशम्यूर्द्ध्वं ततोऽप्यति” ।

इति विष्णुधर्मोत्तरवचनमपि व्याख्यातं वेदितव्यम् । पञ्चमीमारभ्य-  
करणेऽपि त्रिभागहीनत्वं पक्षस्य नानुपपन्नम् । प्रतिपदादितिथि-  
चतुष्कस्य चतुर्दश्याश्च त्यागेन तदुपपत्तेः । स्मरन्ति च ।

“आङ्गं शस्त्रहतस्यैव चतुर्दश्यां महालये” ।

इति । त्रिभागादिकल्पेऽप्येषैव रीतिरनुसर्त्तव्या । पक्षकल्पाश्रयणे तु चतुर्दश्यामपि आहं कर्त्तव्यमेव भवति । पक्षव्यापकतायाः प्रकारान्तरेणानुपपत्तेः । तथाच कार्ष्णाजिनिः ।

“नभस्यस्यापरे पक्षे आहं कुर्याद्दिने दिने ।

नैव नन्दादि वर्ज्यं स्यान्नैव वर्ज्या चतुर्दशी” ॥

इति । तथा ब्रह्माण्डपुराणम् ।

“कन्यां गते सवितरि दिनानि दश पञ्च च ।

पार्व्येन विधानेन आहं तत्र विधीयते” ॥

इति । तथा तत्रैव ।

“कन्यां गते सवितरि यान्यहानि तु षोडश ।

क्रतुभिस्तानि तुल्यानि देवोनारायणोऽब्रवीत्” ॥

इति । इदञ्च षोडशत्वमाश्विनशुक्लप्रतिपदा सह द्रष्टव्यम् । कथं ज्ञायते ?

“अहःषोडशकं यत्तु शुक्लप्रतिपदा सह ।

चन्द्रक्षयाविशेषेण साऽपि दर्शात्मिका स्मृता” ॥

इति देवलवचनात् । कन्यां गते सवितरि,—इति कन्यासम्बन्धस्य प्राशस्त्यमभिप्रेत्योक्तम् । तदाह शाव्यायनिः ।

“कन्यास्थार्कान्वितः पक्षः सोऽत्यन्तं पुण्य उच्यते” ।

इति । वृद्धमनुः ।

“मध्ये वा यदि वाऽप्यन्ते यत्र कन्यां व्रजेद्रविः ।

स पक्षः सकलः श्रेष्ठः आहषोडशकं प्रति” ॥

इति । एवञ्च, ‘कन्यां गच्छतु वा न वा’—इति समस्तपक्षाभिप्रायं

वचनं भवति । ब्रह्मपुराणवचने, 'एववा'—इति निपातसमुदायो-  
विकल्पवाची । न तु एवशब्दो नियमार्थः, वाशब्दो विकल्पार्थः,—  
इति निपातद्वयम् । त्रिभागकरणे, 'अर्द्धमेव,'—इति नियमा-  
नुपपत्तेः । अतएव सकृत्करणमप्याह नागरखण्डम् ।

“आषाढ्याः पञ्चमे पक्षे कन्यासंस्थे दिवाकरे ।

यो वै आडं नरः कुर्यादेकस्मिन्नपि वासरे ॥

इति । एकस्मिन्नपि,—इत्यपिकारादनुकल्योऽयम् । न चैतत्  
कन्यास्थरविनिमित्तआहपरं वचनम् । एकस्मिन्नपि,—इत्यपि-  
कारलभ्यस्यानेकत्वरणस्य तत्राभावात् । सकृद्वि तत्करणमिष्यते ।  
तथाच गर्गः ।

“पक्षआडं यदा कुर्यात्तर्पणन्तु दिने दिने ।

सकृन्महालये चैवं परेऽहनि तिलोदकम्” ॥

इति । तथा नारदः ।

“सकृन्महालये काम्ये पुनः आडेऽखिलेषु च ।

अतीतविषये चैव सर्वमेतत् विचिन्तयेत्” ।

इति सकृन्महालयं दर्शयति । एतत्,—इति नन्दादिवर्जनम् । तथा  
कात्यायनः ।

“अशक्तः पक्षमध्ये तु करोत्येकदिने यदा ।

निषिद्धेऽपि दिने कुर्यात् पिण्डदानं यथाविधि” ।

इत्येकदिनेऽपि करणं सुस्पष्टमुपदिशति । तदत्र अपरपक्षआडे  
बहु वक्तव्यमस्ति । ग्रन्थगौरवभयादुपारम्यतेऽस्माभिः । अथैव-

मपरपक्षस्य पारिभाषिकत्वे कृष्णपक्षमात्रं आइकालो न सूत्रितं  
भवति ? माभूदनेन ग्रन्थेन, सूत्रयिष्यते तु ॥ ० ॥ ३ ॥ ० ॥

### यदहरूपपद्येत ॥ ४ ॥

यदहर्द्रव्यदेशपात्रमुपपद्येत, तदहः पितृभ्यो दद्यात् । तथाच  
गौतमसूत्रम् । “द्रव्यदेशब्राह्मणसन्निधौ वा”—इति । द्रव्योप-  
पत्तिरत्र नवशस्यादिप्राप्तिरूपा । स्मरन्ति च ।

“यष्टव्याः पितरोराजन् ! नवशस्यफलोदकैः ।

पार्व्वणेन विधानेन खङ्गमांसे तथाऽऽगते” ।

इति । नवशस्यमपि ब्रीहियवरूपं द्रष्टव्यम् । कुतः ? नवयज्ञे  
तथा दर्शनात् । तथाच च्छन्दोगपरिशिष्टम् ।

“शरदसन्तयोः केचिन्नवयज्ञं प्रचक्षते ।

धान्यपाकवशादन्ये श्यामाकोवनिनः स्मृतः” ।

इति ।

“ब्रीहिपाके च कर्त्तव्यं यवपाके च पार्थिव ! ।

न तावाद्यौ महाराज ! विना आइं कथञ्चन” ।

इति च स्मर्यते पुराणेषु । तदनेन नवशस्यादिप्राप्तिः आइनिमित्त-  
मित्युक्तं भवति । नवान्नेन कर्मानुष्ठानं निमित्तम्,—इत्यसङ्गतैषा  
कल्पना । प्रमाणाभावात् ।

“नक्षत्रग्रहपीडासु दुष्टस्वप्नावलोकने ।

इच्छाआइानि कुर्वीत नवशस्यागमे तथा” ।

इति पुराणवाक्येऽप्यागमस्य प्राप्तिरूपत्वात् ।



“वृश्चिके शुक्लपक्षे तु नवान्नं शस्यते बुधैः” ।

इति कालान्तरन्वयेषां मन्तव्यम् । कस्मात् ? ‘धान्यपाक-  
वशादन्ये’—इति नवयज्ञे तथा दर्शनात् । अन्ये खल्वाचार्याः  
धान्यान्तरपाकवशादपि नवयज्ञमिच्छन्ति । शालयः किल वृश्चिके  
पचन्ते । रघुनन्दनस्तु नवशस्येष्टिदृष्टपरिकल्पना आदेऽभ्युप-  
गच्छन्नप्याह । ‘वृश्चिकशुक्लपक्षो न कालान्तरं किन्त्वतिपतित-  
ब्रीहियादस्य गौणकालमध्ये तस्य प्राशस्यमात्रम्’—इति ।  
देशोपपत्तिस्तीर्थप्राप्तिरूपा । कथं ज्ञायते ?

“गत्वैव तीर्थं कर्त्तव्यं आङ्गं तत्प्राप्तिहेतुकम् ।

पूर्वाह्णेऽप्यथवा प्रातर्देशे स्यात् पूर्वदक्षिणे” ।

इत्यादिवचनेभ्यः । पात्रोपपत्तिः श्रोत्रियब्राह्मणप्राप्तिरूपा । कुतः ?

“तस्मात् दद्यात् सदोद्युक्तोविद्वत्सु ब्राह्मणेषु च” ।

इत्यादि स्मरणात् । तदेतासु द्रव्यदेशपात्रोपपत्तिषु यत् आङ्गं, न  
तत्र कृष्णपक्षाद्यपेक्षा अवश्यं कर्त्तव्या । कथं ज्ञायते ? यदहर-  
मीषामुपपत्तिस्तदहः आङ्गविधानेन तदसम्भवात् । स्मरन्ति च ।

“तीर्थद्रव्योपपत्तौ च न कालमवधारयेत् ।

पात्रञ्च ब्राह्मणं प्राप्य सद्यः आङ्गं विधीयते” ।

इति ।

“यथा चेवापरः पक्षः पूर्वपक्षाद्विशिष्यते ।

तथा आङ्गस्य पूर्वाह्णादपराह्णोविशिष्यते” ।

इत्यादिकमप्येतद्विषयं द्रष्टव्यम् । गौतमोऽपि । “द्रव्यदेशब्राह्मण-  
सन्निधौ वा कालनियमः शक्तिः”—इति सूत्रयन्नेतदेवाह ।

अथवा । अमावस्यायां पितृभ्योदद्यादित्यादि सूत्रत्रयं सकला-  
परपक्षश्चाङ्गस्य कालोपदेशपरमेवास्तु । अमावस्यायां पितृभ्यो-  
दद्यात् अपरपक्षस्य पञ्चमीप्रभृति वा पितृभ्योदद्यात् अपरपक्षस्य  
यदहरूपपद्यते तदहर्वा पितृभ्योदद्यादिति । अस्याञ्च वर्णनायाम-  
मावस्यायां दानं प्रथमः कल्पः । अन्यच्चानुकल्पइति बोद्धव्यम् ।  
अस्यामपि वर्णनायामपरपक्षाद्देनामावस्याया अपि आङ्गस्य  
निमित्तान्तरत्वं पूर्वोक्तदिशाऽवसेयम् ॥०॥ ॥ ४ ॥०॥

### तदहर्ब्राह्मणानामन्त्रा पूर्व्येद्युर्वा ॥ ५ ॥

यदहः आङ्गं तदहः पूर्व्यस्मिन् वा अहति ब्राह्मणानामन्त्रा  
निमन्त्र्य, 'पितृभ्योदद्यात्'—इत्यनुवर्त्तते । 'तदहर्वा'—इति  
पाठे, पूर्व्यत्रात्र चोभयत्रैवैतत् सम्बन्धनीयम् । कुतः ? मध्य-  
पठितस्य विशेषाभावात् । कथं नाम ? यदहरूपपद्येत, तद-  
हर्वा पितृभ्योदद्यात्,—इति । तदहर्वा पूर्व्येद्युर्वा ब्राह्मणानामन्त्र्य  
पितृभ्योदद्यात्,—इति च ।

ब्राह्मणग्रहणं राजन्यादिनिरासार्थम् । यद्यप्यामन्त्रणमिहो-  
पदिश्यते, तथापि निमन्त्रणमेवार्थः । अतिक्रमनिषेधोऽस्त्यत्र सूत्र-  
यिष्यते । “यत्र प्रत्याख्याने प्रत्यवायस्तन्निमन्त्रणम्”—इति हि  
स्मरन्ति । अभिलापे त्वामन्त्रणमेवासम्प्राप्त्यास्तानुशिष्टं प्रयोज्यं, न  
निमन्त्रणम्,—इति द्रष्टव्यम् ।

अत्र चामावस्यादौ पूर्व्येद्युर्निमन्त्रणम् असम्भवे तदहरपि ।  
तथाच स्मर्यते ।

“निमन्त्रयीत पूर्व्वेद्युः सम्यग्विप्रान् यथोदितान् ।

असम्भवे परेद्युर्वा ब्राह्मणांस्तान् निमन्त्रयेत्” ।

इति ।

“श्वः कर्त्ताऽस्मीति निश्चित्य दाता विप्रान् निमन्त्रयेत् ।

निरामिषं सकृद्भुक्त्वा सर्व्वसुप्तजने गृहे ।

असम्भवे परेद्युर्वा ब्राह्मणांस्तान् निमन्त्रयेत्” ॥

इति चैवमादि । द्रव्याद्युपपत्तेस्तु भाविन्याः पूर्व्वेद्युर्निश्चयासम्भवेन नदहरेव निमन्त्रणं भवति । एतेन,—

“पूर्व्वेद्युर्गपरेद्युर्वा आइकर्मण्युपस्थिते ।

निमन्त्रयीत त्रयवरान् सम्यग्विप्रान् यथोदितान्” ॥

इत्याद्याः स्मृतयोऽपि व्याख्याताः । ‘असम्भावितमैथुनान् यत्यादींस्तदहरामन्त्रयेत् अङ्गानां प्रधानकालत्वनियमात्, सम्भावितमैथुनांस्तु पूर्व्वेद्युः’—इति नीलाम्बरोपाध्यायाः । वचनमप्युदाहरन्ति ।

“निमन्त्रयेच्च पूर्व्वेद्युः पूर्व्वोक्तांस्तु द्विजोत्तमान् ।

अप्राप्तौ तद्दिने वाऽपि हित्वा योषित्सङ्गिनम्” ॥

इति । यहायशसाऽप्येवैव व्यवस्था वर्णिता । प्रमाणाभावात् पुनरुपेक्षिताऽस्माभिः । अनिर्दिष्टकालं खल्वङ्गं प्रधानस्य काले क्रियते । निर्दिष्टश्चेह कालः । वचनमपि पूर्व्वेद्युरप्राप्तौ तद्दिने निमन्त्रणमाह, न प्राप्ता । तत्रैव, ‘हित्वा योषित्सङ्गिनम्’—इति विशेषः । स खल्वयं विशेषो न यतिष्वेवावतिष्ठते । प्रमाणविशेषाभावात् । तस्मादस्मदुक्तैव व्यवस्था शास्त्रार्थः ॥ ५ ॥

अनिन्द्योनामन्वितोनापक्रामेत् ॥ ६ ॥

अनिन्द्योलोकापवादरहितः । तेनामन्वितोनिमन्वितोब्राह्मणः,  
नापक्रामेत् न प्रत्याचक्षीत । प्रत्याख्याने प्रत्यवायापत्तेरित्यभि-  
प्रायः । तथाच मनुः ।

“केतितसु यथान्यायं हव्यकव्ये द्विजोत्तमः ।

कथञ्चिदप्यतिक्रामन् पापः शूकरतां व्रजेत्” ।

इति । यथैतत्, तथा निमन्वयिताऽपि निमन्वितान् यथान्याय-  
मपूजयन् प्रत्यवेति,—इत्यर्थात् सिद्धम् । स्मरन्ति च ।

“आमन्त्र्य ब्राह्मणं यस्तु यथान्यायं न पूजयेत् ।

अतिकृक्कासु घोरासु तिर्यग्योनिषु जायते” ।

इति । अस्मिन्नवसरे,—“आमन्वितोवा नान्यदन्नं गृह्णीयात्”—

इति सूत्रमधिकं पठन्ति गौडाः । निगदव्याख्यातं तत् ॥०॥ ६ ॥०॥

अथेदानीं निमन्वणीयान् ब्राह्मणान् विशिनष्टि,—

स्नातकान् ॥ ७ ॥

‘आमन्त्र्य’,—इति, ‘पितृभ्योदद्यात्’,—इति च द्वयमितः प्रभृति  
सर्वत्र सम्बन्धनीयम् । योग्यत्वात् । श्लोकमपि उदाहरन्ति ।

“येन यस्याभिसम्बन्धोदूरस्थस्यापि तस्य सः ।

अर्थतोह्यसमर्थानामानन्तर्यमकारणम्” ।

इति । त्रयः स्नातकाः गृह्यसूत्रे निर्दिष्टाः,—विद्यास्नातको-  
व्रतस्नातकोविद्याव्रतस्नातकश्चेति । उत्तराधरभावोऽप्यमीषां तत्रैव  
द्रष्टव्यः ॥०॥ ७ ॥०॥



## एके यतीन्\* ॥ ८ ॥

यतयस्त्रिदण्डिनद्रहाभिप्रेयन्ते । कथं ज्ञायते ?

“यतिस्त्रिदण्डः करुणा राजतं पात्रमेवच” ।

इति ।

“शिखिभ्योधातुरक्तिभ्यस्त्रिदण्डिभ्यः प्रदापयेत्” ।

इति चैवमादि स्मरणात् । तद्वमे यतयोनिमन्त्रणीयाः,—इत्ये-  
केषां मतम् । अस्मादवगच्छामः,—यतयोन निमन्त्रणीयाः,—  
इत्यन्येषां मतम्,—इति । कस्मात् पुनः कारणात् यतयोन  
निमन्त्रणीयाः,—इति तत्रभवन्तोमन्यन्ते ? स्मर्त्तारोह्यमीषां  
भोजने अभ्युदयविशेषं स्मरन्ति ।

“सर्वारम्भनिवृत्तानां यतीनां दत्तमक्षयम्” ।

इत्यादि बहुलम् । उच्यते । आइ किल मधुमांसैः पितरोऽतिशयं  
प्रीयन्ते । एषा हि तेषामाशंसा ।

“योदद्यादन्नमस्माकं तत् सर्वं मधुना सह ।

आमिषेण समायुक्तं शस्त्रेण मृगपक्षिणाम्” ।

इति । ताथाचोपदेक्षति हस्तिविशेषं मांसविशेषेण । यतयस्त्रि-  
मधुमांसाशिनोभवन्ति । अतएव, “यतिपात्रकं आइं मधुमांस-  
वर्जितं कार्यम्”—इति वामनपद्धतिः । तदिदमनिमन्त्रणकारणं  
यतीनाम् ।

\* एके यतीन् वा,—इति कस्यचिन्मते सूत्रपाठः ।

कस्य हेतोस्तर्ह्यमी निमन्त्रनीयाः भवन्त्यन्येषाम् ? यति-  
पात्रकआइस्य महाफलत्वादित्याह ।

“अपि स्यात् स कुले जन्तुर्भोजयेद् यस्तु योगिनः ।

विप्रान् आइ प्रयत्नेन तेन तृप्यामहे वयम्” ।

इत्यपि पितृगीता गाथा भवति । दक्षोऽपि स्मरति ।

“विना मांसेन मधुना विना दक्षिण्याऽऽशिषा ।

परिपूर्णं भवेत् आइ यतिषु आइभोजिषु” ।

इति ॥०॥ ८ ॥०॥

### गृहस्थसाधून् वा ॥ ९ ॥

गृहस्थाश्च साधवश्च, तान् गृहस्थसाधून् । वाशब्दः स्नातकापेक्षया  
विकल्पार्थः । तत्र, स्नातकाः—गृहस्थाश्चमप्रवेशोन्मुखाः । गृह-  
स्थास्तु तत्र कृतप्रवेशा भार्यासहिताः । भार्यां हि गृहमाच-  
क्षते,—इति सभार्याएव गृहस्थाइहाभिप्रेयन्ते । तथाच स्मरणम् ।

“न गृहं गृहमित्याहुर्गृहिणी गृहमुच्यते ।

तथा हि सहितः सर्वान् पुरुषार्थान् समश्नुते” ।

इति । ये पुनर्गृहस्थाश्चमे कृतप्रवेशाअपि मृतभार्याः सन्तः पुन-  
र्भार्यामर्धयमानाः स्नातकव्रतानुष्ठानपरावा भवन्ति, तदमे साधवो-  
भण्यन्ते । कन्यायाः खल्वलाभे,—

“अलाभे चैव कन्यायाः स्नातकव्रतमाचरेत्” ।

इति स्नातकव्रतानुष्ठानमस्य मुनयः स्मरन्ति । शास्त्रानुमतञ्चानु-  
तिष्ठन् कथं न साधुः स्यात् । ‘साधुत्वं गृहस्थविशेषणम्,—

इत्यसङ्गतैषा वर्णना महायशसः । “स्नातकान्” “एके यतीन्”  
 “गृहस्थसाधून् वा”—इत्याश्रमविशेषावस्थायिनएव हि निम-  
 न्त्रणीयाद्ब्रह्मोपदिश्यन्ते । धर्मास्तु पश्चादुपदेक्ष्यति । न खल्व-  
 साधूनपि स्नातकान् निमन्त्रणीयान् मन्यसे, कथं साधुत्वं गृह-  
 स्थस्य विशेषणमात्र ! अथ मन्यसे,—पश्चादुपदिष्टैर्धर्मैरसाधवः  
 स्नातकाः व्यावर्त्तिष्यन्ते,—इति । गृहस्था अप्यसाधवस्तथैव  
 तर्हि व्यावर्त्तिष्यन्ते,—इति विफलोऽयमारम्भः । कात्यायनो-  
 ऽपि,—“गृहस्थान्” “साधून् वा”—इति गृहस्थाद्भेदेनैव साधून्  
 सूत्रयाञ्चकार ॥०॥ ९ ॥०॥

तदेवं स्वरूपतो निमन्त्रणीयानभिधाय धर्मानमीषामुपदिशति,—

श्रोत्रियान् ॥ १० ॥

“एकां शाखां सकल्पां वा षड्भिरङ्गैरधीत्य वा ।

षट्कर्मनिरतो विप्रः श्रोत्रियो नाम धर्मवित्” ।

इत्युक्तलक्षणान् ॥०॥ १० ॥०॥

वृद्धान् ॥ ११ ॥

“न तेन वृद्धो भवति येनास्य पलितं शिरः ।

यो वै युवाऽप्यधीयानस्तं देवाः स्थविरं विदुः” ।

इत्युक्तलक्षणान् । श्रोत्रियाणां खल्वसम्भवे, ज्ञानवृद्धा अपि निमन्त्र-  
 णीयाः,—इत्येवमर्थोऽयमारम्भः ।

एवं वा—

वृद्धान् अधिकवयस्कान् । तथाच वशिष्ठः । “परिणतवयसः”—

इति । अपिच । गौतमः खल्वाचार्यः,—“युवभ्योदानं प्रथममेके पितृवत्”—इति सूत्रयन् यद्वयस्कः पित्रादिः प्रसीतः तद्वयस्काएव ब्राह्मणाः निमन्त्रणीयाः,—इत्येकेषां मतं दर्शयति । सोऽयं वृद्धोपदेशो वृद्धश्राद्धविषयः पर्यवस्यति । अहहान्,—इति वा पाठः । युवभ्योदानं प्रथमम्—इति सूत्रसमानार्थः ॥ ११ ॥

### अनवद्यान् ॥ १२ ॥

न अवद्यान् अनवद्यान् । अवद्योनिन्यदित्यनर्थान्तरम् । लोकापवादरहितानित्यर्थः । अथवा । विशुद्धमातापितृकाः स्वयमपि लोकापवादरहिताद्ब्रह्माभिप्रेयन्ते । कथं ज्ञायते ? शास्त्रान्तरदर्शनात् । तथाच वशिष्ठः । “यस्य दशपुरुषं पितृमातृवंशः श्रोत्रियोविज्ञायते विद्वांसः स्नातकाश्चेति पंक्तिपावनाः”—इति । तथोशना । “पञ्चपुरुषपारम्पर्यादखण्डितचारित्र्यमर्थ्यादः पंक्तिपावनः”—इति । मनुरपि स्मरति ।

“अग्न्याः सर्वेषु वेदेषु सर्वप्रवचनेषु च ।

श्रोत्रियान्वयजाश्चैव विज्ञेयाः पंक्तिपावनाः” ॥

इति । अवद्याश्च विस्तरेण तन्त्रान्तरेषूपदिष्टास्तेभ्यएवावगन्तव्याः । ग्रन्थगौरवभयादुपारम्यतेऽस्माभिः ॥ १२ ॥

### स्वकर्मस्थान् ॥ १३ ॥

स्ववर्णाश्रमोचितकर्मनिष्ठान् । स्मरन्ति च ।

“अव्यक्तान्ताः स्वधर्मोभ्यस्ते द्विजाः पंक्तिपावनाः” ।

इति ॥ १३ ॥



पूर्वोक्तानां खल्वमीषाम्,—

अभावेऽपि शिष्यान् स्वाचारान् ॥ १४ ॥

अपिभिन्नक्रमे । पूर्वोक्तानामभावे, शोभनाचारान् शिष्यान्पि,—  
इत्यर्थः । अपि शब्दोमातामहादीन् समुच्चिनोति । तथाच मनुः ।

“एष वै प्रथमः कल्पः प्रदाने हव्यकव्ययोः ।

अनुकल्पस्त्वयं ज्ञेयः सदा सद्भिरनुष्ठितः ॥

मातामहं मातुलञ्च स्वस्त्रीयं स्वशुरं गुरुम् ।

दौहित्रं विट्पतिं बन्धुमृत्विग्याज्यो च भोजयेत्” ॥

इति । तदत्र, ‘स्वाचारान्’,—इति पुनः कुर्वन् आचारवत्तयैवा-  
मीषां निमन्त्रणीयत्वं न पुनः श्रोत्रियत्वादेरत्यन्तमपेक्षा,—इति  
दर्शयति । अन्यथा, ‘अनवद्यान्’—इत्यादेः सूचितत्वात् स्वाचारा-  
नित्यनर्थकं स्यात् । मनुरपि, श्रोत्रियादीनभिधाय मातामहा-  
दीनामनुकल्पत्वमभिदधानएतदेवाह । यच्चाहतुर्वशिष्ठकात्यायनौ ।

“यस्य चैव गृहे मूर्खोदूरे चैव बहुश्रुतः ।

बहुश्रुताय दातव्यं नास्ति मूर्खे व्यतिक्रमः ॥

ब्राह्मणातिक्रमोनास्ति विप्रे वेदविवर्जिते ।

ज्वलन्तमग्निमुत्सृज्य न हि भस्मानि ह्रयते” ॥

इति । तदपि बहुश्रुताय दातव्यम्,—इति, ज्वलन्तमग्नि-  
मुत्सृज्य,—इति चाभिधानात् मुख्यकल्पगोचरमितिपर्यवस्यति ।  
तथा भविष्यपुराणे ।

“तस्मान्नातिक्रमेत् प्राज्ञो ब्राह्मणान् प्रातिवेशिकान् ।  
 सम्बन्धिनस्तथा सर्वान् दौहित्रान् विट्पतिं तथा ॥  
 भागिनेयं विशेषेण तथा बन्धून् गृहाधिपान् ।  
 नातिक्रमेन्नरश्चैतान् समूखानपि गोपते !” ॥

इति । तदनेन,—

“श्रोत्रियायैव देयानि हव्यकव्यानि नित्यशः ।  
 अश्रोत्रियाय दत्तानि तृप्तिं नायान्ति देवताः” ॥

इति वशिष्ठादिवचनानामपि मुख्यकल्पविषयत्वं व्याख्यातम् ।  
 तस्मादनुकल्पमातामहादिषु नैष नियमः,—इति सिद्धम् ॥ १४ ॥  
 अथेदानीं ये न निमन्त्रणीयाः, तानाह,—

द्विर्नग्न-शुक्ल-विक्लिध-श्यावदन्त-विद्वप्रजनन-  
 व्याधिताधिक-व्यङ्गि-श्वित्रि-कुष्ठि-कुनखिवर्जम् ॥ १५ ॥

द्विर्नग्नदिवर्जं पूर्वोक्तान् निमन्त्रयेत् । तत्र, द्विर्नग्नः,—

“यस्य त्रिपुरुषादासीदुभयोर्गोत्रयोरपि ।  
 वेदस्याग्नेश्च विच्छेदोद्विर्नग्नः स प्रकीर्तितः” ॥

इति सुमन्तुनोक्तः । रघुनन्दनस्वेतदजानन्नाह,—‘द्विर्नग्नोदुश्चर्मा  
 अप्रावृतमेद्रः,’—इति । तदशङ्केयम् । न खलु द्विर्नग्नशब्दोदुश्च-  
 र्माणमभिधत्ते । तत्रास्य सामर्थ्यविरहात् । अतएव,—

“द्विर्नग्नः कीलदुश्चर्मा शुक्लोऽतिकपिलस्तथा” ।

इत्येकस्मिन् वचने द्वयोरुपादानं सङ्गच्छते । ‘शुक्लोऽतिगौरः’—

इति नीलाम्बरोपाध्यायादयः । ‘शुक्लोमण्डलकुष्ठी अग्न्युत्सादी  
षण्डकुष्ठीतिवा, अतिगौरोवेत्येके’—इति महायशाः । विक्लिधः,—

“यस्य नैवाधरोष्ठाभ्यां क्वाद्यते दशनावली ।

विक्लिधः स तु विज्ञेयोब्राह्मणः पंक्तिद्रूपकः” ॥

इति सुमन्तुनोक्तः । ‘विक्लिधोविचर्च्चिकाबहुलः’—इति कल्पतरुः ।

‘नाभेरधोविचर्च्चिकादियुक्तः’—इति रघुनन्दनः । ‘गलङ्गुणः’—

इति शङ्खधरः । ‘पूतिगन्धिघ्राणः औदुम्बरकुष्ठीतिवा’—इति  
महायशाः ।

एकोद्बौ बहवो वा दन्ताः यस्य श्यावाः भवन्ति, सोऽयं श्याव-  
दन्तः—स्वभावकृष्णदन्तोभक्ष्यते । श्यावः कृष्णः,—इत्यनर्थान्तरम् ।  
‘शावदन्त’—इति केचित् पठन्ति । दन्तद्वयमध्यगतक्षुद्रदन्तः,—  
इति तत्रार्थः ।

विडं प्रजननं यस्य, सोऽयं विडप्रजननः । “लिङ्गचर्मणि  
केषाञ्चिद्वेधः क्रियते, तत्र स्त्रीचित्तरञ्जनार्थं काष्ठशकलमर्प्यते,—  
इति दाक्षिणात्ये प्रसिद्धम्”—इति नीलाम्बरोपाध्यायाः । ‘अश्म-  
र्यादिदोषैर्विडं प्रजननं यस्य सः’—इति केचित् । ‘मृतापत्यः’—  
इत्यन्ये । तत्त्वकारस्तु वेधकर्त्तनयोर्भेदमजान्निवाह,—‘विडप्रजननः  
कर्त्तितशिशुः’—इति ।

व्याधितः पापरोगयुक्तः, उभयभागक्लेदितव्रणो वा । तथाच  
देवलः । “उन्माद, स्वग्दोषो, राजयक्ष्मा, श्वासो, मधुमेहो, भग-  
न्दरो, महोदरोऽश्मरीत्यष्टौ पापरोगाः । जड़ान्धवधिरकुण्णिरिति  
विकलेन्द्रियाः । उभयभागक्लेदितव्रणाः । पापिष्टतमाश्चेति । एते

पञ्चविधाः प्रोक्तावर्जनीयानराधमाः”—इति । अत्र चोभयभाग-  
 स्लेदितव्रणस्य नाभेरधोभागगतत्वेनोपरिभागगतत्वेन च द्वैविध्यात्  
 पञ्चविधत्वं नानुपपन्नम् । मनुरपि ।

“वीच्यान्धो नवतेः, काणः षष्ठेः, श्वित्नी शतस्य तु ।

पापरोगी सहस्रस्य दातुर्नाशयते फलम्” ॥

इति पापरोगिणोवर्जनं स्मरति । पापरोगपदार्थानभिज्ञस्तु कुल्लूक-  
 भट्टः,—‘पापरोगी रोगराजोपहतः’—इत्येतावन्मात्रं व्याचष्टे ।  
 ‘व्याधितोदुश्चिकित्स्यव्याधिः’—इति महायशाः । ‘सदारोगी’—  
 इति रघुनन्दनः ।

अधिकोऽधिकाङ्गः । कस्मात् ? ‘व्यङ्गि’—इत्यत्राङ्गेन वैगुण्य-  
 दर्शनादत्रापि तेनैवाधिक्यभ्य वर्णयितुमुचितत्वात् । तथाच शङ्खः ।

“हीनाङ्गा अतिरिक्ताङ्गा ब्राह्मणाः पंक्तिदूषकाः” ।

इति । ‘अधिकाङ्ग’—इत्येव केचित् पठन्ति । व्यङ्गी विकलाङ्गः,  
 हीनाङ्गोवा । ‘विकलेन्द्रियः’,—इति केचित् । केचित् न पठन्त्येव ।  
 श्वित्नी श्वेतकुष्ठी,—इति भानूपाध्यायप्रभृतयः । स्थूलपादः—इति  
 कल्पतरुः । कुष्ठी उक्तातिरिक्तकुष्ठरोगवान् । बहवः कुष्ठभेदाः  
 पुराणेषु पठ्यन्ते । तथाच भविष्ये ।

“शृणु कुष्ठगणं विप्र ! उत्तरोत्तरतोगुरुम् ।

विचर्चिका तु दुश्चर्मा चर्चरीयस्तृतीयकः ॥

विकर्चुर्ब्रणताम्रीच कृष्णश्चेत तथाऽष्टकम् ।

एषां मध्ये तु यः कुष्ठी गर्हितः सर्व्वकर्मसु ॥

ब्रणवत् सर्व्वगात्रेषु गण्डे भाले तथा नसि” ।



इत्यादि । कुनखी स्वभावतः सङ्कुचितनखः । ते खल्वमी द्विर्गना-  
दयोऽन निमन्त्रणीयाः ।

आह । अनर्थकोऽमीषां वर्जनोपदेशः ? यदा स्नातकादयो-  
निमन्त्रणीयाः—इत्युच्यते ; ज्ञायत एव,—एभ्योऽन्ये न निमन्त्र-  
णीयाः,—इति । नैषदोषः । स्नातकादीनामपि शुक्लत्वादिसम्भवात्  
तेषां वर्जनार्थोऽयमुपदेशो भविष्यति,—इति । ननु, द्विर्गनत्वस्य  
तत्वासम्भवः ? ‘ओत्रियान्’—इति हि सूत्रितम् । अवद्याश्चैते  
शुक्लादयः कथं निमन्त्रणीयाः स्युः । ‘अनवद्यान्’—इति हि  
सूत्रितम् । अपिच । ओत्रियाणां शरीरदूषणैर्युक्तानामप्यवर्जनी-  
यत्वमेव मुनयः स्मरन्ति । यथा वशिष्ठः ।

“अथ चेत् मन्त्रविद्युक्तः शरीरैः पंक्तिदूषणैः ।

अदूष्यं तं यमः प्राह पंक्तिपावन एव सः” ॥

इति । एवन्तर्हि अन्यथा वर्णयिष्यामः । पूर्वोक्तानां निमन्त्रणीया-  
नामसम्भवे द्विर्गनादिवर्जमन्येऽपि निमन्त्रणीयाः,—इत्येतदर्थोऽ-  
यमुपदेशः,—इत्यनवद्यम् ॥ ० १५ ॥ ० ॥

अथेदानीं आङ्गस्य प्रयोगं वक्तुपक्रमते,—

स्नातान् शुचीनाचान्तान् प्राङ्मुखानुपवेश्य दैवे

युग्मान् ॥ १६ ॥

स्नातान् कृताप्लवनान् । प्राप्तस्यापि स्नानस्य पुनः कथनमावश्यक-  
त्वार्थम् । तेन, अस्नाताः आङ्गं भुञ्जानाः प्रत्यवायिणो भवन्ति,—  
इति विज्ञायते । तथाच भारते ।

“दैवं वा यदि वा पित्रं योऽश्नीयाद्वाह्मणादिषु ।

अस्नातो ब्राह्मणो राजन् ! तस्याधर्म्मो गवानृते” ॥

इति । अथवा । स्नातान्,—इति विशिष्टस्नानाभिप्रायं वचनम् ।  
तथाच वायवीये ।

“सुरभीणि तु स्नानानि गन्धवन्ति तथैव हि ।

श्राद्धेष्वेतानि योदद्यादश्वमेधफलं लभेत्” ॥

इति । शुचीन् सूतकाद्यशीचरहितान् । अन्यस्याशीचस्य स्नानाच-  
मनाभ्यामेवापगमात् । आचान्तान् कृताचमनान् । तदनेन, पाद-  
प्रक्षालनमपि देयमित्युक्तं भवति । पादप्रक्षालनपूर्वकस्याचमनस्य  
गृह्यसूत्रेऽभिधानात् । तथाच गृह्यसूत्रम् । “प्रक्षाल्य पाणी पादौ  
च तिराचामेत् द्विः परिमृजोत”—इत्यादि । सदाचारसिद्धं  
चैतत् पादप्रक्षालनदानादिकमिति न विशिष्य सूत्रितमिति  
स्थितिः । सूचनार्थं चास्यार्थस्य परिभाषाप्राप्तस्याप्याचमनस्य पुन-  
रिहोपदेशः । अथवा । “यज्ञोपवीतिनाऽऽचान्तोदकेन कृत्यम्”—  
इति परिभाषया कर्तुरेव प्राप्नोत्याचमनं न भोक्तुः,—इत्या-  
शङ्कानिरासार्थमाचान्तान्—इत्याह ।

तदित्यभूतान् ब्राह्मणान् प्राङ्मुखान्, युग्मान्—समान् द्विचतु-  
रादीनित्येतत् । दैवे उपवेश्य,—प्रागग्रेषु कुशेषु,—इत्यर्थः । कथं  
ज्ञायते ? प्राङ्मुखानामुपवेशनस्य सूत्रणात् प्राची दिक्  
खल्वागतैव हृदयमस्माकम् । आगतैव चेत्, न युज्यते विना  
कारणमुत्सृष्टम् । “प्राङ्मुखकरणञ्चानादेशे”—इति सूत्रकार-  
वचनाच्चैवमवगच्छामः । कात्यायनोऽप्याह ।

“यत्र दिङ्निगमो न स्याज्जपहोमादिकम्भंसु ।

तिस्रस्तत्र दिशोऽज्ञेयाः प्राची सौम्याऽपराजिता” ॥

इति । देवलीयेऽपि प्रयोगे,—

“ये चात्र विश्वदेवार्थं विप्राः पूर्वं निमन्त्रिताः ।

प्राङ्मुखान्यासनान्येषां द्विदर्भोपहितानि च” ॥

इत्युक्तम् ॥ ० ॥ १६ ॥ ० ॥

अयुग्मान् यथाशक्ति पित्रा एकैकस्योदङ्मुखान् ॥ १७ ॥

अयुग्मान् विषमान् त्रिप्रभृतीन् शक्त्यनतिक्रमेण पित्रे, उपवेश्य,—

इति योजना । ‘स्नातान् शुचीनाचान्तान्’—इत्येतत् सर्व्वमत्रापि

सम्बन्धनीयम् । किमविशेषेण पित्रे सर्व्वेषामर्थे एक एवायुग्मो-

वर्ग उपवेशनीयः ? न । कथन्तर्हि ? एकैकस्य पित्रादेरयुग्मान्

उपवेश्य,—इति सम्बन्धः । कथन्नाम ? त्रित्वपक्षे तावत्,—

पितुस्त्रीन्, पितामहस्य त्रीन्, प्रपितामहस्य त्रीन्,—इति । तदे-

तस्मिन् पक्षे नव ब्राह्मणाः सम्पद्यन्ते । एवमन्यत्राप्यूहनीयम् ।

तथाच गौतमः । “नवावरान् भोजयेदयुजोयथोत्साहं वा”—इति ।

“यद्ययुग्मान् यथाशक्ति”—इति सूत्रितम्, तथाप्यतिशयविस्तारो-

न करणीयः, अनिष्टापत्तेः । तथाच वशिष्ठः ।

“द्वौ दैवे पितृकृत्ये त्रीनैकैकमुभयत्र वा ।

भोजयेत् सुसमृद्धोऽपि न प्रसज्येत विस्तरे ॥

सत्क्रियां देशकालौ च द्रव्यं ब्राह्मणसम्पदः ।

पञ्चैतान् विस्तरोहन्ति तस्मान्नेहेत विस्तरम्” ॥

इति । तथा आङ्गभाष्ये ब्रह्माण्डपुराणे,—

“देशकालधनाभावादेकैकमुभयत्र वा ।

शेषान् वित्तानुसारेण भोजयेदन्यवेश्मनि ॥

यस्मात् ब्राह्मणबाहुल्याद्दोषो बहुतरोभवेत् ।

अज्ञानाशो मौननाशः आङ्गतन्त्रस्य विस्मृतिः ॥

उच्छिष्टोच्छिष्टसंस्पर्शोनिन्दा दातृषु भोक्तृषु ।

वितण्डया चापवादोजल्पन्ते ते पृथग्विधाः” ॥

इति । ब्रह्मपुराणस्यैतदिति शूलपाणिः । स खल्वयं हेतूपनि-  
बन्धनो ब्राह्मणबाहुल्यनिषेधः,—इति सर्वेषामेव भवति । सर्वत्रैव  
तत्सम्भवात् । तदसम्भवे तु बाहुल्यकरणेऽप्यदोष एव ।

कथमुपवेशयेत् ? उदङ्मुखान् । आसनानि चामीषां  
दक्षिणाग्रकुशानि भवन्ति । कथं ज्ञायते ? दक्षिणायाः दिशः  
पितृत्वात् ।

“दक्षिणाप्लवने देशे दक्षिणाभिमुखस्य च ।

दक्षिणाग्रेषु दर्भेषु एषोऽन्यत्र क्रमः स्मृतः” ।

इत्याभ्युदयिकप्रकरणे काल्यायनोक्तिदर्शनाच्च ।

“दक्षिणामुखयुक्तानि पितृणामासनानि च” ।

इति च देवलीये प्रयोगे ॥०॥ १३. ॥०॥

पक्षान्तरमाह,—

द्वौ वा दैवे त्रीन् पितॄन् ॥ १८ ॥

वाशब्दोविकल्पार्थः । देवे द्वौ ब्राह्मणौ, पितॄन् त्रीन् ब्राह्म-



णान्, उपवेश्य, —इति सम्बन्धः । अत्र कल्पे,—पितुरेकं पिता-  
महस्यैकं प्रपितामहस्यैकमुपवेशयेदिति मिलित्वा त्रयोब्राह्मणाः  
पित्रे भवन्ति ॥०॥ १८ ॥

अन्यमपि पक्षमुपदिशति,—

एकैकमुभयत्र वा ॥ १९ ॥

दैवे एकं पित्रे चैकमित्यर्थः । तदेवं द्वावपि ब्राह्मणवुपदिष्टौ ।  
यदा पुनर्द्वावपि ब्राह्मणौ न लभ्येते एक एव तु ब्राह्मणोलभ्यते,  
अनेकब्राह्मणतृतीयपयिकमन्नाद्यं वा न सम्पद्यते, तदाऽपि न  
श्राद्धलोपः । किन्त्वेकस्मिन्नेव ब्राह्मणे श्राद्धं करणीयम् । यद्यप्यत्र,  
एकब्राह्मणपक्षो नोपदिश्यते, तथापि न्यायागतत्वाद्गन्धान्तरोपदेशा-  
च्चादरणीयः । तथाच गृह्यासंग्रहः ।

“श्राद्धे ब्राह्मण एकश्चेत् स्तल्पञ्च प्रकृतं यदि ।

वैश्वदेवं कथं तत्र ? इति मे संशयोमहान् ।

प्रणीतान्नाद्यमुद्धृत्य सर्वस्य प्रकृतस्य तु ।

ब्राह्मणाय प्रदातव्यमेवं भवति सम्पदि” ।

इति । श्राद्धकल्पपरिशिष्टे ।

“एकस्तु ब्राह्मणः श्राद्धे ह्यल्पन्तु प्रकृतं भवेत् ।

त्रयस्तु पितरः प्रोक्ताः कथं चाश्रन्ति ते त्रयः ।

उरसि पितरोभुङ्क्ते वामपार्श्वे पितामहाः ।

प्रपितामहादक्षिणतः पृष्ठतः पिण्डतर्जुकाः” ।

इति । परवचनं गृह्यासंग्रहेऽपि । तथा वशिष्ठः ।

“अपि वा भोजयेदेकं ब्राह्मणं वेदपारगम् ।

शुभशीलोपसम्पन्नं सर्व्वालक्षणवर्जितम् ।

यद्येकं भोजयेत् आङ्गे दैवं तत्र कथं भवेत् ?

अन्नं पात्रे समुद्धृत्य सर्व्वस्य प्रकृतस्य तु ।

देवतायतने कृत्वा ततः आङ्गं समापयेत् ।

प्रास्येदग्नौ तदन्नन्तु दद्याद्वा ब्रह्मचारिणे” ।

इति । शङ्खः ।

“भोजयेदथवाऽप्येकं ब्राह्मणं पंक्तिपावनम् ।

दैवे कृत्वा तु नैवेद्यं पश्चादङ्गौ तु तत् क्षिपेत्” ।

इति । तथा महायशोष्ठितं वचनम् ।

“पितॄणां ब्राह्मणोयोज्योदैवे त्वग्निं नियोजयेत् ।

प्रणीतान्नाद्यमुद्धृत्य ततः आङ्गं समापयेत्” ।

इति । दैवे त्वग्निमिति साग्न्यभिप्रायं वचनम् । तथाच पृथ्वी-  
चन्द्रोदये प्रचेताः ।

“एकस्मिन् ब्राह्मणे दैवे साग्नेरग्निर्भवेत् सदा ।

अनग्नेः कुशमुष्टिः स्यात् आङ्गकर्म्मणि सर्व्वदा” ।

इति । मातृश्राद्धे तु विप्रालाभे सुवासिनीरपि पूजयेदित्याहा-  
पराकं वृद्धवशिष्ठः ।

“मातृश्राद्धे तु विप्राणामलाभे पूजयेदपि ।

पतिपुत्रान्विता भय्या योषितोऽष्टौ कुलोद्भवाः” ।

इति । अष्टाविति वृद्धिश्राद्धविषयमिति कमलाकरः ।

आह । यदा पुनरेकोऽपि ब्राह्मणो न लभ्यते, तदा किं

ब्राह्मणाभावात् आङ्गलोपः, अथवा ब्राह्मणप्रतिनिधिमुपादाय आङ्गं करणीयम् ? इति । ब्राह्मणप्रतिनिधिमुपादाय आङ्गं करणीयमिति ब्रूमः । कुतः ? उच्यते । ब्राह्मणोहि गुणभावेन आङ्गस्योपकरोति । न च गुणस्य लोपे प्रधानमपि लोपनीयं भवति । “गुणलोपे च मुख्यस्य”—इति सिद्धान्तविरोधात् । गुणोहि नाम स भवति, यो मुख्यस्योपकारि वर्तते । स चेदुपादीयमानो मुख्यमुपरुणद्भि, गुणएवासौ न भवेत् । मुख्यं कथं सगुणं स्यात्,—इति खल्वसौ गुणेषु प्रवर्तते, न मुख्यं कथमुपरुध्येत,—इति । तस्मात् ब्राह्मणप्रतिनिधिमुपादाय आङ्गं करणीयमिति प्रतिपद्यामहे । मुख्यालाभे प्रतिनिधिरूपादेयः,—इति च दर्शितं षष्ठेऽध्याये । तथा च्छन्दोगपरिशिष्टम् ।

“यथोक्तवस्त्वसम्पत्तौ ग्राह्यं तदनुकारि यत् ।

यवानामिव गोधूमाः व्रीहीणामिव शालयः” ।

इति । कः पुनर्ब्राह्मणस्य प्रतिनिधिः ? दर्भवटुरित्याह । कथं ज्ञायते ? ब्राह्मणकार्ये तस्य दर्शनात् । तथाच गृह्यसूत्रम् । “यद्युवा उभयं चिकीर्षेदौतञ्चेव ब्रह्मत्वञ्चेव, तेनैव कल्पेन च्छत्रं वोदकमण्डलं दर्भवटुं वा ब्रह्मासने निधाय”—इति । तथोपाकर्मणि च्छन्दोगपरिशिष्टम् । “कौशानृषीन् स्थलस्थान्”—इत्यादि । स्मरन्ति च ।

“ब्राह्मणानामसम्पत्तौ कृत्वा दर्भमयान् द्विजान् ।

कृत्वा आङ्गं विधानेन पश्चाद्विप्रेषु दापयेत्” ।

इति । तदत्र कुशमयब्राह्मणेऽपि आङ्गकरणे अश्वप्रत्युत्तरादिकं

सर्वमेव विधानं प्रकृतवदेव भवति,—इत्यवगच्छामः । कुतः ? यतः कुशमयब्राह्मणपक्षेऽपि 'तेनैव कल्पेन'—इत्यनेन तत्रभवान् गृह्यकारः सर्वमेव प्राकृतं कल्पमनुजानाति, ततोऽन्यत्रापि तथैव युक्तं प्रतिपत्तुम् । कारणस्याविशेषात् । न पुनः स्वमनीषिकोपेक्षया कस्यचिन्नोपः कल्पयितुमुचितः । तथाच आह सत्यव्रतः ।

“निधायाथ दर्भचयमासनेषु समाहितः ।

प्रैषानुप्रैषसंयुक्तं विधानं प्रतिपादयेत्” ।

इति । प्रैषः प्रश्नः । प्रैषादनु—पश्चात् यो भवति, सोऽयमनुप्रैषः प्रत्युत्तरम् । तत्संयुक्तस्य विधानस्योपदेशात् सर्वमेव प्रश्नप्रत्युत्तरादिकं कर्तव्यमिति दर्शयति । तेन, तद्विप्रोऽस्मि,—इत्यादि प्रत्युत्तरमत्रापि भवत्यदृष्टार्थम् । समवेतत्वाभावात् प्रत्युत्तरविलोपोमा प्रशङ्कीदिति हि प्रैषानुप्रैषसंयुक्तमित्याह । अन्यथा, अनर्थकं स्यात् । प्रतिनिधावपि हि सर्वमेव प्राकृती इतिकर्तव्यता प्राप्नोति, किमिति प्रैषानुप्रैषौ विशेषतोऽभिधत्ते । न हि तस्मिन् प्रश्नस्तृप्तिज्ञानार्थः । तस्य प्रकारान्तरेणोपपत्तेः । प्रश्नात् पूर्वं खल्वेतद्वर्त्यति । तच्चावसरे वक्ष्यामः । निमन्त्रणन्तु उपस्थित्यादिदृष्टार्थतया अत्र लुप्यते । तस्मादृष्टार्थत्वे तु तदपि करणीयमेव ।

आह । कुशमयब्राह्मणपक्षे प्रत्युत्तरमस्तीत्युक्तम् । कः पुनरेतत् करिष्यति ? आहकर्त्ता,—इति ब्रूमः । कस्मात् ? अन्यस्य प्रत्युत्तरयितुरभावात् । 'तेनैव कल्पेन'—इति वचनेन,



कुशब्राह्मणपक्षेऽपि कर्तुरेव, “आवसोः सद्ने सीदामि”—इति मन्त्रपाठोपदेशाच्च । प्रतिनिधितया खल्वेतन्मन्त्रपाठः कर्तुरिष्यते । स चेहापि सम्भवति । तथाच संवत्सरप्रदीपे पैठीनसिः ।

“अलाभे ब्राह्मणानाञ्च आङ्गं स्यात् कुशपत्रके ।

प्रश्नोत्तरे स्तयं कुर्यादिति धर्म्मोव्यवस्थितः” ।

इति । रघुनन्दनस्वेतदजानानः,—“प्रेषानुप्रेषसंयुक्तमित्यनेन यस्य प्रेषस्य प्रश्नस्य प्रत्युत्तरमबाधितं तद्युक्तकर्मणोविधानात्, दर्भवटुरूपदर्भचयमादाय कर्मकरणे ‘निमन्त्रितोऽस्मि’ ‘हस्ताः स्मः’—इति प्रत्युत्तराभावात् निमन्त्रणहसिप्रश्नयोरभावः, ‘ॐ कुरुष्व’—इत्यादिप्रत्युत्तराणान्वन्येनापि सम्भवादनुज्ञादीनां कर्त्तव्यतैव”—इत्याह । तदसङ्गतम् । पूर्वोक्तकारणात् । प्रेषानुप्रेषसंयुक्तम्—इत्यस्य तथार्थत्वाभावाच्च । कल्पना खल्वेषा । ‘प्रतिनिधौ यथाश्रुतमन्त्रपाठः’—इति, ‘सर्व्वप्रतिनिधावेव नोहोन बाधः’—इति च स एवाह । अन्येन प्रत्युत्तराभ्युपगमे चान्योऽपि यदा न लभ्यते, तदा आङ्गलोपश्रापयेत् । न चैतदुचितम् ॥०॥ १६ ॥०॥

मातामहानाञ्चैवम् ॥ २० ॥

मातामहानामप्येवं ब्राह्मणानामन्त्र आङ्गं कुर्व्वीत,—इति कृतस्त्रविध्यतिदेशः । पितृआङ्गप्रयोगमध्ये कथनात् चशब्दाच्च पितृणां मातामहानाञ्चैकेनैव प्रयोगेन आङ्गं स्यात् । मातामहानाम्—इति मातामहप्रमातामहवृद्धप्रमातामहपरं वचनम् । स्मरन्ति च ।

“मातुः पितरमारभ्य त्रयोमातामहाः स्मृताः ।

तेषान्तु पितृवत् आङ्गं कुर्युर्दुहितृसूनवः” ।

इति ॥०॥ २० ॥०॥

तन्त्रं वा वैश्वदेविकम् ॥ २१ ॥

वैश्वदेविकं तन्त्रं पितृणां मातामहानाञ्चैकं वा कुर्वीत । वाशब्दो-  
विकल्पार्थः । अस्मिन् कल्पे, मातामहानां वैश्वदेवश्राद्धं पृथक् न  
करणीयं, किन्तु पितृणां मातामहानाञ्चैकमित्यर्थः ॥०॥ २१ ॥०॥

दैवपूर्वश्राद्धं कुर्वीत ॥ २२ ॥

आङ्कर्मणि यत् किञ्चित् पित्रे क्रियते, तत्सर्वं दैवे कृत्वा कर-  
णीयम्—ऋते पिण्डदानादिभ्यः । यथैतत्, तथाऽवसरे वक्ष्यामः ।  
तच्च पदार्थानुसमयेन कर्त्तव्यम् । कथं ज्ञायते ? आवाहने तथा  
दर्शनात् । आवाहनं खल्वादितोदेवानां सूत्रयित्वा परतः  
पितृणां सूत्रयिष्यति । अस्मादवगच्छामः,—पदार्थानुसमयोऽस्मत्-  
सूत्रकारस्याभिप्रेतः,—इति ॥०॥ २२ ॥०॥

पिण्डपितृयज्ञवदुपचारः ॥ २३ ॥

कर्त्तव्यः,—इति सूत्रशेषः । एतदनेनोक्तं भवति । सैवेतिकर्त्त-  
व्यता, तएव मन्त्राः तादृशाएव धर्माः अत्रापि भवन्ति,—इति ।  
तेन, अपसव्यं दक्षिणामुखेन वामजानुपातेन पित्र्यं कर्म करणी-  
यम्, दैवन्तु सव्येन प्राङ्मुखत्वादिना दक्षिणजानुपातेन,—इति ।  
तथाच च्छन्दोगपरिशिष्टम् ।

“दक्षिणं पातयेज्जानु देवान् परिचरन् सदा ।

पातयेदितरज्जानु पितॄन् परिचरन्नपि” ।

इति । “प्राची सौम्यापराजिताः”—इति च । तथा गृह्य-  
सूत्रम् । “पितृयज्ञे त्वेव प्राचीनावीती भवति”—इति । एवं  
दैवं दैवतीर्थेन, पित्रं पितृतीर्थेन कर्त्तव्यम् । पात्रपूरणादिकमपि  
दैवपितृयोस्तत्तत्तीर्थेन करणीयं भवति । कथं ज्ञायते ?

“पात्राणां पूरणादीनि दैवेनैव हि कारयेत्” ।

इत्याभ्युदयिकश्राद्धे च्छन्दोगपरिशिष्टदर्शनात् ।

तदस्मात् पिण्डपितृयज्ञधर्मप्रदेशात् पित्रर्थं चरुरत्र पृथक्  
पक्तव्यो भवति । “तस्मिन्नेवाग्नौ अपयत्योदनचरुञ्च मांसचरुञ्च”  
—इत्यन्वष्टक्यकर्मण्यस्मद्गृह्यकारेण पृथक् चरुपदेशात् । पिण्ड-  
पितृयज्ञे च,—“अन्वष्टक्यस्थालीपाकेन पिण्डपितृयज्ञोव्याख्यातः”  
—इति तेनैवोदनचरोरतिदेशात् । “सर्वस्य त्वेवान्नस्यैतान् बलीन्  
हरेत्—पितॄण्यस्य वा स्वस्त्ययनस्य वाऽर्थार्थस्य वा”—इत्यपि गृह्य-  
सूत्रं पित्रं पृथक् पाकं दर्शयति । च्छन्दोगपरिशिष्टे अग्नीकरण-  
विचारश्लोकेऽप्येतस्यार्थस्य लिङ्गदर्शनमस्ति । तच्चोपरिष्ठाद्वक्ष्यामः ।  
स खल्वयं चरुः व्रीहिभिः स्यात्, न यवैः । कस्मात् ? “सकृत्सं-  
गृहीतं व्रीहिमुष्टिमवहन्ति”—इत्यन्वष्टक्ये गृह्यसूत्रात् । अपरे  
पुनरेतद्विद्वांसोभाषन्ते,—‘सर्वार्थादेव पाकात् श्राद्धमपि कर्त्तव्यं  
न पृथक् पाकान्तरं कार्यम्, अस्मच्छाखायां पृथक्पाकानभि-  
धानात्’—इति ।

यदपि,—‘यावदुक्तत्वे क्रियमाणे पादप्रक्षालनादि न प्राप्नोति ।

व्रीहिगोधूमादीनामुपादानं न प्राप्नोति । लशुनादिवर्जनं न प्राप्नोति । एवं यावदुक्तानुष्ठाने विहिताकरणं निषिद्धकरणञ्च प्राप्नोति । शाखान्तरीयानुष्ठाने परिशिष्टकारैरभ्यनुज्ञा कर्तृति यावत्सम्भवं पारतन्त्रिकमपि कार्यं नैतद्वातिरेकेण कर्म कर्तुं शक्यम्”—इति महायशसा वर्णितम् । तदप्यसङ्गतम् । कस्मात् ? यस्मात् पादप्रक्षालनादि यथा प्राप्नोति तथा पूर्वमस्माभिर्यवस्थापितम् । लशुनादिवर्जनमपि सामान्यैर्वचनैर्भविष्यति । शाखान्तरीयानुष्ठाने परिशिष्टकारैः कुत्राभ्यनुज्ञा कृता,—इति न खल्वधिगच्छामि । अनभ्यनुज्ञैव तु विज्ञायते । तथाच च्छन्दोगपरिशिष्टम् ।

“अक्रिया त्रिविधा प्रोक्ता मुनिभिः कर्मकारिणाम् ।

अक्रिया च परोक्ता च तृतीया चायथाक्रिया” ।

इति । तदनेन परोक्ता अयथाक्रिया च खल्वस्माकमक्रियैवेति कात्यायनोब्रवीति । स तु मन्यते,—‘परोक्तानुष्ठानमन्तरेण न कर्म कर्तुं शक्यम्’—इति । तथा गृह्यासंग्रहः ।

“जनोवाऽप्यतिरिक्तोवा यः स्वशास्त्रोक्तमाचरेत् ।

तेन सन्तनुयात् यज्ञं न कुर्यात् पारतन्त्रिकम्” ॥

इति । यावती इतिकर्तव्यता स्वशास्त्रोक्ता, तावत्यैव यज्ञं तनुयात्, न तत्र पारतन्त्रिकं कुर्यात्,—इति गोभिलपुत्रः समुपदिशति । कात्यायनोऽपि,—अयथाक्रियां निन्दन्नेतदेवानुजानाति । स्वशास्त्रोक्तस्य प्रयोगस्य खल्वन्तराऽन्तरा पारतन्त्रिकस्य विशेषस्याभिनिवेशे, यथा खलु क्रियोपदिश्यते, नैषा तथा भवतीति व्यक्तम् ।



क्रियैव सम्पद्यते । तदेवं पारतन्त्रिकमनुतिष्ठन् न स्वशाखाश्रयं विधानमनुष्ठति, नापि पारशाखिकम्, किन्तु द्वयमप्यन्यथयित्वा नरसिंहाकारमभिनवं प्रयोगान्तरं निर्मिणोति ! तच्चानुतिष्ठति ! स्वशास्त्रोक्तस्य प्रयोगस्यान्तराऽन्तरा परशास्त्रोक्तं विशेषं निवेशयन् व्यक्तं खल्वेतदुभयमेवान्यथयति । तथाच, वृद्धिमिष्टवतोमूलमपि नष्टम्,—इति न्यायापातः । यत् पुनर्गृह्यासंग्रहवचनान्तरम्,—

“आत्मतत्त्वेषु यन्नोक्तं तत् कुर्यात् पारतन्त्रिकम् ।

विशेषाः खलु सामान्याः ये चोक्तावेदवादिभिः” ॥

इति पारतन्त्रिकं कर्त्तव्यमुपदिशति । तत् श्रौताभिप्रायम् । तथाच कात्यायनः ।

“यन्नास्नातं स्वशाखायां परोक्तमविरोधि च ।

विद्वद्भिस्तदनुष्ठेयमग्निहोत्रादिकर्मवत्” ॥

इति श्रौतमेवाग्निहोत्रादिकं पारशाखिकं कर्त्तव्यमाह । न च शाखान्तराधिकरणन्यायात् पारतन्त्रिकगुणोपसंहारोऽगृह्याद्युक्त-प्रयोगेऽपीति भ्रमितव्यम् । श्रौतविषयत्वात्तस्य । श्रौतेषु हि स्त्रेषु स्त्रेषु वेदेषु स्वस्ववेदिनामेवर्त्विजां कर्मोपदिष्टं न सर्वेषाम् । सर्ववेदिभिश्चर्त्विग्निर्यज्ञोनिर्वहति, न तावन्मात्रैः,—इत्यस्ति विशेषः । गृह्याद्युक्ते तु प्रयोगे नैष विशेषोऽस्ति । अपिच । सत्यपि नाम्नोऽभेदे तत्र तत्र यथासम्भवं रूपभेदादिभ्यः कर्मणां भेद एव न त्वैककर्मणम् । तदेवं सति कुत्र कस्य गुणानामुप-संहारः । न ह्यन्यस्य कर्मणो गुणा अन्यस्मिन् कर्मण्युप-संक्रियन्ते । तथाच वैश्वदेवबलिकर्मणोः कात्यायनः ।

“न स्यातां काम्यसामान्ये जुहोतिवलिकर्मणी ।

पूर्वं नित्यविशेषोक्तजुहोतिवलिकर्मणोः ॥

काममन्ते भवेयातां न तु मध्ये कदाचन ।

नैकस्मिन् कर्मणि तते कर्मान्यत्तायते यतः” ॥

इति । स खल्वयं न्यायोऽन्यत्राप्यनुसरणीयः । कारणस्याविशेषात् । प्रत्यक्षश्चात्र परिशिष्टकाराणां निषेधः,—‘जनोवाऽप्यतिरिक्तोवा’—इति, ‘अक्रिया त्रिविधा’—इति चैवमादिः । अथवा । यदात्मनस्तन्त्रेषु नोक्तमेव, तदेव पारतन्त्रिकं कर्तव्यमित्युपदिशति, न पुनः स्वशास्त्रोक्तस्य प्रयोगस्यान्तराऽन्तरा परोक्तस्य विशेषस्याभिनिवेशस्तस्यार्थः । वचनान्तरेण सुव्यक्तमस्य निषेधनात् । सामान्याश्रयाणां विशेषाणामप्यभिनिवेशोऽनारम्भाधीतानामिव न प्रयोगान्तरोक्तानाम् । तथा चोक्तम् ।

“प्रयोगः सूत्रकारोक्तो न समुच्चयमर्हति ।

समुच्चये यतस्तस्य न निष्पत्तिर्न च क्रमः” ॥

इति । तथाच नीलाम्बरोराध्यायधृतं गृह्यपरिशिष्टम् ।

“प्रयोगशास्त्रं गृह्यादि न समुच्चीयते परैः ।

प्रयोगशास्त्रताहानादनारम्भविधानतः ॥

बह्वल्यं वा स्वगृह्योक्तं यस्य कर्म प्रकीर्तितम् ।

तस्य तावति शास्त्रार्थे कृते सर्व्वः कृतो भवेत् ॥

श्रौतेषु सर्व्वशास्त्रोक्तं सर्व्वस्यैव यथोचितम् ।

स्मार्त्तं साधारणं तेषु ग्राह्यं श्रौतेषु कर्मसु” ॥

इति । तदिदं वचनम्,—प्रयोगशास्त्रं गृह्यादि, अनारम्भविधानतः

परैर्न समुच्चीयते,—इति वदत्, आरभ्याधीतैः सामान्यशास्त्रोक्तैः परशास्त्रोक्तैश्च समुच्चयं वारयति । ये पुनरनारभ्याधीताः सामान्यधर्माः स्मर्यन्ते, तैस्तु समुच्चयमनुजानाति । तस्मात्, परिशिष्टोक्ता इव अनारभ्याधीताः सामान्याश्रयाविशेषाः स्वशास्त्रोक्तेऽपि प्रयोगे सन्निविशन्ते । अनन्यगतेर्वचनात् । परिशिष्टकारः खल्वस्माकमेतदनुजानाति,—“विशेषाः खलु सामान्याः”—इति ब्रुवाणः । पारतन्त्रिकस्य तु विशेषस्याभिनिवेशः सर्वतन्त्रविरुद्ध एव । तदमे सामान्याश्रयाविशेषाः स्वशास्त्राविरोधिन एव समुच्चीयन्ते, न पुनः स्वशास्त्रविरोधिनोऽपीत्यवगन्तव्यम् ।

तेषां खल्वेषां सामान्याश्रयाणां विशेषाणामननुष्ठानेऽपि फलं भवत्येव । अनुष्ठाने पुनर्महानभ्युदयः । कथं ज्ञायते ? परिशिष्टकारैस्तथाऽनुशिष्टेः । तथाच पुरस्तादुदाहृतम्,—‘बह्वर्णं वा खगृह्योक्तम्’,—इति । ‘जनोवाप्यतिरिक्तोवा’—इति च । तदनेन अल्पेऽपि स्वशास्त्रोक्ते कर्मणि कृते सर्वः कृतो भवति,—इति वचनेन तावन्मात्रकरणस्योपदेशेन च अन्तरेणापि सामान्याश्रयाणां विशेषाणामनुष्ठानं फलसिद्धिर्विज्ञायते । मदनपारिजातोऽपि,—“असमर्थश्चेत् खगृह्योक्तमात्रमेव करोति, तावतैव तस्य शास्त्रार्थसिद्धेरुक्तत्वात्”—इति ब्रुवन्नेतदेवाह । अशक्यञ्च सर्वेषां सामान्याश्रयाणां विशेषाणामनुष्ठानम् । विक्षिप्ताः खल्वेति भूयःसु प्रदेशेषु प्रभूततराश्च भवन्ति, न शक्यन्ते सामस्येन ज्ञातुमनुष्ठातुञ्च । न चाशक्यमर्थं अनुष्ठातुं शास्त्रमस्मान् प्रेरयति । तथा सति तदेव न प्रमाणं भवेत् । विलुप्यन्ते किल कालवशाच्छास्त्राणि,—इत्यपि



स्मर्त्तारोभवन्ति । तदेवं सामान्याश्रयाणां विशेषाणामननुष्ठानेऽपि फलसिद्धिर्भवतीति स्थितम् । अनुष्ठाने त्वमीषामभ्युदयविशेषोऽपि विज्ञायते । कुत एतत् ? यतस्तेषामप्यनुष्ठानाय शास्त्रमस्मान् प्रयुङ्क्ते । न हि तस्यानुष्ठानाय शास्त्रमस्मान् प्रयुङ्क्ते,—यस्यार्थो-  
नास्ति । तथाच च्छन्दोगपरिशिष्टम् ।

“यत्र स्यात् कृच्छ्रभूयस्त्वं श्रेयसोऽपि मनीषिणः ।

भूयस्त्वं ब्रुवते तत्र कृच्छ्रात् श्रेयोह्यवाप्यते” ॥

इति । अथैवं सामान्याश्रयाः ये प्रयोगविशेषाः पुराणादिषु स्मर्यन्ते, तेषामनर्थकत्वं प्राप्नोति । नैषदोषः । येषां स्वशाखायां प्रयोगविशेषो नोपदिश्यते, तेषां तद्विषयत्वोपपत्तेः । येषामप्यस्ति स्वशाखायां प्रयोगविशेषस्योपदेशः तेषामपि इच्छया तदनुष्ठानोपप-  
त्तेश्च । यो हि सामान्यश्रयः प्रयोगः, स सर्वेषामेव भवितुमुचितः । सामान्याश्रयत्वादेव । स्वशास्त्रोक्तसु प्रयोगः स्वस्याभ्यर्हितः । तस्मात् स्वशास्त्रोक्तं प्रयोगमनुष्ठायान्ते कामं,—सामान्याश्रयोऽपि प्रयोगोऽनर्थकोमाभूत्—इति सोऽप्यनुष्ठीयताम् । न तु तद्व्यापा-  
श्रयेण स्वशास्त्रोक्तः प्रयोगोऽन्यथयितुं युक्तः । वैश्वदेववल्किर्कर्मणोः कात्यायनेन सुव्यक्तमेतस्यार्थस्योपदेशाच्च सर्वत्रैवमवगच्छामः । तथाच “न स्यातां काम्यसामान्ये” इत्यादि कात्यायनवचनं पूर्वं सुदाहृतम् ।

तदत्र, सामान्यविशेषयोः प्रयोगयोः कर्मान्यत्वं सुव्यक्तमेव कात्यायनो ब्रवीति । तत् कुत्र कस्य गुणोपसंहारो भविष्यति । न खल्वन्यस्य कर्मणोगुणानामन्यस्मिन् कर्मण्युपसंहारो भवति ।



तस्मादियमेवावधारणा,—स्वशास्त्रोक्ते प्रयोगे परतन्त्रोक्तोविशेषो न करणीयः । सामान्याश्रयाः अनारभ्याधीतास्तु विशेषाः कर्तव्याः । परमेषामकरणेऽपि स्वशास्त्रोक्तमात्रस्यानुष्ठानादेव फलं भवति । करणे त्वभ्युदयः । सामान्याश्रयं प्रयोगान्तरन्तु, स्वशास्त्रोक्तप्रयोगस्यान्ते इच्छया पृथगनुष्ठेयम् । ततश्च, सामान्याश्रयस्य प्रयोगान्तरस्यानुष्ठाने महानभ्युदयः । अननुष्ठानेऽपि न फलहानिः,—इति ।

तदित्यं शास्त्रार्थमनुसन्धानैरस्माभिः स्वशास्त्रोक्ते प्रयोगे परोक्तानां सामान्याश्रयप्रयोगान्तरोक्तानाञ्च विशेषाणां समुच्चयादुपारंश्यते । पूर्वे तु निबन्धारः,—एतदननुसन्धानाद्वा, पाण्डित्यातिशयस्थापनाद्वा, स्वशास्त्रोक्तस्य प्रयोगस्यान्तराऽन्तरा येभ्यो यावन्तोऽरोचन्त ते तावतः परोक्तान् सामान्याश्रयप्रयोगान्तराभिहितांश्च विशेषानभिन्यवीविशन्त । तथाऽन्यत्रापि, प्रयोगान्तरविशेषान् प्रयोगान्तरे समुदचैषुः । तदश्रद्धेयम् ॥ ० ॥ २३ ॥ ० ॥

पित्रे द्विगुणांस्तु दर्भान् ॥ २४ ॥

द्विगुणान् द्विगुणीकृतान् दर्भान् पित्रे कुर्यात् । दैवे तु ऋजवण्वदर्भाभवन्ति । बौधायनोऽप्याह ।

“प्रदक्षिणन्तु देवानां पितॄणामप्रदक्षिणम् ।

देवानामृजवोदर्भाः पितॄणां द्विगुणाः स्मृताः” ॥

इति । तदनेन, यत् किञ्चित् पित्रे उत्सृष्टव्यं तदपि द्विगुणैर्दर्भैः कर्तव्यम्,—इत्यर्थादुक्तं भवति । तथाच हारीतः ।

“दभैरङ्गिस्त्रिलैर्दत्तं तूष्णीमप्याप्नुते दिवम् ।

विधिना त्वानुपूर्व्येण अक्षयं परिकल्पते” ॥

इति । तुशब्दोविशेषार्थः । कथं नाम ? सपिण्डीकरणादूर्ध्वं यत् क्रियते, तत्रैव पित्रे द्विगुणाः दर्भाः भवन्ति, सपिण्डीकरणान्तेषु तु ऋजवएव दर्भाः,—इति । तथाच सालङ्कायनः ।

“सपिण्डीकरणं यावदृजुदर्भैः पितृक्रिया ।

सपिण्डीकरणादूर्ध्वं द्विगुणैर्विधिवद्भवेत्” ॥

इति ॥ ० ॥ २४ ॥ ० ॥

पवित्रपाणिर्दद्यादासीनः ॥ २५ ॥

सर्व्वत्र,—इति वक्ष्यमाणमिहापि संबध्यते । मध्यपठितस्य विशेषाभावात् । यत् किञ्चिदिह कर्मणि दैवे पित्रे च देयं, तत् सर्व्वं पवित्रपाणिरासीनश्च दद्यात् । पवित्रशब्दोऽत्र कुशजातिवचनः । तथाच कात्यायनः ।

“सव्ये पाणी कुशान् कृत्वा कुर्यादाचमनक्रियाम् ।

ऋखाः प्रवरणीयाः स्युः कुशादीर्घाश्च वर्हिषः ॥

दर्भाः पवित्रमित्युक्तमतः सन्ध्यादिकर्मणि ।

सव्यः सोपग्रहः कार्य्योदक्षिणः सपवित्रकः” ॥

इति । अत्रच,—

“द्वयोस्तु पर्व्वणोर्मध्ये पवित्रं धारयेद् बुधः” ।

इत्यादिकः स्मृत्यन्तरोक्तोविशेषोयथासम्भवं द्रष्टव्यः । केचित्तु,

“पवित्रपाणिर्देद्यात्”—इति, “आसीनः सर्वं करोति”—इति च सूत्रद्वयमत्र पठन्ति । तत्र, व्यक्तएवार्थः ॥ ० ॥ २५ ॥ ० ॥

सर्वत्र प्रश्नेषु पंक्तिमूर्धन्यं पृच्छति ॥ २६ ॥

सर्वत्र—दैवे पित्रे च प्रश्नेषु कर्तव्येषु पंक्तिश्रेष्ठं ब्राह्मणं पृच्छति ॥ ० ॥ २६ ॥ ० ॥

सर्वान् वा ॥ २७ ॥

सर्वत्र प्रश्नेषु सर्वान् वा ब्राह्मणान् पृच्छति ॥ ० ॥ २७ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारभट्टाचार्यस्य कृतौ आइकल्पभाष्ये  
प्रथमः खण्डः ।

श्राद्धकल्पः ।

द्वितीयः खण्डः ।

आसनेषु दर्भानास्तीर्थ्य ॥ १ ॥

येष्वासनेषु श्राद्धिब्राह्मणाः पूर्व्वमुपविष्टाः तेष्व्वासनेषु दर्भाना-  
स्तीर्थ्य । तदिदमासनेषु दर्भदानं तन्त्रेण करणीयम् । नैयायिकी  
हि तन्त्रता नोपेक्षितं युक्ता । कात्यायनोऽपि,—

“अर्घ्येऽक्षय्योदके चैव पिण्डदानेऽवनेजने ।

तन्त्रस्य विनिवृत्तिः स्यात् स्वधावाचनएवच” ।

इत्यर्घ्यादावेव तन्त्रनिषेधमुपदिशन्नन्यत्र तन्त्रमनुजानाति । तद्भमे-  
कुशाः दैवे ब्राह्मणदक्षिणपार्श्वे पित्रे तु वामपार्श्वे दातव्याः,—  
इति महायशाः । वचनमप्युदाहरति ।

“पितृणामासनं दद्याद्दामपार्श्वे कुशान् सुधीः ।

दक्षिणे चैव देवानां सर्व्वदा श्राद्धकर्म्मसु” ।

इति । तानिमान् दर्भान् दैवे, विश्वेभ्योदेवेभ्यः स्वाहा,—इति  
वा, वषट्,—इति वा, नमः,—इति वा, पित्रे च “पितृभ्यः  
स्वधा”—इत्युत्सृज्य दत्त्वा, तेषु ब्राह्मणानुपवेशयेत् । तथाच  
कात्यायनः ।



“स्वाहाकार-वषट्कार-नमस्कारादिवौकसाम् ।

स्वधाकारः पितृणाञ्च हन्तकारो नृणां मतः” ॥

इति ।

“पितृभ्य इति दत्तेषु उपवेश्य कुशेषु तान् ।

गोत्रनामभिरामन्त्रं पितृनर्घ्यं प्रदापयेत्” ॥

इति च । तथा व्यासः ।

“चतुर्थी चासने नित्यं सङ्कल्पे च विधीयते ।

प्रथमा तर्पणे प्रोक्ता संबुद्धिमपरे जगुः” ॥

इति । तदिदं वचनमस्माकमपि भवति । कथं ज्ञायते ? अस्मत्-परिशिष्टकृता कात्यायनेनैतस्यार्थस्य सुस्पष्टमुपदेशात् । ‘संबुद्धिमपरे’—इत्यभिधानाच्च । तर्पणे हि संबुद्धिरन्येषां भवति । अस्माकन्तु प्रथमैव तत्र प्रयुज्यते । ‘गोत्रसु तर्पणे प्रोक्तः’—इति गोभिलीयवचनात् ।

तदेवम्, पितृभ्यः,—इति दत्तेषु कुशेषु,—इत्यभिधाय, गोत्रनामभिः पितृनामन्त्रं अर्घ्यं दद्यादिति ब्रुवाणः कात्यायनः कुशदाने पितृणां गोत्रनामभिरामन्त्रं नानुजानाति,—इत्यवगच्छामः । ‘पितृभ्य इति दत्तेषु’—इति च ‘इति’ करणेन सुव्यक्तमेवमुपदेशात् । यत्तु,—

“आसनावाहने पाद्ये अन्नदाने तथैव च ।

अक्षये पिण्डदाने च षट्सु नामादि कीर्त्तयेत्” ॥

इति श्लोकसंग्रहकारवाक्यम् । तत्र मूलं रुग्णम् । सत्यपि मूले तदस्मत्प्रयोगव्यतिरिक्तविषयम् । कुतः ? अस्मत्परिशिष्ट-

विरोधात् । पश्यामन्यत्राप्यर्घ्यादावस्माकं नामादिकीर्तनस्यो-  
पदेशाच्च । यत्तु,—

“उपवेश्य कुशान् दद्यादृजुनैव हि पाणिना” ।

इत्युक्तप्रकारेण पितृभ्योदत्तेषु कुशेषु,—इति नारायणोपाध्याय-  
वर्णनम् । तदसङ्गतम् । यथाश्रुतार्थपरित्यागे मानाभावात् ।  
व्यवहितयोजनया खल्वेषोऽर्थः परिचिकल्पयिषितः,—‘इति उक्त-  
प्रकारेण पितृभ्योदत्तेषु’,—इति । न चैषोऽर्थो लब्धुमात्मानं  
पारयति, शब्दस्य श्रवणमात्रात् योऽर्थोऽवगम्यते, तं बाधित्वा ।  
अनर्थकत्वापत्तेश्च । आनर्थक्यं खल्वेवमितिकारस्यापद्येत ।  
कथम् ? ऋजुना पाणिना कुशानां प्रदानं खल्वनेनेव पूर्वमुप-  
दिष्टम् । तदर्थं पुनरितिकरणमिति कोनाम प्रेक्षावानभिद-  
ध्यात् । त्यागवाक्योपदेशपरत्वे त्वितिकारस्योपादानमर्थवत्  
स्यात् । न चार्थवत् शास्त्रमनर्थकं कर्तुमुचितम् । तस्मान्न  
किञ्चिदेतत् ।

यच्च रघुनन्दनेनोक्तम्,—‘इति इत्यनेन गोत्रनामभिरामन्त्यु-  
इति प्रक्रंस्यमानप्रकारेण पितृभ्योदत्तेषु’,—इति । तदपि न  
समीचीनम् । इतिशब्दस्य प्रक्रान्तपरामर्शकत्वस्यैव सर्वत्र दृष्टत्वेन  
प्रकृतेऽपि तेनैवोपपत्तौ सम्भवन्त्यां अदृष्टचरप्रक्रंस्यमानपरामर्शक-  
त्वकल्पनस्यान्याय्यत्वात् । यथाश्रुतार्थश्चैवमुपरुध्यते । तत्र च  
प्रमाणं नास्तीत्यवोचाम ।

यच्चापरमुक्तम्,—‘अक्षय्योदकदानेतरत्र कुशासनदानादौ  
सर्वत्र च्छन्दोगानां ये चात्र त्वेति पाठः’—इति । तदप्यसङ्गतम् ।

तत्रभवता गृह्यकारेण दर्भदानमतिक्रम्य तत्र तत्र तिलोदकादि-  
दाने विशिष्य ये चात्र त्वेतिमन्त्रस्योपदेशादासनदानादावप्रसक्तेः ।  
गृह्यकारः खल्वस्माकं तेषु तेषु बहुष्वेव ये चात्र त्वेतिमन्त्रमुपदिश्य  
क्वचिदेव दर्भदानादौ नोपदिदेश । अयमपि तत्रभवान् सूत्र-  
कारोगृह्यानुक्ते कुत्रचित् तन्मन्त्रमुपदिशन्नपि दर्भदानादौ नोप-  
दिशति । न चैवं सति, दर्भदानादावपि ये चात्र त्वेतिमन्त्र-  
पाठः,—इति साध्वी कल्पना भवति ।

यदप्युक्तम्,—

“बह्वनामेकधर्माणामेकस्यापि यदुच्यते ।

सर्वेषामेव तत् कुर्यादेकरूपाहि ते स्मृताः” ॥

इति बौधायनोक्ताकाङ्क्षाया प्रसक्तेः,—इति । तदप्युक्तम् ।  
कस्मात् ? स्वशास्त्रे प्रयोगविशेषस्योपदेशेनाकाङ्क्षाया एवानुदयात् ।  
एकरूपत्वस्य हेतुतयोपदेशेनानेकरूपेषु तदनवसराच्च । किञ्च  
बह्वनां लब्धात्मनामेकं सिद्धवदनूद्य यत्र यत् किञ्चिदुच्यते, तत्र  
तथाविधानां सर्वेषामेव तद्भवतीतिखल्वर्थोबौधायनवचनस्य । न  
खल्वत्र बह्वनां लब्धात्मनामेकं सिद्धवदनूद्य ये चात्र त्वेतिमन्त्रो-  
विधीयते, किन्तु ये चात्र त्वेतिमन्त्रविशिष्टमेव तत्तदङ्गं विशिष्य  
विधीयते । तच्च तथा विहितं सद्बह्वनामेकं भवति,—इति  
नात्र बौधायनवचनस्यावसरः ।

यच्चापरमुक्तम्,—

“अक्षय्योदकदानञ्च अर्घ्यदानवदिध्यते ।

षष्ठैव नित्यं तत् कुर्यान्न चतुर्थ्या कदाचन” ।



इति च्छन्दोगपरिशिष्टवचनेनापि तथा ज्ञाप्यते । अत्र हि न चतुर्थ्या,—इति तस्मै ते इत्यन्तस्य निषेधः । षष्ठैव,—इत्यनेन गोत्रसम्बन्धनान्नां षष्ठान्तताप्रतीतिः,—इति । तदपि न सुन्दरम् । चतुर्थीपदस्य चतुर्थ्यन्तपरत्वे लक्षणाप्रसङ्गात् । वचनस्य तथाविधार्थकल्पनायां प्रमाणाभावात् च । षष्ठैव इत्यनेन गोत्रसम्बन्धनान्नां षष्ठान्तताप्रतीतिश्च । ये चात्र त्वेतिमन्त्वोहि संबोध्यमानविषयएव भवितुमर्हति, न सर्वत्र । कथं ज्ञायते ? ते,—इति युष्मदः सम्बोध्यमानार्थवाचितया षष्ठान्तस्थलेऽप्रसक्तेः । भवानपि नात्र विप्रतिपद्यते । आह । न चतुर्थ्या कदाचन,—इति तर्हि वचनमनर्थकं स्यात् । षष्ठैव, इत्यनेनैव सिद्धेः । नेषदोषः । यदेव सिद्धं तदेवात्रानूद्यते सुखावबोधार्थम् । परेषां वा मतमनेन प्रतिषिध्यते । तस्मात् नित्यानुवादोविहितप्रतिषेधो वाऽयम् । विहितं केषाञ्चित् चतुर्थ्या अक्षय्योदकदानम् । तदिह प्रतिषिध्यते । तथाच ब्राह्मणपुराणे ।

“नान्दीमुखेभ्यश्चाक्षय्यं पितृभ्यश्चदमस्त्विति” ।

इति । तथा चोक्तम् । “परोनित्यानुवादः स्यात्”—इति । “विहितप्रतिषेधो वा”—इति च । एवकारेणैव तद्व्यवच्छिद्यते,—इति चेत्, तदेवैतेन दर्शयति । “तमेव विदित्वा अतिमृत्युमेति नान्यः पन्था विद्यते अनाय”—इति, “महेश्वरस्यैव कएव नापरः”—इति चैवमादिवत् । अथाक्षय्योदकदानेऽपि ये चात्र त्वेति मन्त्वस्य प्रसङ्गं, तस्यैव च ‘न चतुर्थ्या’—इत्यनेन निषेधं विना न परितुष्यति भवान् । तर्हि ‘अर्घ्यदानवत्’—इत्यतिदेशेन तत्र



मन्त्रस्य प्रसङ्गः तस्यैव च निषेधः,—इति सन्तुष्यताम् । आस-  
नादिदानेऽप्यनेन वचनेन स मन्त्रः कथं ज्ञाप्यते,—इति न  
खल्वधिगच्छामि ।

अथ, मा तावत् बौधायनवचनेनासनदानादौ मन्त्रः प्रसज्जि,  
च्छन्दोगपरिशिष्टवचनेन चासौ मा विज्ञापि, तथापि भूयःसु  
प्रदेशेषु गोभिलीयं विशिष्योपदेशं प्रदर्शकमभ्युपगम्य येष्वल्पेषु स  
मन्त्रो नोपदिष्टः, तेष्वपि स कल्पनीयः,—इति ब्रवीमि,—इति  
चेत् । नैषा साध्वी कल्पना । परिशिष्टकारः खल्वस्माकं दर्भासन-  
दाने चतुर्थ्यन्तं वाक्यमुपदिशति, भवान् पुनस्तत्रापि ये चात्र  
त्वेतिमन्त्रं कल्पयति, तत् किमत्र ब्रूमः । ननु,

“सर्वत्रैव पितः प्रोक्तं पिता तर्पणकर्मणि ।

पितुरक्षय्यकाले च अक्षयां तृप्तिमिच्छता” ।

इति स्नानसूत्रपरिशिष्टवचने ‘सर्वत्र’ ग्रहणेन व्याख्यवगमात्  
आसनदानेऽपि सम्बोधनविभक्त्या वाक्यरचना प्राप्नोति ? प्राप्नो-  
तु नाम । ‘पितृभ्य इति दत्तेषु’—इति कात्यायनीयविशेषवचना-  
नुरोधात्तु सैव प्राप्तिर्वाधितव्या भवति । न हि सामान्यवचन-  
व्यपाश्रयेण विशेषवचनमुपरोद्धव्यं भवति । पदाहवनीयादौ हि  
सामान्यस्य विशेषेतरपरत्वमुक्तम् । न सामान्यव्यपाश्रयेण विशेष-  
स्योपरोधः । ‘पदार्थान्तरसाकाङ्क्षविशेषमपहाय तदितरत्र  
सामान्यमन्वेति’—इति भवानेवाह । अपिच । स्नानसूत्रपरिशिष्ट-  
कारः खल्व्वासनादौ सम्बोधनविभक्तिं नोपदिदेश, किस्त्वर्घ्यादा-  
वेव । कथं ज्ञायते ?

“शर्मान्नर्घ्यादिके कार्ये शर्मा तर्पणकर्मणि ।

शर्माणोऽक्षय्यकाले तु पितॄणां दत्तमक्षयम्” ।

इति तत्परवचने तेनैव सुव्यक्तमस्यार्थस्योपदेशात् । इत्यसु किं  
विस्तरेण ॥०॥ १ ॥०॥

यवानादायोङ्कारं कृत्वा विश्वान् देवानावाहयिष्य-

इति पृच्छति ॥ २ ॥

यवानक्षतान् दक्षहस्तेनादाय । कुतः ?

“कर्मापदिश्यते यत्र कर्तुरङ्गं न चोच्यते ।

दक्षिणस्तत्र विज्ञेयः कर्मणां पारगः करः” ।

इति च्छन्दोगपरिशिष्टवचनात् । एवमन्यत्रापि । निगद-  
व्याख्यातमन्यत् ॥०॥ २ ॥०॥

आवाहयेत्यनुज्ञातो विश्वे देवास आगत शृणुताम  
इमं हवमेदं वर्हिनिषीदत, विश्वे देवाः शृणुतेमं ह-  
वम्मे ये अन्तरीक्षे ये उपत्यविष्ट ये अग्निजिह्वा उतवा  
यजत्रा आसद्याग्निन् वर्हिषि मादयध्वम्, ओषधयः  
संवदन्ते सोमेन सह राज्ञा यस्मै कृणोति ब्राह्मणस्तं  
राजन् पारयामसीति ॥ ३ ॥

आवाहय,—इति ब्राह्मणैरनुज्ञातः कृतानुज्ञः कर्त्ता, विश्वे  
देवासः,—इत्यादिभिस्त्रिभिर्मन्त्रैः, ‘आवाहयेत्’—इति सूत्रशेषः ।  
मन्त्रत्रयपाठानन्तरमिति करणात् मन्त्रत्रयेणैवावाहनं प्रतीयते ।

सन्निधानादपि तथा अवगम्यते । तत्र खल्वादिमौ द्वौ मन्त्रावा-  
वाहनप्रकाशनसामर्थ्यादावाहने समवेतार्थावेव, तृतीयस्त्वसम-  
वेतार्थतया सर्व्वयैवादृष्टार्थः । यद्यपि, पूर्व्वमादत्तानां यवानां  
विनियोगविशेषो न सूचितः, तथापि इदानीं तैरन्ववकिरणं  
करणीयम् । कृतार्थाः खल्विमे यवाः अवश्यं केनचित् प्रकारेण  
त्यक्तव्याः । तच्चेत्यं कर्त्तव्यम् । किं कारणम् ? पित्रावाहने  
खल्वावाहनात् परतस्तिलैरन्ववकिरणं सूत्रयिष्यति । तदत्रापि  
तथैव वर्णयितुं युक्तम्,—इति । स्मृतिष्वप्येवं पश्यामः । तथाच  
याज्ञवल्काः ।

“यवैरन्ववकीर्याथ भाजने सपवित्तके” ।

इत्यादि बहुलम् । यवैरन्ववकिरणञ्चेदं मन्त्रस्यानुपदेशादमन्त्रकं  
करणीयम्,—इति पितृदयितापितृभक्तिमहायशःप्रभृतयः । यवो-  
ऽसीतिमन्त्रेण,—इति कल्पतरुक्त्यप्रदीपादयः । अत्र केचित्  
शाक्यायनीयं कात्यायनीयञ्च आङ्गसूत्रं पश्यन्तः, विश्वे देवासः,—  
इति प्रथममन्त्रेणावाह्य यवान् विकीर्य, विश्वेदेवाः शृणुतेमं  
हवन्मे,—इत्यादिमन्त्रद्वयं जप्तव्यम्,—इति वर्णयन्ति । तदसङ्ग-  
तम् । उत्तरमन्त्रयोर्जपे विनियोजकप्रमाणाभावात् । अस्मत्-  
सूत्रकारेण मन्त्रत्रयपाठानन्तरम् ‘इति’ कारकरणान्मन्त्रत्रयस्यैवा-  
वाहने विनियोगावगतेः । जपस्यात्रानुपदेशाच्च । “तत उत्तर-  
जपं जपति”—इत्यभिधाय, शाक्यायनस्योत्तरमन्त्रद्वयोपदेशः  
तच्छाखिनां भविष्यति । कात्यायनोऽपि माध्यन्दिनीयानां  
सूत्रकारः,—इति तदुपदेशोऽप्यस्माकं न भवति । यच्च रघुनन्द-



नेन,—एदं वह्निर्निषीदत,—इत्यनन्तरम्,—“इत्यावाह्यं विकि-  
रेत्”—इति लिखितम् । तत् न सूत्रप्रतीकम्, अपितु सूत्रस्य  
स्वाभिमतं व्याख्यानम्,—इति स्मिथते । कुतः ? सूत्रग्रन्थे तद  
दर्शनात् । तन्मतवादिनाऽपि भाष्यकारेण शाक्यायनवचनावष्टम्भेन  
तथा वर्णनाच्च । यदपि, “आवाहयेत्यनुज्ञातोविश्वेदेवासआगत  
दाश्वसो दाशुसः सत इति वा यवैरवकीर्य विश्वेदेवाः शृणुतं हवं  
मे ये अन्तरीक्षे यउपद्यविष्ठ ये अग्निजिह्वा उतवा यजत्रासद्या-  
स्मिन् वह्निषि मादयध्वम्”—इतिच्छन्दोगापरसूत्रम् । तदपि  
नैतत्प्रयोगे निविशते । तदुक्तस्य वैकल्पिकमन्त्रान्तरस्यात्रानुपदे-  
शात् । अत्रोपदिष्टस्य ‘ओषधय’—इत्यादि मन्त्रान्तरस्य तत्रानु-  
पदेशाच्च । ‘विश्वे देवाः’—इति मन्त्रोऽप्येतस्माद्विलक्षणएव तत्र  
पठितः ॥०॥ ३॥०॥

अथ पितृनावाहयिष्यदिति पृच्छति ॥ ४ ॥

अथेत्यानन्तर्यार्थम् । कथं नाम ? दक्षहस्तेन तिलानादाय  
ॐकारं कृत्वा पितृनावाहयिष्ये,—इति पृच्छति,—इति । कथं  
ज्ञायते ? देवानामावाहने यवानामिव पितृणामावाहनेऽपि  
तिलानामादानस्य ॐकारकरणस्य चोचितत्वात् । परतस्तिल-  
विकरणस्य सूत्रणाच्चैवमवगच्छामः । “तिलानादायोङ्कारं कृत्वा-  
ऽथ पितृनावाहयिष्यदिति पृच्छति”—इति तत्त्वकारपाठे व्यक्तीऽय-  
मर्थः । च्छन्दोगापरसूत्रेऽप्येवमेव सूत्रपाठः । ॐकारश्चात्र सन्ततः  
करणीयः । तथाच गृह्यासंग्रहः ।



“सन्ततः प्रणवः कार्यः पितृयज्ञेषु ब्राह्मणैः ।

उपांशुकरणञ्चापि सह कर्त्ता समस्वरैः” ।

इति । पितृन्,—इत्याद्युपादानात् पितृनावाहयिष्ये,—इत्येव  
वक्तव्यम्, न तु तेषां नामगोत्राद्युल्लेखः—इत्युक्तप्रायम् ॥०॥ ४ ॥०॥

आवाहयेत्यनुज्ञातउशन्तस्त्वा निधीमह्युशन्तः  
समिधीमहि उशन्नुशत आवह पितृन् हविषे अत्तवे,  
एत पितरः सोम्यासोगम्भीरेभिः पथिभिः पूर्व्विणेभि-  
र्दत्तास्मभ्यं द्रविणेह भद्ररयिञ्च नः सर्व्ववीरं  
नियच्छत, आयन्तु नः पितरः सोम्यासोऽग्निस्वात्ताः  
पथिभिर्देवयानैरस्मिन् यज्ञे स्वधया मदन्तोऽधिब्रुवन्तु  
तेऽवन्त्वस्मानिति ॥५॥

‘इति’ एतैर्मन्त्रैः, पितृनावाहयेत्,—इति सूत्रशेषः । अत्रच,  
‘एत पितरः,—इत्यनन्तरं उशन्तस्वेति मूलभूतगोभिलगृह्ये  
तद्भाष्यद्वये च पितृदयितायाञ्च लिखितेन मैथिलानामेतद्विपरीत-  
लिखनं हेयम्—इति तत्त्वकारेणोक्तम् । वयन्तु मूलभूतश्राद्धकल्पे  
उशन्तस्वेत्यनन्तरमेव एत पितरइति मन्त्रं पश्यामः । तद्भाष्य-  
कृता महायशसाऽपि तथैव क्रमेण मन्त्रावेती पठितौ । गृह्ये  
च गोभिलीये न खल्वावाहनं सूत्रितं न वैतो मन्त्रौ पठितौ,—  
इति ॥०॥ ५ ॥०॥

अपहता अमुरारक्षांसि वेदिषदइति तिलैरन्व-  
वकीर्य्यापउपस्पृशति ॥ ६ ॥

ऋज्वर्थं सूत्रम् । तदत्र, अपामुपस्पर्शं पित्रामन्तोच्चारणं बीजम् ।  
तस्मादन्यत्राप्येवंविधस्थले अपामुपस्पर्शः करणीयः । तथाच  
च्छन्दोगपरिशिष्टम् ।

“पित्रामन्वानुहरणे आत्मात्मने अवेक्षणे ।

अधोवायुसमुत्सर्गे प्रहासेऽनृतभाषणे ।

मार्जारमूषिकस्पर्शे आक्रुष्टे क्रोधसम्भवे ।

निमित्तेष्वेषु सर्वेषु कर्म कुर्व्वन्नपः स्पृशेत्” ।

इति । तदिदमावाहनं पितृपक्षे मातामहक्षे च पृथक् पृथक्  
करणीयम् । कथं ज्ञायते ? ‘मातामहानाञ्चैवम्’—इति सूत्रेण  
मातामहपक्षेऽपि कृत्स्नविध्यतिदेशात् पृथगेव करणं वर्णयितु-  
मुचितम्,—इति । ‘तन्त्रं वा वैश्वदेविकम्’—इति च सूत्रयन्  
वैश्वदेविकादन्यत्र तन्त्रं नानुजानात्याचार्यः,—इत्यवागच्छामः ।  
अलसास्त्वत्रापि तन्त्रमनुतिष्ठन्ति ॥०॥ ६ ॥०॥

अथेदानीमर्थं वक्तुमुपक्रमते,—

यज्ञियवृक्षचमसेषु पवित्रान्तर्हितेषु ॥ ७ ॥

यज्ञेभ्योहिताः ये वृक्षास्तदमे यज्ञियवृक्षाः । ते खल्विमे खादिराः  
पालाशाश्च भवन्ति । अभावे पुनरमीषां विभीतकादिवर्जं सर्वं  
वनस्पतयः । कथं ज्ञायते ? अस्मद्गृह्यकारेणामीषां यज्ञकर्मण्यु-  
पदेशात् । तथाच गृह्यसूत्रम् । “अथेध्मानुपकल्पयते खादिरान्

वा पालाशान् वा”--इति । “खादिरपालाशालाभे विभीतक-  
तिल्वक-बाधक-नीव-निम्ब-शाल्यल्यरलुदधित्य कीविदार श्लेष्मातक-  
वर्जं सर्व्ववनस्पतीनामिमीयथार्थं स्यात्”--इति च । स्मरन्ति च ।

“पालाशे ब्रह्मवर्चः स्यादाश्वत्ये राजयोग्यता ।

सर्व्वभूताधिपत्यञ्च प्लक्षे नित्यमुदाहृतम्” ।

इत्यादि । पलाशविकङ्कतकाश्मरीविल्वखदिरोडुम्बरानपरे यज्ञिय-  
वृक्षान् मन्यन्ते । “ते वै पालाशाः स्युरथवा वैकङ्कतविल्वाः  
खादिरोडुम्बराः काश्मर्यमयाः एते हि वृक्षाः”--इत्यपि निगमो-  
भवति ।

यज्ञियवृक्षाणां चमसेषु । यज्ञियवृक्षशाखाभिर्निर्मिताः अवि-  
षमाः प्रादेशदीर्घाश्चतुरङ्गुलविस्तृताश्चतुरङ्गुलोद्घाश्चतुरस्त्राः मध्य-  
विलाश्च पात्रविशेषाश्चमसाः भण्यन्ते । तथा चोक्तम् ।

“तच्छाखाश्च समादीर्घाः प्रादेशाश्चतुरङ्गुलाः ।

तथैवोत्प्रेधतो ज्ञेयाश्चतुरस्त्रास्तइत्यपि” ।

इति । तेषु खल्वित्यभूतेषु चमसेषु पवित्रान्तर्हितेषु । पवित्रैः,—

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित्” ।

इत्युक्तलक्षणैः, अन्तर्हितेषु व्यवहितेष्वित्यर्थः । पवित्राणि उक्तलक्ष-  
णानि अन्तर् मध्ये हितानि निहितानि वा येषां तेषु पवित्रान्त-  
र्हितेषु, यज्ञियवृक्षचमसेषु,—‘अप आसिञ्चति’--इति वक्ष्यमाणेन  
सम्बन्धः । एतदुक्तं भवति । चमसान् स्थापयित्वा तेषु दैवे प्रागग्रं  
पित्रे च दक्षिणाग्राणि पवित्राणि स्थापयेत्,—इति । तानि

खल्वेतानि पवित्राणि 'पवित्रे स्थोवैष्णव्यौ'—इत्यनेन कृत्वा, 'विष्णोर्मनसा पूते स्थः'—इत्यनुमार्ष्टव्यानि । ततश्चमसेषु स्थापयितव्यानि । कथमनुक्तं क्रियते ? उच्यते । प्रादेशमात्रं हि पवित्रमुपदिशन्ति । न खल्वच्छिन्नानां भवति प्रादेशमात्रता । न च विनैवानुमार्जनं कस्मार्हता युक्ता । तदेवं केदनमनुमार्जनञ्चैषामर्थप्राप्तम् । एवमनुक्तमपि करिष्यते । पवित्रविधौ च खल्वस्माकमित्यमुपदेशः । तथाच गृह्यसूत्रम् । “ततएव वर्हिषः प्रादेशमात्रे पवित्रे कुरुते” “ओषधिमन्तर्धाय क्षिनत्ति न नखेन पवित्रे स्थोवैष्णव्याविति” “अथैने अङ्गिरनुमार्ष्टि विष्णोर्मनसा पूते स्थ इति”—इति ॥०॥ ७ ॥०॥

एकैकस्मिन्नपश्चासिञ्चति—शन्नोदेवीरिति ॥ ८ ॥

एकस्मिन् एकस्मिन् चमसे अपउदकम् आसिञ्चति शन्नोदेवीरितिमन्त्रेण देवपूर्ज्यम् । एकैकस्मिन्,—इति वीष्ण्या प्रतिपात्रं मन्त्रावृत्तिं दर्शयति । तेनात्र तन्त्रमनुष्ठानं न भवति । कात्यायनोऽपि, 'अर्घ्येऽक्षयोदके चैव'—इत्यादिना तन्त्रस्य निवृत्तिमाह ॥०॥ ८ ॥०॥

एकैकस्मिन्नेव यवानावपति यवोऽसि यवयास्मद्द्वेषोयवयारातीरिति ॥ ९ ॥

एकैकस्मिन्नेव पात्रे यवानावपति यवोसीतिमन्त्रेण । तदिदं देवार्घ्यपात्राभिप्रायं सूत्रम् । कथं ज्ञायते ? यवावपनस्योपदेशात् । उत्तरत्र 'पितृन्'—इति करणाच्च । वीष्मा तर्ह्यनर्थिका



भवत्यसङ्गता च । किं कारणम् ? एकं खल्वर्घ्यपात्रं दैवे भवति,  
इति । कथं पुनर्ज्ञायते,—एकमर्घ्यपात्रं दैवे भवति ?—इति ।

“यवैरन्ववर्क्यीयाथ भाजने सपवित्रके” ।

इति याज्ञवल्क्यादिस्मृतिष्वेकवचनोपदेशात्,— इति चेत् । किमत्र  
भवतः सूत्रकारस्य ‘एकैकस्मिन्’—इति वीप्सां न पश्यसि ! याज्ञ-  
वल्क्यास्तु नास्मत्प्रयोगस्योपदेष्टा । तथापि तद्वचनस्यमेकवचनं दृष्ट्वा  
पात्रमेकं निश्चिनोषि । अस्मत्सूत्रकारोक्तां वीप्सां पश्यन्नपि तत्र  
सन्देहि । सेयं पितरमुपेक्ष्य श्वशुरे गाढा भक्तिः । अव्यवस्था तर्हि  
प्राप्नोति ? न खलु ज्ञायते,—क्रियत्सु पात्रेष्वेषां वीप्सा विश्र-  
मिष्यति,—इति । एवन्तर्हि सामर्थ्याद्भावस्था भविष्यति । पात्रे  
खल्वेकस्मिन् अचरितार्था वीप्सा पात्रद्वयं कल्पयिष्यति,— इति ।  
ननु त्रिचतुरादीन्यपि शक्नोति कल्पयितुम् ? सत्यं शक्नोति । द्वयोः  
कृतार्थत्वात् न कल्पयति । या हि वीप्सा त्रिचतुरादीनि पात्राणि  
कल्पयति,—कल्पयत्यसौ द्वे अपि पात्रे । कल्पयति चेत्, तत्र  
चरितार्था सती नाधिककल्पनायै भवति,—इति । अथ, शास्त्रा-  
न्तरदर्शनं विना न ते परितोषः, दृश्यतां तदपि । यथा मत्स्य-  
पुराणम् ।

“विश्वान् देवान् यवैः पुष्पैरभ्यर्च्य्रासनपूर्व्वकम् ।

पूरयेत् पात्रयुग्मन्तु स्थाप्य दर्भपवित्रके ॥

शन्नोदेवीत्यपः कुर्यात् यवोऽसीति यवांस्तथा” ।

इति । पुरुरवोमाद्रवसोरुभयत्वादर्थोभयत्वं प्रीत्यतिशयार्थम्,—

इति शूलपाणिः । विश्वदेवस्थाने अर्घ्यपात्रमेकं द्वे वा,—इति मदनपारिजातः ।

केचित् इदं सूत्रम्, उत्तरसूत्रे ‘पितृन्’—इति च, न पठन्ति । तेषां दैवेऽपि पात्रे उत्तरसूत्रानुसारात् तिलानामावपनं स्यात्, यवानां वा ?—इति विचारणीयम् । यवानाम्—इति ब्रूमः । कुतः ? यतः,—

“सदा परिचरेद्भक्त्या पितृनप्यत्र देववत्” ।

इति कात्यायनेन वृद्धिश्चाद्धे पितृणां देववत् परिचरणमुक्तम् । “यवैस्तिलार्थः”—इत्यनेन वृद्धिश्चाद्धे यवैस्तिलार्थः करणीयः,—इति सूत्रकारोऽप्युपदेक्ष्यति । अस्मात् कारणादवगच्छामः,—पितृणां योऽर्थस्तिलैः क्रियते, देवानां सोऽर्थोयवैः करणीयः,—इति । अपरे पुनरेतदविद्वांसः सूत्रञ्चेदमपठन्तः—देवेऽपि पात्रे तिलानावपन्ति ॥ ० ॥ ८ ॥ ० ॥

पितृनेकैकस्मिन्नेव तिलानावपति,—तिलोऽसि सोमदेवत्योगोसवोदेवनिर्मितः प्रत्नमग्निः पृक्तः स्वधया पितृन् लोकान् प्रीणाहि नः स्वाहेति ॥ १० ॥

पितृन्,—इति व्यख्यायात् प्रश्नार्थे द्वितीया । पितृणामेकैकस्मिन्नेव पात्रे,—इत्यर्थः । पितृन् उद्दिश्य,—इति वा वर्णनीयम् । केचित् ‘पितृन्’—इति न पठन्ति । आह । एकैकस्मिन्,—इत्यनुवर्त्तिष्यते, किमर्थं पुनर्निर्दिश्यते ? उच्यते । तिलावपनमन्त्रे बहुवचनान्तपितृपदश्रवणात् सकृन्मन्त्रपाठेन एकैकस्मिन्

पात्रे तिलावपनं कश्चिदाशङ्कीत, तन्माप्रशाङ्कीदित्येतदर्थं पुनरिह निर्देशः ॥ १० ॥

सौवर्णराजतौदुम्बरखड्गमणिमयानां पात्राणामन्य-  
तमेषु वा ॥ ११ ॥

श्रेयदुम्बरं ताम्रमयम् । कथं ज्ञायते ? सौवर्णादिसाहचर्यात् । वृक्ष-  
मयानां 'यज्ञियवृक्षचमसेषु'—इत्यनेनैव गतार्थत्वाच्च । खड्गमयं  
गण्डकशिरोस्थिनिर्मितम् । मणिमयानि मारकतस्फाटिकादीनि ।  
तेषां खल्वेषां पात्राणामन्यतमेषु पात्रेषु वा 'पवित्रान्तर्हितेषु'—  
इत्यादिगतेन सम्बन्धः । वाशब्दो विकल्पार्थः । तानि खल्वेतानि  
पात्राणि वैकल्पिकानि,—इत्येकजातीयान्येव सर्वाण्यर्घ्यपात्राणि  
कर्तव्यानि । न पुनः कानिचित् सौवर्णानि, कानिचित् राजतानि,  
कानिचिच्चापरापराणि । किं कारणम् ? 'विकल्पे हि नोभयः  
शास्वार्थः'—इत्युक्तम् ॥ ० ॥ ११ ॥ ० ॥

पत्रपुटेषु ॥ १२ ॥

वाशब्दोऽत्र लुप्तवत् द्रष्टव्यः, पूर्वस्माद्वा अनुषञ्जनीयः । यज्ञिय-  
वृक्षाणां पत्रपुटेषु वा पवित्रान्तर्हितेषु,—इत्यादिपूर्ववदर्थः ॥ १२ ॥

यानि वा विद्यन्ते ॥ १३ ॥

यानि वा अनिषिद्धानि कदलीवृक्षत्वगादीनि लभ्यन्ते, तेषु वा  
पवित्रान्तर्हितेषु,—इत्यादिगतेन सम्बन्धः ॥ ० ॥ १३ ॥ ० ॥

एकैकस्यैकैकेन ददाति सपवित्रेषु हस्तेषु ॥ १४ ॥

एकैकस्य पित्रादेः एकैकेन प्रत्येकेन ददाति उत्सृजति । सपवित्रेषु

पवित्रसहितेषु ब्राह्मणानां हस्तेषु सत्सु,—इत्यर्थः । एतदनेनोक्तं भवति । ब्राह्मणानां हस्तेषु प्रथमं पवित्राणि दत्त्वा पश्चादर्घ्यमुत्सृष्टव्यम्—इति ।

एवं वा —

एकैकस्य पितृब्राह्मणादेः सपवित्रेषु हस्तेषु सत्सु, प्रत्येकेनार्घ्यं ददाति । तस्मात् प्रत्येकब्राह्मणहस्तेषु पवित्राणि दातव्यानि, न त्वाभ्युदयिकवत् मिलितेषु हस्तेषु,—इति सिद्धं भवति ।

इदमिदानीं सन्दिह्यते । सपवित्रेषु हस्तेषु,—इत्यनेन ब्राह्मणहस्तेषु पवित्राणां प्रदानं तावद्गम्यते, न ज्ञायते,—किमर्घ्यपात्रस्थान्येव पवित्राणि ब्राह्मणानां हस्तेषु इदानीं दातव्यानि, अथवा तेभ्योऽन्यानि ? — इति । तेभ्योऽन्यानि,—इति प्रतिपद्यामहे । कुतः ? सपवित्रेषु हस्तेषु अर्घ्यं ददाति,— इत्युक्ते पवित्रान्तरस्यैवावगतेः । न खल्वर्घ्यं पवित्ररहितं देयमिति युक्तमभ्युपगन्तुम् । पवित्रसहितं ह्यर्घ्यं भवति । पवित्रं खल्वेतदर्थ्यस्योपकरोति,—इत्यत्र न विवादः । उपकरोति चेत्, नूनं पवित्रसहितमेवार्घ्यं भवति । तदेवं सति न युज्यते विनैव वचनं तद्रहितमर्घ्यमुत्सृष्टुम् । शक्यं हि सपवित्रेषु हस्तेषु,—इति वचनमन्यथाऽपि वर्णयितुम् । उत्सर्गात् पूर्वमेव चेत् पवित्राणि प्रतिपाद्यन्ते, अर्थार्थतैवामीषां न स्यात् । कात्यायनोऽपि,—

“गोत्रनामभिरामन्त्रा पितृनर्घ्यं प्रदापयेत्” ।

इत्यर्थोत्सर्गमभिधाय,



“ज्येष्ठोत्तरकरान् युग्मान् कराग्राग्रपवित्रकान् ।

कृत्वाऽर्घ्यं सम्प्रदातव्यं नैकैकस्यात्र दीयते” ॥

इति परतो ब्रुवन् उत्सर्गानन्तरमेव अर्घ्यपवित्राणां ब्राह्मणे  
प्रतिपादनमनुजानाति । अपरे पुनरेतदविद्वांसोभाषन्ते,—दर्भाणां  
निर्मात्यत्वाभावात् अर्घ्यपात्रीयाण्येव पवित्राणि इदानीं ब्राह्मण-  
हस्तेषु दत्त्वा ततोऽर्घ्यमुत्सृष्टव्यम्,—इति ॥ १४ ॥

केन मन्त्रेण ददाति ? उच्यते,—

यादिव्या आपः पयसा सम्बभूवुर्या अन्तरिक्षा उत  
पार्थिवीर्या हिरण्यवर्णा यज्ञियास्तानआपः शिवाः  
शंस्योनाः सुहवा भवन्तु असावितत्ते अर्घ्यं ये चात्र  
त्वामनु यांश्च त्वमनु तस्मै ते स्वधेति ॥ १५ ॥

यादिव्या इति मन्त्रं पठित्वा असावित्यादिना दद्यात् । अत्रा-  
साविति सम्बोधनान्तनामाद्युल्लेखाभिप्रायं वचनम् । तथाच  
कात्यायनः ।

“गोत्रनामभिरामन्त्रं पितृनर्घ्यं प्रदापयेत्” ।

इति ।

“गोत्रं स्वरान्तं सर्व्वत्र गोत्रस्याक्षय्यकर्मणि ।

गोत्रसु तर्पणे प्रोक्तः कर्त्ता एवं न मुह्यति ॥

सर्व्वत्रैव पितः प्रोक्तं पिता तर्पणकर्मणि ।

पितुरक्षय्यकाले च अक्षयां तृप्तिमिच्छता ॥

शस्मन्नर्घ्यादिके कार्य्ये शस्मां तर्पणकस्मणि ।

शस्मणोऽक्षय्यकाले च पितृणां दत्तमक्षयम्” ॥

इति चास्मदीये स्नानसूत्रपरिशिष्टे । निर्देशक्रमश्चामीषामस्मादेव पाठक्रमात् कल्पनीयः । तेन, यादित्या,—इति मन्त्रमुच्चार्य, अमुकगोत्र पितरमुक्तशस्मन्नेतत्ते अर्घ्यं ये चात्र त्वामनु यांश्च त्वमनु तस्मै ते स्वधा,—इत्ययमस्माकमुत्सर्गवाक्यप्रयोगः । यत् पुनः स्मरणम्,—

“सम्बन्धं प्रथमं ब्रूयाद्गोत्रं नाम तथैव च ।

पश्चाद्रूपं विजानीयात् क्रमेष सनातनः” ॥

इति । तदस्मत्प्रयोगव्यतिरिक्तविषयम् । अस्मच्छास्त्रे रूपोल्लेखस्याननुशासनात् । बह्वृचानां खल्वसावस्ति । “गोत्रनामरूपाणां पितृणामिदमासनम्”—इत्याद्याश्वलायनगृह्यपरिशिष्टदर्शनात् । गोत्रादीनामेतद्विपरीतक्रमेणास्मत्परिशिष्टे पाठाच्च । अनयैव युक्त्या,—

“सकारेणैव कर्त्तव्यं गोत्रं सर्व्वत्र धीमता ।

सकारः कुतपोज्ञेयस्तस्मात् यत्नेन तं वदेत्” ॥

इति वचनोपदिष्टं सगोत्रपदमप्यस्माभिर्नोल्लेखनीयम् । किन्त्वस्मात्परिशिष्टकारोक्तं गोत्रपदमेव । एवमस्मत्परिशिष्टे पितृपदमात्र-कीर्त्तनात् पितरित्यादिकमेव वक्तव्यं न त्वस्मात्पितरित्यादि । सम्बन्धिशब्दः खल्वेष स्वमेव सम्बन्धिनमुपस्थापयति,—इति सुकरोयजमानपित्वादीनामवगमः । कथमन्यथा अस्मदन्नमित्यपि नोल्लिख्यते । अतएव “पदपांशुना यूपमनक्ति” “सप्तमं पदं

गृह्णाति”—इत्यत्र सोमक्रयार्थमुपस्थिताया अरुणाया एव पदप्रति-  
पत्तिरिति सिद्धान्तः । सोऽयं पदिन्यायोऽत्र शरणम् । अस्मत्-  
पितरित्याद्युल्लेखे तु शब्दाध्याहारनयो मूलम् । तदेवं नयमेदादु-  
भयमप्युपपन्नम् । तथाचोभयथा दर्शनम् । ‘एत पितरः’—इति ।  
‘आ यन्तु नः पितरः’—इति च । परिशिष्टकारोक्तः पितरित्या-  
द्युल्लेख एव त्वस्माकमादरणीयः ।

स खल्वयं पितरर्घ्यदानप्रकारः । दैवार्घ्यन्तु, या दिव्या—इति  
मन्त्रं पठित्वा विश्वेदेवा एतत्तेऽर्घ्यं स्वाहा,—इति वा, नमः—इति  
वा, वषट्—इति वा दद्यात् । पितॄणामेव स्वधाकारस्य कात्या-  
यनेनोक्तत्वात् स्वधापदयुक्तस्य ये चात्र त्वेति मन्त्रस्य दैवेऽनभिनिवे-  
शात् । अस्तु तर्हि मन्त्रस्य स्वधापद एव स्वाहादिपदोहः ? नैतत्  
शक्यम् । विकृतावेवोहस्य अध्वरमीमांसायां सिद्धान्तितत्वात् ।  
न चात्र प्रकृतिविकारभावोऽस्ति । असमवेतार्थत्वाच्च । दैवे खल्वयं  
मन्त्रेण समवेति । किं कारणम् ?

“सपिण्डीकरणादूर्ध्वं यत् पितृभ्यः प्रदीयते ।

सर्वेष्वंशहरा माता इति धर्मेषु निश्चयः” ॥

इत्यादिवचनैर्यथा पितॄननु सन्ति भोक्तारः, नैवं देवाननु केऽपि  
भुञ्जते । तस्मादसमवेतार्थो मन्त्रोक्त्यभिव दैवेऽप्यङ्गभावमुपगच्छतु ।  
अर्थाभिधानसामर्थ्याद्धि मन्त्राणामङ्गभावं तत्र भवन्तीमन्यन्ते । तथा  
चोक्तम् । “अर्थाभिधानसामर्थ्यान्मन्त्रेषु शेषभावः स्यात्”—इति ।  
अथ, मन्त्रस्यादृष्टार्थत्वे किं बाधकम् ? अदृष्टार्थत्वे च दैवेऽपि  
पठनीयो भविष्यति । बाधकमपि वक्ष्यामः । साधकमपि शृणुमः ।

सामान्येनाभिधानमिति चेत् । इति चेत् पश्यति,—सामान्येनाभिधानं दैवेऽपि मन्त्रपाठस्य साधकम्—इति । तत्र ब्रूमः । सामान्येनाभिधानमर्थोविशेद्यति । अर्थाभिधानसामर्थ्याद्धि मन्त्राणामङ्गभावमवोचाम । किञ्च मन्त्रस्यादृष्टार्थत्वे लिङ्गादिनियोगासम्भवाद्वाचनेनैव तद्विनियोगोवाच्यः । न चात्र वचनमस्ति । एवन्तावत् साधकं नास्त्युक्तम् । बाधकमपि शृणु । यस्य हि मन्त्रस्य क्वचित् दृष्टार्थतासम्भवः, तस्य नादृष्टार्थतामनुमन्यन्ते मीमांसकाः । तथा चोक्तम् ।

“यस्य दृष्टं न लभ्येत तस्यादृष्टप्रकल्पनम् ।

लभ्यतेऽर्थस्मृतिर्दृष्टा मन्त्रोच्चारणतस्त्विह ॥

अर्थस्मृतिः प्रयोगार्था प्रयोगाच्च फलोदयः ।

इति दृष्टार्थसम्पत्तौ नादृष्टमिह कल्पते” ॥

इति । अपिच । यस्मादयं सूत्रकारोऽनुपदमेव, “अपउपस्पृश्यैवमेवेतरयोः”—इति करोति, तस्मादवगच्छामः,—पितृर्घ्यमभिप्रेत्यैव ये चात्र त्वामिति मन्त्रः पठितः,—इति । या दिव्या,—इति मन्त्रोऽपि तर्हि दैवे न प्राप्नोति ? प्राप्नोति,—इति पश्यामः । समवैति खल्वयमाशंसामन्त्रोदैवेऽपि । समवैति चेत्,—प्राप्नोत्यपि । अनयेव युक्त्या एतत्ते अर्घ्यमित्यपि दैवे प्रयोक्ष्यते । कथमङ्गेजरतीयं वर्ण्यते,—एतत्ते अर्घ्यमित्यन्तं दैवसाधारणं ये चात्र त्वामिति मन्त्रः पुनरसाधारणः पित्रे,—इति ? किं क्रियतां यत्रान्या गतिर्न सम्भवति । भवतामप्येतत् समानम् । कथमन्यथा



मन्त्रस्थः स्वधाशब्दोऽपि दैवे न प्रयुज्यते । प्रयुज्यतामिति चेत् ।  
न । यस्मादेवं सति,—

“स्वाहाकारवषट्कारनमस्कारा दिवौकसाम् ।

स्वधाकारः पितृणान्तु हन्तकारो नृणां मतः” ॥

इति क्रन्दोगपरिशिष्टवचनविरोध आपद्येत । सर्वे च परीक्षका-  
व्याकुप्येरन् । न चैवं भवताऽपि दृश्यते । तस्मात् सामर्थ्यादिषा  
व्यवस्था भविष्यतीत्यकामेनापि वाच्यम् । अतएव महायज्ञसा  
दैवेऽपि या दिव्या इति मन्त्रोल्लिखितः न ये चात्र त्वा-  
मिति । अथवा । प्राधान्यात् पित्रं पक्षमभिप्रेत्यैव इयमावृत्  
सूत्रिता । दैवेऽपि यावत् शक्यं पितृदृष्टं करिष्यामः । ये चात्र  
त्वामिति मन्त्रस्तु दैवे न शक्यते कर्तुम् । असमवेतार्थत्वात् ।  
तस्मात् काल्यायनोक्त्यैव रीत्या दैवे उत्सर्गवाक्यं रचयितव्यं  
भवति ॥ ० ॥ १५ ॥ ० ॥

अप उपस्पृश्यैवमेवेतरयोः ॥ १६ ॥

अप उदकमुपस्पृश्य स्पृष्ट्वा एवमेव पूर्वोक्त्यैवावृता इतरयोः पिता-  
महप्रपितामहयोरप्यर्थं ददाति,—इति गतेन संबन्धः । माता-  
महादीनामपि “मातामहानाञ्चैवम्”—इति वचनात् सर्वमेवैतत्  
कर्त्तव्यम् । तदिदमुत्सृष्टमर्घ्यमिदानीं ब्राह्मणेषु प्रतिपादयितव्यं  
भवति । पितृर्थं खल्वेतदुत्सृष्टं पितृस्थानीयाश्चैमे ब्राह्मणा भवन्ति ।  
उत्तरत्र संस्त्रवसमवनयनसूत्रणाञ्चैवमवगच्छामः । संस्त्रवशब्दो-  
हि “संस्त्रवान् प्राश्नाति”—इत्यादौ सुवादिपात्रलग्नप्रतिपादिता-

वशिष्टाज्यादिद्रव्यवचनोदृष्टः । स इहापि ग्रहीतव्यो भवति ।  
अविरोधात् । प्रतिपादनप्रकारमाह कात्यायनः ।

“गोत्रनामभिरामन्त्र पितृनर्घ्यं प्रदापयेत् ।

\* \* \* \* \*

ज्येष्ठोत्तरकरान् युग्मान् कराग्राग्रपवित्रकान् ।

कृत्वाऽर्घ्यं संप्रदातव्यं नैकैकस्यात्र दीयते” ॥

इति । तदत्रादौ ‘गोत्रनामभिः’—इत्यादिना अर्घ्यदानमुपदिश्य,  
परतः—‘ज्येष्ठोत्तरकरान्’—इत्यादिना तत्रतिपादनप्रकारोऽभि-  
हितः । कराग्राग्रपवित्रकान् कृत्वा अर्घ्यं दातव्यमिति ब्रूवन्  
प्रथमं पवित्राणि ब्राह्मणेषु प्रतिपाद्य पञ्चाज्जलादिकं प्रतिपादयि-  
तव्यमिति भङ्गान्तरेणोपदिशति । ‘नैकैकस्यात्र दीयते’—  
इत्याभ्युदयिके कुर्वन् पार्वणे एकैकस्य दानं दर्शयति । तेषां  
खल्वेषां पवित्राणामुत्तराग्राणामेव ब्राह्मणहस्तेषु दानं करणीयम् ।  
कुतः ? ‘कराग्राग्रपवित्रकान्’—इत्यनेन तथाऽवगतेः । न हि  
शब्दस्य अवणमात्रात् योऽर्थोऽवगम्यते, स युज्यते विना कारण-  
मुत्सृष्टम् । न चाभ्युदयिकविषयत्वात् वचनस्य पार्वणे तदुक्तं न  
स्यादितिवाच्यम् ।

“अन्यत्राप्येषएव स्याद् यवादिरहितोविधिः” ।

इति तेनैव यवादिव्यतिरेकेणाभ्युदयिकोक्तस्य सर्वस्यैव पार्वणेऽपि  
करणोपदेशात् । अथ,—

“वशिष्टोक्तोविधिः कृत्स्नो द्रष्टव्योऽत्र निरामिषः ।

अतः परं प्रवक्ष्यामि विशेषइह योभवेत्” ॥

इत्युपक्रमात्, 'कराग्राग्रपवित्तकान्'—इति विशेषाभिधानमेव किमिति नोपेयते ? शृणु यथा नोपेयते । आमिषमन्तरेण वशिष्ठोक्तस्य कृत्स्नस्य विधेरतिदेशात् वशिष्ठोक्तस्यैव योविशेषः— 'प्रातरामन्वितान् विप्रान्'—इत्यादिः, तस्यैव तन्मात्रविषयत्वं गम्यते । न वशिष्ठानुक्तस्यापि विशेषस्य । 'अन्यत्राप्येष एव स्यात्'—इत्यस्यानर्थकत्वापत्तेः । अतएव, 'प्रागग्रेष्वथ दर्भेषु'—इत्यादिविशेषाणामपि पार्वणे करणप्रसक्तौ, तदपवादार्थम्,—

“दक्षिणाप्लवने देशे दक्षिणाभिमुखस्य च ।

दक्षिणाग्रेषु दर्भेषु एषोऽन्यत्र विधिः स्मृतः” ॥

इति वचनारम्भो घटते । इतरथा खल्वयमारम्भोऽनर्थकः स्यात् । न चेदेवं, तत्रोक्तानां भूयसामपि विशेषाणां तन्मात्रपरत्वापत्त्या पार्वणे करणं न स्यात् । क्रियन्ते च । तस्माद् यथोक्तमेवास्तु । यस्य हि विशेषस्य पार्वणे करणं नाभिप्रैति, कयाचिद्भङ्गा तमवबोधयति । न चान्यत्राप्येष एव स्यादिति पिण्डदानसन्निधौ कथनात् पिण्डदानमात्रविषयमिदमिति वाच्यम् । तन्मात्रपरत्वे प्रमाणाभावात् । प्रकरणापेक्षया सन्निधेर्दुर्बलत्वाच्च । अतएव राजसूयप्रकरणे अभिषेचनीयसन्निधानाम्नातमपि शौनःशेफश्रवणादिकं प्रकरणात् राजसूयस्यैवाङ्गं न तु सन्निधेरभिषेचनीयस्येति सिद्धान्तः । तस्मात् तत्तद्विशेषव्यतिरिक्तस्य कृत्स्नविधेरतिदेशोऽयम् । तस्य पिण्डदानमात्रविषयत्वेऽपि नैकैकस्यात्र दीयते इत्युपसंहारात् पार्वणेऽपि कराग्राग्रपवित्तकत्वं भवत्येव । सन्दिग्धोपक्रमस्य वाक्यस्योप-



संहारवशेन नेतव्यत्वात् । नैकैकस्यात्र दीयते इतिवत् कराग्र-  
पवित्रान् कृत्वा नात्र दीयते इत्यनभिधानाच्च तथावगतेः । किञ्च  
पार्वणे पवित्राणां दक्षिणाग्रत्वं न वचनबोधितं, किन्त्वा-  
सनादिदर्भाणां दक्षिणाग्रत्वदर्शनात् पवित्राणां तथात्वं परि-  
चिकल्पयिषितम् । तद्वरमाभ्युदयिके कराग्राग्रपवित्रकत्वदर्शनात्  
पार्वणेऽपि तथा कल्प्यताम् । पार्वणे पित्रादीनामेकैकस्य  
ब्राह्मणबहुत्वपक्षे आभ्युदयिकदृष्टस्य ज्येष्ठोत्तरकरत्वस्य तत्राप्यना-  
यत्या कल्पनीयत्वात् । कृत्यप्रदीपेऽप्युक्तम्,—“कराग्राग्रपवित्र-  
त्वमाभ्युदयिके विशेषः—इत्यायाति, तथा चैतद्वैपरीत्यं पार्वणे  
स्यात् ?—इति चेत् । नैवम् । मिलितहस्तोपरि दानमभिधाय,  
'नैकैकस्यात्र दीयते'—इति यत् पुनरभिधत्ते, तेन ज्ञापयति,—  
इदमेवात्र विधीयते, कराग्राग्रपवित्रकत्वन्वनूद्यते”—इति ।

यच्चोक्तं तत्त्वकारेण,—‘नैकैकस्यात्र दीयते,—इत्यभिधानं  
विना पित्रादित्रयब्राह्मणानां मिलितहस्तोपरि दानानुपपत्त्या  
नैकैकस्यात्र दीयते,—इत्यस्य पुनरभिधानानुपपत्तिः’—इति ।  
तदयुक्तम् । ज्येष्ठोत्तरकरत्वेनेव मिलितहस्तलाभात् । यदप्यु-  
क्तम्,—“ज्येष्ठोत्तरकरत्वस्य पित्रादिप्रत्येकब्राह्मणापेक्षयाऽपि सम्भ-  
वेन तथात्वानुपपत्तेः’—इति । तदप्यसङ्गतम् । ज्येष्ठोत्तरकरान्  
युग्मान्,—इति बहुवचनेन बहूनामपि युग्मानां ज्येष्ठोत्तरकरत्व-  
कथनात् पित्रादिप्रत्येकब्राह्मणापेक्षया वर्णनस्यानुचितत्वात् ।  
निषिद्धोहि ब्राह्मणानां विस्तारः । तन्मात्रपरत्वे प्रमाणाभावाच्च ।  
यच्चापरमुक्तम्,—‘कराग्राग्रपवित्रत्वस्य पार्वणेऽनुक्तत्वादनुवादानु-



पपत्तेः’--इति । तदपि नास्ति । अस्मादेवानुवादात्तत्र विधे-  
रनुमानोपपत्तेः । तथा चोक्तम् ।

“लिङ्गादपि विधिर्ज्ञेयोदर्भेषु विकिरोयथा” ।

इति । अनुवादो वा मा उपपादि । तथापि, ‘अन्यत्राप्येष एव  
स्यात्’—इति वचनात् पार्वणेऽप्येतत् प्राप्नोति । ‘नैकैकस्यात्र  
दीयते’—इत्यपि तर्हि प्राप्नोतु ? न,—इति ब्रूमः । किं कारणम् ?  
अत्रेति विशेषोपदेशात् । ‘एकैकस्यैकैकेन ददाति’—इति  
सूत्रणाच्च । द्वैतनिर्णयेऽप्युक्तम्, ‘कराग्राग्रपवित्वमाभ्युदयिक-  
एव, च्छन्दोगपरिशिष्टे विशेषाभिधानस्वरसादिति न वाच्यम् ।  
नैकैकस्यात्र दीयते,—इति तदुपसंहारात् मिलितदानस्यैव  
विशेषस्य तत्राभिधानात् । एषोऽन्यत्र विधिः स्मृतः,—इति  
पश्चादभिधानाच्च’—इत्यन्तेन ॥ ० ॥ १६ ॥ ० ॥

प्रथमे पात्रे सःस्रवान् समवनीय पात्रं न्युञ्जं  
कृत्वा शुभ्यन्तां लोकाः पितृषदनाः पितृषदनमसि  
पितृभ्यः स्थानमसीति ॥ १७ ॥

प्रथमे पात्रे,—इति पितृपात्रं ब्रूमः । ‘अप उपसृश्यैवमेवेतरयोः’—  
इति सूत्रणात् तत्रैव प्राथम्यावगतेः । मन्त्रलिङ्गे पितृणां श्रवणा-  
च्चैवमवगच्छामः । तेन, देवे न्युञ्जकरणं नास्ति । ‘पैतृकं प्रथमं  
पात्रम्’—इत्यपि स्मर्त्तारोभवन्ति । अपरे पुनरेतदविद्वांसो-

भाषन्ते,—प्रथमं पात्रमत्र दैवपात्रम्,—इति । दैवे अमन्त्रकं न्युञ्जीकरणमिच्छन्त्यन्ये ।

तदस्मिन् प्रथमे पात्रे संस्त्रवान् अर्घ्यपात्रलग्नजलादीन्, समवनीय सम्यगवनीतान् मिश्रितान् कृत्वा, यत्रावनीताः संस्त्रवाः, तत् पितृपात्रं न्युञ्जमधोमुखं करोति शुन्धन्तामित्यादि-मन्त्रेण । तदेवं न्युञ्जं कृत्वा वक्ष्यमाणं कर्म कुर्यात् । ‘शुन्धन्तां लोकाः पितृषदनाः पितृषदनमसि’—इति प्रतीकं केचिन्न पठन्ति ।

तदिदं पितृपक्षे न्युञ्जीकरणं सूत्रितम् । मातामहपक्षेऽपि मातामहपात्रे संस्त्रवान् समवनीय तत् पात्रं न्युञ्जं कर्त्तव्यम् । कुतः ? ‘मातामहानाञ्चैवम्’—इत्यतिदेशस्यार्थवत्त्वोपपत्तेः । ‘तन्त्रं वा वैश्वदेविकम्’—इति च कुर्वन् वैश्वदेविकादन्यत् पृथगेव करणीयमित्युपदिशतीत्यवोचाम ।

तेषां खल्वेषां संस्त्रवाणां समवनयनं कथं करणीयम् ?—इति वक्तव्यम् । उच्यते । संस्त्रवोऽर्घ्यपात्रस्थं दत्तशेषजलम्, तच्चादौ पितामहपात्रस्य पितृपात्रे प्रक्षेप्तव्यं ततः प्रपितामहपात्रस्य, प्रावर्त्तिकक्रमस्वरसात्,—इति वाचस्पतिमिश्रप्रभृतयः । तदस्य पितृपात्रस्य अपिधानमस्माकं नास्ति । अनुपदेशात् । न खल्वनुपदिष्टमपि करणीयं भवति । यच्च शौनकवचनम्,—“प्रपितामहपात्रेण निधाय प्रतिष्ठापयति”—इति । तदपि बह्वृचानामेव नास्माकम् । कथं ज्ञायते ? तस्य तत्सूत्रकारत्वात् । शौनकीये च प्रयोगे पितृपात्रस्य प्रतिष्ठापनमात्रमेव करणीयम्, न न्युञ्जी-

करणमपि । प्रतिष्ठापनमात्रस्यैव तेनोपदेशात् । अस्माकन्तु न्युञ्जीकरणमुपदिश्यते । तत् कोऽयमनयोः संबन्धः । येन शौनक्रीयमपिधानमस्माकमपि करणीयं भवेत् । आश्वलायनगृह्यपरिशिष्टेऽपि,—“तत् पात्रं शुचौ देशे पितृभ्यः स्थानमसीति निधाय प्रपितामहार्घ्यपात्रेण निदध्यात्, न्युञ्जं वा तत् कुर्यात्”—इति निधानन्युञ्जीकरणयोर्वैकल्पिकत्वमुक्तम् । तदत्र, न्युञ्जं वा तत् कुर्यात्,—इति वचनात् न्युञ्जकरणपक्षे प्रपितामहपात्रेण न तत्पात्रस्य निधानम्, प्रपितामहपात्रेण निधानपक्षे च न न्युञ्जीकरणमिति व्यक्तमवगम्यते । रघुनन्दनस्वेतदनालोचयन् शौनकवचनात् प्रपितामहपात्रेणाधःकृतं पितृपात्रमूर्ध्वमुखावस्थितं न्युञ्जमधोमुखं करोति,—इति व्याचष्टे । एवम्,—

“पैतृकं प्रथमं पात्रं तत्र पैतामहं न्यसेत् ।

प्रपितामहं ततोऽन्यस्य नोद्धरेन्न च चालयेत् ॥

सृष्टमुद्धृतमन्यत्र नीतमुद्धाटितन्तथा ।

पात्रं दृष्ट्वा व्रजन्त्याशु पितरस्तं शपन्ति च” ॥

इति यमोक्तेऽपि कल्पे नास्त्येव न्युञ्जीकरणम् । पितृपात्रे पितामहप्रपितामहपात्रयोर्न्यासानन्तरमेव स्पर्शस्योद्धरणस्यान्यत्र नयनस्य चालनस्य च निषेधात् । न खल्वन्तरेण स्पर्शमुद्धरणं चालनञ्च शक्यं न्युञ्जं कर्तुम् । रघुनन्दनस्वाह—‘यमवचनेन पितामहप्रपितामहपात्रद्वयपिधानमुक्त्वा वचनान्तरात् न्युञ्जीकृतस्य तत्पात्रस्य उद्धरणादिनिषेध उक्तः’—इति । तत् कल्पनामात्रमित्युपेक्षणीयम् । यदपि,—



“पितृभ्यः स्थानमसीति न्युञ्जं पात्रं करोत्यधः” ।

इति याज्ञवल्क्यस्मरणम् । तदपि तदुक्तप्रयोगविषयम् । तस्यापि, पात्रमधोभूमौ न्युञ्जं करोतीत्ययमर्थः । ‘अधःशायी’—इत्यादौ यथा । न पुनरधःस्थितं पात्रं न्युञ्जं करोति,—इत्यर्थः । येनापिधानमनेनाक्षिप्येत । न ह्यधःपदमधःस्थितं शक्नोति वक्तुम् । तत्रास्य सामर्थ्यविरहात् । कथमन्यथा, ‘अधःशायी’—इत्यादावप्यपिधानं नाक्षिप्येत । तस्मात्,—‘अधःस्थितं पात्रं न्युञ्जं करोति,—इत्यन्वयानुपपत्त्या पिधानमत्राक्षिप्यते, अन्यथा अधःपदवैयर्थ्यापत्तेः’—इति ब्रुवाणः शूलहस्तोऽपि परास्तोभवति । अधोभूमावित्यर्थतयाऽन्यथोपपत्तेराक्षेपायोगाच्च । यदप्युक्तम्,—‘अधोभूमावितिकल्पतरुव्याख्यानमयुक्तं साङ्गप्रधानार्थतया वेदेः प्राप्तत्वात्’—इति । तदेवायुक्तम् ! अधोभूमावेव न्युञ्जं करोति, न कुशोपरि,—इत्यभिप्रायेणार्थवत्त्वोपपत्तेः । केचित् किल भूमौ तिलकुशान् निःक्षिप्य तेषामुपरि न्युञ्जं कुर्वन्ति । ‘अधः’—इति कुर्वन् तत् नानुजानाति । “दक्षिणाग्रकुशस्तम्बं भूमौ निधाय तस्योपरि \* \* तत् पात्रं न्युञ्जमधोमुखं करोति”—इति व्याकुर्वाणोविज्ञानेश्वरोऽपि पिधानं नोवाच । रघुनन्दनस्तु छन्दोगोऽपि, ‘याज्ञवल्क्येन तत्पात्रस्याधःस्थत्वाभिधानात् पात्रान्तरेण पिधानमाक्षिप्यम्’—इति तदुपजीव्यशूलपाण्युक्तमेवोक्तवान् । तदश्रद्धेयम् । यदि नाम याज्ञवल्क्यीये प्रयोगे पिधानमाक्षिप्येतापि, तावता कथमस्मदीयेऽपि प्रयोगे तत् शक्यं कल्पयितुम् । न ह्ययमनारम्भविधिः । न वा अस्मत्प्रयोगमसावुपदि-



शति । काण्डानुसमयोहि कियाननेनोपदिष्टः । पदार्थानु-  
समयश्चात्रभवतः सूत्रकारस्याभिप्रेतः,—इत्यवोचाम । “प्रथमे  
पात्रे संस्त्रवान् समवनीय पितृभ्यः स्थानमसीति पात्रं नुजं  
करोति”—इति कातीयेऽपि कल्पे न्युञ्जीकरणमेवोपदिष्टं न  
पिधानम् । तदेवम्,—पिधानपक्षे न न्युञ्जीकरणम्, न्युञ्जी-  
करणपक्षे च न पिधानम्,—इति तत्रभवतामृषीणां समयः ।  
निबन्धारएव केचिदत्रापरितुष्यन्तः प्रयोगान्तरविशेषान् प्रयो-  
गान्तरे निवेशयन्ति ।

यच्चापरमुक्तं तत्त्वकारेण,—“गोभिलसूत्रे, पितृपात्रे—इत्यभि-  
धानात्, संस्त्रवान्,—इति बहुवचनात्, मन्त्रे पितृभ्य इति पितृत्वेन,

“आवृतास्तत्र तिष्ठन्ति पितरः शौनकोऽब्रवीत्” ।

इत्याश्वलायनगृह्यपरिशिष्टवचनेऽपि पितृत्वेन षडुपस्थितेरावाहन-  
वत् षट्स्थितिमुद्दिश्य सकृदेव न्युञ्जीकरणम्, न तु मातामहानां  
मैथिलोक्तं पृथक् करणम्”—इति । तदप्यसङ्गतम् । ‘पितृ-  
पात्रे’—इति तावदस्माकं सूत्रपाठोन भवति । ‘प्रथमे पात्रे’—  
इति खल्वत्रभवान् सूत्रकारः पठति । सोऽप्येवमेव सूत्रमिदं  
पपाठ । ‘प्रथमे पात्रे पितृपात्रे’—इति व्याचक्षे च । स खल्वेवं  
सूत्रं लिखन् व्याकुर्वाणश्च, कथं पुनरन्यथा लिखति,—इति न  
खल्वधिगच्छामि । संस्त्रवान्,—इति बहुवचनमपि पात्रत्रय-  
संस्त्रवपरतया नानुपपन्नम् । तथाच, समवनयनं पात्रत्रयसंस्त्र-  
वानामेव, प्रथमपात्रन्तु तस्याधारः,—इति न किञ्चिदनुचितम् ।  
अथ, ‘प्रथमे पात्रे संस्त्रवान् समवनीय’—इत्युक्ते प्रथमपात्राति-

रिक्तसंस्त्रवानामिव समवनयनं गम्यते ? गम्यमानोऽप्ययमर्थो-  
मिथ्या,—इति ब्रूमः । कस्मात् ? अस्यामवगतौ प्रमाण-  
विशेषस्याभावात् । यथा, “यस्य पर्णमयी जुह्वर्भवति न स  
पापश्लोकं शृणोति”—इत्यत्र, पालाश्यां जुह्वां जातायां ततएव  
तत् फलं भवति,—इति जायमानमपि विज्ञानमप्रमाण-  
मूलत्वान्मिथ्या विज्ञानम्,—इति चतुर्थाध्याये सिद्धान्तितम् ।  
तद्वदत्राप्यवगन्तव्यम् । अशक्यत्वाच्च । न खलु प्रथमपात्रसंस्त्र-  
वेणासमवनीय पात्रद्वयसंस्त्रवौ शक्यौ समवनेतुम् । किं कारणम् ?  
पात्रद्वयसंस्त्रवावपि हि प्रथमे पात्रे निःक्षेप्तव्ये । यो हि प्रथमे  
पात्रे पात्रद्वयसंस्त्रवौ समवनयति, समवनयत्यसौ पात्रत्रयसंस्त्र-  
वानवश्यम् । अपरिहार्यत्वात् ।

पितृत्वेन षडुपस्थितिसम्भवेऽपि, ‘मातामहानाञ्चैवम्’—इति  
वचनागतं पृथक् करणं न शक्यते वारयितुम् । आवाहनवत्,—  
इत्यपि नोदाहरणम् । आवाहनेऽपि पृथक्करणस्योक्तत्वात् ।  
सोऽयं स्वयमेवावाहने सकृदनुष्ठानं वर्णयति, स्वयमेव च तत्  
दृष्टान्तयति,—इति किमत्र ब्रूमः । ‘पैतृकं प्रथमं पात्रम्’—इत्यादि  
यमवचनविरोधोऽपि तस्यापरिहार्यः स्यात् । कथम् ? तद्वि-  
वचनं न्युज्जकरणपरतया स्वयं वर्णितम् । तत्र च पितृपितामह-  
प्रपितामहपात्राण्युक्तानि । षष्ठां युगपत्करणे कथं न विरोधः ।

तदिदं न्युज्जीकरणं कर्तुं र्वाभ्युपार्श्वे करणीयम् । सौकर्यात् ।  
प्रयोगान्तरेऽप्येवं पश्यामः । “न्युज्जमुत्तरतो न्यसेत्”—इति हि  
स्मरन्ति ।

उत्तरशब्दश्च,—

“उत्तरे चास्य सौवर्णं लक्ष्म पार्श्वे भविष्यति” ।

इति भारते, “तस्मात् यस्य दक्षिणतोलक्ष्म भवति, तं पुण्यलक्ष्मी-  
कमित्याचक्षते, उत्तरतः स्त्रियाउत्तरायणा हि स्त्री”—इति शात-  
पथीये च ब्राह्मणे, वामवचनोदृष्टः । सदृहापि ग्रहीतव्योभवति ।  
अविरोधात् । पित्रे च कर्मणि प्राची दिगुत्तरा भवति । “या  
दक्षिणा सा प्राची, या पूर्वा सोत्तरा”—इति हि पितृगामिष्टि-  
मुपक्रम्य ब्राह्मणं भवति ।

अस्मिन्नवसरे तूष्णीमुदकं दत्त्वा तिलोदकञ्च मन्त्रेण दात-  
व्यम् । कुतः ? “दर्भान् प्रदायोदकपूर्वं तिलोदकं ददाति पितु-  
र्नाम गृहीत्वाऽसावेतत्ते तिलोदकं ये चात्र त्वामनु यांश्च त्वमनु  
तस्मै ते स्वधेति” “अप उपसृश्यैवमेवेतरयोः”—इति गृह्यकार-  
वचनात् ।

“तूष्णीं पृथगपोदद्यान्मन्त्रेण तु तिलोदकम् ।

गन्धोदकञ्च दातव्यं सन्निकर्षक्रमेण तु” ॥

इति कर्मप्रदीपवचनाच्च । तदत्र, मन्त्रेण तिलोदकं गन्धोदकञ्च  
दातव्यम्,—इति वदन् गन्धोदकमपि तिलोदकवत् ये चात्र  
त्वाम्—इति मन्त्रेण दातव्यम्,—इत्युपदिशति । यच्च ‘अनु-  
लेपनयोग्योगन्धो गन्धोदकम्’—इति नीलाम्बरेण वर्णितम् ।  
तदसङ्गतम् । उदकपदस्यानर्थकत्वापत्तेः । घृष्टोहि मलयजो-  
गन्धोभवति । न च घृष्टानां विशुष्कानां नास्यनुलेपनयोग्यतेति  
तन्निरासार्थमुदकपदमिति वाच्यम् । यातयामतयैव तस्य निरा-



सात् । न चादृष्टार्थं घर्षणम्, येनैवमापाद्येत । दृष्टोहि तस्यार्थोऽनुलेपनयोग्यता नाम । अन्यथा भूयःसु प्रदेशेषु गन्ध-  
मात्रोपादानादेवं प्रसज्येत । तस्मादसङ्गतैषा कल्पना । यद्यप्य-  
न्वष्टक्यकर्मणि तदुपदिष्टम्, तथाप्यन्वष्टक्यधर्माणां पिण्डपित्तयज्ञे,  
पिण्डपित्तयज्ञधर्माणाञ्चात्र प्रदेशादत्रापि करणीयं भवति । न  
ह्यत्र तन्निषिद्धम् । तदिदं तिलोदकदानं पात्रेषु करणीयम् ।  
तथाच कात्यायनः ।

“आसनाद्यर्घ्यपर्यन्तं वशिष्ठेन यथोदितम् ।

कृत्वा कर्माथ पात्रेषु उक्तं दद्यात्तिलोदकम्” ॥

इति । महायशास्वाह,—“नात्र तिलोदकदानं पृथक्कार्यं  
विधेरभावात् । \* \* पिण्डपित्तयज्ञेति कर्तव्यताविधानात्तत्र  
चाप्रतिषेधादिति चेत् । न । अर्घ्यान्तराभावात्तत्राप्रतिषेधः ।  
किञ्च यदि तत्राप्रतिषिद्धमत्र क्रियते, तदा सकृदाच्छिन्नदर्भमुष्टि-  
स्तरणमष्टमदेशपरिवारणं मांसचरुश्रपणञ्च स्यात्”—इति । तद-  
शङ्केयम् । अर्घ्यपर्यन्तकर्मणान्तरमेव तत्र तिलोदकदानं—  
कात्यायनः स्मरति । त्वं पुनराह,—तत्रार्घ्यान्तराभावः,—इति ।  
“सकृदाच्छिन्नं दर्भमुष्टिं स्तृणोति”—इति, “कर्षूश्च”—इति  
चैताभ्यां सूत्राभ्यां भगवता गृह्यकारेण कर्षूणामभितोदर्भमुष्टि-  
स्तरणस्योपदेशात् कर्षूश्चात्र निवृत्तेर्वक्ष्यमाणत्वात् तस्यापि  
निवृत्तिर्विज्ञायते । अग्निमतामग्निप्रणयनं यद्यत्रापि भवति,  
स्तरणमपि दर्भमुष्टेस्तदभितः कर्तुमुचितम् । अष्टमदेशपरि-  
वारणमपि यद्यत्र क्रियते,—किन्नाम तवानिष्टं भवति,—इति न



खल्वधिगच्छामि । विशेषं विना परिवृतएव देशे पित्रां कर्म सर्वै-  
रनुमन्यते । तथा हि हविषः श्वादिदृष्ट्युपघातो न भविष्यतीति ।

“षण्डापविद्धचाण्डालपाषण्डुन्मत्तरो गिभिः ।

कुकवाकुश्वनग्नैश्च वानरग्रामसूकरैः ॥

उदक्यासूतकाशीचिमृताहारैश्च वीक्षिते ।

आहे, सुरान् पितरो भुञ्जते पुरुषर्षभ ! ॥

तस्मात् परिश्रिते कुर्यात् आह्नं अह्नासमन्वितः ।

उर्व्याञ्च तिलविद्धेपाद्यातु धानान् निरासयेत्” ॥

इति च स्मरन्ति पौराणिकाः । पिण्डपितृयज्ञ एव तावन्मांसचर-  
नास्ति । “अन्वष्टक्यस्थालीपाकेन पिण्डपितृयज्ञो व्याख्यातः”—इति  
सूत्रे स्थालीपाकग्रहणात् । कथमसौ अत्र श्रियेत । परन्तु, तत्रा-  
न्वष्टक्येः सूत्रयिष्यमाणत्वात् मांसमप्यत्रैच्छया पच्यते । तदिदं  
तिलोदकदानम्,—

“आसुरेण तु पात्रेण यस्तु दद्यात्तिलोदकम् ।

पितरस्तस्य नाश्रन्ति दशवर्षाणि पञ्च च ॥

कुलालचक्रनिष्पन्नमासुरं मृन्मयं स्मृतम् ।

तदेव हस्तघटितं स्थाल्यादि दैविकं भवेत्” ॥

इति कात्यायनोक्तपात्रेण करणीयम् । तिलोदकञ्चेदम्,—‘पित्रा-  
दीनां नामान्युल्लिख्य असावेतत्ते तिलोदकं ये चात्र त्वामनु यांस्य  
त्वमनु तस्मै ते स्वधा’—इत्यन्वष्टक्योक्तेनैव प्रकारेण दद्यात् । तत्र  
हि भगवता गृह्यकारेण, ‘पितुर्नाम गृहीत्वा’—इत्युपदिश्य,  
‘असावेतत्ते’—इत्यसावित्यस्य पुनरुपदेशात् इयमेव प्रयोज्यं

भवत्यदृष्टार्थम् । प्रत्यक्षोपस्थितेनादःपदार्थेन ब्राह्मणेन पित्रा-  
दीनामभेदबुद्ध्यर्थञ्च । ‘एतत्ते’,—इति, ‘तस्मै ते’—इति च इयं  
यथा प्रयुज्यते । सर्वत्र चैवं पिण्डपितृयज्ञातिदेशस्थले असावि-  
त्यस्य पुनरुल्लेखोद्भूतः । महायशसाऽपि पिण्डदाने नामोल्लेखा-  
नन्तरमसाविति लिखितम् । अर्घ्यदाने त्वत्रभवता सूत्रकारेण  
‘नाम गृहीत्वा’—इत्यकरणात् असावित्यस्यैव नामोल्लेखतात्पर्य-  
कत्वान्न तत्रासावित्यस्य पुनरुल्लेखः ।

अत्र च यद्यप्यन्वष्टक्यकर्म्मणि तत्रभवता गृह्यकारेण प्रत्येकं  
तिलोदकदानमुक्तं, तथाप्यत्र प्रत्येकं न करणीयं किन्तु तन्त्रेणैव  
करणीयम् । कुतः ?

“अर्घ्येऽक्षय्योदके चैव पिण्डदानेऽवनेजने ।

तन्त्रस्य विनिवृत्तिः स्यात् स्वधावाचन एवच” ॥

इति च्छन्दोगपरिशिष्टे परिगणितव्यतिरेकेणान्यत्र तन्त्रावगतेः ।  
तदस्मात् वैकृतादिशेषोपदेशात् प्राकृतं प्रत्येकदानं निवर्त्तते ।  
अतएव चातुर्मास्येषु साकमेधे तृतीये पर्वणि “अग्नयेऽनीकवते  
प्रातरष्टाकपालोमरुद्गः सान्तपनेभ्योमध्यन्दिने चरुः मरुद्गो-  
गृहमेधिभ्यः सर्वासां दुग्धे सायमोदनम्”—इति प्रातर्मध्यन्दिने  
सायमित्यङ्गः कालेषु इष्टीनां समान्नानात्, यथा देवदत्तः प्रातरूपं  
भक्षयति मध्यन्दिने विविधमन्नमश्नाति अपराह्णे मोदकान् भक्षयति  
इत्येकस्मिन्नहनि इति गम्यते । तथाऽत्रापि गम्यते इत्येकस्मिन्न-  
हनि इष्टीनामवगमात् सद्यस्कालता विह्वतीनाममूषामिष्टीना-  
मितिचोदकप्राप्तमानुमानिकं द्वाहकालत्वं बाध्यते—इति पञ्चमा-

ध्याये सिद्धान्तितम् । तथाचोक्तम् । “अपिवा क्रमकालसंयुक्ताः  
सद्यः क्रियेत तत्र विधेरनुमानात् प्राकृतधर्मलोपः स्यात्”—इति ।  
तद्वदत्रापि स्यात् ॥०॥ १७ ॥०॥

अत्र गन्धपुष्पधूपदोषाच्छादनानां प्रदानम् ॥ १८ ॥

अत्रेत्यवसरानुवादकम् । तेन तिलोदकादिदानं कृत्वा,—इति  
ज्ञापयति । एवं ह्यवसरानुवादोऽर्थवान् भवति । इतरथा अर्घ्य-  
दानावसरस्य पाठादेव लाभेनानर्थक्यमस्यापद्येत । अथवा, अत्र  
पार्वणश्राद्धे गन्धादीनां पञ्चानां प्रदानं न त्वन्वष्टक्यश्राद्धवत्  
गन्धपुष्पधूपमात्राणामित्यर्थः । ‘अत्रेतिवचनादत्र गन्धादीनामेव  
प्रदानं, तेन गोहिरण्यादीनां श्राद्धान्ते दक्षिणारूपेण प्रदानं  
कार्यम्’,—इति गार्ग्यनारायणः । तथा च दक्षिणामुपक्रम्य  
स्मरन्ति पौराणिकाः ।

“सौवर्णरौप्यपात्राणि मनोज्ञानि शुभानि च ।

हस्त्यश्वरथयानानि समृद्धानि गृहाणि च ॥

उपानत्पादुकां कृत्रचामव्यजनानि च ।

यज्ञेषु दक्षिणामुख्याइति संचिन्तयन् हृदि ।

दरिद्रोऽपि यथाशक्त्या दद्याद्विप्रेषु दक्षिणाम्” ॥

इति । अन्ये त्वाहुः,—

“यथोपदिष्टांस्तान् सर्वानलङ्घ्यार्थादिभूषणैः ।

स्रग्दामभिः शिरोवेष्टैर्धूपवासोऽनुलेपनैः” ॥

इति देवलादिवचनात् अलङ्कारादिकमप्यत्रैव दातव्यम् । अत्रे-

त्यर्थाभावादवसरानुवादमात्रम्,—इति । देवलादिवचनानां तदुक्त-  
प्रयोगविषयत्वात् प्रयोगान्तरविषयत्वं नास्ति । ये तु कश्चित्  
प्रयोगमनारभ्यैवाधीताः, तेष्वेव परं पूर्वोक्तस्य प्रकारस्यावसरः ।  
तदत्र भगवन्तोभूमिदेवाः प्रमाणम् ।

“चामरं तालवृन्तञ्च श्वेतच्छत्रं च दर्पणम् ।

दत्त्वा पितृणामेतानि भूमिपालो भवेदिह” ॥

इति ।

“यः कञ्चुकं तथोष्णीषं पितृभ्यः प्रतिपादयेत् ।

ज्वरोद्भवानि दुःखानि स कदाचिन्न पश्यति ॥

स्त्रीणां श्राद्धे तु सिन्दूरं दद्युश्चण्डान्तिकानि च ।

निमन्विताभ्यः स्त्रीभ्योये ते स्युः सौभाग्यसंयुताः” ॥

इति ।

“अलङ्काराः प्रदातव्यायथाशक्ति हिरण्मयाः ।

केयूरहारकटकमुद्रिकाकुण्डलादयः ॥

स्त्रीश्राद्धेषु प्रदातव्या अलङ्काराश्च योषिताम् ।

मञ्जीरमेखलादामकर्णिकाकङ्कणादयः” ॥

इति ।

“आदर्शव्यजनं कृत्रशयनासनपादुकाः ।

मनोज्ञाः पटवासाश्च सुगन्धाश्चूर्णमुष्टयः ॥

अङ्गारधानिकाः शीते योगपट्टाश्च यष्टयः ।

कटिसूत्राणि रौप्याणि मेखलाश्चैव कम्बलाः ॥



कर्पूरादेश्च भाण्डानि ताम्बूलायतनं तथा ।

भोजनाधारयन्त्राणि पतद्गाहंस्तथैवच ॥

तथाञ्जनशलाकाश्च केशानाञ्च प्रसाधनम् ।

एतान् दद्यात्तु यः सम्यक् सोऽश्वमेधफलं लभेत्” ॥

इति चैवमादीनान्तु युक्तमस्मिन्नवसरे दानमिति । पितॄणां दत्त्वे-  
त्यभिधानाच्चैवं गम्यते । आच्छाद्यते अनेनेत्याच्छादनं वस्त्रम् ।  
तदभावे यज्ञोपवीतं देयमित्युक्तं ब्रह्मवैवर्ते ।

“यज्ञोपवीतं दातव्यं वस्त्राभावे विजानता ।

पितृभ्योवस्त्रदानस्य फलं तेनाश्रुतेऽखिलम्” ॥

इति । पाञ्चे तु,—

“निष्क्रयोवा यथाशक्ति वस्त्राभावे प्रदीयते” ।

इति वस्त्रमूल्यमपि दातव्यम्—इत्युक्तम् । आदित्यपुराणे तु  
यज्ञोपवीतदानस्यावश्यकत्वमुक्तम् । यथा ।

“पितॄन् सत्कृत्य वासोभिर्दद्याद्यज्ञोपवीतकम् ।

यज्ञोपवीतदानेन विना आइन्तु निष्फलम्” ॥

इति । एतद्व्यतिस्त्रीशूद्राद्वेष्वपि देयम्,—इति हेमाद्रिः ।  
पुष्पादिविधिनिषेधाच्च स्मृत्यन्तरेभ्योयथासम्भवमवगन्तव्याः । ग्रन्थ-  
गौरवभयादुपारम्यतेऽस्माभिः ।

तेषां खल्वेषां गन्धादीनां इन्द्रनिर्देशात्, लाघवात्,

“अर्घ्येऽक्षय्योदके चैव पिण्डदानेऽवनेजने ।

तन्त्रस्य विनिवृत्तिः स्यात् स्वधावाचनएवच” ॥

इति च्छन्दोगपरिशिष्टे, अर्घ्यादिविशेषोपादानमहिम्ना तदितरत्वं तन्वानुष्ठानाभ्यनुष्ठानाच्च तन्त्रेणैव प्रदानं करणीयम् । तदेवं द्रव्यतन्त्रतैवामीषां भवति, न पुनरुद्देश्यतन्त्रताऽपि । एतदनेनोक्तं भवति । पितरमुद्दिश्य गन्धादिपञ्चकं तन्त्रेणोत्सृष्टव्यम् । एवं पितामहम् । एवं प्रपितामहम् । मातामहपक्षेऽप्येवम्,—इति । कथं ज्ञायते ? शृणु यथा ज्ञायते । “उदकपूर्वं तिलोदकं ददाति पितुर्नाम गृहीत्वा असावेतत्ते तिलोदकं ये चात्र त्वामनु यांश्च त्वमनु तस्मै ते स्वधेत्यप उपसृश्यैवमेवेतरयोः, तथा गन्धान्”—इति तावदन्वष्टक्यधर्माणि गृह्यकारेण सूत्रितम् । तदत्र, तिलोदकस्य प्रत्येकेन प्रदानं सूत्रयित्वा, ‘तथा गन्धान्’—इति सूत्रयन् गन्धादीनां मिलितानामपि, पित्रादिप्रत्येकोद्देशेनैव दानमतिदिशति । अन्वष्टक्यधर्माः पिण्डपितृयज्ञे, तद्वर्माश्चात्र प्रदिश्यन्ते,—इत्यवोचाम । अस्मादेव कारणात् सम्बोधनान्त-  
नान्ना ये चात्र त्वाम्,—इति मन्त्रेण चामीषां गन्धादीनामुत्सर्गः कर्तव्यः,—इत्यवगच्छामः ।

तत्र ब्रूमः । अर्घ्येऽक्षय्योदके चैव इति च्छन्दोगपरिशिष्टकृता परिगणितव्यतिरिक्तेषु तन्त्राभ्यनुष्ठानात् द्रव्यतन्त्रतावदुद्देश्यतन्त्र-  
ताप्यमीषां भवति । सोऽयं विशेषोपदेशः चोदकप्राप्तं प्रत्येक-  
दानं बाधते । विस्तरेण चैतत् पूर्वमुपपादितमिति नात्र पुनरुच्यते । तद्वमे मिलिता गन्धादयः पित्रादिमुद्दिश्य पूर्वोक्त-  
प्रकारेणोत्सृज्य ब्राह्मणेषु प्रतिपादयितव्याभवन्ति । प्रतिपादन-  
चामीषामेकैकशः करणीयं न मिलितानाम् । कुतः ?

“गन्धान् ब्राह्मणसात् कृत्वा पुष्पाण्युत्तुभवानि च ।

धूपञ्चैवानुपूर्व्येण अग्नौ कुर्यादतः परम्” ॥

इत्यन्वष्टके कात्यायनेन तथोपदेशात् । हरिहरस्वेतद्वचनमात्र-  
दर्शी ब्राह्मणोद्देशेन गन्धादीनामुत्सर्गमाह । तदसङ्गतम् ।  
पश्चिमप्रतिपत्त्यभिप्रायकत्वादस्य । ‘तथा गन्धान्’—इति सूत्रयता  
गृह्यकारेण खल्वमीषां पित्राद्युद्देशेन दानमनुशिष्टम् । अतएव,—

“निवेदितञ्च यत्तेन पुष्पमाल्यानुलेपनम् ।

तद्भूषितानथ स तान् ददृशे पुरतः स्थितान्” ॥

इति शिङ्गदर्शनमुपपद्यते ।

इदमिदानीं सन्दिह्यते । किमेतद्गन्धादिपञ्चकमेव आदौ  
पितृब्राह्मणाय प्रतिपाद्य, तथैव पितामहब्राह्मणाय प्रतिपादनी-  
यम्,—इत्येवंक्रमेणामीषां प्रतिपत्तिः करणीया, आहोस्वित्  
पित्रादिप्रत्येकब्राह्मणेभ्यएवादितोगन्धान् प्रतिपाद्य, तथैव पुष्पा-  
दीनां प्रतिपादनं करणीयम् ?—इति । पित्रादिप्रत्येकब्राह्मणेभ्य-  
एवादितो गन्धान् प्रतिपाद्य, तथैव पुष्पादीनां प्रतिपादनं कर्त्त-  
व्यम्,—इति ब्रूमः । कस्मात् ? यस्मादानुपूर्व्येण इति वच-  
नात् विनिगमनाविरहेण ब्राह्मणानामिव गन्धादिप्रतिपादन-  
स्यापि भवति प्रतीतिः । भवति चेत्, कथमुत्सृज्यते । तस्मात्  
सर्वेभ्यएव ब्राह्मणेभ्यश्चादौ गन्धान् प्रतिपाद्य, तथैव क्रमेण पुष्पा-  
दयोऽपि प्रतिपादयितव्याः । प्रयोगवचनेन खल्वमीषां पदार्थानां  
साहित्यमवगतम् । यथोक्तक्रमेण प्रतिपादने हि पदार्थानां सन्नि-



कर्षविप्रकर्षौ तुल्यौ स्याताम् । अन्यथा तेषां सन्निकर्षविप्रकर्षयो-  
र्वैषम्यं स्यात् । तच्चानिष्टम् । यथा हि वाजपेये सप्तदशानां  
प्राजापत्यानां पशूनां क्रमेण प्रोक्षणं कृत्वा, तेनैव क्रमेणान्येऽपि  
चोदकप्राप्ताधर्माः कर्तव्याः आलम्बाश्च, न सर्वे प्रोक्षणादयएक-  
स्मिन् पशौ अनुष्ठाय पुनरन्यस्मिन्ननुष्ठातव्याः,—इति पञ्चमाध्याये  
सिद्धान्तितम् । तद्वदत्रापि पित्रादिब्राह्मणेभ्यः क्रमेण गन्धान्  
प्रतिपाद्य तेनैव क्रमेण पुष्पादीनामपि प्रतिपादनं करणीयम्, न  
पुनः सर्वमेव गन्धपुष्पादिकमेकस्मै ब्राह्मणाय प्रतिपाद्य पुनरन्यस्मै  
प्रतिपादयितव्यम्,—इति । नारायणोपाध्यायोऽप्याह,—“प्रथमं  
गन्धं पित्रादित्रयब्राह्मणेभ्यः, पश्चात् पुष्पाणि,—इत्येवंक्रमेण  
ब्राह्मणनिष्ठान् कृत्वा”—इति । तस्मात्,—‘एकस्य सकलं  
गन्धादिकं प्रदायापरस्य देयम्’—इत्यसङ्गतम् वचनम् ।

प्रतिपादनञ्चामीषाममन्त्रकं करणीयम् । तत्र मन्त्रस्यानुप-  
देशात् । तत्त्वकारस्त्वाह । ‘गन्धादीनां मिलितानां तन्त्रेणैवोत्सर्गः,  
निवेदनन्तु प्रत्येकशः । तथा च शाळ्यायनः । “एष ते गन्धः, एतत्ते  
पुष्पम्, एष ते धूपः, एष ते दीपः, एतत्त आच्छादनमिति”—  
इति । तदसङ्गतम् । शाळ्यायनेन ह्ययमुत्सर्गप्रकारोगन्धादीना-  
मुपदिष्टः । न निवेदनप्रकारः । प्रतिपत्तौ मन्त्रसंयोगस्याना-  
वश्यकत्वात् । ‘एष ते पिण्डः’—इत्यपि अनुपदं तस्य सूत्रण-  
मस्ति । न हि पिण्डोऽप्युत्सृज्य प्रतिपाद्यते । तस्मात् पिण्डे  
तावदुत्सर्गप्रकारोऽयमित्यविवादम् । तस्मान्मान्याहन्धादीनामपि  
तथैवानु । अलं प्रतिपत्तौ मन्त्रान्वयवर्णनेन । तस्मात्, प्रत्येक-



ममीषामुत्सर्गः शाब्द्यायनस्यानुमतः । सोऽयं तदीयएव प्रयोगे निविशते न पुनरस्मदीयेऽपि । एतेन,—

“एतद्वः पुष्पमित्युक्त्वा पुष्पाणि च निवेदयेत्” ।

इति ब्रह्मपुराणादिवचनान्यपि व्याख्यातानि । भवदप्येतत् प्रतिपादनमन्त्रं तत्तत्प्रयोगएव भविष्यति,—इत्यनुदाहरणम् ।

अस्मिन्नवसरे भूमिशोधनमण्डलकरणभोजनपात्रस्थापनमिच्छन्ति । हुतशेषदानानन्तरं पात्रालम्भनोपदेशेन पूर्वं पात्रस्थापनस्यावगतेः । मण्डलमन्तरेण भोजने दोषश्रवणाच्च । एतत् सर्वं स्मृत्यन्तरेभ्योयथासम्भवमवगन्तव्यम् ॥०॥

उद्धृत्य घृताक्तमन्नं पृच्छत्यग्नौ करिष्यामीति ॥ १८ ॥

ऋजुरक्षरार्थः । घृताक्तमिति कुर्वन् व्यञ्जनक्षारादेरनुज्ञां दर्शयति । घृताक्तमेवान्नमुद्धृत्य,—इत्यर्थः । तदेतद्गुणविधानार्थं पिण्डपित्तयज्ञप्रदेशप्राप्तोऽपि प्रश्नोऽनूयते ॥ १८ ॥

कुर्वित्यनुज्ञातः पिण्डपित्तयज्ञवद्भुत्वा ॥२०॥

ऋजुरक्षरार्थः । पिण्डपित्तयज्ञप्रदेशप्राप्तस्यापि कुर्वित्यनुज्ञानस्य पुनरुपादानम्,—“प्रत्याहुः क्रियतामित्यर्थकामं कुरुष्वेति पशुकामं कुर्विति पुत्रकामं”—इति च्छन्दोगापरसूत्रोक्ताधिकारिविशेषाननुज्ञानार्थम् । ‘पिण्डपित्तयज्ञवदुपचारः’—इति सिद्धे पिण्डपित्तयज्ञधर्मप्रदेशे, ‘पिण्डपित्तयज्ञवद्भुत्वा’—इति पुनर्व्वचनं तन्त्वान्तरानुमतानां मन्त्रदैवतप्रकाराणां निरासार्थमादरार्थं वा ।

अग्निमता खल्वत्र पितृब्राह्मणहस्ते होतव्यम् । तथाचान्वष्टक्य-  
कर्म्मणि कात्यायनः ।

“पित्रे यः पङ्क्तिमूर्धन्यस्तस्य पाणावनग्निमान् ।

हुत्वा मन्त्रवदन्येषां तूष्णीं पात्रेषु निःक्षिपेत्” ॥

इति । यः पङ्क्तिमूर्धन्यस्तस्य पाणी मन्त्रवहुत्वा, अन्येषां पाणी  
तूष्णीं हुत्वा,—इत्यर्थः । न चानुषङ्गे मानाभावादन्येषां पात्रेषु  
तूष्णीं निःक्षिपेत् । एवञ्च, अन्येषामित्यभिधानात् तत्पात्रे हुत-  
शेषं न देयमिति व्याख्यानं युक्तमिति वाच्यम् । मन्त्रवदित्यस्या-  
नर्थकत्वापत्तेः । तत्पात्रे हुतशेषदानाभावस्यादृष्टार्थतापत्तेश्च ।  
शाखान्तरेऽपि सर्वेषां पाणी होमोदृश्यते । किन्तु तत्र सर्वत्रैव  
मन्त्रसम्बन्धः,—इति विशेषः । यथा शौनकः ।

“सर्वेषामुपविष्टानां विप्राणामथ पाणिषु ।

विभज्य जुहुयात् सर्वं सोमायेत्यादिमन्त्रतः” ॥

इति । तथा आश्वलायनः । “अभ्यनुज्ञायां पाणिष्वेव वा”—इति ।

यदा पुनर्ब्राह्मणालाभात् कुशमयब्राह्मणे आहुं क्रियते, तदा  
तत्रैव आहुवदग्नीकरणहोमोऽपि कर्त्तव्यः । ब्राह्मणकार्यं तस्य  
विधानात् । अग्नीकरणहोमोहि गुणभावेण आहुस्योपकरोति ।  
तस्यापि विप्रपाणिः । मुख्यं कथं सगुणं स्यादिति खल्वसौ गुणेषु  
प्रवर्त्तते । स यदि गुणस्य गुणं विनिपातयति, नास्य किञ्चिद्दीयते ।  
अथ तु गुणस्य गुणमनुरुन्धानोमुख्यं विनिपातयति, स्वार्थोऽस्य  
हीयते । न चैतदुचितम् । तन्वान्तरदृष्टं जलादिकमन्त्रेच्छन्त्यन्ये ।

इदमिदानीं सन्दिह्यते । किमयमग्नीकरणहोमः उपवीतिना प्राङ्मुखेन करणीयः, आहोस्वित् प्राचीनावीतिना दक्षिणा-मुखेन ?—इति । उभयथा,—इत्याह । तथाचोभयथा दर्शनम् । “स उवास्याग्नौ हे आहुती जुहोति देवेभ्यः”—इति माध्यन्दिनीये ब्राह्मणे । “प्राचीनावीती भूत्वा दक्षिणासीनः \* \* स उवास्य हे आहुती जुहोति”—इति च शातपथीये ब्राह्मणे । सोऽयं विकल्पः । आह । गृह्यकारविरोधस्तर्हि स्यात् । स खल्वग्नीकरण-होममुपदिश्य, “अत ऊर्ध्वं प्राचीनावीतिना वाग्यतेन कृत्यम्”—इति सूत्रयन्त्रग्नीकरणहोमे उपवीतित्वमभिप्रैति,—इति गम्यते । नायं दोषः । परतः प्राचीनावीतित्वोपदेशस्य पुरस्तादनियमा-भिप्रायकतयैवोपपत्तेर्नित्यवदुपवीतित्वप्रापकत्वे प्रमाणाभावात् । तस्मादग्नीकरणहोमे प्राचीनावीतित्वोपवीतित्वयोर्विकल्पमभिप्रैति गृह्यकारः—इत्यवगच्छामः । स खल्वयमस्यष्टः सूत्रकारस्याभि-प्रायः परिशिष्टकारेण स्पष्टीकृतः । यथा ।

“अग्नीकरणहोमश्च कर्त्तव्यउपवीतिना ।

प्राङ्मुखेनैव देवेभ्योजुहोतीति श्रुतिश्रुतेः ॥

अपसव्येन वा कार्य्योदक्षिणाभिमुखेन च ।

निरूप्य हविरन्यस्माअन्यस्मै न हि ह्यते” ॥

इति । तथा चास्मदीये गृह्यसूत्रे । “तस्मिन्नेवाग्नौ अपयत्यो-दनचरुञ्च मांसचरुञ्च”—इति । “सर्वस्य त्वेवान्नस्यैतान् बलीन् हरेत् पितॄस्य वा”—इति च । तदत्र पितॄस्य चरोरभिधा-नान्निर्व्वापोपि पितृभ्य एव ज्ञायते ।



अपरे पुनरेतदबुद्धा विभिन्नशाखिविषयाणां परस्परविरुद्धाना-  
मुच्चावचवचनानां समन्वयं कर्तुमिच्छन्तोयेभ्यो यथाऽरोचिषत, ते  
तथैव बहुप्रकारं प्राकल्पयिषन्त । तदुपेक्षणीयम् । प्रत्यादेशश्चा-  
मीषामेकैकशोगृह्यभाष्ये प्रदर्शितोऽस्माभिरित्युपारस्यते ॥ २० ॥

### हुतशेषं ब्राह्मणाय दत्त्वा ॥ २१ ॥

ऋजुरक्षवार्थः । ‘ब्राह्मणाय’—इत्युद्देश्यगतमेकत्वं ग्रहैकत्वमिव  
न विवक्षितम् । एवञ्च, ब्राह्मणाय,—इति सामान्येनोपदेशात्  
देवब्राह्मणायाप्येतत् देयम् । सोऽयं वैकृतोविशेषोपदेशः प्राकृतं  
पात्रेषु दानं निवर्त्तयति । शरमयवर्हिरूपदेशइव कुशमयं वर्हिः ।  
कात्यायनः खल्वन्वष्टक्यकर्मणि हुतशेषस्य पात्रेषु दानमुपदिशति ।  
चोदकश्चात्रैतत् प्रापयति । तच्च वचनेनोपरोद्धव्यं भवति ।  
“पिण्डपितृयज्ञवद्बुद्ध्वा हुतशेषं पाणिषु दद्यात् पाणिमुखाः पितर-  
इति श्रुतेः”—इति च च्छन्दोगापरसूत्रम् । रघुनन्दनस्वेतद-  
जानानोऽत्रापि पात्रेषु हुतशेषदानमाह । समुच्चयरसिकोह्यसौ  
प्रयोगान्तरविशेषानपि प्रयोगान्तरे समुच्चिनोति । स खल्वयं  
“हुतोच्छिष्टं ब्राह्मणेभ्यः प्रदाय”—इति यमवचनं लिखन्नपि कथं  
पुनः पात्रेषु हुतशेषदानमाह,—इति न खल्वधिगच्छामि ।

तदिदं ब्राह्मणेभ्योदत्तं हुतशेषमन्नमर्यादुपकल्पितैरन्नैर्मिश्री-  
कृत्य तैरुपयोक्तव्यमित्याहुः । श्लोकमप्युदाहरन्ति ।

“अन्नं पाणितले दत्तं पूर्वमश्रन्त्यबुद्धयः ।

पितरस्तेन तृप्यन्ति शेषान्नं न लभन्ति ते ॥



यच्च पाणितले दत्तं यच्चान्नमुपकल्पितम् ।

एकीभावेन भोक्तव्यं पृथग्भावो न विद्यते” ॥

इति । अस्मिन्नवसरे, अन्नादिपरिवेशनं कर्त्तव्यमिति वक्ष्यामः ।

तद्विधिनिषेधाच्च यथासम्भवं स्मृत्यन्तरेभ्योऽवगन्तव्याः ॥ २१ ॥

पात्रमालभ्य जपेत्,—पृथिवी ते पात्रं द्यौः पिधानं  
ब्राह्मणस्य मुखे अमृतं अमृतं जुहोमि स्वाहेति ॥ २२ ॥

पात्रमित्येकवचनमविवक्षितम् । भोजनपात्राण्यालभ्य स्पृष्ट्वा पृथिवी  
ते पात्रमित्यादि मन्त्रं जपेत् । स चायमालम्बोदक्षिणहस्तेन  
कर्त्तव्यः । कुतः ? अङ्गानभिधानात् । यच्च,—

“दैवेऽनुत्तानपाणिभ्यामुत्तानाभ्याञ्च पैतृके” ।

इति यमवचनम् । तत् तदुक्तप्रयोगविषयमित्यसकृदावेदितम् ।

स खल्वयं पात्रालम्बोऽन्नं परिविश्य करणीयः । कथम-  
सूत्रितमन्नपरिवेशनं क्रियते ? अर्थतोऽवगतेरित्याह । अनुपदं  
खल्वाचार्योऽन्नेऽङ्गुष्ठनिवेशनमशनञ्च ब्राह्मणानां सूत्रयिष्यति ।  
तदेवं साक्षादसूत्रितमप्यर्थादवगतमन्नपरिवेशनं कर्त्तव्यं भवति ।  
यदि कर्त्तव्यम्, विशेषाभावात् जपात् परतएव क्रियताम् ?  
न,—इत्युच्यते । अन्नसंस्कारार्थो हि जपो न पात्रसंस्कारार्थः ।  
अन्नेन हि संस्कृतेन नः प्रयोजनम् । तद्वि ब्राह्मणा उपयोक्ष्यन्ति ।  
संस्कृतमपि हि पात्रं गुणभावेनान्नस्यैवोपकरिष्यति । करिष्यति  
चेत्, तस्यैवोपकारः कल्प्यताम् । अलं पात्रस्याप्युपकारान्तर-  
कल्पनया । न हि जपेन दृष्टः कश्चिदुपकारः क्रियते,— इत्य-

वश्यमदृष्टं कल्पनीयम् । स चेदन्नस्योपकरोति, एकमेवादृष्टं कल्पयितव्यं भवति । अथ तु, पात्रस्योपकुर्वन्नन्नस्योपकरोति,— इति कल्प्यते, द्वे तावददृष्टे कल्पयितव्ये भवतः । न चैतत् न्याय्यम् । अपूर्वप्रयुक्ताः खल्वालम्भजपादयः पदार्थाः प्रधान-स्यैवाङ्गम् । तत्र, 'पात्रमालम्भ्य'—इति वचनात् आलम्भः पात्र-स्योपकारद्वारा प्रधानस्योपकरोतु । जपे तु नैतदस्ति । प्रमाणा-भावात् । मन्त्रो ह्यस्य अन्नार्थतां गमयति । 'पृथिवी ते पात्रम्'— इति ह्याह ! अन्नं हि ब्राह्मणस्य मुखे जुहोति, न पात्रम् । अन्नेऽपि तर्हि नायं मन्त्रार्थो घटते । न खल्वन्नस्य पात्रं पृथिवी, द्यौर्वा तस्य पिधानम्, ब्राह्मणस्य सुखं वा अमृतम्, न वा अन्न-मयमृतं नाम । नैष दोषः । पञ्चाग्निविद्यादिवदुपपत्तेः । यथा हि पञ्चाग्निविद्यादिषु योषिदादिष्वग्न्यादिबुद्धिः, तथैवात्र पात्रादिषु पृथिव्यादिबुद्धिरभिप्रेयते । अन्ने चामृतबुद्धिः । संस्कारार्थम् । एवं खल्वेतदनुध्यातं सत् संस्कृतं भविष्यति । संस्कृतञ्च सत् ब्राह्मणानामुपयोगेन महते कल्याणायोपकल्पिष्यते,—इति । अमरणहेतुः खल्वन्नं शक्यममृतमिति वक्तुम् । तथाच ब्राह्मे पुराणे ।

“पृथिवी पात्रमित्यन्नममृतं चिन्तयेत् पठन्” ।

इत्यन्नेऽमृतचिन्तामुपदिशति । रघुनन्दनस्वेतदनालोच्य, परिवेश-नात् परतोजपे मन्त्रलिङ्गविरोधमाह । यच्चापरमुक्तम्,—मन्त्रे अमृतमित्यनेन यज्ञशेषमात्रावगतेस्तत्पक्षेपानन्तरमेव पात्रालम्भो-जपश्च, ततः परिवेशनम्,—इति । तदप्यसङ्गतम् । मन्त्रलिङ्ग-

विरोधात् । कथम् ? हुतशेषस्यात्र ब्राह्मणाय दानेन पात्रे प्रक्षेपाभावात् पृथिवी ते पात्रमित्याद्यनुपपत्तेः । जुहोमि,— इत्यनुपपत्तेश्च । यद्वि पूर्व्वं ब्राह्मणाय दत्तं, कथमिदानीं तद्धूयेत । अन्नं खल्विदानीं हूयेत । अमृतशब्दस्य यज्ञशेषवचनत्वेऽपि तस्माद्वचनत्वे न प्रमाणम् । तस्मात् परिवेशनात् परतो जपेऽपि न कश्चिद्विरोधः । न खल्वपरिवेशितेऽन्ने तत्रामृतबुद्धिस्तत्पात्रादिषु वा पृथिव्यादिबुद्धिर्युक्ता । तस्मात् परिवेशनात् परं पात्रालम्भोजपश्च कर्त्तव्यः ।

आह । परिवेशनात् परतः पात्रालम्भे, हुतशेषं दत्त्वा पात्रालम्भ्य,— इति वचनं विरुध्यते ? न । यस्मादेवमपि हुतशेषदानस्य पूर्व्वकालता न विरोक्ष्यते । तत्र हि क्त्वा स्मर्यते न आनन्तर्यं । न हि 'भुक्त्वा गच्छति'—इत्युक्ते भोजनानन्तर्यं गमने गम्यते, किन्तु भोजने गमनात् पूर्व्वकालता । न हि भुक्त्वा अनाचम्यैव कश्चिद्वच्छति । अस्तु हर्द्दालम्भस्य पात्रार्थत्वात् पात्रालम्भात् परतः परिवेशनम्, ततो जपः ? तदपि नास्ति । कुतः ? यतः परिवेशनात् परमप्यालम्भे न तस्य पात्रार्थता हीयते,—इत्यनैकान्तिकोद्देतुः । अपिच । आलम्भ्य जपेत्,— इति वचनात् आलम्भानन्तरं पात्रमत्यजन्नेव जपति,— इति गम्यते । तदपि कथम् ? इति चेत् । किमनेन प्रसक्तानुप्रसक्तेन ? गम्यते तावदेवम् । गम्यते चेत्,— न युज्यते विना कारणमुत्सृष्टम् । आलम्भात् परतश्चेत् परिविश्यते, नूनमवगतिरियमुत्सृज्यते । तथाच, यथा 'उपविश्य भुङ्क्ते'—इत्युपवेशनं भोजनकालमनुवर्त्तते,



तथा 'आलभ्य जपेत्'—इत्यालभ्योऽपि जपकालमनुवर्त्तते । तस्मात् परिवेशनात् परं पात्रालभ्यः, ततो जपः,—इति सिद्धम् । तन्वान्तरकारा अप्येवं स्मरन्ति । यथा याज्ञवल्करः ।

“दत्त्वाऽन्नं पृथिवीपात्रमिति पात्राभिमन्त्रणम्” ।

इति । पात्राभिमन्त्रणं पात्रस्थानाभिमन्त्रणम् । तथाच ब्रह्मपुराणम् ।

“देवपूर्वं पितृभ्योऽन्नमाज्ययुक्तं मधुप्लुतम् ।

मन्त्रितं पृथिवीत्येवं मधुवातेत्यृचं जगौ” ॥

इति मन्त्रितमन्नमित्यन्नस्य मन्त्रणमाह । तथा,

“सर्व्वेच्च प्रकृतं दत्त्वा पात्रमालभ्य संजपेत्” ।

इति ।

“इष्टमन्नं ततो दत्त्वा पात्रमालभ्य संजपेत्” ।

इति चैवमादि स्मरन्ति । दत्त्वेति पात्रसन्निधानात् पात्रं दत्त्वेत्यर्थः । यद्यप्येतत् सर्व्वं तत्तत्प्रयोगविषयम्, तथापि न्यायागतस्यार्थस्योपोद्बलकं भवतीति तदुदाहरणार्थतयोपन्यस्तं परोक्तसमुच्चयवादिनां प्रत्यादेशार्थञ्च । यच्च मार्कण्डेयपुराणवचनम्,—

“हुतशेषं प्रदद्यात्तु भाजनेषु द्विजन्मनाम् ।

भाजनालम्भनं कृत्वा दत्त्वा चान्नं यथाविधि ।

यथासुखं जुषध्वं भोरिति वाच्यमनिष्टुरम्” ॥

इति । तत्रान्नस्य दानमुत्सर्गो न परिवेशनमिति समुच्चयवादिभिः सन्तोष्यम् । अनुपदम्, ‘यथासुखं जुषध्वम्’—इति वचनोपदेशाच्चैतदेवं प्रतिपत्तव्यम् । अन्नोत्सर्गात् परं हि तद्वचनं तैरि-



प्यते । परमार्थतस्त्वेतदपि वचनं तदुक्तप्रयोगविषयमित्यस्माकं  
नास्त्यनुपपत्तिः । भाजनेषु हुतशेषप्रदानञ्चैतदुपोद्धलयति । न  
च तत्र जपोऽप्यस्ति, अनुपदेशात् । समुच्चयवादिनान्वियमनु-  
पपत्तिरवर्जनीया स्यात् । ‘मन्त्रितं पृथिवीत्येवम्’—इत्यनन्यगते-  
र्वचनात्,—इत्यास्तां विस्तरः । सोऽयं न्यायलभ्योऽर्थः,—इति  
कृत्वा न खल्वत्रभवान् सूत्रकारः परिवेशनमन्नस्य सूत्रयाञ्च-  
कार,—इति श्लिष्यते ॥०॥ २२ ॥०॥

वैष्णव्यर्चा यजुषा वाऽङ्गुष्ठमन्त्रेऽवधाय ॥ २३ ॥

वैष्णवी ऋक्,—‘इदं विष्णुर्विचक्रमे’—इत्यादिका । यजुः,—  
‘विष्णो ! हव्यं रक्षस्व’—इति केचित् । ‘कृष्ण ! कव्यमिदं  
रक्षस्व मदीयम्’—इति केचित् । उभयत्रैव, दैवे ‘हव्यम्’—  
इति, पित्रे च ‘कव्यम्,—इति पठन्ति । तदत्र भगवन्तो भूमि-  
देवाः प्रमाणम् । वाशब्दोविकल्पार्थः । अङ्गुष्ठमन्त्रेऽवधाय निधाय ।  
इदञ्चाङ्गुष्ठनिवेशनमन्नसंस्कारार्थतया कुशमयब्राह्मणपक्षेऽपि कर-  
णीयं भवति । स्मरन्ति च ।

“निरङ्गुष्ठञ्च यत् आहं वह्निर्जानु च यत् कृतम् ।

वह्निर्जानु च यद्भुक्तं सर्व्वं भवति चासुरम्” ॥

इति । अन्ने,—इति वचनाच्चान्न एवाङ्गुष्ठावधानं न जलादाविति  
द्रष्टव्यम् । अस्मिन्नवसरेऽन्ने तिलविकरणं करणीयम् । कथं  
ज्ञायते ?

“त्रीणि आङ्गे पवित्राणि दौहितः कुतपस्तिलाः” ।

इति ।

“प्राचीनावीतमुदकं तिलाः सव्याङ्गमेव च” ।

\* \* \* \* \*

वल्लभानि प्रशस्तानि सदैवैतानि पैलके” ।

इति च कश्चित् प्रयोगमनारभ्य सामान्यतः स्मरणात् । “यद्गृह्याय दद्यात्तद्विथैरुपसिच्य”—इति च परिभाषितम् । ‘हविष्य’—इति तिलानामाख्या,—इति महायशाः । दैवे च यवविकरणं कर्त्तव्यम् । यः कश्चिदर्थः पित्रे तिलैः क्रियते, स हि दैवे यवैः करणीयोभवति । यवविकरणञ्चेदं ‘यवोऽसि’—इति मन्त्रेण स्यात् । कुतः ? मन्त्रविशेषस्यानुपदेशेन अर्घ्यपात्रीययवविकरण-मन्त्रस्यादर्त्तमुचितत्वात् । कथम् ? यवविकरणसामान्यात् । मन्त्रलिङ्गाच्च । तस्मात्, सूत्रानुपात्तत्वात् समन्त्रकयवविकरणं न,—इत्यसङ्गतं वचनम् । यवविकरणस्याप्येवमकरणापत्तेश्च । क्रियते च । तस्मात् मन्त्रोऽपि पूर्वोक्तयुक्त्या पठ्यताम् । पित्रे-इव दैवेऽपि समन्त्रकत्वस्योचितत्वात् । विहिताविहितत्वसन्देहे चाविहितकरणमेव न्याय्यम्,—इति भवानेवाह । पित्रे तिलविकरणञ्च ‘तिलोऽसि’—इति मन्त्रेण स्यात् । कुतः ? मन्त्रलिङ्गात् । ‘पृक्तः स्वधया’—इति ह्याह । ‘स्वधा’—इति पितृणामन्नं ब्रूमः । ‘स्वधा वै पितृणामन्नम्—इति हि निगमो-भवति ।

मध्वप्यन्ने देयम् । एवं हि मधुमन्त्रपाठोमधुजपश्च दृष्टार्थो-  
भविष्यति ।

“यो दद्यादन्नमस्माकं तत् सर्व्वं मधुना सह” ।

इत्यपि पितृगीता गाथा भवति । परन्तु,

“अक्षता गोपशुश्चैव श्राद्धे मांसं तथा मधु ।

देवरेण सुतोत्पत्तिं कलौ पञ्च विवर्जयेत्” ॥

इति निगमस्मरणात् कलौ मधु न देयम् ।

अस्मिन्नवसरेऽन्नस्योत्सर्गः करणीयः । कथं ज्ञायते ? अन्न-  
संस्कारो ह्यङ्गुष्ठनिधानान्तेन परिसमाप्यते । न च तावतैव नः  
कृतकृत्यता । अतोऽन्नमिदानीमुत्सृष्टव्यम् । उत्सृष्टं खल्वन्नं  
ब्राह्मणैरुपयुक्तं महते कल्याणाय कल्पस्यति,—इति । अनर्थ-  
कस्तर्ह्युत्सर्गः, ननु ब्राह्मणानामुपयोगेनैव कृतार्थता नः सम्पत्स्यते ।  
वाढमेवं सम्पत्स्यते कृतार्थता । तथापि, तत्रभवन्तो ब्राह्मणाः  
कथमनुत्सृष्टं परस्यान्नमुपयोच्यन्ति । तस्मात्तदर्थमन्नस्योत्सर्गः ।

“श्रद्धासमन्वितैर्दत्तं पितॄणां नामगोत्रतः ।

यदाहारासु ते जातास्तदाहारत्वमेति तत्” ॥

इति च स्मरन्ति । अनुपदमापोशनार्थानामपां प्रदानस्य सूत्रणा-  
च्चास्मिन्नेव क्रमे तत्करणमवगच्छामः । उत्सर्गस्य वृत्तत्वे  
खल्विदानीमुपयोगो ब्राह्मणानामापततीत्यनुपदमापोशनार्थाना-  
मपां प्रदानमुपपन्नतरं भवति । दत्ते खल्वन्ने पूर्व्वं पाणिषु दत्तं  
हुतशेषमन्ने निःक्षिप्यापोशनं कृत्वा ब्राह्मणा अन्नमुपयोच्यन्ति,—  
इति । कात्यायनोऽप्यस्मिन्नवसरेऽन्नोत्सर्गमुपदिशति । तथाच



कात्यायनसूत्रम् । “वैणव्यर्चा यजुषा वाऽङ्गुष्ठमन्त्रेऽवगाह्यापहताइति तिलान् विकीर्योष्णं स्विष्टमन्नं दद्यात्”—इति । तथा च्छन्दोगा-परसूत्रम् । “अङ्गुष्ठमन्त्रेऽवधायासावेतत्तेऽन्नमिति, सकृत्सकृदपः प्रक्षिप्य”—इति । सोऽयं न्यायागतोऽर्थइति कृत्वा न खल्वत्र भवान् सूत्रकारउत्सर्गमन्त्रस्य सूत्रयाचकार,—इति श्लिष्यते । रघुनन्दनस्तु,—“वैणव्यर्चा यजुषा वाऽङ्गुष्ठमन्त्रे निधायापहतेति तिलान् विकीर्योष्णमन्नं दद्यात्”—इति सूत्रं पठति । क्वचिद्गौडीये सूत्रग्रन्थेऽप्येवमेव सूत्रपाठोदृश्यते । तदा व्यक्तमस्मिन्नवसरेऽन्नस्यो-त्सर्गः,—इति । परन्तु पाश्चात्यसूत्रग्रन्थेष्वदर्शनात् भाष्यकृता महायशसाऽपठितत्वाच्च तत्र नात्यन्तमास्थेत्यन्यथैतदस्माभिर्य-वस्थापितम् । रघुनन्दनोक्तसूत्रपाठस्य प्रामाणिकत्वे तु तदुक्ता-पहताइति मन्त्रेणैव तिलविकरणमिति द्रष्टव्यम् ।

स खल्वयमन्त्रस्योत्सर्गः संबोधनपदेनामन्य्र स्वधापदेन करणीयः । कथं ज्ञायते ? ‘असावेतत्तेऽन्नम्’—इति दर्शनात् । ‘गोत्रं स्वरा-न्तम्’—इति, ‘स्वधाकारः पितृणाम्’—इति चैवमादिवचनात् । ये चात्र त्वाम्,—इति मन्त्रस्यात्रोपदेशाभावाच्च । अर्घ्यादिविशेषेषु तन्त्रतानिषेधेन च पित्रादीनां त्रयाणां युगपदेव करणीयोभवति । तत्र, ‘विश्वेदेवाइदमन्नं यद्दत्तं यच्च दास्यामि तत्तृप्तिपर्यन्तं तत्सर्वं ते स्वाहा’—इत्यादिकं त्यागवाक्यं महायशसा लिखितम् । ‘इदमन्नं परिविष्टं परिवेक्ष्यमाणञ्चाहमेः’—इति विज्ञानेश्वरोऽप्याह । नैतत् न्याय्यम् । ‘असावेतत्ते’—इति सर्वत्रास्मच्छास्त्रे त्यागप्रकार-सूत्रणादत्रापि तावन्मात्रस्यैव वक्तुमुचितत्वात् । दास्यमानान्यपि



ह्यन्नानि बुद्ध्या सन्निकथ्यैतच्छब्देन निर्देष्टुं शक्यन्ते । कथं भविष्य-  
दन्नमिदानीं त्यक्तुं शक्यते ? शक्यते,—इति पश्यामः । न हि  
दानमिदं येन ‘तर्ह्यदानमफलम्’—इति वचनं विरुध्येत ।  
यागोऽयमिति ह्यवोचाम । यागे च भविष्यन्तीनामपि समिधां  
त्यागोऽदृश्यते । अपिच । भवदेवान्नमिह त्यज्यते, प्रतिपत्तिरेव  
परं भविष्यन्ती,—इत्यदोषः ॥ २३ ॥

सकृत् सकृदपोदत्त्वा ॥ २४ ॥

ब्राह्मणानां हस्तेषु देवादिक्रमेण सकृत् सकृदुदकं दत्त्वा । इदञ्चो-  
दकदानं भोजनात् पूर्व्वमापोशनार्थम् । कथं ज्ञायते ? ‘अश्रत्सु’—  
इति वक्ष्यमाणसूत्रेणाशनममीषां तावद्गम्यते । अशनञ्चापोशनं  
कृत्वैव शिष्टाः कुर्व्वन्ति,—इति ।

“दत्त्वाऽऽपोशनमासीनः सावित्रीं त्रिजपेदथ ।

मधुवाता इति तृचं मध्वित्यन्तेन भोजयेत्” ॥

इति च स्मृत्यन्तरम् । तदिदमुदकदानं संबोधनविभक्त्या गोत्रादि-  
कमुल्लिख्य स्वधाकारेण करणीयम् । कुतः ? ‘गोत्रं स्वरान्तम्’—  
इति वचनात् । ‘स्वधाकारः पितृणाम्’—इति वचनाच्च । ब्राह्म-  
णाश्च, ‘अमृतस्योपस्तरणमसि स्वाहा’—इति मन्त्रेणापोशनं  
कुर्य्युः ॥ २४ ॥

मधुवाता इति तृचं जपित्वा मधु च त्रिजम्पाऽश्रत्सु  
जपेत् ॥ २५ ॥

तृचम्,—इति, “ऋचि त्रेरुत्तरपदादिलोपश्च च्छन्दसि”—इति

सिद्धं भवति ! ‘छन्दोवत् सूत्राणि कवयः कुर्वन्ति’—इति ह्यभियुक्तानां समयः । तथाच, मधुवाता—इति ऋक्त्रयं जपित्वा, मधु—इति च वारत्रयं जप्त्वा, अश्वत्सु ब्राह्मणेषु वक्ष्यमाणं जपेत् । अश्वत्सु,—इति वचनादशनसमकालत्वं जपस्य । सोऽयं मधुमन्त्र-जपोगायत्रीजपादनन्तरं करणीयः । कथं ज्ञायते ?

“मधु मध्विति यस्तत्र त्रिर्जपोऽशितुमिच्छताम् ।

गायत्र्यनन्तरं, सोऽत्र मधुमन्त्रविवर्जितः” ॥

इति छन्दोगपरिशिष्टवचनेनात्र तथा प्रतीतिः । ‘गायत्रीं मधुवाताञ्च जपित्वा’—इति गौडीयपाठे व्यक्तएवायमर्थः ॥ २५ ॥

अश्वत्सु जपेत्,—इत्युक्तम् । किं जपेत् ? उच्यते,—

व्याहृतिपूर्वासावित्रीं तस्याञ्चैव गायत्रं पित्राञ्च संहितां माधुच्छन्दसीञ्च ॥ २६ ॥

जपेत् । व्याहृतयोभूराद्यास्तिस्रः । ताः पूर्वाः यस्याः, तां सावित्रीम् । ॐकारोऽपि व्याहृतीनां पूर्वं प्रयोक्तव्यः । कस्मात् ? अस्माकं सन्ध्याकर्म्मणि तथैव सावित्रीजपोपदेशात् । अत्रापि जप-तिचोदनासाम्यात् । तथाच कात्यायनः ।

“प्रणवोभूर्भुवः स्वस्व सावित्री च तृतीयिका” ।

इति । “पूर्वत्रिकं जपन्”—इति च । ‘व्याहृतिपूर्वां सावित्रीं सप्रणवाम्’—इति गौडीयपाठे व्यक्तएवायमर्थः । रघुनन्दनसु छन्दोगोऽपि,—

“प्रणवं पूर्वमुच्चार्य भूर्भुवः स्वस्ततः परम् ।

गायत्री प्रणवश्चान्ते जपएवमुदाहृतः” ॥

इति योगियान्नवल्कावचनादन्तेऽपि प्रणवमाह । तदनादरणीयम् ।  
‘पूर्व्वत्रिकम्’—इति वचनविरोधात् । अन्ते प्रणवकरणे च चतु-  
ष्कापत्तिः । न च, ‘प्रणवत्वेन द्वयोरैक्यादविरुद्धम्,’—इति तदुक्त-  
समाधानं युक्तमिति वाच्यम् । अस्मच्छास्त्रे आदितः प्रणवस्यैव  
पूर्व्वमुक्तत्वात् ‘पूर्व्वत्रिकम्’—इत्येतावन्मात्रोक्तेश्चान्ते प्रणवकल्प-  
नाया असम्भवात् । तावतापि व्यक्तिचतुष्कस्यापरिहार्यत्वाच्च ।  
योगियान्नवल्कास्तु तैत्तिरीयइति तद्वचनमवष्टभ्य स्वशास्त्रस्या-  
न्यथावर्णनमयुक्तम् ।

‘तस्याञ्चैव’ सावित्र्यां ऋच्युत्पन्नं यत् ‘गायत्रे’ नाम साम ।  
गायत्रस्य साम्नः ऋगन्तरेऽपि, गीयमानत्वात् ‘तस्याञ्चैव’—  
इत्युक्तम् । तदिदं गायत्रं साम दैवतब्राह्मणे गानग्रन्थारम्भे च  
गीयते ।

“यद्वाउ विश्वपतिः”—इति, “सनादग्ने”—इति, “अक्षन्नमीम-  
दन्त हि”—इति, “अभिन्निष्ठम्”—इति, “अक्रांत्समुद्रः”—इति,  
“कनिक्रन्ति”—इति चैतासु ऋक्षु गीयमानानि सामानि पित्रा  
नाम संहिता भण्यन्ते । तथाच सामविधाने ब्राह्मणे । “यद्वाउ  
विश्वपतिः सनादग्नेऽक्षन्नमीमदन्तश्चभिन्निष्ठमक्रांत्समुद्रः कनि-  
क्रन्तीति द्वे एषा पित्रा नाम संहिता, एतां प्रयुञ्जन् पितॄन्  
प्रीणाति”—इति । सर्वाणि चैतानि सामानि गीयगाने पठ्यन्ते ।  
ऋचश्चैताः सर्वाएव च्छन्दस्यार्चिके ।

“इदं ह्यन्नोजसासुतम्”—इत्यस्यामृच्युत्पन्ने द्वे सामनी,  
 “त्वाविदाह्योनरोपीष्यन्”—इत्यस्यां ऋच्युत्पन्नमेकं साम, “स  
 पूर्वर्गोमहोनात्”—इत्यस्यां ऋच्युत्पन्नमेकं साम, “पुरां भिन्दुर्युवा-  
 कविः”—इत्यस्यामृच्युत्पन्नमेकं साम, “उपप्रक्षे मधुमति  
 क्षियन्तः”—इत्यस्यामृच्युत्पन्नमेकं साम, “पवस्व सोम मधुमां  
 ऋतावा”—इत्यस्यामृच्युत्पन्नमेकं साम, “सुरूपकलुम्”—इत्यस्या-  
 मृच्युत्पन्नमेकं साम । तानि खल्वेतानि सामानि ‘माधुच्छन्दसी’  
 संहितेत्युच्यन्ते । यथा सामविधाने ब्राह्मणे । “इदं ह्यन्नोज-  
 सेति प्रथमोत्तमे, त्वाविदाह्योनरः, स पूर्वर्गोमहोनां, पुरां भिन्दु-  
 र्युवाकविरुपप्रक्षे मधुमति क्षियन्तः, पवस्व सोम मधुमां ऋतावा,  
 सुरूपकलुम्,—राहसं माधुच्छन्दसमेषा माधुच्छन्दसी नाम  
 संहिता”—इति । सामानि चैतानि गेयगान एव प्रायोगी-  
 यन्ते । एकमारण्यकेऽपि । ऋचश्च सर्वाएव च्छन्दस्यार्चिके  
 समाम्नायन्ते ।

तदेतत् सर्वं स्वशास्त्रोक्तं जपित्वा स्मृतिपुराणादिषु सामा-  
 न्यतः आश्रयतया विहितान्यपि इच्छया पठितव्यानि । रघु-  
 नन्दनस्तु, ‘तस्याश्चैव गायत्रम्’—इत्यादि सूत्रप्रतीकमलिखन्  
 स्वशास्त्रोक्तान्यपि जप्यानि सामान्यनुपदिश्य स्मृतिपुराणादिविहि-  
 तेषु आश्रयेव यथारुचि कतिचिन्निलेख । सेयं पितरमुपेक्ष्य  
 श्वशुरे गाढा भक्तिः ।

इदमिदानीं सन्दिह्यते । किमयं जपः उपवीतिना प्राङ्मुखेन  
 करणीयः, आहोस्वित् प्राचीनावीतिना दक्षिणामुखेन ? इति ।



कुतः पुनरयं संशयः ? यतो जपोऽयं पितृदत्तस्याक्षयत्वाय,  
आत्मनश्चाभ्युदयाय भवति,—इति वक्ष्यति । ततः संशयः ।  
उच्यते । प्राचीनावीतिना दक्षिणामुखेन,—इति ब्रूमः । कस्मात् ?  
यस्मात् प्राधान्येन पितृदत्तस्याक्षयत्वफलकोऽयं जपः पितृमेव  
कर्म्म । प्रकरणाच्च । तत्र खल्वस्माकं प्राचीनावीतित्वमेव प्राप्तम् ।  
पिण्डपितृयज्ञे च योजपः,—‘नमोवः पितरोजीवाय’—इत्येव-  
मादिः, सोऽयं नियमतः प्राचीनावीतिनैव क्रियते । “अतर्जुं  
प्राचीनावीतिना वाग्यतेन कृत्यम्”—इति गृह्यकारसूत्रणात् ।  
तच्चेहापि चोदकः प्रापयति । तत् पुनर्जमदग्निवचनम्,—

“अपसव्येन कर्त्तव्यं सर्व्वं आङ्गं यथाविधि ।

सूक्तस्तोत्रजपं मुक्त्वा विप्राणाञ्च विसर्जनम्” ॥

इति । तदपि नैतद्विषयम् । सूक्तस्तोत्रजपविषयत्वात्तस्य । न  
खल्वत्र सूक्तजपः विहितः । किन्तु साम्नामेव । अस्मद्गृह्य-  
सूत्रोपरोधश्चैवं स्यात् । तच्चान्याथ्यम् । तस्मात् यथोक्तमे-  
वास्तु ॥ २६ ॥

जपफलमाह,—

स्वर्गे लोके महीयते दत्तञ्चास्याक्षयं भवति ॥ २७ ॥

तान्येतानि जपन् स्वयमपि स्वर्गे लोके महीयते । जपतश्चास्य  
पितृभ्यो दत्तमन्नादिकमक्षयं भवति । अस्येति संबन्धलक्षणा  
षष्ठी ॥ २७ ॥

तस्मिं ज्ञात्वाऽन्नं प्रकीर्य्य ये अग्निदग्धाजीवा येप्य-  
दग्धाः कुले मम भूमौ दत्तेन तप्यन्तु तप्तायान्तु परां  
गतिमिति ॥ २८ ॥

ब्राह्मणानां तस्मिमवधार्य्यं प्रकृतं किञ्चिदन्नं 'ये अग्निदग्धाः'—  
इति मन्त्रेण प्रकीर्य्य, न सर्वमेव भुक्तावशिष्टमन्नम् । कथं  
ज्ञायते ? पिण्डदानस्याप्यनेनैवान्नेन वक्ष्यमाणत्वात् । 'ये अग्नि-  
दग्धाजीवाः'—इत्यत्र, 'अग्निदग्धाश्च ये जीवाः'—इति केचित्  
पठन्ति ।

कथं पुनरिदानीं तस्मिज्ज्ञातुं शक्या, परतोहि तस्मिप्रश्नं सूत्रयि-  
ष्यति ? उच्यते । यदा दीयमानमन्नं नेच्छन्ति, बहु चान्नं पात्रे  
विद्यते, भवति तदा विज्ञानम्—इमे तप्ताः,—इति । तस्मि-  
प्रश्नस्तर्ह्यनर्थकोभवति ? किं क्रियतां यस्यार्थोनास्ति । अन-  
र्थकेऽप्रवृत्तिरिति चेत् । भवेदेतदेवं यदि वचनमत्रार्थं न स्यात् ।  
“किमिव हि वचनं न कुर्यात् नास्ति वचनस्यातिभारः”—इति  
खल्वाहुः शास्त्रतात्पर्य्यविदः । अपि च । न तदेवानर्थकं यस्य  
दृष्टोऽर्थोनास्ति । अदृष्टमपि ह्यर्थोभवति । तस्मात् तदेव तस्मि-  
प्रश्नस्यार्थोभविष्यति ।

तदिदमन्नं भूमावेवास्माकं प्रकरितव्यं भवति, न कुशोपरि ।  
कुतः ? 'भूमौ दत्तेन'—इति मन्त्रलिङ्गात् ।

“दीयमानं न गृह्णन्ति अन्नञ्च बहु विद्यते ।

ज्ञात्वा तस्मिं ततोदेयोदर्भेषु विकिरञ्च यः” ॥

इति बृहस्पतिवचनं तदुक्तप्रयोगविषयम् । एवं मत्स्यपुराणाद्युक्तं  
‘येषां न माता’—इत्यादि मत्त्वान्तरमपि तत्तत्प्रयोगविषयमेव ।

तिला अप्यन्ने मिश्रयितव्याः । पित्रे कस्मिन्नि सव्वैव तिला-  
नामभ्यर्हितत्वात् । तथाचाभ्युदयिके छन्दोगपरिशिष्टम् ।

“यस्तत्र प्रकरोऽन्नस्य तिलवत्, यववत्तथा ।

उच्छिष्टसन्निधौ सोऽत्र तृप्तेषु विपरीतकः” ॥

इति । अस्माच्च वचनादुच्छिष्टसन्निधावयमन्नप्रकरः स्यात् ।  
“सतिलमन्नं विकीर्य” —इति तत्त्वकारपाठे सूत्रोपात्त एवायमर्थो-  
भवति ।

सोऽयमन्नप्रकरः प्राधान्यात् पितर एव सूत्रितः । स खल्वयं  
दैवेऽपि करणीयः । कुतः ? “दैवपूर्वं आहुं कुर्वीत”—इति  
वचनात् । पिण्डोऽपि तर्हि दैवे दीयताम् ? न दास्यते । किं  
कारणम् ? उत्तरत्रैव तत् वक्ष्यामः । स चायं ‘ये अग्निदग्धा-  
जीवाः’—इति मन्त्रोल्लङ्घात् पितरएवान्नप्रकरे विनियुज्यते ।  
दैवे मन्त्रसु,—

“असोमपाश्च ये देवायज्ञभागविवर्जिताः ।

तेषामन्नं प्रदास्यामि विकिरं वैश्वदेविकम्” ॥

इति गोभिलपरिशिष्टोक्तोग्राह्यः । गोभिलस्यैतदिति हेमाद्रि-  
प्रभृतयः । मातामहपक्षे तु पृथग्विकिरोन देयः । मन्त्रलिङ्ग-  
विरोधात् । पितृद्वारेण पितृकुलस्येव मातृद्वारेण मातामह-  
कुलस्यापि तत्कुलत्वाद्वा ॥ २८ ॥

सकृत् सकृदपोदत्त्वा पुनर्मधुवातां मधु च  
त्रिर्जप्त्वा तृप्ताः स्येति पृच्छति ॥ २६ ॥

‘सकृत् सकृत्’—इति वीक्षया सर्वेषां ब्राह्मणानां हस्तेषु जलदानं दर्शयति । सर्वेषां ब्राह्मणानां हस्तेषु अपः उदकं दत्त्वा । उदक-  
दानच्चेदं प्रत्यापोशनार्थम्,—पूर्ववत् सम्बोधनविभक्त्या गोत्रा-  
दिकमुल्लिख्य स्वधापदेन करणीयम् । ब्राह्मणाश्च,—‘अमृतस्यापि-  
धानमसि स्वाहा’—इति मन्त्रेण तदुदकं पिबेयुः ।

तदेवमपोदत्त्वा ‘मधुवातां’ मधुवाताइति तृचं ‘मधु च’  
त्रिर्वारत्रयं जप्त्वा, तृप्ताः स्य,—इति पृच्छति । कथं पुनरत्र तृच-  
लाभः ? “तृचसूक्तानामादिग्रहणेन विधिरनादेशे”—इति  
लाट्यायनसूत्रात् । तदीयश्च विधिर्गृह्येऽपि ग्रहीतव्योभवति ।  
तदुक्तमग्निस्वामिना,—“तत्रापि (गृह्येऽपि) एषएव विधिः कृत्स्न-  
मन्त्रप्रयोगस्य”—इति । पुनःशब्दाच्च । यथा हि पूर्वं मधु-  
वाताजपस्तथेदानीमपि,—इत्येतत् पुनःशब्दस्य सामर्थ्यम् । पूर्वंच  
न केवलस्य मधुवाता इत्यस्य जपः, अपितु तृचस्यैव । तस्मा-  
दिदानीमपि तृचस्यैव जपः,—इति सिध्यति । अजपश्च  
गायत्र्याः । विहितं केषाञ्चिदिदानीमपि गायत्रीजपः । सोऽय-  
मस्माकं नास्ति,—इति ज्ञापयितुं ‘पुनर्मधुवातां मधु च  
त्रिर्जप्त्वा’—इत्याह । अनयोरेव पुनर्जपो न गायत्र्याऽपि,—  
इत्यर्थः ।

सोऽयमिदानीं तृप्तिप्रश्नोऽदृष्टार्थो न तृप्त्यवगमार्थः । पूर्वं



खल्वियमवगता । स खल्वयमदृष्टार्थइति कुशमयब्राह्मणपक्षेऽपि  
करणीयो भवति । रघुनन्दनस्वेतदनालोच्य,—‘कुशमयब्राह्मणपक्षे  
हृत्प्रश्नोनास्त्ययोग्यत्वात्’—इत्याह । ‘हृत्प्रस्तावत् सर्वसाधारणी  
सा सर्वान् प्रति प्रष्टव्या’—इति ब्रुवाणोमहायशाअप्यदृष्टार्थता-  
मस्य न वेद ॥ २८ ॥

तप्ताः स्म इत्युक्ते शेषमन्नमनुज्ञाप्य ॥ ३० ॥

ऋजुरक्षरार्थः । कथं पुनरिदमनुज्ञापनं भवति, तदेव परं वक्तु-  
मवशिष्यते । तत्र, ‘अन्नशेषैः किं क्रियताम्’—इति प्रष्टव्यम् ।  
‘इष्टैः सहोपभुज्यताम्’—इति चानुज्ञातव्यम् । कस्मात् ?  
स्वशाखाभेदे पठितत्वात् । तथाच च्छन्दोगापरसूत्रम् । “शेष-  
मन्नमनुज्ञाप्यान्नशेषैः किं क्रियतामिष्टैः सहोपभुज्यतामिति”—  
इति । वचनान्तराणि त्वस्मत्प्रयोगव्यतिरिक्तविषयाणि ॥ ३० ॥

पितरोऽगृह्यादयश्चेष्टाभवन्ति,—इति प्राधान्यात् पितृणामुप-  
भोगं तावदाह,—

सर्वमन्नमेकचोद्भृत्योच्छिष्टसमीपे दर्भेषु त्रींस्त्रीन्  
पिण्डानवनेनिज्य दद्यात् ॥ ३१ ॥

सर्वमनुज्ञापितं शेषमन्नं एकत्रैकस्मिन् पात्रे उद्भृत्य । ‘एकतः’—  
इति पाठेऽपि सएवार्थः । उच्छिष्टसमीपे दर्भेषु त्रींस्त्रीन् पिण्डान्  
दद्यात् । किं कृत्वा ? अवनेनिज्य । अवनेजनं कृत्वा । अत्र,  
“दर्भेषु”—इत्यनन्तरम्, “मधुमध्वित्यन्नमीमदन्तेति जपित्वा”—

इत्यधिकः पाठः कचिन्नौडपुस्तके दृश्यते । नैवं पाश्चात्यपुस्तके पठ्यते । महायशसाऽप्येवं न पठितम् । रघुनन्दनोऽपि, “मधुवाता इति ऋक्त्रयं मधु मधु च जपित्वा पितुर्नाम गृहीत्वा गृह्योक्तविधिना पिण्डं दद्यात्”—इत्येतावन्मात्रमाह ।

सर्व्वमिति द्रव्याभिप्रायेण वचनं न निरवशेषार्थम् । कथं ज्ञायते ? “यो वा तेषां ब्राह्मणानामुच्छिष्टभाक् स्यात्”—इत्यन्वष्टक्यकर्मणि गृह्यकारेण शेषभोजनस्याप्युपदेशात् । न खल्वबाधेन सम्भवति शास्त्रार्थे, वचनम्—इति कृत्वा सामान्यस्यापि शास्त्रस्य बाधः कल्पयितुमुचितः,—इति हि चमसिनां शेषभक्षाधिकरणे निर्णीतम् । पिण्डाश्चास्माकं विल्वप्रमाणा भवन्ति । न चैतत् शेषान्नानां प्रभूततमत्वे, निरवशेषेण शेषान्नेन पिण्डदानमित्यस्यां वर्णनायामुपपद्यते । ‘इष्टैः सहोपभुज्यताम्’—इत्यनुज्ञानाच्चैतदेवं प्रतिपत्तव्यम् । तस्मात्,—यत् किञ्चिदन्न-व्यञ्जनादिकमवशिष्टं तस्मात् सर्व्वस्मादेव किञ्चित् किञ्चिद्गृहीत्वा एकस्मिन् पात्रे कृत्वा, तेन पिण्डदानं कर्त्तव्यम्,— इति सिद्धम् । तथाचान्वष्टक्यकर्मणि काल्यायनः ।

“यावदर्थमुपादाय हविषोऽर्भकमर्भकम् ।

चरुणा सह सन्नीय पिण्डान् दातुमुपक्रमेत्” ॥

इति । तस्मात्,—अवशिष्टं तिलादिकमपि पिण्डार्थं ग्रहीतव्यं भवति । ‘दर्भेषु’—इति वैकृतोविशेषोपदेशश्चोदकप्राप्तां प्राकृतीं कर्षून् निवर्त्तयति । अन्यत्तु सर्व्वं प्राकृतमिहापि प्रवर्त्तते । ‘दर्भेषु’—इति वचनात् दर्व्वीनिवृत्तिरित्यसङ्गतैषा कल्पना ।

आधाराः खल्विमे दर्भाः प्राकृतमाधारान्तरमेव निवर्त्तयन्ति, न करणभूतामतिदेशागतां दर्व्वीमपि । तस्मादन्वष्टक्यवदत्रापि कर्मणि चोदकप्राप्तया दर्व्वैव पिण्डादातव्याः ।

वींस्त्रीन्—इति वीष्मा मातामहपक्षापेक्षया । तेन, “देव-पूर्वं आह्नं कुर्व्वीत”—इति वचनात् दैवेऽपि पिण्डदानं स्यादासनादिवत्—इति पर्य्यनुयोगोऽपि निरस्तः । “मातामहानाञ्चैवम्”—इति वचने सत्यपि यदयं सूत्रकारस्त्रींस्त्रीनिति वीष्मामभिधत्ते, तद्वोधयति षडेवात्र पिण्डाभवन्ति, न पुनर्दैवेऽपि पिण्डोदातव्यः—इति । तथाच च्छन्दोगपरिशिष्टम् ।

“कर्षूसमन्वितं मुक्ता तथाऽऽद्यं आह्नघोडशम् ।

प्रत्याब्धिकञ्च शेषेषु पिण्डाः स्युः षडिति स्थितिः” ॥

इति । दैवेऽपि चेत् पिण्डोदीयते, सप्तैव पिण्डाः स्युः । विकिरस्तु न पिण्डः, येन संख्यावचनमिदमुपरुद्धेत ।

अत्र च, चोदकबलात् प्राप्तं रेखोल्लेखनं कृत्वा, तत्र दर्भानास्तीर्य्य, चोदकप्राप्तं पितृणामावाहनं कृत्वा, अवनेजनं कर्त्तव्यम् । अथेदानीमन्नमुद्धृत्य, अन्वष्टक्योक्तरीत्या पिण्डदानं करणीयमित्ययं कर्मक्रमः । ‘उद्धृत्य’—इति ‘अवनेनिज्य’—इति च द्वयमेव पिण्डान् दद्यादित्यनेनान्वेति । “अव्यक्तं प्रधानगामि”—इति वचनात् । न त्वनयोरपि परस्परमस्यभिसंबन्धः । कस्मात् ? द्वयोरपि पिण्डदानार्थतया समत्वात् । प्रमाणाभावाच्च । तस्मादुद्धरणावनेजनयोः पिण्डदानपूर्व्वकालतामात्रमत्रोच्यते, न पुनस्तयोरपि पूर्व्वपरिभावाः । अतः कथं प्राकृतमनयोः पूर्व्वपर्य्यं

चोदकप्राप्तमुत्सृज्येत । अथ, वैकृतात् पाठक्रमादनयोः क्रमः कल्पस्यते ? नैतत् शक्यते । परिचिकल्पयिषितोऽनयोः पाठक्रमात् क्रमः । क्लृप्तस्तु प्राकृतः क्रमोऽस्ति तेन च विरुद्धः परिचिकल्पयिषितः क्रमो न खल्वपि सेद्गुमर्हतीति । न चाविरोधेन सम्भवति वचनार्थे विरोधः कल्पयितुमुचितः । कात्यायनोऽपि—

“प्राग्येष्वथ दर्भेषु आद्यमामन्त्रा पूर्ववत् ।

अपः क्षिपेन्मूलदेशेऽवनेनिक्ष्वेति निस्तिलाः ॥

द्वितीयञ्च तृतीयञ्च मध्यदेशाग्रदेशयोः ।

मातामहप्रभृतींस्त्रीनेतेषामेव वामतः ॥

सर्वस्मादन्नमुद्धृत्य व्यञ्जनैरुपसिच्य च ।

संयोज्य यवकर्कन्धूदधिभिः प्राङ्मुखस्ततः ॥

अवनेजनवत् पिण्डान् दत्त्वा विल्वप्रमाणकान् ।

तत्पात्रक्षालनेनाथ पुनरप्यवनेजयेत् ॥

इत्यवनेजनात् परतोऽन्नस्योद्धरणं पिण्डदानञ्चाह । यद्यप्येतदाभ्युदयिके कात्यायनेनोक्तं, तथापि,—

“अन्यत्राप्येष एव स्यात् यवादिरहितो विधिः ।

दक्षिणाप्लवने देशे दक्षिणाभिमुखस्य च ।

दक्षिणाग्रेषु दर्भेषु एषोऽन्यत्र विधिः स्मृतः” ॥

इत्यनुपदं तेनैवान्यत्रापि तस्य विधेरतिदेशादत्राप्येतत् सिध्यति ।

यच्चान्यत्र विशेषोदक्षिणाप्लवनदेशादिस्तस्य विशेषतोऽभिधानाच्चैतदेवं प्रतिपत्तव्यम् । एष एव,—इति चैवकारेण तस्यार्थस्य



व्याप्तेर्ज्ञापनात् । तस्मादवगच्छामः,—उपदिष्टविशेषव्यतिरेकेण सर्वमन्यदन्यत्र भवतीति । न चेदेवम्, ‘अन्यत्राप्येष एव स्यात्’—इत्यनर्थकमापद्येत । तस्माद्यथोक्तमेवास्तु ।

एतदनन्तरं वृद्धप्रपितामहादिभ्यः लेपोदातव्यः । “लेपभाक्ष-  
श्चतुर्थाद्याः”—इति वचनात् । मातामहपक्षे पृथक् करणमुक्तम् ।  
अथेदानीं कात्यायनोक्तमवनेजनं चोदकप्राप्तानि जप-गृहावेक्षण-  
पिण्डावेक्षण-वासोनिधानानि च कर्त्तव्यानि । तत्प्रकारस्तु गृह-  
सूत्रादुपलब्धव्यः । तद्वमे अतिदेशागताः,—इति कृत्वा, तत्रभवान्  
सूत्रकारो नैतान् सूत्रयाम्बभूवेति श्लिष्यते ॥ ३१ ॥

आचान्तेषूदकं पुष्पाण्यक्षतानक्षय्योदकञ्च दद्यात् ॥ ३२ ॥

आचान्तेषु ब्राह्मणेषु सस्तु उदकादिकं दद्यात् । तस्मादाचमन-  
मिदानीं दातव्यम् । तच्चैतत् पिण्डेषु तूष्णीं गन्धादिकं निःक्षिप्य  
करणीयम् । कुतः ?

“गन्धादीन् निःक्षिपेत्तूष्णीं तत आचामयेत् द्विजान्” ।

इति च्छन्दोगपरिशिष्टवचनात् । पिण्डप्रदानं प्रस्तूयैतस्याभि-  
धानात् पिण्डेष्वेव गन्धादीनां निःक्षेपः । पिण्डस्या हि पितरो-  
भवन्ति । “पिण्डानवेक्षते सदीवः पितरो देवः”—इति ह्युक्तम् ।  
‘गन्धादीन्’—इत्यनेन च यथासम्भवं गन्धपुष्पादयोगम्यन्ते ।  
पूजार्थत्वादस्य । वासस्तु पूर्वमेव प्रदत्तम् । तस्माद्गन्धपूष्पधूपदीपाः  
इदानीं दीयन्ते । तदमीषां पिण्डेषु निःक्षेपविधानात् दैवे च  
पिण्डामावात् पितृमातामहपक्षयोरेव करणमिति द्रष्टव्यम् ।

तदेवं गन्धादीन् निःक्षिप्य, पित्रादीनां त्रयाणां गोत्रादिक-  
मुल्लिख्य एतत्ते आचमनं सूधा,—इति तन्त्रेणाचमनं देयम् । एवं  
मातामहपक्षेऽपि । न ह्यत्र गन्धादिष्विव तूष्णीमिति करोति ।  
येनामन्त्रकमस्य प्रदानं स्यात् । तदिदं दैवपूर्वमेव देयं भवति ।  
कस्मात् ? “दैवपूर्वं आङ्गं कुर्वीत”—इति वचनात् । देवलाद्युक्तसु  
क्रमव्यत्ययस्तत्तत्प्रयोगविषयः । आचान्तेषु यदिदमुदकदानं,  
तदासेचनरूपम् । तच्चैतदविशेषात् ब्राह्मणाग्रभूमेर्ब्राह्मणानाञ्च  
भवति । अक्षतायवाः । कुतः ?

“अक्षतासु यवाः प्रोक्ताभृष्टाधानाभवन्ति ते” ।

इति वचनात् । मन्त्रश्चोदकादीनां कात्यायनोक्तोग्राह्यः । तथाच  
कात्यायनः ।

“अथाग्रभूमिमासिञ्चेत् सुसुप्रोक्षितमस्त्विति ।

शिवाआपः सन्त्विति च युग्मानेवोदकेन तु ॥

सौमनस्यमस्त्विति च पुष्पदानमनन्तरम् ।

अक्षतञ्चारिष्टञ्चास्त्वित्यक्षतानपि दापयेत्” ॥

इति । युग्मानेव,—इत्याभ्युदयिकविषयम् । पुष्पाक्षतयोर्ब्राह्मण-  
हस्तएव दानम् । कस्मात् ? युग्मानेव,—इत्यनेन तेषामेव सन्नि-  
हितत्वात् । अत्र, ‘असु’—इति ‘सन्तु’—इति च यथासम्भवमुत्त-  
रम् । योग्यत्वात् ।

“प्रार्थनासु प्रतिप्रोक्ते सर्व्वास्वेव द्विजोत्तमैः” ।

इति कात्यायनवचने सर्व्वशब्देन व्याप्तावगतिश्च । एतदनन्तरं  
आङ्गस्याक्षय्यार्थमुदकं दद्यात् । तत्र च,—

“अक्षय्योदकदानञ्च अर्घ्यदानवदिष्यते ।

षष्ठैव नित्यं तत् कुर्यान्न चतुर्थ्या कदाचन” ॥

इति कात्यायनवचने, ‘अक्षय्योदकदानञ्च’—इति चकारेण ‘अक्ष-  
तञ्चारिष्टञ्चास्तु’—इति पूर्ववचनोपात्तमस्तु—इत्यनुषञ्चनीयम् ।  
अर्घ्यदानवदितिविशेषाभिधानात् एतदपि अर्घ्यवत् प्रत्येकब्राह्मण-  
हस्तेषु देयम् । तच्चैतत् ‘अमुकगोत्रस्य पितरमुकशर्माणः अक्षय्य-  
मस्तु’—इत्यादिना उदकं दद्यात् । “दैवे दत्तं आङ्गं देवानामक्षय्य-  
मस्त्विति ब्रूतेति पृथक् यवास्तु दत्त्वा”—इत्यादि खल्वाश्वलायनीये  
गृह्यपरिशिष्टे दृश्यते । “अक्षय्यमस्त्विति वाचयित्वा”—इति च  
च्छन्दोगापरसूत्रे । एवञ्च “उपतिष्ठतामित्यक्षय्यस्थाने”—इति  
वक्ष्यमाणसूत्रमाञ्जस्येनोपपत्त्यते—इति । “दत्तमिदमन्नपाना-  
दिकमक्षय्यमस्तु”—इति गौडाः । “येषामुद्दिष्टं तेषामक्षय्य-  
मस्तु”—इति महायशाः । ब्राह्मणाश्च, अस्तु,—इति ब्रूयुः । तदेतत्  
सर्वमेवोदकादिकं दैवपूर्वं करणीयम् । न हि पिण्डसंबन्धेनामीषां  
विधानम् । येन देवे पिण्डाभावान्निवर्त्तेरन् ॥ ३२ ॥

अघोराः पितरः सन्तु, सन्वित्युक्ते, गोत्रं नोवद्धतां,  
वर्द्धतामितुक्ते, स्वधानिनयनीयान् दर्भान् सपवित्रा-  
नास्तीर्य्य, स्वधां वाचयिष्यइति पृच्छति ॥ ३३ ॥

स्वधा,—इत्युदकमाचक्षहे । कस्मात् ? ‘स्वधा स्थ’—इति मन्त्र-  
लिङ्गात् । सेयं स्वधा निनीयते येषु दर्भेषु, तद्भमे स्वधानिनयनीयाः,

तान् स्वधानिनयनीयान् । स्वधानिनयनीयेषु हि दर्भेषु वारिधारां सूत्रयिष्यति । रघुनन्दनस्वेतदनालोचयन्नाह,—‘स्वधानिनयनीयान् स्वधावाचनमात्रार्थान्—इति । तदशब्दम् । न हि निनयति-र्वाचनमभिधत्ते । दर्भानास्तीर्थ्य,—इति सिद्धे, यत् स्वधानिनयनीयान्,—इति करोति, तद्वोधयति—स्वधानिनयनमात्रममीषामर्थीन त्वन्यत् किञ्चिदिति । तस्मादकृतप्रयोजनान्तरा अन्येव दर्भाद्भेदानानीमास्तृताः । तानिमान् दर्भान् विशिनष्टि । सपवित्रान् पवित्रसहितान् । तदेतत् पवित्रमिदानीमुत्पादयितव्यम् । न खल्वनुत्पाद्य पवित्रं शक्यन्ते दर्भाः सपवित्राः कर्तुम् । ननु, सन्ति पवित्राण्यर्घ्यपात्रसंबन्धीनि ? सत्यं सन्ति । ब्राह्मणाय प्रतिपादितानि तु तानि कथमत्रापि नियुज्येरन् । पितरोहि तैस्तर्पिताः ।

अपिच । किमेतत् पवित्रमर्घ्यसंबन्धि, आहोस्विदन्यदित्यस्मिन् संशये, अन्यदिनि प्रतिपद्यामहे । किं कारणम् ? स्वधानिनयनार्थाह्नये दर्भाः सन्निकृष्यन्ते । येभ्यः स्वधानिनयनीयादर्भागृह्यन्ते । तस्मात् पवित्राण्यपि तेभ्यएव कर्तव्यानि भवन्ति । व्यवेतानि खल्वर्घ्यपवित्राणि न बुद्धिमागच्छन्ति । आगच्छन्ति त्वितरे दर्भाः ; येभ्यः स्वधानिनयनीयागृह्यन्ते । यथा दर्शपौर्णमासयोर्विधृती पवित्रे च न वेदिस्तरणार्थाद्बर्हिषः क्रियेते, किन्त्वव्यक्तत्वात् ततोऽन्यस्मात् परिभोजनीयाद्बर्हिषः । तथाऽत्रापि नार्घ्यपात्रसंबन्धि पवित्रमादेयं किन्त्वव्यक्तत्वात् स्वधानिनयनार्थाद्दर्भात् । न चेदेवम्, पिण्डदानार्थरेखाऽप्यर्घ्यसंबन्धिना पवित्रेण



क्रियताम् । न चैवं क्रियते । तस्मात्,—तदर्थमिव एतदर्थमपि पवित्रमुत्पादयितव्यम् । तथा चोक्तम् । “विरोधे च श्रुतिविशेषा-  
दव्यक्तः शेषे”—इति ।

आह । दर्भानास्तीर्य,—इत्युक्तम् । न ज्ञायते,—कुत्र इमे दर्भा आस्तृतव्याः—इति । पिण्डेषु,—इति ब्रूमः । कुतः ? “पवित्रान्तर्हितान् पिण्डान्,—इति कात्यायनवचनात् । अतएव देवे नैतत् स्यात् । तत्र पिण्डाभावात् । ‘स्वधां वाचयिष्ये’—इत्ययञ्च प्रश्नः पितृपक्षे मातामहपक्षे च सक्तदेव भवति । कथं ज्ञायते ? यदयं सूत्रकारः अत्र प्रश्नं सूत्रयित्वा उत्तरत्र षष्णामेव स्वधावाचनं सूत्रयिष्यति, ततोऽवगच्छामः,—षष्णामुद्देशेन सक्तदेव प्रश्नोऽयम् । अन्यथा मातामहानां स्वधावाचनसूत्रणमनर्थकं स्यात् । “माता-  
महानाञ्चैवम्”—इति हि सूत्रितम् । ‘अघोराः पितरः सन्तु’—इत्येषा तु प्रार्थना उभयत्रैव कर्त्तव्या । ‘गोत्रं नोवर्द्धताम्’—इति त्रिष्वपि पक्षेषु । सा खल्वियमाशीः प्रार्थना पित्रे दक्षिणामुखेन प्राचीनावीतिना कर्त्तव्या । “पिण्डपितृयज्ञवदुपचारः”—इत्यनेन सर्वत्र तथाऽवगतेः ।

“दत्त्वाऽऽशीः प्रतिगृह्णीयात् द्विजेभ्यः प्राङ्मुखोऽबुधः ।

अघोराः पितरः सन्तु सन्वित्युक्तः स तैः पुनः” ॥

इति मत्स्यपुराणवचनं तदुक्तप्रयोगविषयम् । समुच्चयमुपपिपाद-  
यिषुर्वाचस्पतिसु,—

“दक्षिणां दिशमाकाङ्क्षन् याचेतेमान् वरान् पितॄन्” ॥

इति मनुवचनं मत्स्यपुराणवचनञ्च पूर्वोक्तं पश्यन्, पूर्वाभिमुखोद-  
क्षिणां दिशं मनसा पश्यन् कुर्यात्—इति कल्पयति । ‘दक्षिणां  
दिशम्’—इत्यनन्तरञ्च मनुना ‘दातारो नोभिवर्द्धन्ताम्’—इति  
पठितं, न त्वघोराः पितरः सन्तु—इति । मत्स्यपुराणे तु,—

“अथ पुष्पाक्षतान् पश्चादक्षय्योदकमेव च ।

सतिलं नामगोत्रेण दद्याच्छक्त्या च दक्षिणाम् ॥

\* \* \* \* \*

ततः स्वधावाचनिकं विश्वदेवेषु चोदकम् ।

दत्त्वाऽऽशीः प्रतिगृह्णीयात् द्विजेभ्यः प्राङ्मुखोबुधः ॥

अघोराः पितरः सन्तु सन्वित्युक्तः पुनर्द्विजेः ।

गोत्रं तथा वर्द्धतां नस्तथेत्युक्तश्च तैः पुनः ॥

दातारोनोऽभिवर्द्धन्तामिति चैवमुदीरयेत्” ।

इति तस्मादन्यादृशमेव पठितम् । तदेतदपि मतद्वयं कथं समुच्चि-  
चीषति,—इति न खल्वधिगच्छामि । समुच्चयरसिकोरघुनन्दन-  
स्वनयोः समुच्चयमुपपादयितुमपारयन् साधारणत्वञ्च मत्स्यपुरा-  
णीयप्रयोगस्याजानानः कल्पनाकुशलः शाख्यन्तरीयत्वं तस्य  
कल्पयाञ्चकार । तदश्रद्धेयम् । साधारणाभ्युदयकीर्त्तनाध्याये  
खल्वयं प्रयोगस्तत्रोपदिष्टः सर्वसाधारण एव भवितुमर्हति । स  
कथं शाख्यन्तरीयः शक्यः कल्पयितुम् । शाख्यन्तरीयत्वे च नास्य  
साधारणत्वं स्यात् । शाख्यन्तरीयत्वकल्पना चैवंविधस्थले तेषा-  
मवलम्बनम् । सा त्विह न सम्भवतीत्यकामेनाप्यस्मत्सिद्धान्तोऽत्रा-  
भ्युपगन्तव्यः,—इत्यसु किं विस्तरेण ॥ २३ ॥

वाच्यतामितानुज्ञातः पितृभ्यः पितामहेभ्यः प्रपि-  
तामहेभ्यो मातामहेभ्यः प्रमातामहेभ्योवृद्धप्रमातामहे-  
भ्यश्च स्वधोच्यतामिति ॥ ३४ ॥

ऋजुरक्षरार्थः । चशब्दात् 'स्वधोच्यताम्'—इत्यस्य प्रत्येकमभि-  
संबन्धः । तेन, 'पितृभ्यः स्वधोच्यताम्'—इत्यादिकं वक्तव्यं भवति ।  
अतोनात्र तन्त्रता । तथाच कात्यायनः ।

“अर्थोऽक्षय्योदके चैव पिण्डदानेऽवनेजने ।

तन्त्रस्य विनिवृत्तिः स्यात् स्वधावाचनएवच” ॥

इति । अत्र, मातामहाद्युपादानस्याभिप्रायः पूर्वसूत्रे वर्णितो-  
स्माभिः ॥ ३४ ॥

अस्तु स्वधेत्युक्ते स्वधानिननीये धारां दद्यादूर्जं  
वहन्तीरित्युत्तानं पात्रं कृत्वा ॥ ३५ ॥

अस्तु स्वधेति प्रत्येकं ब्राह्मणैरुक्ते, स्वधानिनयनीये पूर्वोक्तास्मृत-  
दर्भे । जात्यभिप्रायेणैकवचनम् । स्वधानिनयनीयेषु,—इत्यर्थः ।  
क्वचित्तथैव पाठः । रघुनन्दनस्तु 'स्वधानिनयने'—इति पठित्वा  
'स्वधावाचने कृते'—इति व्याचष्टे । तदशब्दमित्युक्तम् । तत्-  
पाठेऽपि, अधिकरणे ल्युटा दर्भ एवार्थः । तदेतेषु दर्भेषु उदक-  
धारां दद्यात्,—ऊर्जं वहन्तीरिति मन्त्रेण । किं कृत्वा ? यत्  
पात्रं पूर्वं संस्त्रवान् समवनीय न्युजं कृतं, तत् पात्रमुत्तानमूर्धमुखं  
कृत्वा । तथाच कात्यायनः ।

“प्रार्थनासु प्रतिप्रोक्ते सर्व्वास्वेव द्विजोत्तमैः ।

पवित्रान्तर्हितान् पिण्डान् सिञ्चेदुत्तानपात्रकृत्” ॥

इति । भट्टनारायणोऽपि, उत्तानपात्रकृदिति परिषेचनकर्तृ-  
विशेषणतयैव व्याचष्टे । यच्च, अत्रोत्तानपात्रकृदिति यथा-  
श्रुतदर्शनात् परिषेचनकर्तृविशेषणतया भट्टेन यद्वाख्यातं तद्-  
गोभिलश्चादिसूत्रादर्शनात् । तथाच प्रागुक्तपरिषेचनसूत्रानन्तरं  
गोभिलः । उत्तानं पात्रं कृत्वा यथाशक्ति दक्षिणां दद्यादिति’—  
इति रघुनन्दनेनोक्तम् । तदसङ्गतम् । यस्मादुत्तानं पात्रं  
कृत्वा,—इत्यस्य परसूत्रप्रतीकत्वे खल्वेतदेवं स्यात् । पूर्वसूत्र-  
प्रतीकत्वे पुनर्नैवं भवति । न चैतस्योत्तरसूत्रप्रतीकत्वे किञ्चित्  
प्रमाणमस्ति । कात्यायनस्वेतसूत्रप्रतीकत्वमेव तस्य स्पष्टं  
ज्ञापयति । स खल्वस्पष्टानां प्रदीपवत् स्पष्टमुपदेष्टा । तस्मा-  
दुत्तानं पात्रं कृत्वेत्येतदेतत्सूत्रप्रतीकमेव, नोत्तरसूत्रप्रतीकमिति  
स्थित्यते । ननु, उत्तरसूत्रप्रतीकत्वमस्य गम्यते ? सत्यं, गम्यते  
भवताम्, न कात्यायनस्य । तस्य त्वेतत्सूत्रप्रतीकत्वमेवैतस्या-  
गमिषत । भवतामपि कथमेतद्गम्यते,—इति वक्तव्यम् । उभ-  
यथा हि दर्शनं भवति । यथा खल्वभ्युदिते तरणी देवदत्तः  
प्रातराशं भुङ्क्ते चक्रमणं कृत्वा मध्याह्ने स्नात्वा वाससी परि-  
धायापूपान् भक्षयति,—इति । अत्र यदि अभ्युदिते तरणी  
देवदत्तः प्रथमं चक्रमणं करोति, ततः प्रातराशं भुङ्क्ते, तदा  
‘चक्रमणं कृत्वा’—इत्येतत् पूर्वस्यैव वाक्यस्य प्रतीकं भवति ।  
अथ, आदौ प्रातराशं भुङ्क्ते, ततश्चक्रमणं करोति अथ स्नाति,



तदोत्तरवाक्यस्यैव प्रतीकम् । तत्रैवभुभयथा दर्शने सति, 'उत्तानं पात्रं कृत्वा'—इत्येतदुत्तरस्यैव सूत्रस्य प्रतीकं, नैतस्य—इत्यस्यां कल्पनायां न किञ्चित् कारणं पश्यामः । पक्षपातेन हि भवानेवं मन्यते । परतन्त्रप्रज्ञाहि जनाः स्वयं शास्त्रार्थं निर्णेतुमशक्नुवन्तः प्रख्यातवर्णनास्ववलम्बेरन् । स्वतन्त्रप्रज्ञानान्तु नैवमकस्मात् पक्षपातोयुक्तः । पुरुषमतिवैश्वरूप्येण तत्त्वाव्यवस्थानप्रसङ्गादित्यसु किं विस्तरेण ?

न च, 'उत्तानपात्रकृदित्यस्य,—

“युग्मानेव स्वस्तिवाच्यानङ्गुष्ठग्रहणं सदा ।

कृत्वा धूर्यस्य विप्रस्य प्रणम्यानुव्रजेत्ततः” ॥

इत्युत्तरश्लोकेनान्वयः—इति नारायणोपाध्यायमतं युक्तमिति वाच्यम् । यथाश्रुतार्थपरित्यागे मानाभावात् । शब्दस्य अवणमात्रात् योऽर्थोऽवगम्यते, सोऽयं श्रुत्याऽवगम्यते । अवगम्यते चेत्, कथं परित्यज्येत ।

तदेतत् स्वधानिनयनीये धारादानम्,—अन्वष्टक्योक्तप्रकारेण वामान्वारब्धदक्षिणहस्तेन करणीयम् । यच्च,—

“आङ्गे सेचनकाले तु पाणिनैकेन दापयेत् ।

तर्पणे तूभयं कुर्यादिषएव विधिः स्मृतः” ॥

इति स्नानसूत्रपरिशिष्टे 'पाणिनैकेन'—इत्युक्तम् । तदञ्जलि-करणाभावाभिप्रायेण, न त्वन्वारभ्रनिषेधार्थम् । कथं ज्ञायते ?

“देवतानां पितॄणाञ्च जले दद्याज्जलाञ्जलीन् ।

असंस्कृतप्रमीतानां स्थले दद्याज्जलाञ्जलीन्” ॥

इत्यनुपदमेव तर्पणे अञ्जलिविधानस्वरसात् । तदस्य परिषेचन-  
स्यातिदेशलभ्यत्वेपि सूत्रणमाशीःप्रार्थनानन्तरं दर्भास्तरणानन्तर-  
ञ्चैतत् करणीयमित्येतदर्थम् । न पुनर्वारिधारान्तरविधानार्थम् ।  
कल्पनागौरवापत्तेः ॥ ३५ ॥

विश्वेदेवाः प्रीयन्तामिति दैवे वाचयित्वा पिण्ड-  
पात्राणि चालयित्वा यथाशक्ति दक्षिणां दद्यात् ॥ ३६ ॥

‘विश्वेदेवाः प्रीयन्ताम्’—इति दैवे ब्राह्मणं वाचयित्वा । ‘वाच-  
यित्वा’—इति कुर्वन्, ‘विश्वेदेवाः प्रीयन्तामिति ब्रूहि’—इति  
वाचयितुरध्येषणाऽर्थायातेति दर्शयति । ‘विश्वेदेवाः प्रीय-  
न्ताम्’—इति प्रश्नः, ‘सुप्रीता भवन्तु’—इत्युत्तरमिति महा-  
यशाः । तदेतदुत्सूत्रम् । ‘पिण्डपात्राणि चालयित्वा’ । पिण्डाश्च  
पात्राणि च पिण्डपात्राणि, तानि चालयित्वा,—इत्यर्थः ।  
‘पात्राणि’—इति भोजनपात्राणि परामृशति । कथं ज्ञायते ?  
पिण्डपात्रस्यैकत्वाद्बहुवचनानुपपत्तेः । ‘सर्व्वमन्नमेकत्रोद्धृत्य’—  
इति हि सूत्रितम् । अन्वष्टक्येऽपि एकस्मिन् पात्रे हवींषि  
सन्नीय तस्मादवदाय पिण्डदानं गृह्यकारेणोक्तम् । ननु, व्यक्ति-  
भेदाद्बहुवचनमुपपत्स्यते ? सत्यमुपपत्स्यते, अगतिरियमिति त्वे-  
तदुपेक्षणीयं भवति ; सम्भवन्त्यां गतौ । अतएव, पिण्डानां  
पात्राणि,—इत्यपि न वर्ण्यते । तस्मात् यथोक्तमेवासु ।

इदानीं ‘यथाशक्ति’ शक्त्यनतिक्रमेण दक्षिणां दद्यात् ।  
‘हतोयज्ञस्त्वदक्षिणः’—इति हि स्मरन्ति । “यज्ञोगन्धर्व्वस्तस्य

दक्षिणा अमरसः”—इत्यपि निगमोभवति । तस्मादत्यन्ता-  
शक्तावपि पणं काकिनीं फलं पुष्पमपि वा दक्षिणां दद्यात् ।  
एवमपि सदक्षिणोयज्ञेन खल्वात्मानं धत्त्यति,—इति । शक्तौ  
तु, पित्रे रजतस्याभ्यर्हितत्वात् तद्देयम् । दैवे पुनरमङ्गलं रजतं  
न देयं, किन्तु हिरण्यादिकमेवेत्यादिकं यथासम्भवमूहनीयम् ।

मेयं दक्षिणा दैवपूर्वं दातव्या । कुतः ? “दैवपूर्वं आहुं  
कुर्वीत”—इति वचनात् । दक्षिणाऽपि खल्वङ्गं आहुस्य ।  
तस्मात् सापि दैवपूर्वमेव करणीया भवति । विष्णुपुराणोक्तसु  
क्रमविपर्ययस्तदुक्तप्रयोगविषयः । यच्च,—

“ब्रह्मणे दक्षिणा देया यत्र या परिकीर्त्तिता ।

कर्मन्तेऽनुच्यमानायां पूर्णपात्रादिका भवेत्” ॥

इति च्छन्दोगपरिशिष्टवचनेन दक्षिणादानस्य कर्मन्तत्वाभि-  
धानात्,—

“देवाद्यन्तं तदीहेत पित्राद्यन्तं न तद्भवेत् ।

पित्राद्यन्तन्वीहमानः क्षिप्रं नश्यति सान्वयः” ॥

इति मनुवचनाच्च आदौ पितृपक्षे दक्षिणा,—इति तत्त्वकारेणोक्तम् ।  
तदयुक्तम् । परतोपि कर्माभिधानादिदानीं कर्मन्तत्वानु-  
पपत्तेः । च्छन्दोगपरिशिष्टवचनस्य सामान्यस्यापवादविषयेऽ-  
प्रवृत्तेश्च । मनुवचनञ्च तदुक्तप्रयोगविषयमित्यनुदाहरणम् ।

सा खल्वियं दक्षिणा,—पित्रे प्राचीनावीतिना दक्षिणा-  
मुखेन कर्त्तव्या, पित्रकर्मज्ञत्वात्,—इति नीलाम्बरोपाध्यायः ।  
मदनपारिजाते तु,—

“सर्वं कर्मापसव्येन दक्षिणादानवर्जितम्” ।

इति जमदग्निवचनादुपवीतिना प्राङ्मुखेन कर्त्तव्या,—इत्युक्तम् ।

“अपसव्यन्तु तत्रापि मत्स्योहि भगवान् जगौ” ।

इत्युत्तरार्द्धेन तु तेनापि विकल्पएवोक्तः ॥ ३६ ॥

अथेदानीम्,—

दातारोनोऽभिवर्द्धन्तां वेदाः सन्ततिरेव च श्रद्धा  
च नोमा विगमद्बहु देयञ्च नो अस्तु अन्नञ्च नो बहु  
भवेदतिथींश्च लभेमहि याचितारश्च नः सन्तु मा च  
याचिष्म कञ्चनेत्येताएवाशिषः सन्तु ॥ ३७ ॥

‘इति’ एतं मन्त्रं पठित्वा, ‘एताएवाशिषः सन्तु’—इति प्रार्थयेत् ।  
‘वेदाः,—’इति बहुवचनान्तमेव पदम्,—अत्र, छन्दोगापरसूत्रे,  
कातीयकल्पादौ च पठ्यते । मन्वादिभिरप्येवमेवेदं पठितम् ।  
मेधातिथिगोविन्दराजविज्ञानेश्वरकुल्लूकभट्टापरार्कऋद्धरविश्वेश्वर-  
भट्टहेमाद्रिदीक्षितगदाधरनीलाम्बरनीलकण्ठभट्टादिभिरपि तथैव  
व्याख्यातम् । दीपकलिकामात्रदर्शी रघुनन्दनस्त्वाह,—‘वेदश्चा-  
ध्ययनाध्यापन-तदर्थबोध-तदर्थानुष्ठानैर्वृद्धिमेतु’—इति याज्ञवल्कर-  
दीपकलिकायां व्याख्यानात् वेदइत्येव पाठोन तु वेदा-  
इति,—इति ।

‘मा व्यगमत्’—इति केचित् पठन्ति । ‘बहु देयञ्च नोऽ-



स्त्विति'—इति मन्वादौ इतिकारस्य स्वरूपार्थत्वमबुद्धा तदेव पठन्त्यन्ये ॥ ३७ ॥

सन्वितुक्ते स्वस्तिवाच्याशिषः प्रतिगृह्य ॥ ३८ ॥

सन्तु,—इति ब्राह्मणैरुक्ते, सर्वानिव ब्राह्मणान् स्वस्ति—इति वाचयित्वा पूर्वोक्ताएवाशिषः प्रतिगृह्य इदानीं मनसा स्वीकृत्य । स्वस्तिवाच्य,—इति वचनात् स्वस्ति ब्रूहि,—इति ब्राह्मणेषु वाचयितुः प्रश्नोऽर्थायातः,—इति । सर्वे च ब्राह्मणा खल्वेतत् स्वस्ति वाचयितव्याः । कुतः ? “युग्मानेन स्वस्तिवाच्य”—इति कात्यायनदर्शनात् । युग्मान्,—इत्याभ्युदयिकाभिप्रायं वचनम् ।

रघुनन्दनस्त्वन्यथेमं ग्रन्थं पठति,—‘उत्तानं पात्रं कृत्वा’—इत्यादिम् ! “उत्तानं पात्रं कृत्वा यथाशक्ति दक्षिणां दद्यात्, विश्वेदेवाः प्रीयन्तामिति दैवे वाचयित्वा, दातारोनोऽभिवर्द्धन्तां वेदः सन्ततिरेवच अद्वा च नो मा व्यगमद्बहु देयञ्च नोस्त्विति अन्नञ्च नो बहु भवेदतिथींश्च लभेमहि याचितारश्च नः सन्तु मा च याचिष्म कञ्चन अन्नं प्रवर्द्धतां नित्यं दाता शतं जीवतु येभ्यः सङ्कल्पिताद्विजास्तेषामक्षया तृप्तिरस्तु एताः सत्याश्चाशिषः सन्तु इत्याशिषः प्रतिगृह्य”—इति । महायज्ञःप्रभृतयो यथा पठन्ति, तथैव त्वस्माभिः पठितोव्याख्यातश्च ग्रन्थः ॥ ३८ ॥

वाजेवाजे वत वाजिनो नो धनेषु विप्राश्चमृताऋतज्ञा-

अस्य मध्वः पिबत मादयध्वं तृप्तायात पथिभिर्देवया-  
नैरित्येतया विसृज्य ॥ ३६ ॥

वाजेवाजे,—इत्येतया ऋचा ब्राह्मणान् विसृज्य । विसर्जनप्रका-  
रश्च च्छन्दोगपरिशिष्टोक्तोग्राह्यः । यथा,—

“युग्मानेव स्वस्तिवाच्यानङ्गुष्ठग्रहणं सदा ।

कृत्वा धूर्यस्य विप्रस्य प्रणम्यानुव्रजेत्ततः” ॥

इति । अस्मादचनादवगच्छामः,—सकृन्मन्त्रमुच्चार्य धूर्यस्य  
विप्रस्यानङ्गुष्ठं पाणिं गृह्णीयात् । तावतैव सर्वे ब्राह्मणाविसृष्टा-  
भवन्ति,—इति । सोयं धूर्योविप्रः पितृएव भवति । किं  
कारणम् ? पितृर्थं हि श्राद्धं देवाश्च तदङ्गतयेज्यन्ते । तत्रैवं  
सति, ब्राह्मणेषु यः श्रुतादिभिरन्यान्येति, सोयं धूर्यः पितृएव  
नियोक्तव्योभवति, न खल्वपि दैवे । न हि प्रधानमतिक्रम्य  
तच्छेषे विशेषस्याभिनिवेशः प्रधाने तु सामान्यस्येति साध्वी  
कल्पना भवति । दैवे च ब्राह्मणपरीक्षैव नास्तीत्यपि स्मर्त्तारो-  
भवन्ति । तस्मात् पितृएव विप्रोऽधूर्यः ।

तस्य च पाणिं गृहीत्वोत्थापनं करणीयम् । तावता न  
केवलमयमेवैकः, यावत् सर्वेऽपि श्राद्धब्राह्मणाउत्थापिताविसृष्टाश्च  
भवन्ति । तदेवं धूर्यं ब्राह्मणमनु परेषामुत्थानावगतेः  
पश्चादेव दैवब्राह्मणः समुत्थितोविसृष्टश्च भवति,—इत्यर्थात्  
सिद्धम् । अथात्रापि दैवपूर्वत्वमिष्येत, धूर्यस्येतिवचनमनर्थकं  
स्यात् । कथम् ? धूर्यस्येतिवचने धूर्यस्यान्यस्य च हस्तग्रहणं

प्राप्नोति चेत्, अवचनेपि तथैव प्राप्नोति । किमिति धूर्यस्येति करोति । तस्मात्,—परिसंख्यानार्थमेवैतद्वचनमिति प्रतिपद्यामहे । पितृधीनः खल्वन्येषां यागः,—इति पितृब्राह्मणे विसृष्टे सर्व्वएवैते सुतरां विसृष्टाभवन्ति,—इति । तदिदं दैवान्तत्वं आहुस्य । तदेवं धूर्यं ब्राह्मणमुत्थाप्य, समुत्थितान् सर्व्वान् ब्राह्मणान् तन्त्रेण प्रणमेत् ॥ ३८ ॥

आमा वाजस्य प्रसवोजगम्यादेमे द्यावापृथिवी विश्वरूपे अमा गन्तां पितरा मातरा चामा सोमो-  
अमृतत्वेन गम्यादित्यासीमान्तमनुब्रज्याभिवाद्य प्रद-  
क्षिणीकृत्य वामदेव्यं गीत्वा प्रविशति ॥ ४० ॥

आमा वाजस्य,—इति मन्त्रेण सक्तत्पठितेनैव सर्व्वान् ब्राह्मणात् सीमापर्य्यन्तमनुब्रज्य सर्व्वानभिवाद्य प्रदक्षिणीकृत्य च वामदेव्यं नाम साम गीत्वा अथ प्रविशति गृहम् । ‘कयानश्चित्त्राभूवत्’—इति ऋचे सूक्ते गीयमानं साम वामदेव्यम् । रघुनन्दनस्वन्यथेमं ग्रन्थं पठति ‘पितरा मातरा’—इत्यादिम् । “पितरा मातरा युवमामा सोमोऽमृतत्वाय गम्यादित्येतयाऽनुब्रज्य प्रदक्षिणीकृत्याभिवादयेत् ततोवामदेव्यं गीत्वा गृहं प्रविशति”—इति ।

एतत्पर्य्यन्तं कृत्वा, “मध्यमं पिण्डं पत्नी पुत्रकामा प्राश्नीयादाधत्त पितरोगर्भमिति”, “योवा तेषां ब्राह्मणानामुच्छिष्टभाक् स्यात्”—इति, “इन्द्रं पात्राणि प्रक्षाल्य प्रत्यतिहारयेत्”—इति च

चोदकप्राप्तं कर्त्तव्यम् । तत्र, 'योवा तेषाम्'—इति सूत्रेण आहु-  
शेषभोजनमुक्तम् । तच्चैतत् स्वभोजनकाले स्यात् न पुनरेतस्मिन्नेव  
क्रमे,—इति । पिण्डप्रतिपत्तिश्चान्वष्टक्योक्ता ग्राह्या ।

आहुदिने वलिवैश्वदेवौ च आहुत्तरकाले आहुशेषेण कर-  
णीयौ । कुतः ?

“आहुहस्ति आहुशेषेण वैश्वदेवं समाचरेत्” ।

इति स्मरणात् । अपिच । पितृभ्यो हविर्निरूप्य तेभ्योऽदत्त्वा न  
खल्वन्येभ्यस्तस्य दानमुचितम् । तदुक्तं निरुक्ते नैगमकाण्डे ।  
“अगस्त्यइन्द्राय हविर्निरूप्य मरुद्गाः सम्प्रदित्वाञ्चकार, स इन्द्रएत्य  
परिदेवयाञ्चक्रे”—इति । तस्मात् आहुशेषेणैतयोःकरणं न ततः  
पूर्वम्,—इति । विस्तरेण चैतदस्माभिर्गृह्यसूत्रभाष्येऽभिहितमित्यु-  
पारम्यते ।

अथैतस्मिन् कर्मणि किं प्रधानमित्यस्य निरूपणार्थं संक्षेपतो-  
विचारणां करिष्यामः । किं भवति प्रयोजनम् ? यत् प्रधानं  
तावन्मात्रे निर्वृत्ते अतिपतितेऽप्यन्यस्मिन् कस्याञ्चिदवस्थायां  
पुरुषो न प्रत्यवैष्यति,—इति । तत्र, इदं तावत् नः परीक्ष्यम्,—किं  
ब्राह्मणनिमन्त्रणादि सर्वं प्रधानम्, उत एषु मध्ये किञ्चित्,—  
इति । सर्वं तावन्न भवति प्रधानम् । किं कारणम् ? प्रत्यक्षं  
खल्वेषु कस्यचित् परार्थत्वम् । यथा निमन्त्रणादेर्भोजनादर्थत्वम् ।  
रेखाकरणादेश्च पिण्डदानादर्थत्वम् । वचनमतार्थं नास्ति,—इति  
चेत् । मासीद्वचनं प्रत्यक्षं तावदेतत् । यच्च परार्थं न तत्  
प्रधानम् । शेषः खल्वसौ । तथाचोक्तम् । “शेषः परार्थत्वात्”—



इति । न च, सर्वत्र तत्रभवन्तः फलमामनन्ति । फलवतः सन्निधौ च यदफलं श्रूयते, तत् फलवतो भवत्यङ्गमिति । तस्मात् किञ्चिदेषु प्रधानं न सर्वम्,—इति स्थितम् ।

एवं स्थिते चिन्ता । किं ब्राह्मणभोजनं प्रधानम्, आहोस्वित् पिण्डदानम्, उताहो उभयम् ?—इति । कुतः संशयः ? उभयत्रैव फलश्रुतिदर्शनात् । ननु, शेषेण पिण्डदानविधानाद्वाक्तं प्रतिपत्तिरियम् । नैषदोषः । अर्थकर्मणि प्रतिपादनोपपत्तेः । बलिहरणवत् । यथा खल्वर्थकर्मणि बलिहरणे वैश्वदेवशेषस्य प्रतिपादनं, तथा अर्थकर्मणि पिण्डदाने शेषोऽयं प्रतिपाद्यते,— इति । कथं ज्ञायते ? फलवादोपपत्तेः । पिण्डे फलवादः खल्वेवमुपपत्स्यते । अफलायां प्रतिपत्तौ नैतस्योपपत्तिः । तस्मादर्थकर्मैतत् पिण्डदानमिति पश्यामः । इतश्चैतदेवं पश्यामः । अभावेऽपि दर्शनात् । शेषस्याभावेऽपि पिण्डदानं दृश्यते । क्व ? पिण्डपितृयज्ञादौ । ब्राह्मणभोजनं तत्र नास्ति । ब्राह्मणभोजनस्य चाभावे कस्य शेषः प्रतिपादयिष्यते । तस्मादर्थकर्मैवासी न प्रतिपत्तिः । तत्रैव शेषः प्रतिपाद्यते । ब्राह्मणभोजनात् पुरस्तादपि केषाञ्चित् पिण्डदानदर्शनाच्चैवमवगच्छामः । प्रतिपत्त्यर्थकर्म वैतत् स्यात् न प्रतिपत्तिरेव ।

तत्र, उभयं प्रधानम्,—इति भट्टनारायणप्रभृतयोमन्यन्ते । श्लोकानप्युदाहरन्ति ।

“प्राधान्यं पिण्डदानस्य केचिदाहुर्मनीषिणः ।

गयादौ पिण्डमात्रस्य दीयमानस्य दर्शनात् ॥

श्रुतौ च पिण्डदानस्य केवलस्य विधानतः ।  
 भीक्षस्य ददतः पिण्डान् हस्तोत्थानस्मृतेरपि ॥  
 भोजनस्य प्रधानत्वं वदन्यन्ये महर्षयः ।  
 ब्राह्मणस्य परीक्षायां महायज्ञप्रदर्शनात् ॥  
 महाफलविधेश्चैव पंक्तिपावनभोजनात् ।  
 अपांक्तभोजनाद्वातुर्महानर्थप्रदर्शनात् ॥  
 आमश्राद्धविधानस्य विना पिण्डैः क्रियाविधेः ।  
 तदालभ्याप्यनध्यायविधानश्रवणादपि ॥  
 विद्वन्मतमुपादाय मम त्वेतत् हृदि स्थितम् ।  
 प्राधान्यमुभयोर्यस्मात्तस्मादेष समुच्चयः” ॥

इति । तदमे श्लोकाः च्छन्दोगपरिशिष्टस्यान्तिमे खण्डे पठ्यन्ते ।  
 क्वचित् द्वितीयचतुर्थौ विहाय । गृह्यसूत्रभाष्ये भट्टनारायणेन च  
 पठिताः । परिशिष्टप्रकाशकृता तु नारायणोपाध्यायेन च्छन्दोग-  
 परिशिष्टस्य तृतीयप्रपाठकस्यान्तिमाः कतितित् खण्डा न पठिताः  
 न च व्याख्याताः । तदत्र भगवन्तोभूमिदेवाः प्रमाणम् । अत्रच,  
 निमित्ततोब्राह्मणभोजनस्य पिण्डदानस्य चाननुष्ठानेऽप्युभयोः  
 प्राधान्यं नानुपपन्नम् । असौमयाजिपक्षे दधिपयोयागवत् ।  
 फलश्रुतिश्चोभयत्राप्यस्ति । तदेवं न्यायोऽप्यनुगृहीतो भवति ।

यच्च,—‘नित्यश्राद्धादौ पिण्डनिषेधात् ब्राह्मणभोजनमात्रं  
 प्रधानम् । निषेधोहि प्राप्तस्य, प्राप्तिश्चातिदेशात्, स चाङ्गाना-  
 मेव,—इति । अङ्गे च पिण्डदाने फलश्रुतिरर्थवादएव । पिण्ड-  
 दानमात्रविधिस्त्वङ्गभूतपिण्डदानात् कर्मान्तरम्’—इति शूल-

पाणिनोक्तम् । तत्र ब्रूमः । ‘मासमग्निहोत्रं जुह्वति’—इति कौण्डपायिनामयने, अग्निहोत्रवत् जुह्वति इति वचनव्यक्त्या यथा नैयमिकस्याग्निहोत्रस्य धर्माअतिदिश्यन्ते, प्रधानश्च होमोयदग्नये च प्रजापतये च, इत्यादिः, यथा वा ‘उद्भिदा यजेत’—इत्येवमादौ अव्यक्तयजतौ सौमिकधर्माइव प्रधानाअपि यजतयः प्रदिश्यन्ते, तयोरूपान्तराभावात् । तद्वदत्रापि स्यात् । प्रधानस्यातिदेशे न कश्चिदर्थः,—इति खल्वसौ न प्रदिश्यते । यथा चावोचाम,— महानर्थस्तस्य भवति,— इति कथमसौ न प्रदिश्येत ।

अथ मन्यसे,—नासौ प्रधानस्यातिदेशः किन्त्वङ्गस्यैव । प्रधानं खल्वत्र जुहोतिना यजतिना च विहितम् । द्रव्यदेवते पुनरङ्गे एव प्रदिश्येते अङ्गान्तरवत्,—इति । एवन्तर्हि प्रकृतेऽपि आहचोदनया प्रधानं विहितम्,—इत्यङ्गमेवेतिकर्त्तव्यता प्रदेक्ष्यते । कथन्तर्हि नित्यआह्वादौ पिण्डदानस्य निषेधः ? इतिकर्त्तव्यतानिषेधाभिप्रायेण,—इति गृहाण । इतिकर्त्तव्यतायाश्च निषेधात् पिण्डोपि न दीयते । उत्तरवेदेर्निषेधात् वैश्वदेवे सुनासीरीये च यथा न अग्निः प्रणीयते, तद्वत् । न हि विहितमपि इतिकर्त्तव्यताभिरनुपकृतमर्थाय कल्पते । यस्य चार्थोनास्ति, सोपि किमिति क्रियेत । अपिच । न चोदकएव प्रापयति, किन्तर्हि चोदनापि,—इत्यवोचाम । तस्मादुभयोः प्राधान्यपक्षे चोदकेन पिण्डोमा प्रापि । चोदनया तु प्राप्स्यते । तत्र, चोदनया प्राप्तः पिण्डः प्रतिषिध्यमानस्तदितरत् चोदनाप्राप्तं कर्त्तव्यमनुजानीते । सोयं पर्युदासोन निषेधः ।



पिण्डदानमात्रविधिस्त्वङ्गभूतपिण्डदानात् कर्मान्तरम्,—  
इति यदुक्तम् । तत्र पृच्छामः । तस्य आइत्वमस्ति न वा ?  
अस्ति चेत्, विफलः प्रयासः । कर्मान्तरञ्चैतदेवं न स्यात् । सति  
ब्राह्मणभोजने पिण्डदानमङ्गम्, असति तस्मिन् प्रधानमिति  
चेत् । न । रूपभेदाभावात् । यदेव खल्वस्य रूपमङ्गस्य तदेव  
प्रधानस्यापि । तत्रैवं सति, सति ब्राह्मणभोजने तदङ्गं विपरीत-  
मन्यथा,—इत्यत्र न खलु कारणमस्ति । अपिच । एवमपि  
पिण्डदानस्य आइत्वमभ्युपगतं भवति । तथा चासतीव ब्राह्मण-  
भोजने सत्यपि तस्मिन् प्रधानमेवैतत् स्यात् ।

अस्तु तर्हि, पिण्डदानस्य आइत्वं नास्ति,—इति । तदपि  
नास्ति । यतः तत्रभवान् गृह्यकारः 'तत् आइम्'—इति  
सूत्रयन् पिण्डपितृयज्ञस्य आइत्वमाह । पिण्डप्रधानस्तु सः ।  
पिण्डैरेव तत्र पितरइज्यन्ते । तस्मात्, पिण्डमन्तरेणैव ब्राह्मण-  
भोजनादृतेपि आइनिष्पत्तिदर्शनात् नैतदेकतरस्मिन्नेव पक्षे  
चोदयितव्यं भवति । द्वयोः समानत्वात् । समुच्चयपक्षः खल्वेव-  
मुपोद्बलितोभवति । अथ, अनयोरेकतरस्यैव प्राधान्यमिति  
निर्वन्धः ; पिण्डदानमात्रं तर्हि प्रधानमुच्यताम् । पिण्डदानएव  
तत्रभवतो गृह्यकारस्य महायत्नदर्शनात् । तथा मनुरपि ।

“सहपिण्डक्रियायान्तु कृतायामस्य धर्मतः ।

अनयैवावृता कार्यं पिण्डनिर्व्वपणं सुतैः” ॥

इति पिण्डदानस्य प्राधान्यमाह । सर्व्ववचनसामञ्जस्यकरणाभि-  
मानिनात्वेतन्मनुवचनविरोधोदुष्परिहरः स्यात् । अस्माकन्तु नैष-



विरोधः । विभिन्नविषयत्वाद्वचनानाम् । यच्च,—पिण्डनिर्व्वपणं  
पित्रे दानमिति वर्णितम् । तदसङ्गतम् । यथाश्रुतार्थपरित्यागे  
हेत्वभावात् । पितृद्देश्यकदानमात्रस्यैव तदितिकर्त्तव्यतापत्तेश्च ।  
'अस्य',—इति करणाच्चैवमवगच्छामः ।

“एवं निर्व्वपणं कृत्वा पिण्डांस्तांस्तदनन्तरम्” ।

इति तस्यैव वचनान्तरदर्शनाच्चैवं गम्यते । 'न निर्व्वपति यः  
पिण्डम्'—इति चैवमादौ तथैव निर्दिश्यते । प्रसिद्धिश्चैवमनु-  
ग्रहीष्यते । तस्मादपवर्णितं तत् । तदेवं कस्यचित् पिण्डदानस्य  
कस्यचिच्च ब्राह्मणभोजनस्य प्राधान्ये स्वरसः,—इत्यतः कारणात्  
समुच्चयपक्षः प्रादुर्भवति । अतः एकतरप्राधान्यावेदकानि  
वचनानि न खल्वेतत्पक्षे चोदयितव्यानि भवन्ति । सोयमलङ्कारो-  
न दोषः । परेषां पुनरयं पर्य्यनुयोगोऽवर्जनीयः स्यात् । तथाचो-  
भयथा दर्शनम् । अन्वष्टक्यादौ तत्रभवान् गृह्यकारः पिण्डदानं  
महता प्रबन्धेनोपदिदेश, न ब्राह्मणभोजनम् । “अप्येकमाशये-  
द्विप्रम्”—इति च नित्यश्राद्धे कात्यायनआह । तस्मात्, उभयं  
प्रधानम् । क्वचिद्विशेषवचनादेकैकम् । यथा पिण्डपितृयज्ञादौ,  
नित्यश्राद्धादौ च । सपिण्डीकरणादौ तूभयोः प्राधान्यं स्थितमेव ।  
इत्यस्तु किं विस्तरेण ॥ ० ॥ ४० ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारभट्टाचार्यस्य कृतौ श्राद्धकल्पभाष्ये  
द्वितीया खण्डिका ॥

## श्राद्धकल्पः ।



### तृतीया खण्डिका ।

एवन्तावत् पार्वणश्राद्धप्रयोगोऽभिहितः । अथेदानीं तद्विक्रतीभूत-  
मेकोद्दिष्टं वक्तुं प्रतिजानीते,—

### अथैकोद्दिष्टम् ॥ १ ॥

वर्त्तिष्यते,—इति सूत्रशेषः । अथ पार्वणश्राद्धानन्तरम् । एक-  
उद्दिष्टो यत्र, तदेकोद्दिष्टम्,—इति कर्मणोनामधेयम् । तदेतदा-  
दिकं श्राद्धजातं पार्वणेन विक्रियते । कथं ज्ञायते ? शृणु यथा  
ज्ञायते । सपरिकराभिहिता प्रकृतिर्विकृतिरन्या,—इति ताव-  
न्मीमांसकसमयः । पार्वणश्चात्र सपरिकरमभिहितं न त्वेकोद्दिष्टा-  
दिकम्,—इति । अपिच । आवाहनादिकं तावदत्र निषेत्स्यते ।  
न चाप्राप्तस्य निषेधः । न चात्र वचनात् प्राप्तिः । तस्मात् चोदक-  
प्राप्तमावाहनादिकं निषिध्यते,—इति गम्यते । एतस्मात् कारणात्  
पश्यामः,—पार्वणस्य धर्माश्च प्रदिश्यन्ते,—इति । दीक्षणीया-  
दिषु ‘अप्रयाजास्ताः’—इति निषेधस्यान्यथानुपपत्त्या तासु दर्श-  
पौर्णमासधर्मप्रदेशोयथा । “उपतिष्ठतामित्यक्षय्यस्थाने”—इति  
सूत्रणाच्चैवमवगच्छामः । पार्वणे खल्वक्षय्योदकं विहितं, तस्य  
स्थाने चात्रोपतिष्ठतामिति विदधत् पार्वणस्य धर्माणां प्रदेशमत्र  
बोधयति ।

तदिदमेकोद्दिष्टं द्विविधं भवति, प्रेतैकोद्दिष्टं प्रत्याब्धिकैकोद्दिष्टञ्च । तदुभयमिह लाघवार्थमेकेन ग्रन्थेनाभिधीयते । अतः प्रेतपदप्रयोगोऽत्र नोपदिष्टः । एवं खल्वसौ प्रत्याब्दिकेपि प्रसज्येत । कथं नु स मा प्रसञ्चि,—इति यदुभयसाधारणं तदेवोपदिष्टम् । प्रेतैकोद्दिष्टे तु शास्त्रान्तरात् प्रेतपदप्रयोगः स्यात् । तेन, प्रत्याब्दिकमप्येकोद्दिष्टमेव । न पुनरेतेन तद्विक्रियते । तस्मात्, तस्याप्येकोद्दिष्टतयैवोल्लेखेन त्वेकोद्दिष्टविधिकतया,—इति द्रष्टव्यम् । “अथैकोद्दिष्टं तत् त्रेधा भवति नवं मिश्रं पुराणञ्च”—इति शास्त्रान्तरेपि प्रत्याब्दिकस्यैकोद्दिष्टत्वमुक्तं न त्वेकोद्दिष्टविधिकत्वम्,—इति ।

गौड़ासु एतद्व्यकरणशेषे “एतत् प्रेतश्राद्धम्”—इति, एतत् खण्डिकापरिसमाप्ती, “अत ऊर्ध्वं संवत्सरे संवत्सरे प्रेतायान्नं दद्यात् ; यस्मिन्नहनि प्रेतः स्यात्”—इति च सूत्रद्वयमधिकं पठन्तः, प्रेतैकोद्दिष्टमेवैतत् प्रत्याब्दिकेऽप्यस्यैव धर्मप्रदेशः,—इति मन्यमानाः प्रत्याब्दिकमेकोद्दिष्टविविधकतयोल्लिखन्ति । पाश्चात्य-सूत्रग्रन्थे तु नैतत् सूत्रद्वयं पठ्यते । भाष्यकारैरपि चिरन्तनैर्न पठितं न खल्वपि व्याख्यातम् । च्छन्दोगापरसूत्रेऽपि न तादृशं किञ्चित् पठ्यते । पारस्करोपि नैवं किञ्चित् सूत्रयाञ्चकार । कात्यायनएव सपिण्डीकरणात् परम्,—“अत ऊर्ध्वं प्रेतायान्नं दद्यात् ; यस्मिन्नहनि प्रेतः स्यात्”—इति सूत्रयाम्बभूव । परमसावपि, “एतत् प्रेतश्राद्धम्”—इति नोवाच । यदापि तत् पठ्यते, तदापि प्रेतश्राद्धमिति प्रेतपदस्य, ‘प्रेतायान्नं दद्यात्’—इतिवत्

प्रमीतोऽर्थः,—इति द्वयमेकेनैव ग्रन्थेनोच्यते,—इति न किञ्चिदनु-  
चतम् ॥ ० ॥ १ ॥ ० ॥

### एकं पवित्रम् ॥ २ ॥

पार्व्वणवत् पवित्रबहुत्वप्राप्तौ, एकमित्यनेन तस्यैकत्वं विधत्ते ।  
तदिदं न्यायमूलं सूत्रम् । ततोद्देश्यानां बहुत्वादर्थवत् पवित्र-  
बहुत्वम्, अत्र तूद्देश्यस्यैकतया न खल्वर्थोऽस्तीति निवर्त्तते,— इति  
न्यायोऽत्र मूलम् । ‘स्वयं कृता वेदिर्भवति’—इति उद्धननख-  
ननपरिलेखनानि यथा निवर्त्तन्ते । सौख्ये वा चरौ पेषणादीनि  
यथा लुप्यन्ते । तथा चोक्तम् । “अपिचाभिधानसंस्कारद्रव्यमर्थं  
क्रियते तादर्थ्यात्”—इति । एककरणसाध्यं खल्वेकोद्दिष्टा-  
पूर्व्वमेककरणधर्मानिवाकाङ्क्षति,—इत्येकमेव पवित्रमत्रप्रदिश्येत ।  
सौख्यचरोरपूर्व्वस्यैककरणसाध्यतया, प्रकृतौ दर्शपूर्णमासापूर्व्वस्य  
षट्करणसाध्यत्वेऽप्येकस्यैव करणस्य धर्मास्तत्र प्रदिश्यन्ते,—  
इति यथा ।

वैकृतोवाऽयं विशेषोपदेशः स्यात् । सोयं श्रुत्या पदार्थं  
प्रापयति,—इति शीघ्रप्रवृत्तः चोदकं बाधते । चोदकेन हि  
विप्रकृष्टाधीतः पदार्थोऽन्वीयते,—इति विलम्बेनासौ पदार्थान-  
तिदिशति । यथा वाजपेये समदशशरावनेवारचरोरुपदेशात्  
चोदकप्राप्ता मुष्टिर्निवर्त्तते । यथा वा चित्रायां तण्डुलाना-  
मुपदेशात् चोदकप्राप्ताव्रीहयोनिवर्त्तन्ते ;—व्रैहा अव्रैहाश्च  
तण्डुलाउपादातव्याः,—इति । साद्यस्त्रे च ‘खलेवाली यूपो-



भवति'—इत्युपदेशात् चोदकप्राप्तः खादिरोनिवर्त्तते—खादिरो  
अखादिरी वा खलेबाली स्यात्,—इति । तद्वदत्रापि, 'एकं  
पवित्रम्'—इत्युपदेशात् प्राप्तं पवित्रबहुत्वं निवर्त्तते । किं  
कारणम् ? प्रत्यक्षा हि श्रुतिः, परोक्षश्च चोदकः,—इति ।  
अतएव,—अर्थस्यैकत्वादेव पवित्रस्यैकत्वं प्राप्नोति,—इत्यस्यापि  
पर्यनुयोगस्यानवकाशः । न चाचार्योऽर्थस्यैकत्वं सूत्रयित्वा पवि-  
त्रस्यैकत्वं सूत्रयाञ्चकार । कात्यायनोहि तथा सूत्रयति ।  
एतेन, तद्वद्वद्वा, 'एकोऽर्थः एकं पवित्रम्'—इति यद्विपर्ययस्य  
पठितं रघुनन्दनेन, तदनाकरम् । भाष्यकारैरपि चिरन्तनैः,  
'एकं पवित्रमेकोऽर्थः'—इति क्रमवदेवैतत् सूत्रद्वयं पठितम् ।  
तथात्रेपि वा, अर्थस्यैकत्वेऽपि, एकस्मिन्नेवार्थे चोदकप्राप्तं  
पवित्रबहुत्वमदृष्टार्थं स्यादित्यधिकाशङ्कानिरासार्थमस्य सूत्रणं  
नानुपपन्नम् ।

यच्चापरमुक्तम्,—अर्थैक्यात् द्विदलरूपसङ्केतितपवित्रैक्यप्राप्तौ  
एकं पवित्रमिति पुनरभिधानसार्थकत्वाय तदवयवपरम्,—इति ।  
तदपि न सुन्दरम् । यतो न्यायमूलं विशेषोपदेशपरं वा वचनम् ।  
उभयथापि,—

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित्” ॥

इति स्वशास्त्रोक्तं विशिष्टमेव पवित्रं पार्वणवदत्रापि प्राप्नोति ।

‘यत्र कुत्रचित्’—इति व्याख्यवगतेष्वेवमवगच्छामः । “ततएव

वर्हिषः प्रादेशमात्रे पवित्रे कुरुते”—इति गृह्यसूत्रे, “पवित्रे स्थो-  
वैष्णव्यौ” इत्युपपत्त्यर्था दललक्षणा तु,—

“आज्यस्योत्पन्नार्थं यत्तदप्येतावदेव तु” ।

इति कात्यायनेनैव स्पष्टीकृता । अत्र तु तत्परिग्रहे न  
किञ्चित् कारणमस्ति । इतरथा पार्व्वण्येकदलं पवित्रं स्यात् ।  
न चैवमिष्यते । द्विवचनान्तः खलु पवित्रशब्दोदलं लक्षयति,  
न त्वेकवचनान्तोऽपि । कथं ज्ञायते ? “पवित्रे स्थोवैष्णव्यौ”—  
इति, “पवित्रे कुरुते”—इति चैवमादिषु तथा दर्शनात् ।  
“अच्छिद्रेण पवित्रेण”—इति, “पवित्रमन्तरा कृत्वा”—इति  
चैवमादिषु तथाऽदर्शनाच्च । तदेवं द्विवचनमेवास्य लक्षणायां  
तात्पर्यग्राहकमित्यवधार्यते । तस्मात्, प्रमाणाभावान्नात्र दल-  
लक्षणा । प्रमाणान्तरविज्ञेयत्वात्तस्याः । तथा चोक्तम् ।

“गौणे सदपि सामर्थ्यं न प्रमाणान्तरं विना ।

आविर्भवति मुख्ये तु शब्दादेवाविरस्ति तत् ॥

तात्पर्यञ्च स्वतोमुख्ये गौणार्थपरता पुनः ।

प्रमाणान्तरविज्ञेया तदभावान्न सिध्यति” ॥

इति । तस्मात्,—एकं पवित्रमिति पुनरभिधानसार्थकत्वाय,—  
इति रिक्तं वचः । एकोऽर्घ्यः,—इति एकः पिण्डः,—इति  
चेतयोरनर्थकत्वापत्तिश्चैवमवर्जनीया स्यात् । तदनयोर्न्यायमूलत्वं  
विशेषविधित्वं वा अकामेनापि वाच्यम् । तत्सामान्यात् अस्यापि  
तथात्वमेवोच्यताम् । कृतमर्द्धजरतीयेन । यत्तु भार्गवनान्ना  
वचनं पठन्ति,—

“पार्वणेषु तु सर्वेषु पवित्रं हिदलं स्मृतम् ।

नैकोद्दिष्टे तु तत् प्रोक्तं पवित्रं हिदलं नृप !” ॥

इति । तदस्मत्प्रयोगव्यतिरिक्तविषयम् । अस्माच्छास्त्रे, “यत्र कुव-  
चित्”—इति व्याख्यवगतेस्तद्विरोधेनैतस्यादरणासम्भवात् । स्वशास्त्र-  
विरुद्धं खल्वपरशास्त्रं नादर्त्तव्यमिति परोक्तसमुच्चयवादिनोपि  
मन्यन्ते । तस्मात्,—पार्वणवदेव हिदलरूपमत्र पवित्रमिति  
वाचस्पतिमिश्राद्युक्तमादरणीयम् ॥ २ ॥

एकोऽर्घ्यः ॥ ३ ॥

पूर्ववद्वाख्यानम् । पवित्रस्यैकत्वविधानेऽपि तद्रहितमेवान्य-  
दर्थ्यपात्रं स्यात्,—इतीमामधिकाशङ्कां निरसितुमिदं सूत्रं प्रव-  
हते । तदत्रैकोऽर्घ्यइत्यनेन प्राकृतयोर्द्वितीयतृतीयार्घ्ययोर्व्युदासं  
कृत्वा प्रथममवस्थापयति । तथाच, ‘वैष्णव्यएककपालः’—  
इत्यत्र प्रथमोपस्थितत्वात् प्रथमकपालधर्मानुष्ठानवत् अत्रापि  
प्रथमपात्रधर्मानुष्ठानमिति । तस्मात्, चोदकपात्रं न्युजकरण-  
मत्रापि कर्त्तव्यं भवति ।

यच्च,—संस्त्रवसमवनयनाभावात् प्रथमपात्राभावाच्च नात्रार्घ्य-  
पात्रन्युजता,—इति वर्णितम् । तदसङ्गतम् । चोदकपात्रस्य  
विना वचनं वारयितुमशक्यत्वात् । संस्त्रवसमवनयनञ्च प्रति-  
पत्तिः,—इति तदभावोऽकिञ्चित्करः । संस्त्रवाः खल्वेवं प्रति-  
पाद्यन्ते । सेयं प्रतिपत्तिः प्रतिपाद्याभावात् मा भवतु, कथं  
न न्युजतापि न कर्त्तव्या । प्रकृतौ खल्वेतत् न्युजकरणमुप-

स्थितत्वात् प्रथमपात्रपर्यवसितं भवति । इह तु पात्रान्तरा-  
भावात् संशयोनास्ति । अतो यदेवात्र पात्रं तदेव न्युञ्जं  
कर्त्तव्यम् । चोदको हि न पात्रं प्रापयति, किन्तु तस्य  
न्युञ्जकरणमात्रम् । तत् कथं न क्रियेत । तदेवं वैकृतविशेषो-  
पदेशपरत्वेऽप्यस्य, न्युञ्जकरणं कर्त्तव्यम्,—इत्युक्तं भवति । प्राकृतस्य  
प्रथमपात्रस्यावस्थानमनेनोच्यते,—इत्येतस्मिंस्तु पक्षे न किमपि  
चोदयितव्यं भवति ।

ननु, 'पात्रं न्युञ्जं करोति'—इति वचनात् न्युञ्जकरणं पात्रार्थं  
गम्यते । वैकृतविशेषोपदेशपरत्वे तु सूत्रस्यैतन्निवर्त्तते । नैषदोषः ।  
वैकृतस्यापि पात्रविशेषस्य प्राकृतवत् संस्कारोपपत्तेः । चोदको-  
हि तत् प्रापयति । अपिच । नेतत् न्युञ्जकरणं पात्रार्थं किन्त्व-  
पूर्वार्थम् । कृतप्रयोजनं खल्विदानीं पात्रम् । न तेन संस्कृतेन  
किञ्चित् प्रयोजनम् । तदर्थञ्चेत् न्युञ्जकरणं तदप्यनर्थकं भवति ।  
न चार्थवत् शास्त्रामनर्थकं कर्त्तव्यम् । तस्मादपूर्वार्थं न्युञ्जकरणं  
न पात्रार्थम् ।

ननु पात्रार्थेऽपि न्युञ्जकरणे अवश्यमदृष्टं कल्पयितव्यम् ।  
सत्यं कल्पयितव्यम् । पात्रसंस्कारद्वारं तत् । तेन च प्रयोजनं  
नास्तीत्युक्तम् । तथाच, 'उत्तानं पात्रं कृत्वा'—इति आह्वयार्थता-  
मस्य ज्ञापयति । तस्मात् 'सक्तून् जुहोति'—इत्यादिवदिद-  
मप्यदृष्टार्थं न द्रव्यार्थम् । तस्मात्,—नैवं विज्ञायते,—न्युञ्ज-  
करणेन पात्रं संस्क्रुर्यात्,—इति । कथं तर्हि ? पात्रस्य  
न्युञ्जकरणेनादृष्टं साधयेत्,—इति । न्युञ्जकरणस्य पात्रसंस्कारक-



त्वेपि पात्रसंस्कारद्वारा अदृष्टार्थमेवैतदिति न किञ्चिदनु-  
चितम् ॥ ३ ॥

एकः पिण्डः ॥ ४ ॥

पूर्ववद्वर्णनीयम् । तदत्र, पिण्डस्यैकत्वविधानादन्नप्रकरस्य न  
निषेधः । न ह्यसौ पिण्डः,—इत्यवोचाम । यत्तु पठन्ति,—

“एकोद्दिष्टे पिण्डमेकं विकिरन्तु न कारयेत्” ।

इति । तदस्मत्प्रयोगव्यतिरिक्तविषयम् । अतिदेशागतस्य विकिरस्य  
वारयितुमशक्यत्वात् । समुच्चयरसिकास्तत्त्वकारादयस्तु, वचन-  
मेतदजानन्तएवात्र विकिरमभ्युपगच्छन्तीति श्लिष्यते ॥ ४ ॥

नावाहनम् ॥ ५ ॥

तत्र पितृणामावाहनं यद्विहितं तदत्र न कर्त्तव्यम् । तत्रैष  
सांशयिकोऽर्थः । किं आङ्गसंबन्धावाहनमनेन निषिध्यते, पिण्ड-  
दानसंबन्धि वा ?—इति । तत्र, “नावाहनं नाग्नौकरणम्” इति  
निषेधयोः पौर्व्यापर्यादग्नौकरणपूर्वकालीनं प्रधानसंबन्धि आङ्ग-  
सूत्रोद्दिष्टं आङ्गार्थावाहनमेव निषिध्यते, न त्वप्रधानसंबन्धि पिण्ड-  
पितृयज्ञवदित्यतिदेशप्राप्तं पिण्डार्थावाहनम्—इति तत्त्वकृतः ।  
तदसङ्गतम् । ‘एकः पिण्डः’—इत्यभिधाय, आवाहननिषेधात्  
पिण्डार्थावाहनस्यैवायं निषेधो न प्रधानार्थस्य,—इति वैपरीत्य-  
स्यापि वक्तुं शक्यत्वात् ।

प्रधानार्थस्यैव निषेधो न त्वङ्गार्थस्य,—इत्यस्यामपि कल्प-

नायां प्रमाणं न पश्यामः । उपदेशातिदेशकृतोऽपि विशेषो-  
नास्ति । चोदकः खल्वत्र सर्व्वं प्रापयति । चोदकप्राप्तस्यैव  
निषेधो न तूपदिष्टस्य,—इति वा किं न वर्ण्यते । तस्मात् न  
किञ्चिदेतत् । अङ्गसंबन्धिनआवाहनस्य बाधेनोपपत्तौ संभवन्त्यां  
न पुनः प्रधानसंबन्धिनोऽपि बाधः,—इत्यपि शक्यं कल्पयितुम् ।  
अस्तु तर्हि पिण्डार्थावाहनस्यैवायं निषेधो न प्रधानार्थस्य,—इति ।  
न,—इत्युच्यते । चोदकप्राप्तस्य खल्वयं निषेधो न वचनप्राप्तस्य ।  
वचनञ्चैतत् निषेधति । न च निषेधतोवचनस्य कश्चिदतिभारो-  
ऽस्ति । तस्मात् विनिगमनाविरहात् अग्नौकरणपूर्व्वकालीनस्येव  
पिण्डार्थावाहनस्याप्ययं निषेधः,—इत्यास्थेयम् ॥ ५ ॥

### नाग्नौकरणम् ॥ ६ ॥

ऋजुरक्षरार्थः । अत्राग्नौकरणनिषेधेन हुतशेषदानाभावात् हुत-  
शेषं ब्राह्मणाय दत्त्वा पात्रमालभ्य जपेत् पृथिवीत्यादिसूत्रप्राप्त-  
पात्रालभनस्यापि बाधः, आनन्तर्याभावादभृतत्वाभावादभृत-  
मितिमन्त्रलिङ्गविरोधाच्च,—इति रघुनन्दनः । नैतदेवम् ।  
कस्मात् ? 'गुणलोपे च मुख्यण्य'—इति सिद्धान्तविरोधात् ।  
क्रमोहि पात्रालभं गुणभावेनोपकरोति । न च गुणानुरोधात्  
पदार्थेणैव न कर्त्तव्योभवति । गुणोहि नाम स भवति, यः  
पदार्थस्योपकारे वर्त्तते नापकारे । स खल्वयं क्रमोगुणभूतो न  
पदार्थं निवर्त्तयितुमुत्सहते । चोदकोहि पदार्थं प्रापयति ।  
नासौ गुणस्यानुरोधादुत्सृष्टव्य इति ।

यथा महापितृयज्ञे विहितासु धानासु यदि चोदकप्राप्तो-  
ऽवहन्तिः क्रियते, धानात्वं विहन्येत ;—सक्तवोहि तदा भवेयुः ।  
यदि वा न क्रियेत, चोदकप्राप्तोगुणोऽस्य लुप्येत, शक्यते हि स  
कर्तुम् । तस्मात्, यथा धानात्वस्य न विघातः यथा च  
चोदकप्राप्तस्य न लोपः तथा क्रियते,—पूर्वं हन्तिं कृत्वा  
पाकः क्रियते, ततोहि धानाभवन्ति । एवं धानात्वं न विहनिष्यते  
चोदकस्थानुग्रहीष्यते,—इति । विपर्य्यासे हि क्रममात्रं न कृतं  
भवति, पदार्थसु न निवर्तते,—इति दशमाध्याये सिद्धान्तितम् ।  
तद्वदत्राप्यवगन्तव्यम् । तथा चोक्तम् । “अर्थेन च विपर्य्यासे  
तादर्थ्यात्तत्त्वमेव स्यात्”—इति ।

अपिच । क्त्वा हि पूर्वकालतामाचष्टे, न त्वानन्तर्यम्,—  
इति शास्त्रतात्पर्य्यविदां समयः । तद्वैवं सति, हुतशेषदाने पात्रा-  
लम्भनपूर्वकालतां क्त्वाप्रत्ययोबोधयति, न पात्रालम्भे हुतशेष-  
दानानन्तर्यम् । तदेवं हुतशेषदानेव पात्रालम्भनपूर्वकालता  
गुणोभवति, न तु पात्रालम्भेपि हुतशेषदानानन्तर्यम् । प्रमाणा-  
भावात् । इतरथा, उत्तानं पात्रं कृत्वा दक्षिणा दातव्येति स्वयं  
वर्णितत्वात् संस्त्रवसमवनयनाभावेन न्युज्जकरणाभावस्य चाभ्युपग-  
मात् दक्षिणाप्यत्र न देया स्यात् । दीयते च । ‘आर्द्रारहिते बोधने  
मन्त्रान्तरस्यानुपदेशात् तद्युक्तमन्त्रः प्रणवयुक्तत्वेन प्रयुज्यते’—  
इति भवानेवाह । तत् किमिति मन्त्रलिङ्गविरोधात् बाधं  
वर्णयति,—इति न खल्वधिगच्छामि ।

परमार्थतः पुनरत्र मन्त्रलिङ्गविरोधोनास्ति । अन्नसंस्कारार्थः

खल्वयं जपोऽन्ने चेयममृतबुद्धिः संस्कारार्था,—इति ह्यवोचाम ।  
 एवं खलु तत् स्तूयते,—इति नैष दृष्टमर्थं वदति । तस्मान्न  
 किञ्चिदेतत् । यत्तु प्रचेतोनाम्ना वचनं पठ्यते,—“नावाहनं  
 नाग्नौकरणं न पात्रमालभ्य जपति”—इति । तत् तदुक्तप्रयोग-  
 विषयमस्मत्प्रयोगव्यतिरिक्तविषयं वा ॥ ६ ॥

नात्र विश्वेदेवाः ॥ ७ ॥

ऋजुरक्षरार्थः ।

“यस्मिन्नवे पुराणे वा विश्वेदेवा न लेभिरे ।

आसुरं तद्भवेत् आद्यं वृषलं मन्त्रवर्जितम्” ॥

इति वचनं बह्वचविषयम् । तत्परिशिष्टोक्तत्वात् । महायशासु,—  
 “असपिण्डीकृतैकोद्दिष्टविषयमेतत् सपिण्डीकृतानां विश्वेदेवा-  
 भावात्”—इत्याह । तदसङ्गतम् । इदं हि पूर्वमुक्तम् ।

“नवआद्यं दशाहानि नवमिश्रन्तु षडृतून् ।

अतः परं पुराणं स्यात् त्रिविधं परिकीर्तितम्” ॥

इति । तस्मात् बह्वचानामपि नवसंज्ञके दशाहपर्यन्तक्रियमाणे  
 पुराणसंज्ञके च सपिण्डनोत्तरं क्रियमाणे एकोद्दिष्टएव विश्वेदेवा-  
 भवन्ति, न नवमिश्रसंज्ञकेषु मासिकेषु,—इति । अस्माकन्तु न  
 कुत्राप्येकोद्दिष्टे विश्वेदेवाः सन्तीति ॥ ७ ॥

स्वदितमिति तृप्तिप्रश्नः ॥ ८ ॥

पार्वणे, तृप्ताः स्य,—इति तृप्तिप्रश्नः । सोऽत्र न भवति ।



किन्त्वत्र, स्वदितम्,—इति तृप्तिप्रश्नः कर्त्तव्यः । योग्यत्वात्  
सुस्वदितमित्युत्तरम् ॥ ८ ॥

### उपतिष्ठतामित्यक्षय्यस्थाने ॥ ९ ॥

अक्षय्यमस्तु,—इत्यक्षय्यशब्दस्थाने, उपतिष्ठताम्,—इति वक्तव्यम् ।  
अस्तुपदमप्यर्थान्निवर्त्तते । “प्रेतायाक्षय्यमस्तु”—इति ब्रह्मपुराण  
वचनम्,—

“ततोवदेत् पुनर्धीमानक्षय्यमुपतिष्ठताम्” ।

इति मार्कण्डेयपुराणवचनञ्च तत्तत्प्रयोगविषयम् । तदत्राक्षय्य-  
स्थानमात्रे, उपतिष्ठतामिति विधानात् “सर्व्वेवाध्यादौ उप-  
तिष्ठतामित्यनेनोत्सर्गः”—इत्यसङ्गतैषा कल्पना । यच्च,—

“प्रेतान्तनामगोत्राभ्यामुत्सृजेदुपतिष्ठताम्” ।

इति शातातपवचनम् । तत् तदुक्तप्रयोगविषयम् । ब्रह्मचानां  
प्रेतश्राद्धे चोपतिष्ठतामित्यनेनोत्सर्गस्तत्परिशिष्टे लिखितः । एत-  
दजानानएव शूलपाणिराश्वलायनीयानामपि हविस्त्यागवाक्ये  
स्वधापदमिच्छति ।

“प्रेतश्राद्धेषु सर्व्वेषु न स्वधा नाभिरम्यताम्” ।

इत्याश्वलायनगृह्यपरिशिष्टान्तरेपि प्रेतश्राद्धेषु स्वधाप्रयोगोनिषिद्धः ।  
अस्माकन्तु प्रेतश्राद्धे स्वधापदस्य निषेधाभावात् तेनैवोत्सर्गः ।  
“स्वधाकारः पितृणान्”—इत्यत्र पितृपदं प्रसीतमात्रपरम् ।  
इतरथा प्रेतश्राद्धे त्यागप्रकारस्यानुपदेशादनध्यवसायः प्रसज्येत ।  
ऋथशृङ्गोऽपि ।

“न स्वधाच्च प्रयुञ्जीत प्रेतपिण्डे दशाह्निके” ।

इत्यत्र दशाह्निकग्रहणं कुर्वन्नन्यत्र स्वधाप्रयोगमनुजानाति । समुच्चयरसिकोरघुनन्दनस्तु, शातातपवचनोक्त ‘उपतिष्ठताम्’—इत्यनेनोत्सर्गप्रसङ्गादिभ्यत् एकोद्दिष्टप्रकरणे तद्वचनस्य ‘उपतिष्ठताम्’—इति प्रतीकमपङ्गुवानः, प्रेतश्चाह्ने संबन्धोल्लेखाभावासाधकरूपेण, ‘प्रेतान्तनामगोत्राभ्यामुत्सृजेत्’—इति पूर्वप्रतीकमात्रं लिलेख । सोयमेकस्यैव वचनस्य स्वाभिमतमंशं प्रमाणयति, स्वानभिमतश्चांशमपङ्गुते,—इति किमत्र ब्रूमः ॥ ८ ॥

अभिरम्यतामिति विसर्गः ॥ १० ॥

वाजे वाजे,—इति मन्त्रेण पार्व्यणे विसर्जनमुक्तम् । अत्र तु, ‘अभिरम्यताम्’—इत्यनेन तत् कर्त्तव्यम् । योग्यत्वात् ‘अभिरतोस्मि’—इति, ‘अभिरताः स्म’—इति वा प्रतिवचनं द्रष्टव्यम् । यच्च,—

“प्रेतश्चाह्नेषु सर्वेषु न स्वधा नाभिरम्यताम् ।

स्वस्यस्तु विसृजेदेवं सकृत् प्रणववर्जितम्” ॥

इत्याश्वलायनगृह्यपरिशिष्टवचनात् ‘अभिरम्यताम्’—इति विसर्गः प्रत्याब्धिकैकोद्दिष्टविषयः । प्रेतैकोद्दिष्टे तु ‘स्वस्यस्तु’—इत्यनेनैव विसर्गः,—इति श्रीदत्तादिभिर्वर्णितम् । तदसङ्गतम् । आश्वलायनगृह्यपरिशिष्टस्य बह्वृचपरतयाऽस्मत्प्रयोगपरत्वाभावात् । अस्मत्सूत्रकारेण विशेषस्यानुपदेशाच्च ।

तदेवं सूत्रितविशेषव्यतिरेकेणान्यत् सर्वं पार्व्यणवदेव कर्त्तव्यं

भवति । चोदकोहि तत् प्रापयति । यच्च प्रचेतोनाम्ना वचनं पठन्ति । “नाशिषः प्रतिगृह्णीयात्”—इति । तदपि तदुक्त-  
प्रयोगविषयम् । इतरथा प्रत्याब्धिकैकोहिष्टेयेतन्न स्यात् । इथते  
च । तस्माद् यथोक्तमेवास्तु । “स्वधोच्यतामिति वाचं विस्त-  
जेत्”—इत्याखलायनवचनमपि वक्तृचमात्रविषयम् । तदत्रैकोहिष्टे  
मन्त्रस्योहापोहेषु अभिलापवाक्ये च बहु वक्तव्यमस्ति । ग्रन्थगौरव-  
भयादुपारम्यते ॥ १० ॥

### अथ सपिण्डीकरणम् ॥ ११ ॥

वर्त्तिष्यते,—इति सूत्रशेषः । समानः पिण्डोयस्य, असौ सपिण्डः  
प्राप्तपितृलोकोभण्यते । तस्य हि पिण्डः समानः साधारणोभवति ।  
कथम् ? सपिण्डीकरणात् परतः खल्वयं पार्व्वणभागभवति ।  
तत्र च पितामहादिभिः सममस्य पिण्डदानं भवति । तदानीञ्च  
यदस्मै दास्यते मातादीनामपि तत्र भाग इति । सोऽयं पिण्डो न  
परमस्यैव । समानोहि स मातादीनां भवति । तेषामपि तत्र  
भोगस्याविशेषात् । पूर्व्वञ्च सपिण्डकरणात् न पितामहादिभिः  
समानोऽस्य पिण्डोभवति, न वा तत्रान्यस्य भोगइति । तस्मादस-  
पिण्डस्य सपिण्डस्य करणं सपिण्डीकरणमिति कर्मणोनाम-  
धेयम् ।

पार्व्वणमेकोहिष्टञ्चाभिधायैतस्याभिधानात् पार्व्वणैकोहिष्टा-  
भ्यामेतद्विक्रियते,—इत्यवगच्छामः । स्मरन्ति च ।

“आइद्वयमुपक्रम्य कुर्वीत सहपिण्डताम् ।

तयोः पार्व्वणवत् पूर्व्वमेकोद्दिष्टमथापरम्” ॥

इति ॥ ११ ॥

अथास्य कालमाह,—

पूर्णे संवत्सरे षण्मासे विपक्षे वा ॥ १२ ॥

पूर्णे संवत्सरे मृततिथाविव । कथं ज्ञायते ?

“पितुः सपिण्डीकरणं वार्षिके मृतवासरे” ।

इत्युशनसोक्तेः । यच्च,—

“ततः सपिण्डीकरणं वत्सरात् परतः स्थितम्” ।

इति भविष्यपुराणवचनम् । तत्, यस्यां तिथौ मृतस्तां तिथिमा-  
दाय वर्षगणनया बोध्यम् । आचार्य्यस्तु प्रायणतिथिमवविं कृत्वा  
तत्परवर्त्तिनीं तिथिमादाय वर्षगणनामभिप्रयन् ‘पूर्णे संवत्सरे’—  
इत्याह । एतदभिप्रायेणैव,—

“पितुः पितृत्वप्राप्त्यर्थं पूर्णे संवत्सरे सुतः ।

मृताहात् परतः कुर्यात् सपिण्डीकरणं बुधः ॥

इति वचनमुपपद्यते । कथं नाम ? मृताहात् मरणदिनात् परतः-  
परां तिथिमादाय वर्षगणनया संवत्सरे पूर्णे सपिण्डीकरणम्—  
इति । शूलपाणिस्त्वमुमर्थमपर्यालोच्य विरोधभिया वचनमेतदना-  
करमाह ।



षण्मासे,—इत्यपरः कालः । एकवचनसंयोगादेकएवायं कालः । पूरणप्रत्ययश्चात्र लुप्तवत् द्रष्टव्यः । तेन षष्ठमासे इत्यर्थः सिद्धोभवति । अत्रापि मृततिथिरेव कालोबोद्धव्यः । त्रिपक्षे,—इत्यन्यः कालः । अयमपिकालोमृततिथिरेवावधार्यते । किं कारणम् ? पूर्णसंवत्सरादिसाहचर्यादयमपि चान्द्रएवावगम्यते । गणना चास्य तद्वदेव प्रायणतिथिमवधिं कृत्वा तत्परवर्त्तिनीं तिथिमारभ्य,—इति । वाशब्दोविकल्पार्थः । अत्रच,—

“वृद्धिश्राद्धविहीनस्तु प्रेतश्राद्धानि यश्चरेत् ।

स श्राद्धी नरके घोरे पितृभिः सह मज्जति” ॥

इत्युक्तोवचनात् संवत्सरमध्ये वृद्धिसम्भावनायामेव षण्मासत्रिपक्ष-कल्पाविति केचित् । नैतदस्माकं भवति । कस्मात् ? यस्मादत्र भवान् सूत्रकारः ‘पूर्णे संवत्सरे षण्मासे त्रिपक्षे वा’—इति सूत्रयित्वा, ‘यदहर्वा वृद्धिरापद्येत’—इति विकल्पेन पृथगेव सूत्रयति, ततोऽवगच्छामः—विनापि वृद्धिसम्भावनामेतौ कल्पौ भवतः,—इति ।—सोऽयं तुल्यवद्विकल्पः,—पूर्णे संवत्सरे षण्मासे त्रिपक्षे वा कुर्यात्, यदहर्वा वृद्धिरापद्येत तदहर्वा कुर्यादिति । कुतः ? उभयत्रैव वाशब्दोपादानात् ॥ १२ ॥

यदहर्वा वृद्धिरापद्येत ॥ १३ ॥

वृद्धिरभ्युदयो मङ्गलमित्यनर्थान्तरम् । तच्च पूर्त्तादन्यदभिधीयते । कथं ज्ञायते ? “वृद्धिपूर्त्तेषु युग्मानाशयेत्”—इति गृह्यसूत्रे

तत्रैव वृद्धिपदप्रयोगात् । वृद्धिः पुरुषसंस्कारः,—इति भट्ट-  
नारायणः । वृद्धिराशास्यमानं पुंसवनादिकं कर्म इत्यपरे ।

स्मृतिशास्त्राख्यनिबन्धे तु, तरुतङ्गागसेत्वादिप्रतिष्ठायामप्य-  
पकर्षो यत्र देशजात्यात्मव्यापत्तिशङ्का स्यादित्युक्तम् । तथा  
पैठीनसिः ।

“त्रिपक्षोऽग्निमतः कालोवृद्धीष्टापूर्त्तकर्मसु ।

सपिण्डीकरणं कुर्यात् पूर्णं संवत्सरेऽपि च” ॥

इतीष्टापूर्त्तकर्मस्वपकर्षमभिधत्ते । यदहर्यस्मिन्नहनि वृद्धिरुक्त-  
लक्षणा आपद्येत आगच्छेत् तदहः सपिण्डीकरणमितिगतेन  
तदहश्चत्वार्युदकपात्राणि इत्यागतेन वा सम्बन्धः । अत्र च  
वृद्धागमनिमित्तेनापकर्षविधानात् वृद्धिकालबाधोनानुमत इत्या-  
चार्यस्याभिप्रायो लक्ष्यते । तथा शाक्यायनिः ।

“प्रेतश्राद्धानि सर्वाणि सपिण्डीकरणं तथा ।

अपक्वञ्च प्रकुर्वीत कुर्यान्नान्दीमुखं ततः” ॥

इति । एवञ्च वृद्धिपूर्वदिने सपिण्डीकरणापकर्षोऽर्थात् सिध्यति ।  
अतएवोशना

“पितुः सपिण्डीकरणं वार्षिकेष्टतवासरे ।

आधानाद्युपसंप्राप्तावेतत् प्रागपि वत्सरात्” ॥

इत्याधानाद्युपसंप्राप्तावितिसमीपार्थमुपशब्दं प्रयुक्तवान् । अतएव  
सैषा यस्मिन् दिने वृद्धिरापद्येत ततः प्रागेवापक्वञ्च सपिण्डीकरणं  
कृत्वा तदङ्गभूतं नान्दीमुखसंज्ञितं श्राद्धं कुर्यादिति हेमाद्रिः ।  
आपद्येत सन्निहिता भवतीति श्राद्धविवेकः । यदि आपद्येतेत्यस्य

सन्निहितेत्यर्थो न स्यात् तदा वृद्धावित्यनेनैव कृतार्थता स्यात्,  
अतः सन्निहितं तद्दिनाव्यवहितपूर्वदिनमेव ग्राह्यमित्याचार्य-  
चूडामणिप्रभृतयः । यत्तु पुलस्त्यः—

“निरग्निः सपिण्डत्वं पितुर्मातुश्च धर्म्मतः ।

पूर्णे संवत्सरे अर्याद् वृद्धिर्वा यदहर्भवेत्” ॥

इति यदहर्बृद्धिर्भवेत् तदहः सपिण्डीकरणमभिधत्ते । तदा-  
कस्मिकपुत्रजन्मादिरूपवृद्धिविषयमित्यदोषः । अतएव वृद्धिदिने  
तत्पूर्वदिने वा अपकर्ष इति श्रीदत्तः । वृद्धिदिन एवेति  
वाचस्पतिः । अन्तरा वृद्धिनिश्चये पूर्वदिने आकस्मिकवृद्धौ वृद्धि-  
दिने इति तु युक्तमुत्पश्यामः । एवञ्च कृते सपिण्डीकरणे दैवात्  
परदिने वृद्धेरभावे तस्यायथाकालकृतत्वात् विहितकाले पुनः  
सपिण्डीकरणमावर्त्तनीयम् ।

“प्रेतसंस्कारकर्म्मणि यानि आद्याणि षोडश ।

यथाकालन्तु कार्याणि नान्यथा मुच्यते ततः” ॥

इति लघुहारीतवचनात् ।

“अकाले चेत् कृतं कर्म्म काले तस्य पुनः क्रिया” ।

इति विद्याकरभृताच्च । न च वृद्धिनिश्चयेन कृतत्वान्न पुनरावृत्ति-  
रिति वाच्यम् । वृद्धिनिश्चयस्यानिमित्तत्वात् निमित्तस्य चा-  
सम्पत्तेः । स्मृतिसागरे बृहस्पतिः ।

“प्रत्यवायोभवेद् यस्मिन्नकृते वृद्धिकर्म्मणि ।

तन्निमित्तं समाकृष्य पितोः कुर्यात् सपिण्डनम् ॥

प्रत्यवायाश्रया वृद्धिः पुनश्च निपतेद् यदि ।

प्रेताब्दे सापि कर्त्तव्या नान्यत् कर्म कदाचन ॥

व्रतोद्वाहप्रतिष्ठादियज्ञदानव्रतानि च ।

न कुर्यात् सावकाशानि आकृष्टेऽपि सपिण्डने” ॥

प्रथमं व्रतपदमुपनयनपरम् । विवाहसाहचर्यात् । द्वितीयमन-  
न्तादिव्रतपरम् । यज्ञदानसाहचर्यात् ।

तदत्र निरवकाशव्रताद्यर्थमपकर्षे कृतेऽपि तदब्दे सावकाश-  
व्रतादिकरणनिषेधात् तेषामपकर्षनिमित्तता नास्तीति सुव्यक्त-  
मवगम्यते । न च—

“सपिण्डीकरणं यत्र समाकृतं समासिकम् ।

तत्राप्यहं न कुर्वीत यज्ञोद्वाहव्रतानि च” ॥

इति स्मरणात् व्रतोद्वाहयोर्निरवकाशयोरप्यपकर्षनिमित्तता  
नास्त्येवेति वाच्यम् । पूर्ववचनैकवाक्यतयैतस्य सावकाशव्रतोद्वाह-  
विषयत्वात् । अन्यथा तत्र सावकाशानीत्यस्यानर्थकत्वापत्तेः ।  
अतएव व्रतविवाहचूडादिष्वप्यकर्षीयुक्तः अन्यथा कालातिक्रमा-  
दिति वर्षमुखीप्रभृतयः । यत्तु अनावश्यकस्येष्टापूर्त्तादेरपकर्ष-  
निमित्तता नास्ति आवश्यकनिमित्तेन त्वपकर्षे कृते अनावश्यक-  
मिष्टापूर्त्तादिकमति वत्सरमध्ये कर्त्तुमर्हतीति शूलपानिरघु-  
नन्दनाभ्यामुक्तम् । तदुक्तवचनानवलोकनेन ।

“सहपिण्डक्रियां कृत्वा कथ्यादभ्युदयं ततः ।

तथैव काम्यं यत्कर्म प्रथमादत्तरादृते” ॥



इति तद्वृत्तलघुहारीतवचनविरोधोपि तयोरपरिहार्यः स्यात् ।  
तद्वचनस्य ह्ययमर्थः । सहपिण्डक्रियां कृत्वा अभ्युदयं काम्यं च  
कर्म्म कुर्यात् । प्रथमं वत्सरं विना । कृतेऽपि सपिण्डीकरणे  
प्रथमवत्सरे अभ्युदयं काम्यं कर्म्म न कुर्यात् । काम्यसाह-  
चर्यादभ्युदयपदं सावकाशाभ्युदयपरम् । पूर्वोक्तवृत्तवचनेन  
सपिण्डनानन्तरं सावकाशानामेवोद्वाहादीनां वर्षमध्ये करण-  
निषेधात् । अतएव संवत्सरे पूर्णे सपिण्डीकरणं कृत्वाऽभ्युदयं  
कन्यापुत्रविवाहादिलक्षणं, तथा काम्यं त्रिवर्गसम्पादकञ्च यत्कर्म्म,  
तदपि कुर्यात् । तत्रापवादमाह प्रथमाद्वत्सरादृते इति ।  
प्रेतवर्षमध्ये पुनराकृत्य सहपिण्डक्रियां कृत्वाऽपि सावकाशिकमा-  
भ्युदयिकं काम्यञ्च यज्ञदानव्रतादिलक्षणं न कुर्यादिति स्मृति-  
सागरः ।

मृतमातृकस्य पुत्रस्य चूडान्तसंस्कारं कुर्वता च पित्रा तदर्थं  
पुत्रमातुः सपिण्डनं नापकर्तव्यम् । तथा च स्मृतिसागरे वृद्ध-  
वशिष्ठः ।

“मृतमातृकपुत्रस्य पिता संस्कारमाचरेत् ।

अपकर्तव्यं न कर्त्तव्यं पुत्रमातुः सपिण्डनम्” ॥

इति ।

“जातकर्म्मादि चूडान्तं किन्तु कुर्वीत नाधिकम् ।

महागुरुनिपाते तु यस्मात्तत्र सुतोऽशुचिः” ॥

इति च तत्रैव वचनान्तरम् । न च जातकर्म्मादिचूडान्तसंस्कार-

कलापोऽपि कथं कर्त्तव्यः, तत्रापि सुतस्याशुचित्वाविशेषादिति-  
वाच्यम् ।

“शिशोः पञ्चाब्दपर्यन्तं नाशौचं नैव पातकम् ।

न चास्य राजदण्डोऽस्ति प्रायश्चित्तं न विद्यते” ॥

इति ब्रह्ममनुवचनेन तदानीं तस्याशौचाभावात् । यच्च स्मरन्ति,—

“जाते पुत्रे तु पुत्रस्य माता यदि विनश्यति ।

तन्मातरमसंस्कृत्य न संस्कुर्यात् पिता सुतम् ॥

न स्यात् यद्यपि तन्मातुर्बृद्धिश्चाहे प्रवेशनम् ।

तथाप्यवश्यं संस्कार्या महागुर्वी हि सा शिशोः” ॥

इति । तच्च भोजदेवादिभिर्महानिबन्धकावैरलिखितत्वात् निर्मूल-  
मिति स्मृतिसागरः । तस्य समूलत्वे तु विधिप्रतिषेधसन्निपाता-  
द्विकल्पएव मन्तव्यः ।

तदेवमस्माकं चत्वारः सपिण्डीकरणकालाः—पूर्णः संवत्सरः,  
षण्मासस्त्रिपक्षोबृद्धिश्चेति । ते खल्विमे कालाः साग्निराग्निर-  
साधारणा भवन्ति । वाक्याद्विशेषानवगमात् ।

अत्र च, सपिण्डीकरणस्यापकर्षविधानादेव तत्पूर्वमासिका-  
नामप्यपकर्षः सिध्यति । अग्निषोमीये पशौ प्रयाजस्यापकर्ष-  
विधानात् प्रयाजान्तकर्मकलापस्यापकर्षः,—इति यथा । तथा-  
चोक्तम् । “तदादि वाऽभिसम्बन्धात्तदन्तमपकर्षे स्यात्”—इति ।  
तथा च,—

“सपिण्डीकरणं यत्र समाकृष्टं समासिकम्” ।

इति स्मरन्ति । तथा गर्गः ।

“तस्यैवाकृष्य कुर्वीत मासिकञ्च सपिण्डनम्” ।

इति । तथा चतुर्वर्गचिन्तामणौ शाक्यायनिः ।

“प्रेतश्राद्धानि शिष्टानि सपिण्डीकरणं तथा ।

अपकृष्यापि कुर्वीत कर्त्तुं नान्दीमुखं द्विजः” ॥

इति मासिकानां सपिण्डीकरणस्य चापकर्षमुपदिशति । विज्ञाने-  
श्वरस्त्वेतदविज्ञाय, मासिकानि सपिण्डनादूर्ध्वं स्वकालएव  
कार्याणि, अपकर्षस्त्वनुकल्पः,—इत्याह । निषेधमप्याह गोभिल-  
परिशिष्टम् ।

“श्राद्धानि षोडशादत्त्वा नैव कुर्यात् सपिण्डनम्” ।

इति । गोभिलस्यैतदिति मदनपारिजातः । तथा लोगाक्षिः ।

“श्राद्धानि षोडशापाद्य विदधीत सपिण्डनम्” ।

इति । आभ्यां यत् षोडशश्राद्धेभ्यः परतः सपिण्डीकरणमुक्तं,  
तत्—

“द्वादशाहे त्रिपक्षे च षण्मासे मासिकाब्दिके ।

श्राद्धानि षोडशैतानि संस्मृतानि मनौषिभिः” ॥

इति व्यासाद्युक्तकल्पे बोद्धव्यम् । तत्रैव कल्पे सपिण्डीकरणस्य  
तत्रानन्तर्भावात् ।

“द्वादश प्रतिमास्यानि आद्यं षण्मासिके तथा ।

सपिण्डीकरणञ्चैव इत्येतत् श्राद्धषोडशम्” ॥

इति छन्दोगपरिशिष्टोक्ते तु कल्पे षोडशश्राद्धेष्वेव सपिण्डीकरण-  
मन्तर्भवति । पूर्वकल्पे, द्वादशाहे क्रियमाणमूनमासिकमिति  
द्रष्टव्यम् । तथा च गोभिलपरिशिष्टम् ।

“मरणात् द्वादशाहे स्यान्मास्यूने वोनमासिकम्” ।

इति । गोभिलस्यैतदिति मदनपारिजातः । तदस्माकं द्वावप्येतौ कल्पौ भवतः । द्वयोरेवास्मत्परिशिष्टानुमतत्वात् ।

यदा त्वपकृष्य षोडशश्राद्धानि सपिण्डीकरणञ्च करोति, तदा सपिण्डीकरणात् परं पुनरपि षोडशश्राद्धानां यथाकालमनुष्ठानं कर्त्तव्यं प्रेतशब्दोल्लेखस्तु तत्र न करणीयः । तदाह कात्यायनः ।

“द्वादशाहेऽथ सर्वाणि संचेपेण समापयेत् ।

तान्येव तु पुनः कुर्यात् प्रेतशब्दं न कारयेत्” ॥

इति । कालमाधवीये गोभिलपरिशिष्टम् ।

“यस्य संवत्सरादूर्वाक् विहिता सुसपिण्डता ।

विधिवत्तानि कुर्वीत पुनः श्राद्धानि षोडश” ॥

इति । गोभिलस्यैतदिति माधवाचार्यः । तत्रैव गालवः ।

“अूर्वाक् संवत्सराद् यस्य सपिण्डीकरणं कृतम् ।

षोडशानां द्विरावृत्तिं कुर्यादित्याह गौतमः” ॥

इति । षोडशानां द्विरावृत्तिश्चैकादशाहसपिण्डनपक्षे । तत्रोन-  
मासिकस्य कालासत्त्वात् अन्यपक्षे तु यथासम्भवं द्रष्टव्यम् ।  
तथा च काष्णीजिनिः ।

“अूर्वागब्दादुयत्र यत्र सपिण्डीकरणं भवेत् ।

तदूर्ध्वमासिकानां स्यादुयथाकालमनुष्ठितिः” ॥

इति । मदनरत्ने अङ्गिराः ।

“यस्य संवत्सरादूर्वाक् सपिण्डीकरणं भवेत् ।

मासिकञ्चोदकुम्भञ्च देयं तस्यापि वत्सरम्” ॥



इति । पैठिनसिः ।

“सपिण्डीकरणादर्वाक् कुर्वन् आद्यानि षोडश ।

एकोद्दिष्टविधानेन कुर्यात् सर्वाणि तानि तु ॥

सपिण्डीकरणादूर्ध्वं यदा कुर्यात्तदा पुनः ।

प्रत्यब्दं योयथा कुर्यात्तथा कुर्यात् स तान्यपि” ॥

इति । तदेवं व्यासाद्युक्तकल्पेऽपकर्षपक्षे यथासम्भवं षोडशआद्यानां द्विरावृत्तिर्नियता । प्रत्याब्दिकवच्चाभीषां पुनः करणम् । छन्दोग-परिशिष्टोक्ते तु कल्पे मासिकानां पुनरनुष्ठानं न नियतम् । एकोद्दिष्टविधानेन चैषां पुनरनुष्ठानं भवति न प्रत्याब्दिकवत् । तथा च छन्दोगपरिशिष्टं कात्यायनः ।

“सपिण्डीकरणादूर्ध्वं न दद्यात् प्रतिमासिकम् ।

एकोद्दिष्टविधानेन दद्यादित्याह शौनकः” ॥

इति । ‘न दद्यात् प्रतिमासिकमेकोद्दिष्टविधानेनेति संबन्धाद्दद्यादि-  
त्याह शौनक इत्यनेनैकोद्दिष्टस्यैवापकृष्टसपिण्डीकरणादूर्ध्वं विकल्पो-  
दर्शितः’—इति शूलपाणिप्रभृतयः । यत्तु, स च विकल्पोऽप्राप्त-  
प्रेतभावविषयइति शूलपाणिः ; यच्च,—अप्राप्तप्रेतभावविषयवद्भूम-  
पतितमासिकविषयोपीति मन्तव्यमिति रघुनन्दनश्चाह । तदुभय-  
मपि प्रमाणाभावादुपेक्षणीयम् । वृद्धिनिमित्तेन त्वपकर्षे वृद्धे-  
रर्वागेव पुनरपकृष्ट्य षोडशआद्यानां पुनरनुष्ठानम् । यथा कार्णा-  
जिनिः ।

“सपिण्डीकरणादर्वागपकृष्ट्य कृतान्यपि ।

पुनरप्यपकृष्ट्यन्ते वृद्धुत्तरनिषेधनात्” ॥

इति । निषेधमाह कात्यायनः ।

“निर्वर्त्य वृद्धितन्वन्तु मासिकानि न तन्वयेत् ।

अयातयामं मरणं न भवेत् पुनरस्य तु” ॥

इति ॥ १३ ॥

अथेदानीमितिकर्तव्यतायां योविशेषः, सोऽभिधीयते,—

तदहश्चत्वार्युदकपात्राणि सतिलगन्धोदकानि  
पूरयित्वा ॥ १४ ॥

तदहस्तस्मिन्नहनि, तिलगन्धोदकसहितानि चत्वार्यर्घ्यपात्राणि  
पूरयित्वा । तथाच भविष्यपुराणम् ।

“गन्धोदकतिलैर्युक्तं कुर्यात् पात्रचतुष्टयम् ।

अर्घ्यार्थं पितृपात्रेषु प्रेतपात्रं प्रसेचयेत्” ॥

इति । गन्धोऽत्र वैकृतोविशेषः । तद्विशेषात् प्राकृतस्य तिलोदकस्य  
निवृत्तिं मा प्रशङ्कनीदिति ‘सतिलगन्धोदकानि,’—इत्याह ।  
पवित्रन्तु न निवर्त्तते । कथं कृत्वा ? प्राकृतानि पात्राण्यनूद्य तत्र  
चतुष्टयं सतिलगन्धोदकत्वञ्च वैकृतोविशेषइहोच्यते । पात्राणि च  
तत्र पवित्रान्तर्हितानि भवन्ति । तस्मात् पात्रस्य विशेषः पवित्रा-  
न्तर्हितत्वमत्रापि भवत्येव । न चेदेवम्, यन्नियहञ्चमसत्वादिक-  
मपि तद्विशेषोऽत्र न स्यात् । इष्यते च । तस्मादुपयोक्तमेवास्तु ।

तदत्र, पात्राणां चतुष्टयविधानात् मातामहपक्षोऽत्र न भवति ।  
तथा च च्छन्दोगपरिशिष्टम् ।

“कर्षूसमन्वितं त्यक्त्वा तथाऽऽद्यं आइषोडशम् ।

प्रत्याब्दिकञ्च, शेषेषु पिण्डाः स्युः षडिति स्थितिः” ॥

इति । देवपक्षस्त्वत्रापि भवत्येव । प्रकृतस्य दैवपूर्वत्वस्य बाधा-  
योगात् । तस्यारक्षभूतत्वाच्च । चतुष्टयं खल्वर्घ्यपात्राणां प्रेतपितृ-  
पक्षाप्रायेण वक्ष्यति । तथा च शातातपः ।

“सपिण्डीकरणआइं दैवपूर्वं नियोजयेत् ।

पितृनेवाशयेत्तत्र पुनः प्रेतं न निर्दिशेत्” ॥

इति ॥ १४ ॥

चत्वारि पात्राणि,—इत्युक्तम् । तदिदानीं विशेषेणाभिधत्ते,—

त्रीणि पितॄणामेकं प्रेतस्य ॥ १५ ॥

त्रीणि पात्राणि पितॄणां शिष्टमेकं पात्रं प्रेतस्य, ‘पूरयित्वा’—इति  
गतेन सम्बन्धः । तदत्र, पाठक्रमात् प्रथमं पितॄणां पार्व्वणमनुष्ठेयं  
ततः प्रेतस्यैकोद्दिष्टम्,—इति । तथाचोक्तम् । “क्रमेण वा नियम्येत  
क्रत्वेकत्वे तद्गुणत्वात्”—इति ॥ १५ ॥

प्रेतपात्रं पितृपात्रेष्वसिञ्चति,—ये समानाः  
समनसः पितरोयमराज्ये । तेषां लोकः स्वधा नमो-  
यज्ञोदेवेषु कल्पताम् । ये समानाः समनसोजीवा-  
जीवेषु मामकाः । तेषां श्रीर्मयि कल्पतामस्मिन् लोके  
शतं समाइति ॥ १६ ॥

प्रेतपात्रं प्रेतपात्रस्थमुदकं पितृपात्रेषु असिञ्चति—ये समानाइति

मन्त्रद्वयेन । अत्र किञ्चिद्वक्तव्यमस्ति । पाठक्रमानुरोधात् पदार्थानुसमयेन पितृणामर्घ्यमुत्सृज्य प्रेतस्यार्घ्यमुत्सृष्टव्यम् । ततः पितृणामर्घ्यपात्रस्थानि पवित्राणि पितृब्राह्मणेभ्यः प्रतिपाद्य, प्रेतार्घ्यपात्रस्थमपि पवित्रं तद्ब्राह्मणाय प्रतिपादनीयम् । अथ पितृर्घ्यपात्रस्थमुदकं पितृब्राह्मणेभ्यः प्रतिपाद्य, प्रेतार्घ्यपात्रस्थमुदकं त्रिधा विभज्य तेषामेकैकं भागं ये समाना इत्यादिमन्त्रद्वयेन प्रत्येकं पितृपात्रेषु सिञ्चेत् । कुतः ? “आगन्तुकानामन्तेऽभिनिवेशः”—इति न्यायात् । आसेचनञ्चोपदिशन् प्रेतार्घ्यपात्रस्थं पवित्रं तद्ब्राह्मणाय प्रतिपाद्य उदकमात्रस्य पितृपात्रेषु प्रक्षेपं ज्ञापयति । कथं कृत्वा ? उदकमात्रस्यैव खल्व्वासेचनं सम्भवति न पवित्रस्य । ‘एकैकस्मिन्नपत्रासिञ्चति’—इति पूर्व्वत्वाप्याप-  
 एवासेचनकर्म्मतया श्रूयन्ते । इदानीमप्यासेचने सूत्रिते आपएव हृदयमागच्छन्ति । तस्मादियमेवावधारणा,—प्रेतार्घ्यपात्रीयं पवित्रमात्रं तद्ब्राह्मणाय प्रतिपाद्य तदुदकं पितृपात्रेष्वसेक्तव्यम्, अथेदानीं चोदकाप्तं संस्त्रवसमवनयनादिकं करणीयम्,—इति । प्रेतपात्रस्थस्य तिलोदकस्य तु न भवति ब्राह्मणाय प्रतिपादनम् । ‘प्रेतपात्रं पितृपात्रेष्वसिञ्चति’—इति वचनेन तस्यान्यथा प्रतिपादनोपदेशात् । सोऽयं वैकृतो विशेषोपदेशश्चोदकाप्राप्तां प्रतिपत्तिं बाधते । तदत्र प्रत्यासेचनं मन्त्रावावर्त्तेते । तौ हि गुणभावेनासेचनमुपकुर्व्वते । गुणानाञ्च यावत् प्रधानमावृत्तिरित्यविवाद एव ।

आह । प्रेतपात्रपदं खल्वेतत् प्रेतपात्रस्थोदकपरमित्यत्र न



विवादः । तस्मान्मान्यात् पितृपात्रपदेऽपि भवति तथा प्रतीतिः । भवति चेत्, न युज्यते विना कारणमुत्सृष्टम् । तस्मात् पितृपात्राणामुदकस्य प्रतिपादनात् प्रागेव तत्र प्रेतपात्रस्यासेचनमस्तु । नैतत् शक्यम् । किं कारणम् ? आनुमानिकं तावत् पात्रस्थमुदकं परिचिकल्पयिषितम् । प्रत्यक्षन्तु पात्रमासेचनाधिकारणम् । पात्रपदं खल्वेतत् पात्रं वदति, न पात्रस्थमुदकम् । यदि तु तेन प्रयोजनं भवति, शक्नोति पात्रसम्बद्धं तत् लक्षयितुम् । असेचनकर्मत्वं तावत् पात्रस्य नोपपद्यते-इति तत्सम्बद्धमुदकं तेन लक्ष्यते । असेचनाधिकारणत्वं पितृपात्राणां न खल्वपि नोपपद्यते । येनैतदुदकं लक्षयेत् । अगतिः खल्वेषा यासौ लक्षणा नाम । तस्मात् यथोक्तमेवास्तु !

तदस्य प्रेतपात्रस्थस्योदकस्य पात्रत्रयेष्वासेचनं विभागमन्तरेणानुपपद्यमानं त्रिधा विभागमेव तस्याक्षिपति, न पुनश्चतुर्धा । त्रिधा विभागस्याक्षेपेणैवानुपपत्तिनिरासेनाधिककल्पनानुपपत्तेः । येयमनुपपत्तिश्चतुर्धा विभागमाक्षिपति,—इति मन्यसे. आक्षिपत्यसौ त्रिधापि विभागम् । तत्रैवं सति, त्रिधा विभागमाक्षिप्य चरितार्थं शास्त्रं न पुनरधिकमाक्षेप्तुमर्हति । तदत्र विभागे, ये समाना इति मन्वद्वयं न संभक्ष्यते । कल्पितस्य मन्वसम्बन्धानुपपत्तेः । यत्तु शातातपवचनम्,—

“निरूप्य चतुरः पिण्डान् पिण्डदः प्रतिनामतः ।

ये समाना इति द्वाभ्यामाद्यन्तु विभजेत् त्रिधा ।

एष एव विधिः पूर्वमर्घ्यपात्रचतुष्टये” ॥

इति । तत्र विभजतेर्विभागपूर्वकं मिश्रणमर्थः । कथं ज्ञायते ?  
यदयं विभजेदित्यभिधाय तमेव विधिमर्ष्यपात्रेष्वतिदिशति, ततः  
प्रतिपद्यामहे,—विभागपूर्वकमिश्रणं तस्यार्थः,—इति । न हि  
विभागमात्रं करणीयं न मिश्रणमिति शक्यं वक्तुम् । तदुक्त-  
प्रयोगविषयश्चेदमित्यनुदाहरणम् । एवमसावपि त्रिधा विभाग-  
माह न चतुर्धा । यत् पुनर्ब्रह्मपुराणवचनम्,

“चतुर्भ्यश्चार्घ्यपात्रेभ्यएकं वामेन पाणिना ।

गृहीत्वा दक्षिणेनैव पाणिना सतिलोदकम् ॥

संसृजतु त्वा पृथिवी ये समाना इति स्मरन् ।

प्रेतविप्रस्य हस्ते तु चतुर्भागं जलं क्षिपेत् ॥

ततः पितामहादिभ्यस्तन्मन्त्रैश्च पृथक् पृथक् ।

ये समाना इति द्वाभ्यां तज्जलन्तु समर्पयेत् ॥

अर्घान्तेनैव विधिना प्रेतपात्राच्च पूर्ववत् ।

तेभ्यश्चार्घ्यं निवेद्यैव पश्चाच्च स्वयमाचरेत्” ॥

इति । तदपि तदुक्तप्रयोगविषयम् । न हि ‘संसृजतु त्वा  
पृथिवी’—इत्ययमपि मन्त्रोऽस्माकं भवति । तस्मात् नैतदस्मत्प्र-  
योगविषयमित्यतिरोहितमेतत् । केचित् पुनः स्वशास्त्रमात्रात्  
कर्मक्रमं निर्णेतुमशक्यमिति मन्यमानाः अर्द्धजरतीयकुशलाः  
प्रयोगान्तरविषयस्य वचनस्यैकमंशमुपाददते, परञ्चांशं शास्त्रन्तरीयं  
वदन्ति । तदश्रद्धेयम् ॥ १६ ॥

एतेनैव पिण्डो व्याख्यातो व्याख्यातः ॥ १७ ॥

एतेनार्घ्यमिश्रणप्रकारेणैव पिण्डमिश्रणप्रकारोऽपि व्याख्यातो-  
वेदितव्यः । एतदनेनोक्तं भवति । प्रेतपिण्डं त्रिधा विभज्य  
ये समाना इति मन्त्राभ्यां पितृपिण्डेषु मिश्रयेत्,—इति ।  
मन्त्रावृत्तिरुक्ता । द्विर्वचनं प्रकरणसमाप्तिप्रज्ञापनार्थमादरार्थञ्च ।  
तदत्र सपिण्डीकरणे बहु वक्तव्यमस्ति । तत्सर्वं छन्दोगपरि-  
शिष्टादौ ज्ञेयम् । ग्रन्थगौरवभयादुपारम्यतेऽस्माभिः । एतत्सूत्रा-  
नन्तरम्,—“अतर्जुं संवत्सरे संवत्सरे प्रेतायान्नं दद्यात् यस्मिन्न-  
हनि प्रेतः स्यात्”—इति सूत्रं रघुनन्दनः पठति । तदनाकर-  
मित्युक्तम् ॥ १७ ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारभट्टाचार्यस्य कृतौ श्राद्धकल्पभाष्ये  
तृतीया खण्डिका समाप्ता ।

## श्राद्धकल्पः ।

चतुर्थी खण्डिका ।

### अथाभ्युदयिके श्राद्धे ॥ १ ॥

अथेदानीमाभ्युदयिके श्राद्धे योविशेषः सोऽभिधीयते । अभ्युदयो-  
मङ्गलं विवाहादिकमित्येतत् । तत्र यत् क्रियते श्राद्धं तदिदमाभ्यु-  
दयिकं श्राद्धमितिकर्मणोनामधेयमेतत् । तेनाभिलाषे आभ्यु-  
दयिकश्राद्धमित्युल्लेख्यम् । तदिदं श्राद्धं मातृपूजा-वसोर्धाराऽऽयुष्य-  
मन्त्रजपं कृत्वा करणीयम् । तथा च छन्दोगपरिशिष्टं कात्यायनः ।

“कस्मादिषु च सर्वेषु मातरः सगणाधिपाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुभ्रासु लिखिता वा पटादिषु ।

अपिवाऽक्षतपुञ्जेषु नैवेद्यैश्च पृथग्विधैः ।

कुड्यलग्नां वसोर्धारां सप्तवारान् घृतेन तु ॥

कारयेत् पञ्चवारान् वा नातिनीचां न चोच्छ्रिताम् ।

आयुष्याणि च शान्त्यर्थं जप्त्वा तत्र समाहितः ॥

षड्भ्यः पितृभ्यस्तदनु श्राद्धदानमुपक्रमेत्” ।

इति । तदिदं श्राद्धं यत्र यत्र न भवति, तदपि तत्रैव द्रष्टव्यम् ॥१॥

### युग्मानाशयेत् ॥ २ ॥

पितृणामप्यत्र युग्मान् ब्राह्मणानाशयेत् । ब्राह्मणानाञ्चात्तापि



कर्मणि दैवे प्राङ्मुखत्वं पित्रो चोदङ्मुखत्वं पार्वण्यवदेव भवति ।  
तत्रापवादकवचनाभावात् । तथा च कात्यायनः ।

“प्रातरामन्वितान् विप्रान् युग्मानुभयतस्तथा ।

उपवेश्य, कुशान् दद्यादृजुनैव हि पाणिना” ॥

इति तथा—पार्वण्यवदेवोपवेशनं ब्राह्मणानामाह । कर्त्ता पुनरत्र  
प्राङ्मुखः स्यात् । कथं ज्ञायते ? तत्र पित्रे कर्मणि दक्षिणा-  
मुखत्वं दक्षिणायादिशः पितृत्वादुपपन्नतमम् । इह तु,—

“सदा परिचरेद्भक्त्या पितृनप्यत्र देववत्” ।

इति कात्यायनेन पितृणां देववत् परिचरणस्योपदेशात् अमाङ्ग-  
लिकं दक्षिणामुखत्वं न युक्तं वर्णयितुम्—इति । तथा च, पिण्ड-  
दाने प्राङ्मुखत्वस्य तेनाभिधानात् सर्वत्र तथात्वमवगच्छामः ॥२॥

प्रदक्षिणमुपचारः ॥ ३ ॥

प्रदक्षिणं यथा भवति, तथोपचारः कर्त्तव्यः । अस्माच्च विशेषाभि-  
धानात् तत्राप्रादक्षिण्यमुपचारस्यावगम्यते । अन्येऽपि विशेषाः,—

“निपातो न हि सव्यस्य जानुनोविद्यते क्वचित् ।

सदा परिचरेद्भक्त्या पितृनप्यत्र देववत्” ॥

इत्येवमाद्याः कात्यायनोक्ताः च्छन्दोगपरिशिष्टादुपलब्धव्याः ॥ ३ ॥

ऋजवोदर्भाः ॥ ४ ॥

दर्भा अत्र ऋजवोभवन्ति, न द्विगुणभुग्नाः ॥ ४ ॥

यवैस्त्रिलार्थः ॥ ५ ॥

तत्र तिलैर्योऽर्थः प्रयोजनं क्रियते, सोऽत्र यवैः कर्त्तव्यः । तेन 'तिलोसि,'—इति मन्त्रे, 'यवोसि,'—इत्यूहितव्यं भवति ॥ ५ ॥

### सम्पन्नमिति तृप्तिप्रश्नः ॥ ६ ॥

'तृप्ताः स्थ,'—इति तृप्तिप्रश्नस्थाने 'सम्पन्नम्'—इति वक्तव्यम् ।  
ते च, 'सुसम्पन्नम्'—इति ब्रूयुः । तथा च कात्यायनः ।

“सम्पन्नमिति 'तृप्ताः स्थ' प्रश्नस्थाने विधीयते ।

सुसम्पन्नमिति प्रोक्ते शेषमन्नं निवेदयेत्” ॥

इति । केचिदत्र,—

“मधु-मध्विति यस्तत्र त्रिजपोऽशितुमिच्छताम् ।

गायत्रानन्तरं सोऽत्र मधुमन्त्रविवर्जितः” ॥

इति च्छन्दोगपरिशिष्टे मधुमन्त्रजपनिषेधात् मधुनो वर्जनमाहुः ।  
तदसङ्गतम् । कस्मात् ?

“वशिष्ठोक्तोविधिः कृत्स्नो द्रष्टव्योऽत्र निरामिषः” ।

इति च्छन्दोगपरिशिष्टे आमिषव्युदासेन वशिष्ठोक्तस्य कृत्स्नस्य विधे-  
रतिदेशात् मधुनः प्राप्तेः । मधुमन्त्रजपनिषेधात् मधुनो निषेध,—  
इत्यसङ्गतैषा कल्पना । प्रमाणाभावात् । मधुमन्त्रजपनिषेधाच्च मधु-  
नोऽस्तित्वावगतेः । इतरथा मधुनोऽभावादेव मन्त्रोपि तत्प्रकाशको-  
निवर्त्यति किमित्यसौ निषिध्यते । ननु गुणस्य मन्त्रस्य वर्जनो-  
पदेशादेव द्रव्यस्य वर्जनमिति नायमनर्थकोनिषेधः । नैतदस्ति ।  
कुतः ? “गुणलोपे च मुख्यस्य”—इति सिद्धान्तविरोधात् । अथ,  
मा तावत् मन्त्रवर्जनोपदेशात् द्रव्यस्य वर्जनं सेधि, किन्तु मन्त्र-

वर्जनोपदेशात् द्रव्यवर्जनमनुमास्यामहे । एवं खल्वसौ निषेधो-  
न्यायमूलोभविष्यति,—इति । तदपि नास्ति । मन्त्रवर्जनस्य  
न्यायमूलत्वोपपिपादयिषया तावत् द्रव्यवर्जनमनुमित्सति  
भवान् । तत्रैवं सति क्व ते लाघवम् ? तद्वरं सति द्रव्ये मन्त्रवर्जनं  
वाचनिकमिष्यताम् । अलं द्रव्यस्य वर्जनानुमानेन । यतोऽवश्य-  
मेकस्य वाचनिकत्वं भवताऽप्यभ्युपगन्तव्यम् । एवं खलु सिद्धान्तो-  
ऽप्यनुग्रहीष्यते । अनैकान्तिकञ्चेत् लिङ्गं न खल्वपि द्रव्यस्य  
वर्जनं शक्नोत्यनुमापयितुम् । ‘मधु’—इत्येतस्य त्रिर्जपोपदेशोऽप्येवं  
सति भवन्मते न स्यात् । यद्यप्येवं, तथापि कलौ तावन्मधु न  
देयमित्युक्तमादावेव ॥ ६ ॥

दधिवदराक्षतमिश्राः पिण्डाः ॥ ७ ॥

दधिवदरे प्रसिद्धे । अक्षतोयवः । कुतः ? “अक्षतास्तु यवाः  
प्रोक्ताः”—इति स्मरणात् । तैर्मिश्राः पिण्डाभवन्ति । तथा च  
कात्यायनः ।

“सर्वस्मादन्नमुद्भूत्य व्यञ्जनैरुपसिच्य च ।

संयोज्य यवकर्कभूदधिभिः प्राङ्मुखस्ततः ।

अवनेजनवत् पिण्डान् दत्त्वा विल्वप्रमाणकान् ।

तत्पात्रक्षालनेनाथ पुनरप्यवनेजयेत्” ।

इति । तदनेन शेषद्रव्यघटितपिण्डानां दधिवदराक्षतमिश्रत्व-  
रूपगुणमात्रविधानात् नात्र ब्राह्मणभोजने दध्यादिकमवश्यं  
प्राप्नोति । फलचमसन्यायवैषम्यात् । राजन्यवैश्यकर्तृकज्योतिष्टोमे

हि संस्कारस्य तदर्थत्वात् होमविशेषवचनात् चमसैस्तुल्यकाल-  
त्वात् लिङ्गदर्शनाच्च फलचमसस्येज्याविकारत्वम्, इह तु न तद्वत्  
किञ्चित्कारणमस्ति दध्यादीनां ब्राह्मणभोजनेऽप्यवश्यं प्राप्नोति ।  
राजन्यवैश्यकर्तृकज्योतिष्टोमे भक्षणं प्रतिपत्तिः, तत्र फलचमस-  
विधानात् यागावशिष्टस्य च ऋत्विजां भक्ष्यत्वात् यागेऽपि  
फलचमसप्राप्तिरिति तु न समीचीनम् । हविःसंस्कारार्थं  
खल्वेतद्भक्षणमित्यध्वरमीमांसायास्तृतीयेऽध्याये द्रष्टव्यम् । पिण्ड-  
दानन्तु,—

“प्रागग्रेष्वथ दर्भेषु आद्यमामन्त्रा पूर्व्ववत् ।

अपः क्षिपेन्मूलदेशेऽवनेनिक्षेति निस्तिलाः ।

द्वितीयञ्च तृतीयञ्च मध्यदेशाग्रदेशयोः ।

मातामहप्रभृतींस्तु एतेषामेव वामतः” ।

इति कात्यायनोक्तप्रकारेणावनेनिज्य करणीयम् । ‘एतेषामेव  
वामतः’—इत्यभिधानादावाहितानां पित्रादीनामेव वामतो न  
कर्तुरिति । तदनेन पितृपक्षास्तृतदर्भाणां दक्षिणतोमातामह-  
पक्षदर्भास्तरणं कर्त्तव्यं भवति । एवं किल प्रदक्षिणोपचारत्वमुप-  
पत्स्यते,—इति ॥ ७ ॥

नान्दीमुखाः पितरः प्रीयन्तामित्यक्षय्यस्थाने ॥ ८ ॥

“उपतिष्ठतामित्यक्षय्यस्थाने”—इति वद्वर्णनीयम् । तथा च्छन्दोग-  
परिशिष्टम् ।



“अक्षय्योदकदानञ्च अर्घ्यदानवदिष्यते ।

षष्ठैव नित्यं तत्कार्यं न चतुर्थ्या कदाचन” ।

इति ।

‘नान्दीमुखाः पितरः’—इत्यत्र, पितृपदस्य प्राप्तपितृलोक-  
परतया न तत्र पितामहादिपदप्रयोगः । ये तु ‘अक्षय्यमस्तु’—  
इत्यन्तं वाक्यमुच्चार्य ‘नान्दीमुखाः पितरः प्रीयन्ताम्’—इति  
वदन्ति । ते खल्वेकोद्दिष्टेऽपि तथैव वाक्यमुल्लिख्य ‘उपतिष्ठ-  
ताम्’—इति किमिति न वदन्तीति प्रष्टव्याः । तुल्यं खल्व-  
नयोः सूत्रणम्—‘उपतिष्ठतामित्यक्षय्यस्थाने’—इति, नान्दीमुखाः  
पितरः प्रीयन्तामित्यक्षय्यस्थाने’—इति च । तच्चैतद्वाक्यं वैकल्पिकं  
मन्तव्यम् । कुतः ? ‘अक्षय्योदकदानञ्च’—इति च्छन्दोगपरि-  
शिष्टवचनादत्रैव कर्मणि ‘अक्षय्यमस्तु’—इत्यस्यापि प्राप्तेः ।

अत्र किञ्चिद्वक्तव्यमस्ति । तत्र तावत्, नान्दीमुखाः पितरः,  
—इति वचनान् नान्दीमुखानां पितृणामत्र देवतात्वं गम्यते ।  
तदेवं वैकुण्ठादिधेरनुमानात् प्राकृतानां केवलपित्रादीनां देव-  
तात्वमत्र निवर्तते । यथा चातुर्मास्येषु साकमेधे तृतीये पर्वणि  
“अग्नयेऽनौकवते प्रातरष्टाकपालो मरुद्भ्यः सान्तपनेभ्यो मध्यन्दिने  
चरुः मरुद्भ्यो गृहमेधिभ्यः सर्वासां दुग्धे सायमोदनम्”—इति  
प्रातर्मध्यन्दिने सायमित्यङ्गः कालेषु इष्टीनां समास्त्रानात्—  
यथा देवदत्तः प्रातरपूपान् भक्षयति मध्यन्दिने विविधमन्नम-  
श्नाति अपराह्णे मोदकान् खादति,—इत्येकस्मिन्नहनि,—इति  
गम्यते, तथाऽत्रापि गम्यते,—इत्येकस्मिन्नहनि इष्टीनामवगमात्

सद्यस्कालता विकृतीनाममूषामिष्टीनामिति चोदकप्राप्तं द्वैयह-  
काल्यं बाध्यते,—इति पञ्चमेऽध्याये सिद्धान्तितम्, तद्वदत्रापि  
बोद्धव्यम् । तथाचोक्तम् । “अपि वा क्रमकालसंयुक्ताः सद्यः  
क्रियेत तत्र विधेरनुमानात् प्राक्ततधर्मलोपः स्यात्”—इति ।

तस्मात् नान्दीमुखविशेषणविशिष्टानां पित्रादीनामत्र  
देवतात्वावगमात् चोदकप्राप्तं केवलानां पित्रादीनां देवतात्वं  
निवर्तते । तेनाभिलापे नान्दीमुख पितरित्यादिकं प्रयोज्यम् ।  
मन्त्रेष्वपि, ‘आवह नान्दीमुखान् पितॄन्’—इति ‘एत नान्दी-  
मुखाः पितरः’—इति चैवमादिकं प्रयुज्यते । न चागन्तुकाना-  
मन्त्रेऽभिनिवेशः,—इति न्यायात् पित्रादिनाम्नः परतो नान्दी-  
मुखपदमुल्लेखनीयमिति वाच्यम् । प्राक्ततदेवताबाधेनात्रामीषां  
देवतात्वेनागन्तुकत्वाभावात् । नान्दीमुखाः पितरः—इति सूत्रो-  
पात्तक्रमस्यान्यथाकरणस्यानुचितत्वाच्च ।

ननु, अत्रत्योदकदाने स्वधावाचने च विशिष्य नान्दी-  
मुखपदोपादानादितरत्र नान्दीमुखपदोल्लेखो नास्ति—इति  
गम्यते । अन्यथा द्वयोर्विशिष्योपादानमनर्थकं स्यात् । नैष  
दोषः । तस्यार्थवत्त्वोपपत्तेः । कथम् ? वैकृतः खल्वसौ  
विशेषोपदेशोऽस्त्यस्थाने,—इति अत्र तावदेतत् वक्तव्यमेव ।  
उच्यतां तर्ह्यत्रैव, स्वधावाचने च ‘नान्दीमुखेभ्यः’—इत्यनर्थकं  
वचनम् ; नन्वस्मादेव वचनात् नान्दीमुखानां पितॄणां देवता-  
त्वमनुमास्यते । उच्यते । स्वधावाचने यद्येतत् न पुन-  
रुच्येत, न तत्र नान्दीमुखपदस्योल्लेखोभवेत् । किं कारणम् ?

नान्दीमुखपदस्य खल्ववचने, “पितृभ्यः पितामहेभ्यः प्रपिता-  
महेभ्यो मातामहेभ्यः प्रमातामहेभ्यो वृद्धप्रमापामहेभ्यश्च स्वाहो-  
च्यताम्”—इत्येतावन्मात्रं ततोच्येत । सोऽयं वैकृतोविशेषोपदेशः  
स्यात् । तत्कथं नान्दीमुखपदमधिकं तत्र प्रयोच्यते । आनुमानिकं  
खल्वेतत् प्रयुयुक्षितम् । प्रत्यक्षोपदेशः । एतस्मात् कारणात्  
द्वयोर्विशिष्टोपदेशोऽर्थवानेव भवति, न त्वनर्थकः ।

अथापि स्यात्,—‘आवह पितृन्’—इति, ‘एत पितरः’—  
इति चैवमादिकमपि प्रत्यक्षमुपदिश्यते । कथं तत्रानुमानिकस्य  
नान्दीमुखपदस्य प्रयोगः ? नायं दोषः । पार्वणे हि तत्  
प्रत्यक्षमुपदिश्यते, न त्वाभ्युदयिके । चोदकः खल्वत्र तत्  
प्रापयति । तस्मात् तदप्यानुमानिकमेव,—इति न किञ्चि-  
दनुचितम् ।

सूत्रद्वयं वैतत्,—‘नान्दीमुखाः पितरः’,—इति, ‘प्रीयन्ता-  
मित्यक्षयस्थाने’—इति च । तत्रापि, ‘नान्दीमुखाः पितरः’—  
इति द्वयी गतिः स्यात् ;—नान्दीमुखानां वा पितृत्वम्, पितृणां  
वा नान्दीमुखत्वमनेन सूत्रेणोच्यते,—इति । तत्र, प्रथमस्तावत्  
पक्षो न सम्भवति । कुतः ? यतो नो खल्वपि ज्ञायते,—  
कइमे नान्दीमुखानाम् ? इति । यद्वि नैव ज्ञायते, कथं  
तदनूद्य विशेषस्य विधिर्भविष्यति । अथ, तदपि विधास्यसि,  
भेदस्यसि तर्हि वाक्यम् । अन्यत् खलु रूपमस्य विधीयमानस्य,  
अन्यच्चानूद्यमानस्य स्यात् । अथ मन्यसे,—तन्त्रान्तरसिद्धान्  
नान्दीमुखाननूद्य पितृत्वममीषां विधास्यते,—इति । तदपि



नास्ति । कस्मात् ? अन्यशास्त्रसङ्केतस्यान्यत्रानुपयोगात् ।  
स्वशास्त्रविरोधश्चैवमापत्स्यते । तच्च वक्ष्यामः ।

विधिक्षितं पितृत्वमपि किमिहाभिप्रेयते, तदपि वक्तव्यम् ।  
तच्च यदि प्राप्तपितृलोकत्वं, यदि वा परम्परया जनकत्वम् ;  
उभयथापि प्रज्ञातमेव तदिति न पुनर्विधातव्यं भवति ।  
पितृणामिव आहोद्देश्यत्वं विधीयते,—इति चेत्, नैषा साध्वी  
कल्पना भवति । लक्षणाशब्दः खल्वेवमसौ स्यात् । श्रुति-  
लक्षणाविषये च श्रुतिर्ज्यायसीत्याचक्षते । विधौ च न परः  
शब्दार्थस्तान्त्रिकानामनुमतः । तस्मात् पारिशेष्यात् चोदक-  
प्राप्तान् पितृननूद्य तेषां विशेषो नान्दीमुखत्वमनेन विधीयते,—  
इति वक्तव्यं भवति । तदेवं नान्दीमुखविशेषणवन्तः पितरश्च  
देवताभवन्ति,—इति न किमपि विरोक्ष्यते । कथं पराचीन-  
मुद्दिश्य प्राचीनस्य विधिरिति चेत् । किं क्रियतां, यत्र  
प्राचीनमुद्दिश्य पराचीनस्य विधिर्न सम्भवति । न चैवमत्रैव  
केवलं भवति । “मधुरः सुधावदधरः”—इत्यादौ बहुत्र  
तदुपलभ्यात् । किं भवति प्रयोजनं व्यत्यस्योपदेशस्य ? नान्दी-  
मुखपदस्य पित्रादिपदात् पूर्वं प्रयोगप्रज्ञापनमिति ब्रूमः ।  
तस्मात्,—‘नान्दीमुखाः पितरः’—इत्यनेन वृद्धप्रपितामहा-  
दीनामत्र देवतात्वम्, स्वधावचने पित्रादिपदमेव वृद्धप्रपिता-  
महादिबोधकम्,—इत्यसङ्गतं वचनम् । ‘पितृभ्यः पिता-  
महेभ्यः’—इत्यादिस्मृतिपर्यायवाक्यानामन्यार्थपरत्ववर्णनस्या-  
नुचितत्वाच्च । तथा कात्यायनः ।



“स्वपितृभ्यः पिता दद्यात् सुतसंस्कारकर्मसु ।

पिण्डानोद्वहनात्तेषां तस्याभावे तु तत्क्रमात्” ॥

इति ‘स्वपितृभ्यः’—इति ब्रुवाणः पित्रादीनामेवात्र देवतात्वं ज्ञापयति । “स्वपदस्य प्रपितामहः पित्रादिव्यावर्तकतयैव सार्थकत्वात्”—इति नारायणोपाध्यायाः । यत्पुनर्ब्रह्मपुराणीयं वचनम्,—

“पिता पितामहश्चैव तथैव प्रपितामहः ।

त्रयोह्यशुमुखाह्येते पितरः परिकीर्त्तिताः ॥

तेभ्यः पूर्व्वतराये च प्रजावन्तः सुखोचिताः ।

ते तु नान्दीमुखाः, नान्दी—समृद्धिरिति कथ्यते ॥

कर्मण्यथाभ्युदयिके मङ्गल्यवति शोभने ।

जन्मन्यथोपनयने विवाहे पुत्रकस्य च ॥

पितृन् नान्दीमुखान्नाम तर्पयेद्विधिपूर्व्वकम्” ।

इति । यच्च मार्कण्डेयपुराणस्य,—

“ये स्युः पितामहादूर्द्ध्वं ते स्युर्नान्दीमुखाइति” ।

इति । तदुभयमपि तत्तदुक्तप्रयोगविषयम् । अस्मच्छास्त्रविरोधेनैतद्विषयत्वासम्भवात् । अनयोस्तत्प्रयोगविषयत्वादेव,—एकत्र प्रपितामहादूर्द्ध्वानाम्, अन्यत्र प्रपितामहमारभ्य नान्दीमुखसंज्ञाविधानमुपपद्यते । तदनेन,—

“वृद्धमुख्यास्तु पितरोवृद्धिश्राद्धेषु भुञ्जते” ।

इति स्मृतिरपि व्याख्याता । अस्माद्वचनात्,—पित्रादिष्वेव वृद्धशब्दप्रयोगः,—इत्यहदयव्याहृतम् । न ह्यत्र पित्रादीनां वृद्धसंज्ञा

विधीयते । वृद्धमुखांस्तु पितृननूय भोक्तृत्वं तेषामुच्यते,—इति ।  
अनयैव दिशा—

“नान्दीमुखे विवाहे च प्रपितामहपूर्व्वकम् ।

वाक्यमुच्चारयेद्विद्वानन्यत्र पितृपूर्व्वकम्” ॥

इति वृद्धवशिष्ठादिवचनान्यपि व्याख्येयानि । रघुनन्दनस्वेतद-  
नालोचयन्नाह,—‘नान्दीमुखे पुत्रादिसमृद्धीनामादिभूते विवाहे ।  
चस्त्वर्थः—अन्यत्रप्राप्तपित्रादिक्रमव्यवच्छेदाय’—इति । तदश्रद्दे-  
यम् । हेमाद्रिस्तु,—

“नान्दीमुखानां आङ्गन्तु कन्याराशिगते रवौ ।

पौर्णमास्यान्तु कर्त्तव्यं वराहवचनं यथा” ॥

इति प्रौष्ठपदीविषयएव वृद्धप्रपितामहादीनां देवतात्वमित्याह ।  
तदसङ्गतम् । पूर्व्वोक्तब्रह्मपुराणे वृद्धप्रपितामहादीनां नान्दीमुख-  
संज्ञामभिधाय, ‘कर्मण्यथाभ्युदयिके’—इत्यादिना तेषामेवाभ्यु-  
दयिकदेवतात्वाभिधानात् । यदपि,—

“अमावस्यायां पितरः पूज्यानान्दीमुखाअपि” ।

इति ब्रह्मपुराणीयकन्यागतापरपक्षविषयं प्रागुक्तनान्दीमुखसंज्ञा-  
विधानम्,—इति । तदप्यसङ्गतम् ।

“ये स्युः पितामहादूर्द्ध्वं ते स्युर्नान्दीमुखास्त्विति” ।

इति कन्यागतापरपक्षप्रकरणस्थब्रह्मपुराणएव तत्र पृथङ् नान्दी-  
मुखसंज्ञाविधानात् । “स्वजनकादीनां देवतात्वप्रतीतेर्ब्रह्मपुराणी-  
यप्रपितामहपित्रादित्रिकपक्षोजीवात्पितादित्रिकयजमानविषयः ।  
यस्य त्रयोजीवन्ति स नैव कुर्यादिति विष्णूक्तनिषेधोवृद्धिश्चाङ्गेष्यति-

देशात् प्राप्तइति चेन्न, उपदेशेनातिदेशवाधात्”—इति कल्पतरुः ।  
 “युक्तञ्चैतत् । पित्रादीनां त्रयाणामपि विद्यमानत्वात् चतुर्थादयः  
 प्रजावन्तः, चतुर्थादिसन्निहितत्वेन पित्रादित्रयाणां तद्विषयदुःख-  
 भाजनत्वेन सन्निहितमरणधर्मकत्वाच्चाशुमुखत्वम्”—इति मदन-  
 पारिजातः । शूलपाणिस्तु, यदा त्रयः प्रव्रजिताः पतिता वा  
 मृतास्तदा ब्रह्मपुरणीयवचनमित्याह । तदपि न सुन्दरम् ।  
 तदानीं वृद्धप्रपितामहादीनां प्रजावत्त्वाभावात् ।

“ब्राह्मणादिहते ताते पतिते सङ्गवर्जिते ।

व्युत्क्रमाच्च मृते देयं येभ्यएव ददात्यसौ” ।

इति च्छन्दोगपरिशिष्टवचनेन तन्मते तेषां पार्वणादिसकलश्राद्धा-  
 र्हतया आभ्युदयिकमात्रगोचरोवचनारम्भश्च न पुनराञ्जस्येनोप-  
 पद्यते ।

एवन्तावत्पर्यवसिता पूर्वसूत्रवर्णना । ‘प्रीयन्तामित्युक्त्य-  
 स्थाने’—इति चोत्तरसूत्रे प्रीयन्तामित्यस्य साकाङ्क्षतया तत्र  
 “नान्दीमुखाः पितरः”—इत्ययमेव परिपूरणसमर्थोवाक्यशेषो-  
 भवति । तस्मात्, तस्यानुषङ्गः कर्त्तव्यः । तथाचोक्तम् । “अनु-  
 षङ्गोवाक्यसमाप्तिः सर्वेषु तुल्ययोगित्वात्”—इति । तेन,  
 ‘नान्दीमुखाः पितरः प्रीयन्ताम्’—इति पूर्वोक्तएवमन्वो-  
 भवति ॥ ८ ॥

दैवे वाचयित्वा नान्दीमुखेभ्यः पितृभ्यः पिता-

महेभ्यः प्रपितामहेभ्योमातामहेभ्यः प्रमातामहेभ्योवृद्ध-  
प्रमातामहेभ्यश्च स्वाहोच्यताम् ॥ ९ ॥

ऋजुरक्षरार्थः । दैवे वाचयित्वा,—इत्यत्र, किम् ?—इत्या-  
काङ्क्षायां पूर्वोक्तमनुषञ्जनीयम् । तेन, इदानीं नान्दीमुखाः  
पितरः प्रीयन्तामिति दैवे वाचयेत् । प्रीयन्तामित्युत्तरम् । अथ,  
'स्वाहां वाचयिष्ये'—इति पृच्छति । वाच्यतामित्युक्ते, नान्दी-  
मुखेभ्यः पितृभ्यः स्वाहोच्यतामित्यादिकं वदेत् । ते च, अस्तु  
स्वाहा,—इति प्रत्येकं ब्रूयुः ।

स खल्वयं ग्रन्थएवमेव महायशःप्रभृतिभिः पठितोव्याख्या-  
तश्च । अन्ये पुनरन्यथेमं ग्रन्थं पठन्ति,—नान्दीमुखाः पितरः,—  
इत्यादिम् । “नान्दीमुखाः पितरः, प्रीयन्तामिति दैवे वाच-  
यित्वा, नान्दीमुखेभ्यः पितृभ्यः पितामहेभ्यः प्रपितामहेभ्योमाता-  
महेभ्यः प्रमातामहेभ्यो वृद्धप्रमातामहेभ्यश्च प्रीयन्ताम्” इति ।  
तेषां नान्दीमुखेभ्यः पितृभ्यः प्रीयन्तामित्यादिवत्, प्रीयन्तां वाच-  
यिष्ये,—इति, अस्तु प्रीयन्ताम्,—इति च, न किमपि समवैति,  
—इति द्रष्टव्यम् । रघुनन्दनस्तु प्रीयन्तां वाचयिष्ये,—इति,  
नान्दीमुखेभ्यः पितृभ्यः प्रीयन्ताम्—इति चैवमादिकं प्रयोग-  
मभ्युपगच्छन्नपि, अस्तु स्वधैतिवत् अस्तु प्रीयन्तामिति प्रत्युत्तरं  
नाभ्युपगच्छति, किन्तु प्रीयन्तामित्येतावन्मात्रम् । तदत्र भगवन्तो-  
भूमिदेवाः प्रमाणम् ॥ ९ ॥

न स्वधां प्रयुञ्जीत ॥ १० ॥



ऋजुरक्षरार्थः । सोऽयं चोदकप्राप्तस्वधानिषेधः । किं पुनरत्र त्यागवाक्यादौ प्रयोक्तव्यं भवति ? ‘स्वाहा’—इति ब्रूमः । कथम् ? स्वाहोच्यतामित्यत्र स्वधापदस्थाने स्वाहापददर्शनात् स्वधानिषेधे सर्वत्रैव स्वाहेत्येतदागच्छति हृदयम् । आगच्छति चेत्, न तरा-मुत्स्रष्टव्यम् । स्वाहाशब्दः खल्वसौ स्वधाशब्दस्थाने प्रयुक्तः सर्वं तत्प्रयोजनमभिनिर्वर्त्तयति । अभिनिर्वर्त्तयति चेत्, नूनमन्य-त्राप्यभिनिर्वर्त्तयिष्यति । न च शब्दान्तरप्रयोगे प्रमाणं पश्यामः । रघुनन्दनस्वेतदनालोच्य, आङ्गे स्वाहाशब्दप्रयोगे प्रमाणं नास्ति,—इत्याह ! । यदपि,—

“सदा परिचरेद्भक्त्या पितृनप्यत्र देववत्” ।

इति च्छन्दोगपरिशिष्टवचनात् देवपक्षीयं नमएवायाति,—इत्यु-क्तम् । तदप्ययुक्तम् । देववत्परिचरणमात्राभिधानेन मन्त्रस्य तदी-यस्याप्राप्तेः । इतरथा आवाहनादावप्यत्र देवपक्षीयमेव मन्त्रः स्यात् । न चैवमिष्यते । अतएव,—

“निपातो न हि सव्यस्य जानुनोविद्यते क्वचित्” ।

इति पूर्वार्द्धेन सव्यजानुपातनिषेधाद्दक्षिणजानुपातादिकमुत्तरा-र्द्धेनाभिधत्ते । अपि च । एवमपि,—

“स्वाहाकारवषट्कारनमस्कारादिवीकसाम्” ।

इति च्छन्दोगपरिशिष्टेनैव देवे स्वाहाकारस्योपदेशान्नित्यवत्तन्नि-षेधानुपपत्तिः स्यात् । तस्मात् उक्तयुक्तेः स्वाहाशब्दएव प्रयोक्तव्यो-भवति । उभयमपि खल्वेवमनुग्रहीष्यते । तेन, ‘ये चात्र त्वामनु यांश्च त्वमनु तस्मै ते स्वाहा’—इति वक्तव्यम् । एवं ‘पृक्तः

स्वधया'—इत्यत्र, 'पृक्तः स्वाहया'—इति, 'स्वधाः स्थ'—इत्यत्र,  
'स्वाहा स्थ'—इति चोहनीयम् ।

“स्वधयेति पदस्थाने पुष्ट्याशब्दं वदेदिह” ।

इति बह्वचकारिका तु तन्मात्रपरा । तेषामेव गृह्यपरिशिष्टे 'पृक्तः  
पुष्ट्या'—इति पठितत्वात् ।

तदत्र, ब्राह्मणानामेव युग्मत्वोपदेशात् अर्घ्यपिण्डादीनां न  
युग्मत्वम् । प्रकृतौ ब्राह्मणबहुत्वेऽप्येकस्यार्घ्यस्य दर्शनात् । यत्तु,—

“एकं नाम्ना परं तूष्णीं दद्यात् पिण्डान् पृथक् पृथक्” ।

इति चतुर्विंशतिमतवचनम् । तदस्मत्प्रयोगव्यतिरिक्तविषयम् ।  
न चेदेवम्,—

“तिस्रः पूज्याः पितुः पत्ने तिस्रोमातामहे तथा ।

इत्येतामातरः प्रोक्ताः पितृमातृष्वसाऽष्टमी ॥

ब्राह्मण्याद्यास्तथा सप्त दुर्गाक्षेत्रगणाधिपान्” ।

इति तदुक्तमातरोप्यस्माकं भवेयुः । न त्वेवमिष्यते । अस्माकन्तु,—

“गौरी यज्ञा शची मेधा सावित्री विजया जया ।

देवसेना स्वधा स्वाहा मातरोलोकमातरः ॥

धृतिः पुष्टिस्तथा तुष्टिरात्मदेवतया सह ।

गणेशेनाधिकाह्येता वृद्धौ पूज्याश्चतुर्दश” ॥

इति कात्यायनोक्ताएव मातरः पूजितव्याभवन्ति । एतद्विद्वांसएव  
बह्वचगृह्यपरिशिष्टोक्तानां मातृणां पूजनं वदन्ति । तदेतद्वचनं  
परिशिष्टग्रन्थेषु दृश्यते । मदनपारिजातादावपि कात्यायनीयमिति  
कृत्वैवैतल्लिखितम् । परन्तु, “गणेशेनाधिकाः”—इत्यर्थं तत्र

नास्ति । तस्मात्, तदुक्तमाहपूजावत् तदुक्तपिण्डद्वयमप्यस्माकं न भवति । तथा भविष्ये ।

“पिण्डनिर्व्वपणं कुर्यान्नवा कुर्याद्विचक्षणः ।

वृद्धिश्चाङ्गे महावाहो ! कुलधर्म्मोदयेत्य तु” ॥

इति । “पिण्डनिर्व्वपणमित्युपलक्षणम्, अतोयत्कुले यावती इतिकर्त्तव्यता वृद्धिश्चाङ्गे तावत्येव कर्त्तव्या नाधिका”—इति मदनपारिजातः । गोभिलादयः खल्वस्माकं कुलधर्म्मापदेश-गुरवः,—इत्यवोचाम । गौडास्तु प्रत्येकमर्घ्यपात्रादिकं किञ्चित् युग्मं पिण्डादिकञ्च किञ्चिदयुग्ममित्यर्द्धजरतीयं कुर्व्वन्ति ॥ १० ॥

एवन्तावत् सर्व्वोऽपि श्राद्धविधिरभिहितः । तत्र विशेषाभि-धित्सयोत्तरोग्रन्यः प्रवृत्ते,—

श्रद्धान्वितः श्राद्धं कुर्व्वीत ॥ ११ ॥

श्रद्धा,—

“प्रत्ययो धर्म्मकार्य्येषु सदा श्रद्धेत्युदाहृता” ।

इत्युक्तलक्षणा । तथा अन्वितोयुक्तः सन् श्राद्धं कुर्व्वीत । न लोकाचारमात्रबुद्ध्या । न च नास्तिक्यमाश्रित्य न कुर्व्वीत । स्मरन्ति च ।

“उच्छास्त्रवर्त्तिनो ये च पापोपहतबुद्धयः ।

नास्तिक्यभावमाश्रित्य कर्म्मलोपव्यवस्थिताः ॥

न तत्र वीरा जायन्ते नारोगा न शतायुषः ।

न च श्रेयोऽधिगच्छन्ति यत्र श्राद्धं विवर्ज्जितम् ॥

न सन्ति पितरश्चेति कृत्वा मनसि योनरः ।  
 आइं न कुरुते तत्र तस्य रक्तं पिवन्ति ते ॥  
 कर्मलोपात् स मूढात्मा नरके पच्यते चिरम् ।  
 लोकगर्हा भवेत्तस्य नास्तिक्यपथसंश्रयात् ॥  
 तस्माद्विधेरवष्टम्भात् कर्त्तव्यन्वौर्द्धदेहिकम् ।  
 प्रेतानामुपकारार्थमात्मनोऽभ्युदयाय च” ॥

इति । एवं वा —

अज्ञा आकाङ्क्षेत्यनर्थान्तरम् । यदैव आइं कर्त्तुमाकाङ्क्षेदेति,  
 तदैव आइं कुर्वीत । तथा च याज्ञवल्क्यः ।

“अमावस्याऽष्टका वृद्धिः कृष्णपक्षोऽयनद्वयम् ।  
 द्रव्यं ब्राह्मणसम्पत्तिर्विषुवत्सूर्यसंक्रमः ॥  
 व्यतीपातो गजच्छाया ग्रहणं चन्द्रसूर्ययोः ।  
 आइं प्रतिरुचिश्चैव आइकालाः प्रकीर्त्तिताः” ॥

इति ॥ ११ ॥

शाकेनापि नापरपक्षमतिक्रामेत् ॥ १२ ॥

शाकेनापि आइं कुर्वीत । अपिकारात् जघन्योऽयं कल्पः ।  
 तदेवमपि कुर्वीत, न पुनरपरपक्षं कृष्णपक्षमतिक्रामेत् ॥ १२ ॥

कुतएतत् ?

मासि मासि वोऽशनमिति श्रुतेरिति श्रुतेरिति ॥ १३ ॥

हे पितरः ! मासि मासि वोयुष्माकमशनम्—इति पितॄन् प्रति  
 प्रजापतेरुक्तिरियम् । इति श्रुतेः नापरपक्षमतिक्रामेत्—इति



गतेन सम्बन्धः । 'इति श्रुतेरिति श्रुतेः'—इति द्विर्वचनमादरा-  
र्थम् । 'इति' करणं प्रकरणसमाप्त्यर्थम् । केचित् द्विर्वचनमिति-  
कारञ्च न पठन्ति ।

आभ्यां सूत्राभ्यां कृष्णपक्षनिमित्तं आङ्गमधश्यं कर्त्तव्यम्,—  
इत्युक्तं भवति ॥ १३ ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारभट्टाचार्यस्य कृतौ आङ्गकल्पभाष्ये  
चतुर्थी खण्डिका समाप्ता ॥

---

श्राद्धकल्पः ।



पञ्चमी खण्डिका ।

अथ धर्माः ॥ १ ॥

अथेदानीमस्मिन् कर्मणि यजमानस्य भोक्तुश्च यथासम्भवं धर्माः—  
नियमाः, वर्तिष्यन्ते,—इति सूत्रशेषः ॥ १ ॥

तदहस्तत्परः शुचिरक्रोधनोऽत्वरितोऽप्रमत्तः सत्य-  
वादी स्यात् ॥ २ ॥

यस्मिन्नहनि श्राद्धं भवति, तदहस्तस्मिन्नहनि । तत्परः तदाचरण-  
चतुरः । शुचिः बाह्याभ्यन्तरशौचवान् । बाह्यं शौचं स्नानादि,  
आभ्यन्तरं मनःप्रसादादि । अक्रोधनः—यः क्रोधं करोति, स  
क्रोधनः, स न भवतीत्यक्रोधनः । अत्वरितः,—त्वरा संजाता यस्य  
सोऽयं त्वरितः, स न भवतीत्यत्वरितः । अप्रमत्तः प्रमादरहितः ।  
प्रमादोऽनवधानतेत्यनर्थान्तरम् । सत्यवादी,—सत्यं वदितुं शीलं  
यस्य, स भण्यते । 'स्यात्,—इति सर्वत्र संबन्धनीयम् ॥ २ ॥

अध्वमैथुनश्रमस्वाध्यायान् वर्जयेत् ॥ ३ ॥

तदहरित्येव । अध्वनोवर्जनमध्वगमनाभावः । स्वाध्यायोवेदाध्यय-  
नम् ॥ ३ ॥

आवाहनादिवर्जं वाग्यतः ॥ ४ ॥

आवाहनादिप्रश्नप्रत्युत्तरादीन् विहाय, वाग्यतो नियमितवचनः ।  
'स्यात्'—इति पूर्वस्मादनुवर्तते ॥ ४ ॥

ओपस्पर्शनात् ॥ ५ ॥

आउपस्पर्शनात् ओपस्पर्शनात् । उपस्पर्शनं आचमनमित्यनर्थान्तरम् । आउपस्पर्शनात् आचमनपर्यन्तम्,—“आचान्तेषूदकम्”—इत्यादिसूत्रोपात्तब्राह्मणाचमनपर्यन्तमित्येतत् । 'वाग्यतोपस्पर्शनात्'—इति सूत्रपाठे विसर्गलोपे सन्धिरार्षोद्भूतव्यः ।

ते खल्वमी नियमाभोक्तुरपि भवन्ति । अविशेषेणाभिधानात् । कात्यायनोऽप्येतत् सर्वमुपदिश्य, “आमन्विताश्चैवम्”—इति सूत्रयन्नेतदेवाह ॥ ५ ॥

अपिचात्रोदाहरन्ति ॥ ६ ॥

अपिचात्रैतस्मिन् कर्मणि ब्राह्मणप्रसंशामुखेन कतिचिन्नोक्तृधर्मानुदाहरन्त्याचार्याः ॥ ६ ॥

यश्च व्याकुरुते शब्दान् यश्च मीमांसतेऽध्वरम् ।

सामस्वरविधिज्ञश्च पंक्तिपावनपावनाः,—इति ॥७॥

यः शब्दान् व्याकुरुते स वैयाकरणः, यश्चाध्वरं यज्ञं मीमांसते सोऽयं मीमांसकः, साम्नः स्वराणां—क्रुष्टादीनां विधिं योजानाति स सामस्वरविधिज्ञः । साम्नां विधिज्ञः, स्वराणां च वैदिकानां भाषिकादीनां विधिज्ञ इति वा व्याख्येयम् । सामानि स्वरान्

विधींश्च यो जानाति स वा भण्यते । ते खल्विमे पङ्क्ति-  
पावनपावनाः । ये खल्वपात्रोपहतां पङ्क्तिं पुनन्ति तद्विमे  
पङ्क्तिपावनाभण्यन्ते । स्मरन्ति च ।

“अपात्रोपहता पङ्क्तिः पाव्यते यैर्द्विजोत्तमैः ।

तान् निबोधत कात्स्न्येन ब्राह्मणान् पङ्क्तिपावनान्” ॥

इति । ये पुनस्तानपि पङ्क्तिपावनान् पुनन्ति, ते खल्विमे पङ्क्ति-  
पावनपावनाउच्यन्ते । ‘इति’ उदाहरन्तीतिगतेन संबन्धः ॥ ७ ॥

वागीश्वरोयाज्ञिकश्च पङ्क्तिपावनपावनः,—इति

च ॥ ८ ॥

वाचामीश्वरः—संस्कृतां वाचं यः प्रयुङ्क्ते सद्ब्रह्माभिप्रेयते । तस्याः  
प्रयोगे ह्यभ्युदयमामनन्ति । “एकः शब्दः सुप्रयुक्तः सम्यक्ज्ञातः  
स्वर्गे लोके च कामधुग्भवति”—इति । ‘यश्च व्याकुरुते शब्दान्’—  
इत्यत्र ज्ञानमात्रं विवक्षितम् । तदपि खल्वभ्युदयहेतुरितिद्वयो-  
रुपादानम् । एतद्वा वचनं ज्ञानमात्रमभिप्रेत्य, प्रयोगश्चाभि-  
प्रेत्यान्यद्वर्णनीयम् । अथवा । ‘यश्च व्याकुरुते शब्दान्’,—इति  
वैयाकरणपरं वचनम् । यस्त्ववैयाकरणोऽपि संस्कृतां वाचं  
जानाति प्रयुङ्क्ते वा, सोऽयं वागीश्वरः । प्रवक्तृभेदाद्वा नात्र  
पुनरुक्तिशङ्का करणीया । याज्ञिकीयज्ञानुष्ठाता । सखल्वयं  
पङ्क्तिपावनपावन इति पूर्व्ववदर्थः । ‘इति च’ उदाहरन्तीति  
गतेनाभिसंबन्धः । केचिदेतत् सूत्रं न पठन्ति । महायशःप्रभृति-  
भिस्तु पठितं व्याख्यातञ्च ॥ ८ ॥



नियोज्यानामभावेऽप्येकं वेदविदं पङ्क्तिमूर्धनि  
नियुञ्ज्यात् काममितरान् ॥ ९ ॥

ये ब्राह्मणाः आङ्गे नियोज्यतयाऽभिहिताः, यावद्भिर्ब्राह्मणैः  
प्रयोजनं यदि तावन्तस्तथाविधानं प्राप्यन्ते, तदाऽपि वेदविदमेकं  
ब्राह्मणं पङ्क्तेर्मूर्धनि प्रधानस्थाने नियुञ्ज्यात् । इच्छया  
पुनरवेदविदोऽपि तस्यामेव पङ्क्तौ नियुञ्ज्यात् । सोऽयं आङ्क-  
कर्तुर्धर्मः ॥ ९ ॥

कस्मात्पुनः कारणादेकं वेदविदं नियुज्यावेदविदोऽपि  
नियुञ्ज्यादित्युच्यते ?

“यावतोऽग्रसते ग्रासान् हव्यकव्येष्वमन्तवित् ।

तावतोऽग्रसते प्रेत्य दीप्तशूलैर्योगुडान्” ॥

इति तत्रभवन्तो मन्वादयस्त्वमीषां भोजने दोषमुदाहरन्ति ।  
उच्यते,—

अवेदविद्भिराक्रान्तां पङ्क्तिं योजनमायताम् ।  
पुनाति वेदविद्वेकोनियुक्तः पङ्क्तिमूर्धनि नियुक्तः  
पङ्क्तिमूर्धनि ॥ १० ॥

वेदविदोऽन भवन्तीत्यवेदविदः । हि यस्मात् अवेदविद्भिराक्रान्तां  
योजनविस्तृतामपि पङ्क्तिं, पङ्क्तिमूर्धनि नियुक्तएकोवेदवित्-  
पुनाति । एतस्मात् कारणात् एकं वेदविदं पङ्क्तिमूर्धनि  
नियुज्य काममितरान् नियुञ्ज्यात् । मन्वादीनान्तु दोषवचनं

वेदविदः सम्भवे बोद्धव्यम् । मतभेदो वा । वस्तुतस्तु मन्वादिभि-  
र्भोक्तुर्दोषोऽभिहितो न दातुः, दातुस्त्वयं धर्मं आचार्येणानुशिष्ट-  
इत्यदोषः । दिव्वचनं प्रकरणसमाख्यर्थमादरार्थञ्च ॥ १० ॥

इति महामहोपाध्यायराधाकान्तसिद्धान्तवागीशभट्टाचार्यात्मज-  
श्रीचन्द्रकान्ततर्कालङ्कारभट्टाचार्यस्य कृतौ आइकल्पभाष्ये पञ्चमी  
खण्डिका समाप्ता ।

---

श्राद्धकल्पः ।

—\*::\*—

षष्ठी खण्डिका ।



अथ तृप्तीः ॥ १ ॥

वक्ष्यामः,—इति सूत्रशेषः ॥ १ ॥

तत्र हविर्विशेषात् तृप्तिविशेषमाह,—

ग्राम्याभिरोषधीभिर्मासं तृप्तिः ॥ २ ॥

ग्राम्याभिर्ग्रामे भवाभिः । ओषधीभिः,—

“व्रीहयः शालयोमुद्गागोधूमाः सर्षपास्तिलाः ।

यवाश्चौषधयः सप्त विपदोघ्नन्ति धारिताः” ॥

इत्युक्तलक्षणाभिः, फलपाकान्ताभिर्वा, मासं व्याप्य पितृणां तृप्ति-  
र्भवति । तन्वान्तरे ग्राम्यतिलनिषेधोऽस्मद्व्यतिरिक्तविषयः ॥२॥

तदलाभे आरण्याभिः ॥ ३ ॥

तासां ग्राम्याणामोषधीनामलाभे, आरण्याभिरोषधीभिः, ‘मासं  
तृप्तिः’,—इत्यनुषज्यते । अनुकल्पोऽयम् ॥ ३ ॥

मूलफलैरङ्गिर्वा ॥ ४ ॥

मासं तृप्तिः,—इत्यनुवर्त्तते । मूलैः,—

“कशेरुः कोविदारश्च तालकन्दं तथा विसम् ।

तमालं शतकन्दञ्च कल्लारं शीतकन्दकम्” ॥

इत्यादिभिर्बहुलं तन्त्वान्तरेषूपदिष्टैः । फलैः,—

“विल्वामलकमृद्दीकापनसाम्नातदाङ्गिमम् ।

भयं यानेरताक्षोटं खर्जूराम्रफलानि च” ॥

इत्येवमादिभिस्तन्त्वान्तरोक्तैरेव । अङ्गिर्जलेन वा । अयमप्यनुकल्प-  
एव । तथा च ब्राह्मेय पुराणे ।

“पयोमूलफलैः शाकैः कृष्णपक्षे च सर्व्वदा ।

पराधीनः प्रवासी च निर्धनोवाऽपि मानवः ।

मनसा भावशुद्धेन आङ्गे दद्यात्तिलोदकम्” ॥

इति । अपरे पुनरेतदविद्वांसोवक्ष्यमाणेनोत्तरशब्देन मूलादीनां-  
ग्रहणं वर्णयन्तोभाषन्ते,—‘मूलादयोऽपि पदार्थाः सहैवान्नेन  
तर्पयन्ति,—इति ॥ ४ ॥

सहान्नेनोत्तरास्तर्पयन्ति ॥ ५ ॥

उत्तराः—वक्ष्यमाणाश्चागादयः पदार्थाः, अन्नेन सहिताः सन्त-  
स्तृप्तिं जनयन्ति, न केवलाः ॥ ५ ॥

तद्वमे उत्तराः पदार्था अभिधीयन्ते,—आखण्डिकापरि-  
समाप्तेः,—

कागोस्त्रमेषा आलभ्याः ॥ ६ ॥

उस्रोष्ठषोवलीवर्द्धइत्यनर्थान्तरम् । प्रसिद्धावन्थौ । ते खल्विमे



च्छागोस्त्रमेषाञ्चालभ्याः सन्तस्तर्पयन्ति, न त्वन्यथा । अलम्भश्चा-  
मीषां गृह्योक्तविधिना करणीयः ॥ ६ ॥

शेषाणि क्रीत्वा लब्ध्वा वा स्वयंमृतानां वा ऽऽहृत्य  
पचेत् ॥ ७ ॥

शेषाणि छागादिभ्योऽन्यानि वक्ष्यमाणानि मांसानीत्यर्थः । “शेषा-  
णीतरेषाम्”—इति पाठे, शेषाणि छागादिभ्योऽन्यानि, इतरेषां  
मत्स्यादीनां मांसानि,—इति पूर्वोक्तएवार्थः । इतरेषां क्रीत्वा  
लब्ध्वा वा,—इति वा वर्णनीयम् । यदा क्रयलाभाभ्यां संबन्धः,  
तदा ‘इतरेषाम्’—इति संबन्धलक्षणा षष्ठी । तानि खल्वेतानि  
मांसानि कुतश्चित् क्रीत्वा वा, लब्ध्वा वा, अथ वा स्वयंमृतानामा-  
हृत्य, पचेत्,—गृह्योक्तप्रकारेण चरुपाकविधिना ॥ ७ ॥

अथेदानीं येन पदार्थेन यावन्तं कालं पितरस्तृप्यन्ति, तदुच्यते,—

मासद्वयं मत्स्यैः ॥ ८ ॥

मत्स्यैः पाठीनादिभिर्मासद्वयं पितृणां तृप्तिर्भवति ॥ ८ ॥

मासत्रयं हारिणेन मृगमांसेन ॥ ९ ॥

मृगः पशुरित्यनर्थान्तरम् । मृगस्य पशोर्मांसेन मासत्रयं तृप्तिः ।  
तदेव मांसं विशिनष्टि । हारिणेन हरिणसंबन्धिना पशुमांसेन ।  
‘हारिणमृगमांसेन’,—इति पाठेपि, सामान्यवचनोमृगशब्दो-  
विशेषवाचिना हरिणशब्देन विशिष्यते,—इति सण्वार्थोभवति ॥ ९ ॥

चतुरः शाकुनेन ॥ १० ॥

चतुरोमासान् ढप्तिः शाकुनेन मांसेन । शकुनः पक्षीत्यनर्थान्तरम् । स च कपिञ्जललावकादिः ॥ १० ॥

पञ्च रौरवेण ॥ ११ ॥

रौरवेण मांसेन पञ्च मासान् ढप्तिः । एवमुत्तरत्रापि । रुरुर्मृगविशेषः ॥ ११ ॥

षट् छागेन ॥ १२ ॥

ढप्तिः । सोऽयं छाग आलभ्यः ॥ १२ ॥

सप्त कौर्मेण ॥ १३ ॥

ढप्तिरित्येव ॥ १३ ॥

अष्टौ वाराहेण ॥ १४ ॥

ढप्तिः ॥ १४ ॥

नव मेषमांसेन ॥ १५ ॥

स खल्वयं मेषआलभ्योबोद्धव्यः ॥ १५ ॥

दश माहिषेण ॥ १६ ॥

मांसेन,—इत्येव ॥ १६ ॥

एकादश पार्षतेन ॥ १७ ॥

पूषतोमृगविशेषः ॥ १७ ॥

संवत्सरन्तु गव्येन पयसा ॥ १८ ॥

ढप्तिः ॥ १८ ॥

पायसेन वा ॥ १९ ॥

संवत्सरं तृप्तिः । वाशब्दश्चशब्दार्थः समुच्चये ॥ १९ ॥

वार्द्धीणसस्य मांसेन द्वादशवर्षाणि ॥ २० ॥

तृप्तिरित्येव । वार्द्धीणसस्य,—

“त्रिपिबन्त्विन्द्रियक्षीणं श्वेतं वृद्धमजापतिम् ।

वार्द्धीणसन्तु तं प्राहुर्याज्ञिकाः पितृकर्मणि ॥

कृष्णग्रीवोरक्तशिराः श्वेतपक्षोविहङ्गमः ।

स वै वार्द्धीणसः प्रोक्तइत्येषा नैगमी श्रुतिः” ॥

इत्युक्तलक्षणः । जरत्च्छागइति मेधातिथिः ॥ २० ॥

इति महामहोपाध्यायराधाकान्तसिद्धान्तवागीशभट्टाचार्यात्मज-  
श्रीचन्द्रकान्ततर्कालङ्कारभट्टाचार्यस्य कृतौ आद्यकल्पभाष्ये षष्ठी  
खण्डिका समाप्ता ॥

श्राद्धकल्पः ।

—\*::\*—

सप्तमी खण्डिका ।



अथाक्षय्यतृतीः ॥ १ ॥

वक्ष्यामः ॥ १ ॥

खड्गः ॥ २ ॥

खड्गश्चरण्यः पशुविशेषः । सोयमक्षय्यतृप्तिहेतुः पितृणाम् ।  
एवमग्रेऽपि ॥ २ ॥

कालशाकम् ॥ ३ ॥

प्रसिद्धमेतत् । कालशाकः,—इति पाठेऽपि नार्थोभियते ॥ ३ ॥

लोहितच्छागः ॥ ४ ॥

रक्तवर्णच्छागः । “च्छागोवा सर्व्वलोहितः”—इति च स्मृत्यन्त-  
रम् ॥ ४ ॥

मधु ॥ ५ ॥

मधु क्षौद्रं माध्वीकमित्यनर्थान्तरम् ॥ ५ ॥

महाशल्कः ॥ ६ ॥

महाशल्कोमत्स्यविशेषः । स च रोहितादिरिति वाचस्पतिमिश्रः ।  
रोहितमत्स्यः,—इत्यपरे । तथा च ब्राह्मणे पुराणे ।



“रोहितामिषमुत्पन्नं दत्त्वा तु स्वकुलोद्भवाः ।

अनन्तां विप्र ! यच्छन्ति त्वमिं गौरीसुतस्तथा” ॥

इति ।

“एकशल्कोऽर्धचन्द्रश्च ललाटे खड्गसंयुतः ।

शुक्लवर्णश्च योमत्स्योमहाशल्कः स उच्यते” ॥

इति पुलस्त्यवचनोक्तसु युक्तः ॥ ६ ॥

वर्षासु मघाश्राद्धम् ॥ ७ ॥

ऋजुरक्षरार्थः । ‘वर्षासु श्राद्धम्’—इति पाठे, वर्षासु सर्वत्रैव श्राद्धमक्षयत्वमिहेतुरिति मन्तव्यम् । तथा च विष्णुधर्म्मोत्तरे ।

“उत्तराक्षयनात् श्राद्धे श्रेष्ठं स्यादक्षिणायनम् ।

चातुर्मास्यञ्च तत्रापि प्रसुप्ते केशवे हितम्” ॥

इति ॥ ७ ॥

हस्तिच्छायायाञ्च ॥ ८ ॥

श्राद्धमित्यनुषज्यते । हस्तिच्छाया च कुञ्जरस्य च्छाया, बहुप्रकारं-  
पारिभाषिक्यपि स्मृतिषूपदिष्टा । कुञ्जरस्य च्छाया तावत्,—

“हस्तिच्छायासु विधिवत् कर्णव्यजनवीजितम्” ।

इति भारते । पारिभाषिकी खल्वपि । प्रचेताः ।

“सूर्ये हस्तस्थिते या तु मघायुक्ता त्रयोदशी ।

तिथिर्वैश्रावणी या तु सा च्छाया कुञ्जरस्य च” ॥

इति । यमः ।

“हंसे करस्थिते या तु अमावस्या करान्विता ।

सा ज्ञेया कुञ्जरच्छाया इति बौधायनी श्रुतिः” ॥

इति । वायुपुराणे ।

“वनस्पतिगते सोमे या च्छाया प्राङ्मुखी भवेत् ।

गजच्छाया तु सा प्रोक्ता तस्यां आङ्गं प्रकल्पयेत्” ।

इति । ब्रह्मपुराणे ।

“सैहिकेयोयदा भानुं ग्रसते पर्व्वसन्धिषु ।

गजच्छाया तु सा प्रोक्ता तस्यां आङ्गं प्रकल्पयेत्” ।

इति । एवमादिकमनुसन्धेयम् ॥ ८ ॥

अथेदानीं ब्राह्मणविशेषाभिधीयन्तेऽक्षयवृत्तिहेतवः,—

**मन्त्राध्यायिनः ॥ ९ ॥**

मन्त्रब्राह्मणत्मकस्य वेदस्य मध्यात् मन्त्रभागमात्रं ये अधीयते ते

मन्त्राध्यायिनः ॥ ९ ॥

**पूताः ॥ १० ॥**

पूताः पवित्राः श्रुत्युक्ताचारादिभिरित्यर्थः । अथवा । मन्त्राणा-

मध्ययनमकुर्वाणा अपि वेदव्रतानुष्ठानं ये कृतवन्तः, तद्वमे

पूताः ॥ १० ॥

**शाखाध्यायी ॥ ११ ॥**

स्त्रीयां शाखां मन्त्रब्राह्मणात्मिकां योऽधीते, स खल्वयं शाखा-

ध्यायी ॥ ११ ॥

### षडङ्गवित् ॥ १२ ॥

षडङ्गानि योवेत्ति सोऽयं षडङ्गवित् । तेषां मध्यादेकमपि योवेत्ति,  
सोऽपि,—इति महायशाः । अङ्गानि च,—

“शिक्षाकल्पोव्याकरणं निरुक्तं ज्योतिषाञ्चितिः ।

छन्दसां विचितिश्चैव षडङ्गोवेदइष्यते” ।

इत्युक्तलक्षणानि ॥ १२ ॥

### ज्येष्ठसामगः ॥ १३ ॥

ज्येष्ठसामान्यारण्यके गीयन्ते । तानि योगायति, सोऽयं ज्येष्ठ-  
सामगः । ज्येष्ठसामव्रतं येन चीर्णं सोऽपि,—इति महा-  
यशाः ॥ १३ ॥

### अपि गायत्रीसारमात्रः ॥ १४ ॥

अपिभिन्नक्रमे । गायत्रीसारमात्रः,—इति व्यत्यासेन प्रयुङ्क्ते ।  
गायत्रीमात्रसारोऽपि,—इत्यर्थः । स्मरन्ति च ।

“गायत्रीमात्रसारोऽपि वरं विप्रः सुयन्त्रितः ।

नायन्त्रितश्चतुर्वेदः सर्वाशी सर्वविक्रयी” ।

इति । गायत्रीव्रतमात्रं सहप्रवचनापरनामधेयं येन चीर्णं, स  
चैवमुच्यते ॥ १४ ॥

### त्रिणाचिकेतः ॥ १५ ॥

त्रिणाचिकेतोऽध्वर्युशाखायां प्रसिद्धः । एतद्व्रतमपि, तद्व्योगात्  
पुरुषोऽपि त्रिणाचिकेतः ॥ १५ ॥

त्रिमधुः ॥ १६ ॥

त्रिमधु अध्वर्युवेदभागस्तद्व्रतञ्च । तद्योगात् पुरुषोऽपि त्रि-  
मधुः ॥ १६ ॥

त्रिसुपर्णः ॥ १७ ॥

सुपर्णमन्वास्तैत्तिरीयके प्रसिद्धाः । बह्वृचां वेदभागश्चैवमुच्यते ।  
तद्व्रतञ्च । तद्योगात् पुरुषोऽपि ॥ १७ ॥

पञ्चाग्निः ॥ १८ ॥

पञ्च—पवनपावनदक्षिणगार्हपत्याहवनीयाअग्नयोयस्य, असी  
पञ्चाग्निः । तथा च हारीतः ।

“पवनः पावनस्वेता यस्य पञ्चाग्नयोगृहे ।

सायं प्रातः प्रदीप्यन्ते स विप्रः पङ्क्तिपावनः” ।

इति । केचिदेतत्सूत्रम्,—‘त्रिणाचिकेतः’—इत्यतः पूर्वं पठन्ति ॥ १८ ॥

स्नातकः ॥ १९ ॥

विद्यास्नातकोव्रतस्नातकोविद्याव्रतस्नातकश्चेति त्रिप्रकारोगृह्य-  
सूत्रोक्तः ॥ १९ ॥

मन्त्रब्राह्मणवित् ॥ २० ॥

मन्त्रब्राह्मणात्मकसमग्रवेदवेत्ता । केचिदेतत् सूत्रद्वयं न  
पठन्ति ॥ २० ॥

धर्मज्ञः ॥ २१ ॥

धर्मशास्त्राध्यायी धर्मवेत्ता वा । “धर्मद्रोणपाठकः,”—इति पाठे,



‘मनुवशिष्ठयान्नवल्कागोतमशास्त्राणि धर्मद्रोणशब्देनोचन्ते, तेषां मध्ये एकस्यापि पाठकः’—इति महायशाः ॥ २१ ॥

### ब्राह्मोदापुत्रश्च ॥ २२ ॥

ब्राह्मेण विवाहेन या विवाहिता स्त्री, तस्याः पुत्रः । चशब्दात् ब्राह्मदेयाप्रदात्रादयः समुच्चीयन्ते । तथा च मात्स्ये पुराणे ।

“ब्राह्मदेयाऽऽत्मसन्तानो ब्राह्मदेयाप्रदायकः ।

ब्रह्मदेयापतिश्चैव ब्राह्मणः षड्क्तिपावनः” ।

इति । ते खल्वमी बहुलं तन्त्रान्तरेष्वभिहितास्ततएवोप-  
लब्धव्याः ॥ २२ ॥

### इति पंक्तिपावनाः ॥ २३ ॥

इत्येते मन्त्राध्यायिप्रभृतयो ब्राह्मणाः षड्क्तिपावनाः ‘षड्क्ति-  
पावनपावनाः’—इति केचित् पठन्ति ॥ २३ ॥

कुतः पुनरमीषां षड्क्तिपावनत्वम् ?

आसहस्रात् पंक्तिं पुनातीति वचनादासहस्रात्  
पंक्तिं पुनातीति वचनात् ॥ २४ ॥

ऋजुरक्षरार्थः । द्विर्वचनमादरार्थं प्रकरणसमाख्यर्थश्च । “वागी-  
श्वररोयान्निकआसहस्रात् षड्क्तिं पुनातीति वचनादासहस्रात्  
षड्क्तिं पुनातीति वचनात्”—इति केचित् पठन्ति ॥ २४ ॥

इति महामहोपाध्यायराधाकान्तसिद्धान्तवागीशभट्टाचार्यात्मज-  
श्रीचन्द्रकान्ततर्कालङ्कारभट्टाचार्यस्य कृतौ आङ्कल्पभाष्ये सप्तमी  
खण्डिका समाप्ता ॥

श्राद्धकल्पः ।

—\*\*\*—

अष्टमी खण्डिका ।



अथ काम्यानां तिथयः ॥ १ ॥

अथेदानीं काम्यानां फलानां श्राद्धानां वा तिथयोवक्ष्यन्ते इति  
सूत्रशेषः ॥ १ ॥

पुत्रोऽभिरूपः प्रतिपदि ॥ २ ॥

प्रतिपदि श्राद्धकर्तुरभिरूपोविद्वान् रमणीयोवा,—

“यत्र विद्या च वित्तञ्च सत्यं धर्मः शमोदमः ।

अभिरूपः स विज्ञेयः स्वाश्रमे योव्यवस्थितः” ।

इत्युक्तलक्षणो वा, पुत्रोभवति ॥ २ ॥

द्वितीयायां स्त्रीजन्मा ॥ ३ ॥

द्वितीयायां श्राद्धं कुर्वन् पुरुषः स्त्रीजन्मा भवति । स्त्रीणां जन्म  
यस्मात् सोऽयं स्त्रीजन्मा । स्त्र्यपत्यजनकइत्यर्थः ॥ ३ ॥

अग्न्यास्तृतीयायाम् ॥ ४ ॥

तृतीयायां श्राद्धकर्तुरग्न्याभवन्ति । केचिदश्वाइति न पठन्ति ।

तृतीयायामपि क्षुद्रपशवः फलमिति वदन्ति च ॥ ४ ॥

चतुर्थ्यां क्षुद्रपशवः ॥ ५ ॥

क्षुद्रपशवोऽजादयः ॥ ५ ॥

पञ्चम्यां पुत्रभागी ॥ ६ ॥

पुत्रभागी पुत्रवान् । “पुत्राः पञ्चम्याम्”—इति पाठे,  
व्यक्तोऽर्थः ॥ ६ ॥

द्यूतर्द्धिः षष्ठ्याम् ॥ ७ ॥

द्यूतेन,—

“अप्राणिभिर्यत् क्रियते तल्लोके द्यूतमुच्यते” ।

इत्युक्तलक्षणेन, ऋद्धिर्धनोपचयः ॥ ७ ॥

क्षुषिः सप्तम्याम् ॥ ८ ॥

क्षुषिः क्षुष्या धनोपचयः । तथाचापस्तम्बः । “सप्तमे क्षुषिऋद्धिः”  
—इति ॥ ८ ॥

अष्टम्यां वाणिज्यम्\* ॥ ९ ॥

पूर्ववदर्थः ॥ ९ ॥

आरोग्यं नवम्याम् ॥ १० ॥

ऋज्वर्थं सूत्रम् ॥ १० ॥

दशम्यां गावः ॥ ११ ॥

इदमपि ऋज्वर्थम् ॥ ११ ॥

\* वाणिज्यमष्टम्याम्,—इति पाठान्तरम् ।

परिचारकाएकादश्याम् ॥ १२ ॥

ऋज्वर्थमेव ॥ १२ ॥

द्वादश्यां धनधान्यं कुप्यं हिरण्यञ्च ॥ १३ ॥

धनपदं धान्यादिभिन्नधनपरम् । कुप्यं सुवर्णरजताभ्यामन्यत् ।

‘कुप्यं रौप्यं हिरण्यञ्च’—इति केचित् पठन्ति ॥ १३ ॥

त्रातिश्रैष्ट्याञ्च त्रयोदश्याम् ॥ १४ ॥

चशब्दात् धनधान्यादिकञ्च ॥ १४ ॥

युवानस्तत्र म्रियन्ते ॥ १५ ॥

तत्र त्रयोदश्यां आङ्गं कुर्वाणस्य युवानोम्रियन्ते,—इत्ययमेको-  
दोषः । तदेतद्दोषसहिष्णुर्ज्ञातिश्रैष्ट्यादिफलमर्थयमानस्तत्राधिक्रि-  
यते,—इति श्लिष्यते । महायशास्वाह,—‘एतद्दोषपरिहारार्थं  
पिण्डरहितमत्र आङ्गं कर्त्तव्यम्’—इति ॥ १५ ॥

शस्त्रहतस्य चतुर्दश्याम् ॥ १६ ॥

शस्त्रेण हतस्य आङ्गं चतुर्दश्यां कर्त्तव्यम् । स्मरन्ति च ।

“शस्त्रेण तु हताये वै तेषां दद्याच्चतुर्दशीम्” ।

इति । फलञ्चात्र शस्त्रहतस्य तृप्तिरेवेति मन्तव्यम् ।

“पक्षिदंशमृताये च दंष्ट्रिशृङ्गिनरैर्हताः ।

पतनानशनप्रायैरुद्वन्धाशनिबन्धनैः ।

मृता जलप्रवेशेन ते वै शस्त्रहताः स्मृताः” ।

इत्युक्तलक्षणो वा शस्त्रहतोद्रष्टव्यः । तथाच मरीचिः ।



“विषशस्त्रश्वापदाहितिर्यग्ब्राह्मणघातिनाम् ।  
चतुर्दश्यां क्रिया कार्या अन्येषान्तु विगर्हिता” ।

इति । न च,—

“शस्त्रविप्रहतानाञ्च शृङ्गिदंष्ट्रिसरीसृपैः ।

आत्मनस्त्यागिनाञ्चैव आद्धमेषां न कारयेत्” ।

इति च्छागलेयवचनात् शस्त्रादिहतानां आद्धमेव नास्ति,—इति  
वाच्यम् । बुद्धिपूर्वकमृतानामेव तथात्वात् । प्रमादमृतानान्तु  
आद्धमस्त्येव । तथाचाङ्गिराः ।

“अथ कश्चित् प्रमादेन म्रियतेऽग्न्युदकादिभिः ।

अशौचं तस्य कर्त्तव्यं कर्त्तव्या चोदकक्रिया” ।

इति । तथा गौतमः । “प्रायोनाशकशस्त्राग्निविषोदकोद्वन्धन-  
प्रपतनैश्चेच्छताम्”—इति । आत्मघातिनोऽपि विशेषमाह बृह-  
गार्ग्यः ।

“बृहः शौचस्मृतेर्लुप्तः प्रत्याख्यातभिषक्क्रियः ।

आत्मानं घातयेद्यस्तु जलाग्न्यनशनादिभिः ।

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे आद्धमिष्यते” ।

इति । ननु,—

“ब्राह्मणादिहते ताते पतिते सङ्गवर्जिते ।

व्युत्क्रमाच्च मृते देयं येभ्यएव ददात्यसौ” ।

इति च्छन्दोगपरिशिष्टवचनात् ब्राह्मणादिहतस्य आद्धानर्हत्व-

मवगम्यते । नैष दोषः । एतस्यापि बुद्धिपूर्वकविषयत्वात् ।  
अथ वा । ब्राह्मणादिहतानां सामान्यतः आङ्गाभावेऽपि  
चतुर्दश्यां आङ्गं वचनबलाद्भविष्यति,—इति न किञ्चिदनु-  
चितम् ॥ १६ ॥

अमावस्यायां सर्व्वमित्यमावस्यायां सर्व्वमिति ॥ १७ ॥

अमावस्यायां आङ्गकर्तुः सर्व्वं पूर्व्वोक्तं फलं भवति । कथं पुन-  
र्ज्ञायते पूर्व्वोक्तमेव सर्व्वं न त्वन्यदपि,—इति । “सर्व्वत्वमाधि-  
कारिकम्”—इति सिद्धान्तादित्यवेहि । तथा मनुः ।

“पक्षत्यादिविनिर्दिष्टान् विपुलान् मनसः प्रियान् ।

आङ्गदः पञ्चदश्यान्तु सर्व्वान् कामान् समश्नुते” ।

इति पक्षत्यादिविनिर्दिष्टान् सर्व्वान् कामान् समश्नुते,—इत्याह ।  
तदस्य सर्व्वशब्दस्य प्रकृतवाचितया एकैकतिथिफलस्यैव च  
कामनाविषयत्वेन प्रकृततया तस्यैव दर्शेऽपि फलत्वं योग-  
सिद्धिन्यायात् । एवमेके । तत्र, “एकैकस्मै वा कामायान्ये  
यज्ञकृतवश्चाक्रियन्ते, सर्व्वेभ्योदर्शपौर्णमासौ”—इति श्रवणेन  
एकैकफलस्यैव विशेषतः प्रकृतत्वेनोपस्थितत्वादस्तु तथा, प्रकृते तु  
तथाविधवचनाभावात् “पक्षत्यादिविनिर्दिष्टान्”—इति वचनाच्च  
सकलतिथिफलानां विनाऽपि प्रयोगभेदं दर्शश्चाङ्गफलत्वम् ।  
एवमपरे । इतिशब्दः प्रकरणसमाप्तिज्ञापनार्थः । सूत्राभ्यासः  
शास्त्रपरिसमाप्तिं द्योतयति ॥ १७ ॥

अत्रैव शिवम् ।

---

शाण्डिल्यनान्त्रोविमलेऽन्ववाये  
मुनेरनूचानवरोमुनीनाम् ।  
अनूनसत्वोविनयप्रधानः  
शाण्डिल्यवद्भक्तिनयप्रवीणः ॥

अभूत् द्विजोभूतदयः स राधा-  
कान्तो नितान्तश्रुतिमार्गनिष्ठः ।  
सिद्धान्तवागीशइति प्रसिद्धि-  
यं शिष्यिये तत्त्वतएव धीरम् ॥

केनापि कस्मिन्नपि वा कथञ्चित्  
प्रवर्त्तिते विश्वपतेः प्रसङ्गे ।  
वाष्पप्रपूरः परितः प्रसर्पन्  
वपुर्विभोः प्लावयतेस्म यस्य ॥

तस्मादजनि योविप्रश्चन्द्रकान्तोमहात्मनः ।  
वसता कैकयेष्वेतत् तेन भाष्यं विनिर्मितम् ॥  
व्योमास्वराङ्गचन्द्रे शकवर्षे मिथुनमुपगते सूर्ये ।  
परिपूर्णतामगच्छत् क्षतिरेषा चन्द्रकान्तस्य ॥

प्रीयतां तदनया हरिः स्वयं  
 धर्मकर्मनिवहैर्यद्भज्यते ।  
 अप्यबद्धबहुला सरस्वती  
 तस्य काममखिलात्मनः स्तुतिः ॥

साधवोऽन्यगुणलेशहर्षिताः  
 शोधयन्तु खलु वीक्षितैरिदम् ।  
 जातरूपरसभावितं ह्ययो—  
 जातरूपमिव लक्ष्यते जनैः ॥

खलितमिह यदासीद्बुद्धिदोषैर्मदीयै—  
 स्तदमलमतिमद्भिः शोधनीयं कृपाभिः ।  
 न खलु कथमपि स्यात् सत्पथस्याध्वनीनः  
 खलितगतिरकस्माद्वाच्येषोऽनुकम्प्यः ॥

“धर्मस्य तत्त्वं निहितं गुहायाम्”—  
 इत्थं यदि स्पष्टवचोमुनीनाम् ।  
 तदाऽल्पवाम्बुद्धिबलोऽल्पदर्शी  
 क्वाहं बुधास्तत् खलु चिन्तयध्वम् ॥

वस्तुनोऽतिगभीरत्वादुद्वेगोऽभवदन्यथा ।  
 तदीश्वरो मे शमयेत् करुणासिन्धुरच्युतः ॥

तत्प्रेरितां खल्ववलम्ब्य बुद्धि—  
 मिदं मया भाष्यमकारि यस्मात् ।



तस्मादहं क्षन्तुमिहार्हणो—

न किङ्करे कुर्वति भर्तुराज्ञाम् ॥

इति महामहोपाध्यायराधाकान्तसिद्धान्तवागीशभट्टाचार्यात्मज-  
श्रीचन्द्रकान्ततर्कालङ्कारभट्टाचार्यस्य कृतौ आइकल्पभाष्ये अष्टमी  
खण्डिका समाप्ता ॥

समाप्तञ्चेदं आइकल्पभाष्यम् ॥

शुभमस्तु ॥ श्रीरस्तु ॥

## आइकल्पपरिशिष्टम् \* ।

अनधीत्य पदस्तोभानतीषङ्गांश्च पुत्रक ! ।  
ऋषभांश्चाज्यदोहांश्च कथं आङ्घ्रेषु भोक्ष्यसे ॥  
आमन्वितोजपेद्दोहान् नियुक्तस्त्वृषभान् जपेत् ।  
अतीषङ्गांश्च तत्रैव जम्बाऽश्रीयत् द्विजोत्तमः ॥  
भुक्त्वाऽऽचम्य पदस्तोभान् जपेत्तत्र समाहितः † ।  
गौषूक्तञ्चाश्वसूक्तञ्च इन्द्रशुद्धे च सामनी ॥  
तरन्तस्य च यत्साम तत्र जम्बैकधीर्बुधः ।  
गत्वाऽऽसीनः शुचौ देशे वामदेव्यं ततो जपेत् ॥  
एवं सामभिराच्छन्नो भुञ्जानस्तु द्विजोत्तमः ।  
आइभोजनदोषैस्तु महद्भिर्नोपलिप्यते ॥  
अन्यथैव हि भुञ्जानो हव्यकव्येष्वमन्त्रवित् ।  
आत्मानमन्नदातृंश्च गमयत्यासुरीं गतिम् ॥

\* अयं ग्रन्थः आइकल्पभाष्येणैव सहायशसा व्याख्यातः । एषोऽंशः आइ-  
कल्पस्यैवान्तिमोऽध्यायः,—इति तस्य मतम् । इदं हि तेनोक्तम्,—“इत्येषोऽध्याय-  
श्चिरन्तनभाष्यकारैर्न व्याख्यातो नापि दर्शितः, अस्माभिस्तु सर्वान् प्रदृश्यमानत्वाद्-  
दर्शितः”—इति । परमत्र सूत्रलक्षणाभावात् चिरन्तनभाष्यकारैरव्याख्यातत्वात्  
सूत्रग्रन्थशेषे दृष्टत्वाच्च एष ग्रन्थः परिशिष्टतया व्यवहृतोऽस्माभिः ।

† विशेषतः,—इति पाठान्तरम् ।

यत्नेन भोजयेत् आङ्गे बह्वृचं वेदपारगम् ।  
 शाखान्तगमथाध्वर्युं छन्दोगं वा समाप्तिकम् ॥  
 यद्येकं भोजयेत् आङ्गे छन्दोगं तत्र भोजयेत् ।  
 ऋचोयजूंषि सामानि त्रैविद्यं तत्र तिष्ठति ॥  
 ऋग्भिस्तु पितरः प्रीतायजुर्भिस्तु पितामहाः ।  
 सामभिः प्रपितामहास्तस्मात्तं तत्र भोजयेत् ॥  
 एकस्तु ब्राह्मणः आङ्गे स्वल्पन्तु प्रकृतं भवेत् ।  
 त्रयस्तु पितरः प्रीक्ताः कथं चाश्रन्ति ते त्रयः ? ।  
 उरसि पितरोभुङ्क्ते वामपार्श्वे पितामहाः ।  
 प्रपितामहादक्षिणतः पृष्ठतः पिण्डतर्क्षुकाः ॥  
 लेपभाजश्चतुर्थाद्याः पित्राद्याः पिण्डभागिनः ।  
 पिण्डदः सप्तमस्तेषां सा तृप्तिः साप्तपौरुषी ॥  
 अटेत पृथिवीं कृत्स्नां सशैलवनकाननाम् ।  
 लभेत यदि पितृर्थे साम्नामक्षरचिन्तकं साम्ना-  
 मक्षरचिन्तकम् ॥

इति आङ्गकल्पपरिशिष्टं समाप्तम् ॥ ० ॥



THE HISTORY OF

THE  
LIFE OF  
THE  
LORD  
OF THE  
TREASURY  
OF THE  
COMMONS  
IN PARLIAMENT  
ASSEMBLED  
BY  
JAMES  
MILN  
ESQ.  
OF THE  
MIDDLE TEMPLE  
ESQ.  
IN THE  
YEAR  
OF OUR  
LORD  
ONE  
THOUSAND  
SEVEN  
HUNDRED  
AND  
EIGHTY  
FOUR  
AND  
FIFTY  
BY  
JAMES  
MILN  
ESQ.  
OF THE  
MIDDLE TEMPLE  
ESQ.  
IN THE  
YEAR  
OF OUR  
LORD  
ONE  
THOUSAND  
SEVEN  
HUNDRED  
AND  
EIGHTY  
FOUR  
AND  
FIFTY  
BY  
JAMES  
MILN  
ESQ.  
OF THE  
MIDDLE TEMPLE  
ESQ.  
IN THE  
YEAR  
OF OUR  
LORD  
ONE  
THOUSAND  
SEVEN  
HUNDRED  
AND  
EIGHTY  
FOUR  
AND  
FIFTY

LONDON: Printed by J. DODD, in Pall-mall.

MDCCLXXXIV.



## आङ्गकल्पपरिशिष्टभाष्यम् ।

ईश्वरञ्च पितरौ गुरुंस्तथा  
संप्रणम्य शिरसा मुहुर्मुहुः ।  
आङ्गकल्पपरिशिष्टबोधिका  
वृत्तिरल्पकरणा प्रणीयते ॥

कश्चिदाचार्यः पुत्रं निमित्तीकृत्याधिकारिणं आङ्गभोक्तुः आङ्ग-  
कर्तुं कतिचिद्वर्मानुपदिदिक्षुराह, अनधीत्येति ।

हे पुत्रक इत्यनुकम्पायां कन् । पदस्तोभादीननधीत्य आङ्गेषु  
कथं भोक्ष्यसे । एताननधीत्य आङ्गेषु भुञ्जानः प्रत्यवैतीत्यभिप्रायः ।  
तथाच वक्ष्यति, अन्यथैव हि भुञ्जान इत्यादि । पदस्तोभादयः  
सामविशेषाः । न च पदशब्देन पदग्रन्थस्य स्तोभशब्देन च स्तोभ-  
ग्रन्थस्य ग्रहणं किं न स्यादिति वाच्यम् । पदभेदकल्पनायां  
प्रमाणाभावात् । नानाऽवयवशक्त्यपेक्षया एकस्याः समुदायशक्ते-  
र्लघुत्वात् । साहचर्येण, एवं सामभिराच्छन्न इत्यनुपदमभिधानेन  
च, सामपरत्वस्यैव न्याय्यत्वाच्च ।

तत्र पदस्तोभानिति बहुवचनोपादानात् “प्राजापत्याश्चत्वारः  
पदस्तोभाः” इत्यार्षेयब्राह्मणोक्ताः प्राजापत्याश्चत्वारः पदस्तोभा इह  
गृह्यन्ते । न तु “रजिराङ्गिरसस्य पदस्तोभौ” इति तदुक्तपदस्तो-  
भद्वयस्येह ग्रहणमित्यनुसन्धेयम् । न चोभयोरिव ग्रहणं किं

न स्यादिति वाच्यम् । यतः पदस्तोभानिति बहुवचनदर्शनात् बहुष्वेव पदस्तोभेषु भवत्यपेक्षा । अतः प्राजापत्यैश्चतुर्भिः पदस्तोभैश्चरितार्थस्य बहुवचनस्य न पुनरपरत्वापेक्षाऽस्तीति ।

तत्र, ऋन्दस्यार्चिके समान्नातायां धर्त्वा दिवः पवसे कत्वोरस इत्यस्यामृचि चत्वारि सामान्यरण्यगाने गीतानि । तत्र च, हाउ । ह्रीवा ओ २३४ वा इत्यादि, वा । ईडा । इत्यन्तं प्रथमं साम । हाउ । ३ । ह्रीवा ओ ३३४ वा । इत्यादि, वा । ईडा । इत्यन्तं द्वितीयम् । ओह्रीह्रीवा २ । ओवा २ । इत्यादि, णुषे नदीषु वा १ । इत्यन्तं तृतीयम् । आओ ह्रीवा हायि । इत्यादि, वा । ईडा । इत्यन्तं चतुर्थम् । तान्येतानि सामानि पदस्तोभा इत्युच्यन्ते ।

अतीषङ्गानिति, “इन्द्रस्य त्रयोऽतीषङ्गाः” इत्यार्षेयब्राह्मण-तृतीयप्रपाठकैकादशखण्डोक्तोनां त्रयाणामतीषङ्गानामिह ग्रहणम् । यद्यपि तस्यैव ब्राह्मणस्य तत्रैव प्रपाठके उनत्रिंशत्खण्डे, सौर्यम-तीषङ्गत्रयमुक्तं, तथापि एकादशखण्डे आज्यदोहादीनामुक्तत्वात् तत्साहचर्यात् तत्खण्डोक्तानामेवातीषङ्गानां ग्रहणमुचितम् । तत्र, पुरोजिती वो अन्धसः इति उच्चाते जातमन्धसः इत्यनयोऽऋन्द-स्यार्चिके समान्नातयोः परस्परमिलितयोरेकं साम, ए पुरोजिती इत्यादि, इट् ईडा २३४५ । इत्यन्तम् । असर्जिरथ्यो यथा इति, असाव्यंन्तुर्मदाय इति चैतयोस्तत्रैव समान्नातयोर्मिथोमिलितयोरेकं साम, ए आसा । इत्यादि । अन्तः पूर्ववत् । अभीनवन्ते अदुहः इति तरत् समन्दीधावति इति चानयोस्तत्रैव समान्नातयो-

ऋचोरन्योन्यमिलितयोरेकं साम, ए आभी । इत्यादि । अन्तः  
पूर्ववदेव । तानि खल्वेताति त्रीणि सामानि इन्द्रस्य तयोऽती-  
षङ्गा इत्युच्यन्ते । अतीषङ्गो नाम परस्परमिश्रणम् । उभयो-  
ऋचोर्यतिषज्य गेयत्वादतीषङ्गनामकत्वं बोद्धव्यम् । गीतानि  
चैतान्यरण्यगान एव ।

ऋषभानिति, “रुद्रस्य त्रय ऋषभाः” इत्यार्षेयब्राह्मणतृतीय-  
प्रपाठकीयैकादशखण्डोक्ता ऋषभादह गृह्यन्ते । आज्यदोहादि-  
साहचर्यात् । न तु तत्रैव ब्राह्मणे “भारद्वाजानि त्रीण्यार्षभाणि  
सैन्धुक्षितानि वा” इति प्रथमप्रपाठकषोडशखण्डोक्तानां, तत्रैवा-  
ष्टादशखण्डे “आर्षभाणि त्रीणि सैन्धुक्षितानि वा वाघ्राश्वानि वा”  
इति चोक्तानां आर्षभागामिह ग्रहणम् । अतएवात्र ऋषभानिति  
आर्षेयब्राह्मणे च “रुद्रस्य त्रय ऋषभाः” इत्यत्र चोभयत्रैव पुंसा  
निर्देशः । अन्यत्र तु आर्षभाणीति नपुंसकनिर्देश इत्यवधेयम् ।  
वस्तुतस्तु, ऋषभागामत्रोपदेशो नार्षभागाम् । तानि तु ऋषभर्षि-  
दृष्टत्वेनार्षभाणि न तु ते ऋषभाः । अतस्तद्ग्रहणशङ्कैवात्र नाव-  
तरति । अतएव “आर्षभाणि, ऋषभोनाम ऋषिः तत्स्वभूतानि”  
इत्यार्षेयब्राह्मणभाष्यकृद्भिर्व्याख्यातम् ।

तत्र, सुरूपकृद्भूमूतये इत्युत्तरार्चिकपरिपठितायामृचि गीय-  
मानं, सुरूपकृद्भूमूतये । ३ । इत्यादि, उम् । उम् । उम् ।  
इत्यन्तमेकं साम । पिबा सोममिन्द्र मन्दतु त्वा इति छन्दस्या-  
र्चिके समान्नातायामृचि गीयमानं, हाउ । ३ । आयि । इत्यादि,  
वा ३ । ई २३४५ । इत्यन्तमेकं साम । स्वादोरित्या विषूवत-

इति तत्रैव समान्नातायां ऋचि गीयमानं, ओ ३१ म् । ३ ।  
 स्वादोरे इत्याए विषू ए वतआ इत्यादि, इट् इडा २३४५ ।  
 इत्यन्तमेकं साम । तान्येतानि त्रीणि सामानि त्रयोरुद्रस्य  
 ऋषभा इत्युच्यन्ते । सामानि चैतानि अरण्यगानि गीयन्ते ।

आज्यदोहानिति, “अग्नेर्वैश्वानरस्य त्रीण्याज्यदोहानि”  
 इत्यार्षेयब्राह्मणोक्तानामिह ग्रहणमित्यत्र न विवादः । लिङ्गभेद-  
 ष्छान्दसः । तत्र, मूर्धनं दिवो अरतिं पृथिव्या इति च्छन्दस्या-  
 र्चिके उत्तरार्चिके च समान्नातायामृचि अरण्यगानि गीतं साम-  
 त्वम् । तत्र, हाउ । ३ । आज्यदोहम् । ३ । इत्यादि, आज्य-  
 दोहा २३४५ म् । इत्यन्तमेकं साम । हाउ । ३ । हुम् । चिदो-  
 हम् । ३ । इत्यादि, चिदो ३ हाउ । वा ३ । ई २३४५ ।  
 इत्यन्तमपरम् । हाउ । ३ । चोहम् । ३ । मूर्धनं दायि इत्यादिकं,  
 चो ३ हाउ । वा ३ । ए ३ । ऋतम् । इत्यन्तमन्यत् । तान्येतानि  
 त्रीणि सामान्याज्यदोहानीत्युच्यन्ते ॥ १ ॥

ग्रामन्वितइति । आङ्गार्थं निमन्वितः आज्यदोहान् जपेत् ।  
 नियुक्तः आङ्गभोजनार्थमुपविष्टः ऋषभान् जपेत् । तत्रैव भोजनात्  
 पूर्वं अतीषङ्गान् जप्त्वा भुञ्जीत ॥ २ ॥

भुक्ताचम्येति । आङ्गभोजनानन्तरमाचम्य तत्रैव स्थितः  
 पदस्तोभान् गौषूक्तमाश्वसूक्तञ्च नाम सामद्वयं जपेत् । पदस्तोभा  
 व्याख्याताः । गौषूक्तञ्चावदसूक्तञ्चेति । यदिन्द्राहं यथा त्वमिति-  
 च्छन्दस्यार्चिके पठितायामृचि सामद्वयं गीयते । तत्र, यदिन्द्राहं  
 यथौ । हौहोवा हायि । तुवाम् । इत्यादिकं, अग्निरा-



हुता २२४५ : । इत्यन्तमाद्यं गोषूक्तनाम्ना ऋषिणा दृष्टत्वाद-  
गौषूक्तं नाम । आश्री होवा हायि । यदिन्द्राहाम् । इत्यादिकं,  
शुक्र आहुता २२४५ : । इत्यन्तं द्वितीयमश्वसूक्तनाम्ना ऋषिणा  
दृष्टत्वादाश्वसूक्तमित्याख्यायते । सामद्वयञ्चैतद्वेयगाने गीयते ।

इन्द्रशुद्धे इति, इन्द्रस्य शुद्धाशुद्धीये “इन्द्रस्य शुद्धाशुद्धीये द्वे”  
इत्यार्षेयब्राह्मणोक्ते सामनी, जपेदिति गतेन सम्बन्धः । इन्द्रशुद्धे  
इत्यनेनैकदेशेन समुदायप्रतिपत्तेरिन्द्रस्य शुद्धाशुद्धीययोः साम्नो-  
ग्रहणम् । भीमोभीमसेन इति आमन्वितोजपेद्दोहानिति चैव-  
मादौ यद्वत् । न खल्विन्द्रदेवताके इन्द्रदृष्टे वा शुद्धनामके सामनी  
स्तः । अतोऽनायत्याऽत्रैकदेशेन समुदायप्रतिपत्तिरनुसरणीया  
भवति । ताण्ड्यमहाब्राह्मणेऽपि । “इन्द्रोयतींत्सालावृकेभ्यः प्रायच्छ-  
त्तमस्त्रीला वागभ्यवदत् सोऽशुद्धोऽमन्यत स एतच्छुद्धाशुद्धीयम-  
पश्यत् तेनाशुध्यत्” इति शुद्धाशुद्धीयनामतयैवैतत् सामद्वयमुक्तम् ।  
प्रत्येकविवक्षयैकवचनमिति आर्षेयब्राह्मणभाष्ये सायणाचार्याः ।

अपिच । शुद्धशब्दवत्यामृचि गीयमानत्वात् साम्नोः शुद्ध-  
शब्दवत्त्वाच्च शुद्धशब्देन तन्निर्देशोनानुपपन्नः । भवति हि  
तत्सम्बन्धात्ताच्छब्दम् । दण्डयोगात् दण्डः पुरुष इति यथा ।  
साम्नोरिन्द्रस्य शुद्धात्पादकत्वादपि इन्द्रशुद्धशब्देन तयोर्निर्देशो-  
न खल्वपि नोपपद्यते । अतएव, एतोन्विन्द्रं स्तवाम शुद्धं शुद्धेन  
साम्ना इति मन्त्रे शुद्धशब्देन सामनिर्देशः सङ्गच्छते । व्याख्या-  
तञ्चैतद् भाष्यकृद्भिः, “शुद्धेन शुद्धात्पादकेन साम्ना” इति । प्रत्येक-  
विवक्षयैकवचनमिति तु न प्रसङ्गव्यम् । शाव्यायनकब्राह्मणेऽपि ।

“इन्द्रो वा असुरान् हत्वाऽपूतइवामेधो अमन्यत । असावकाम-  
यत शुद्धमेव मा सन्तं शुद्धेन साम्ना सुयुरिति । स ऋषीन्-  
ब्रवीत् सुत मेति । तच्छ्रयः सामापश्यन् । तेनासुवन् एतो-  
न्विन्द्रमिति । ततो वा इन्द्रः पूतः शुद्धोमेधोऽभवत्” इति ।  
सर्ज्यथाऽपि इन्द्रशुद्धे इत्यनेन इन्द्रस्य शुद्धाशुद्धीययोरिह ग्रहणं  
निरावाधमेव ।

तत्र, एतोन्विन्द्रमिति च्छन्दस्यार्चिके समाम्नायायामृचि  
सामद्वयं वेयगाने गीयते । एतोन्विन्द्रं स्तवामा इत्यादिकं,  
ममा ३४ औहोवा । तू २३४५ । इत्यन्तमेकं साम । एतो-  
न्विन्द्रं स्तवा ६ मा । इत्यादि, ओ २३४५ इ । डा । इत्यन्त-  
मपरम् ॥ ३ ॥

तरन्तस्येति । तरत्समन्दीधावति इति च्छन्दस्यार्चिके  
समाम्नातायामृचि, तरत्समा । दीधावा १ ता २३ इ । इत्यादि,  
तरत्समन्दीधावती २३४५ । इत्यन्तमेकं साम वेयगाने गीयते ।  
तदेतत् तरन्तस्य साम । तथाचार्येयब्राह्मणम् । “तरन्तस्य च  
वैददश्वेः साम” इति । “तरत्समन्दीधावति इत्यत्रैकं साम तरत्समा  
इति मन्त्रादिकं वैददश्वनामकस्य ऋषेः पुत्रस्य तरन्तस्य स्वभूतं  
तेन दृष्टम्” इति तद्भाष्यम् । सोऽयमृषिनाम्ना साम्नीव्यपदेशः ।  
यदेतत् तरन्तस्य साम तदेकधीरेकाग्रबुद्धिस्तत्र जप्ता, यत्र पूर्वाणि  
सामानि जप्तानि, तत्रेत्यर्थः । ततः स्थानान्तरं गत्वा शुची देशे  
आसीनः वामदेव्यं नाम साम जपेत् ।

वामदेव्यं नाम सामानेकत्र गीयते । तत्रैकं तावत्, अग्निस्ति-

ग्मेन शोचिषा इति च्छन्दस्यार्चिके समान्नातायामृच्युत्पन्नस्य साम-  
त्रयस्य तृतीयं, अग्निस्तिग्मेन शोचिषा । इहा । इत्यादि, इहा ३  
रा २३४ यो ६ हाइ । इत्यन्तं, इह-शब्दोपेतं वामदेवेनर्षिणा दृष्टं  
इहवद्वामदेव्यानामकं वेयगाने गीतम् ।

द्वितीयन्तु, कयानश्चित्र आभुवदित्यस्यामृच्युत्पन्नस्य साम-  
त्रयस्य मध्ये, काऽ५ येति तृतीयमन्द्रादिकं तृतीयं साम  
“महावामदेव्यं वामदेव्यं वा” इति आर्षेयब्राह्मणभाष्येऽभिहितम् ।  
ताण्ड्यब्राह्मणेऽपि, “वामदेव्यं भवत्येतेन वै वामदेवोऽन्नस्य पुरो-  
धामगच्छत्”—इत्युक्तम् ।

यः सत्राहाविचर्षणिरिति च्छन्दस्यार्चिके समान्नातायामृचि,  
यः सत्राहा विचर्षणिरित्यादिकं, इडा २३ भा ३४३ । ओ २३४५  
इ । डा । इत्यन्तं, वेयगाने गीतं तृतीयं वामदेव्यम् ।

आ ते अग्न इधीमहि इत्यस्यामृच्युत्पन्नं आते अग्नइधी इति  
तृतीयचतुर्थादिकं यत् द्वितीयं साम, तत् हिङ्गारद्वयोपेतत्वात्  
द्विहिङ्गारं वामदेव्यमित्याख्यायते । तदेतत् चतुर्थं वामदेव्यम् ।

प्रसोम देववीतये इत्यस्यामृचि पञ्च सामान्युत्पन्नानि । तत्र,  
प्रसोमा २३ देवावीतआयि, इत्यादिकं द्विहिङ्गारं वामदेव्यं  
पञ्चमम् ।

कयानश्चित्र आभुवदित्यत्र सामद्वयम् । हाउ । त्रिः ।  
इत्यादि कयानश्चित्त्रेत्येकम् । बृहद्वाममित्यादि कयानश्चित्रेति  
द्वितीयम् । एते सामनी बृहच्छब्दयुक्ते वामदेव्ये वामदेवेन दृष्टे ।  
तदिदं षष्ठं सप्तमञ्च वामदेव्यम् ।



तस्यामेव ऋचि अपरमेकं साम, होवा ३ हा ३ आ २ यि हिया २३४५ इत्यादिकं पञ्चनिधनं वामदेव्यं पञ्चभिर्निधनैरुपेतत्वात् । तदिदमष्टमम् ।

एवमूह्यगाने अपरं पञ्चनिधनं वामदेव्यं त्रिकद्रुकेषु महिष इति ल्युचे गीयते । तत्र, त्रिकद्रुकेषु महिषोयवाशिरतु विशुभः इति प्रथमा ऋक् । साकं जातः क्रतुना साकमोजसा ववक्षिथ,—इति द्वितीया । अध त्विषीमा ७ अभ्योजसा कृवि युधा इति तृतीया ।

तत्रैव गाने, रेवतीर्नः सधमादे इति ल्युचे महावामदेव्यं नाम साम गीयते । तत्र, रेवतीर्नः सधमादे इति प्रथमा ऋक् । आघ त्वा वांत्मना युक्तः इति द्वितीया । आयद्गुवः शतक्रतो इति तृतीया ।

एवं तत्रैव, विराड्वावामदेव्यं नाम साम, अग्निं नर इति ल्युचे गीयते । तत्र, अग्निं नरोदीधितिभिररण्योः इति प्रथमा ऋक् । तमग्निमस्ते वसवो नृण्वन्त इति द्वितीया । प्रेक्षो अग्ने दीदिहि पुरो न इति तृतीया ।

एवं तत्रैव, महावामदेव्यं नाम साम कस्तमिन्द्र त्वावसो इति प्रगाथात्मके सूक्ते गीयते । तत्र, कस्तमिन्द्र त्वावसो इति प्रथमा ऋक् । मघोन स्म वृत्रहलेषु इति द्वितीया ।

कयानश्चित्र आभुवदिति ल्युचे ऊह्यगाने गीतं महावामदेव्यं नाम साम तु प्रसिद्धमेव । तत्र, कयानश्चित्र आभुवत् इति प्रथमा ऋक् । कस्त्वासत्योमदानां इति द्वितीया । अभीषुणः सखीनां इति तृतीया ।



तदमीषां वामदेव्यानां मध्यात् सम्प्रदायागतमिच्छया वा किञ्चिद्वामदेव्यं जपेत् । पूर्वोपदर्शितं द्वितीयं तृतीयं वा वामदेव्यं जप्तव्यमिति तु युक्तं वक्तुम् । तयोर्निरूपपदवामदेव्य-  
नामकत्वात् इह च वामदेव्यं ततो जपेदिति निरूपपदस्य वामदेव्यस्य जपाभिधानात् । वस्तुतस्तु, कथानश्चित् आभुवदिति ल्युचे जहगाने गीतस्य प्रसिद्धस्य महावामदेव्यस्यापि “वामदेव्य-  
गान् शान्त्यर्थम्” इति, “वामदेव्यं गीत्वारोहेत्” इति, “वामदेव्यं गीत्वा प्रविशेत्” इति चैवमादौ निरूपपदवामदेव्यशब्देन परामर्शात्, तस्य शान्त्यर्थत्वात्, कस्मापवर्गे गीयत्वेनोपदेशात्, तत्र तत्र तथैव शिष्टसमाचाराच्च तस्यैवेदानीं जपः साधीयानिति प्रतिभाति । तदत्र भगवन्तो भूमिदेवाः प्रमाणम् ॥ ४ ॥

साम्नां जपस्य फलवादमाह एवमिति । आच्छन्नोवर्मितः रक्षित इति यावत् । अतिरोहितार्थमन्यत् ॥ ५ ॥

व्यतिरेके निन्दावादमाह अन्यथेति । स्पष्टार्थः श्लोकः ॥ ६ ॥

आङ्गभोक्तुर्धर्मानभिधायाथेदानीं आङ्गकर्तुर्धर्मान् वक्तुमुप-  
क्रमते यत्नेनेति, यावद्भक्त्यसमाप्तिम् । बह्वृचऋग्वेदिनं वेदपारगं भोजयेत् । अध्वर्युं यजुर्वेदिनं शाखान्तगं भोजयेत् । छन्दोगं समाप्तिगं भोजयेत् । येन सम्पूर्णं ऋग्वेदोऽधीतः स वेदपारगः, येन कृत्स्नं स्वशाखामात्रमधीतं, स शाखान्तगः । येन सामवेदस्य समाप्तिपर्यन्तमधीतं, स समाप्तिगः ॥ ७ ॥

यथेकमिति । छन्दोगस्य भोजने हेतुवचनं सार्द्धः श्लोकः । यतस्तत्र च्छन्दोगे ऋचोयजूंषि सामानीति त्रयोवेदास्तिष्ठन्ति,

तस्मात् ऋन्दोगं भोजयेदिति पूर्वार्द्धेनान्वयः । तयोवेदा एव  
 त्रैविद्यम् । स्वार्थे तद्धितः । साम्नां तदाश्रयभूतानामृचाञ्च  
 ऋन्दोगे स्थितिस्तावत् प्रसिद्धैव । पठ्यमानमन्त्रकाण्डे ताण्ड्य-  
 ब्राह्मणादौ च केषाञ्चित् यजुषां समाम्नानात् तेषामपि तत्र  
 स्थितिरवबोद्धव्या ॥ ८ ॥

तत्र त्रैविद्यस्थितौ किं स्यादित्यत्राह ऋग्भिरिति । ऋज्वर्थः  
 श्लोकः ॥ ९ ॥

पृच्छति एकस्त्विति । निगदव्याख्यातः श्लोकः ॥ १० ॥

उत्तरमाह उरसीति । दक्षिणतो दक्षिणपार्श्वे । पृष्ठतः पृष्ठे ।  
 पिण्डतर्जुकाः पिण्डलेपभुजः ॥ ११ ॥

लेपभाज इति । प्रपितामहपित्रादयस्त्रयः पिण्डलेपभाजः ।  
 पित्रादयस्त्रयः पिण्डभाजः । पिण्डदस्तेषां सप्तमः । पूर्वोक्तान्  
 सप्तपुरुषानभिव्याप्य तिष्ठतीति साप्तपौरुषी । वचनप्रामाण्यात्  
 पिण्डदस्याप्यमुत्र तृप्तिरवगन्तव्या ॥ १२ ॥

अटेत इति । वनकाननयोरवान्तरभेदो बुभुक्षितव्यः । अति-  
 रोहितार्थमन्यत् । द्विवचनं ग्रन्थसमाप्तिप्रज्ञापनार्थम् ॥ १३ ॥

चन्द्रकान्तकृतिः सेयमर्पिता परमेश्वरे ।


कृपाकटाक्षसम्पातम्पण्डितानामपेक्षते ॥

इति सेरपुरनगरवास्तव्यवन्यघटीयमहामहोपाध्यायराधाकान्त-

सिद्धान्तवागीशभट्टाचार्यात्मजब्रह्ममयीसूनुश्रीचन्द्रकान्त-


तर्कालङ्कारभट्टाचार्यविरचितं आइकल्पपरिशिष्ट-


भाष्यं सम्पूर्णम् ।












PK  
3157  
G73  
1910

Gobhilaputra  
Grhyasangraha



PLEASE DO NOT REMOVE  
CARDS OR SLIPS FROM THIS POCKET

---

UNIVERSITY OF TORONTO LIBRARY

---



